

श्रीः ।

# साररत्नतुर्षाद्धिम् ।

(चन्द्रकीर्तिः)

नामपुत्रागारस्यतपाण्छाडधिराजमहाराकशीच-  
रत्नतुर्षाद्धिम्सुरीविरचित्तया सुभाषिता (चन्द्र-  
कीर्ति) नाम्ना टीकया समलंकितम् ।

नामदेवीपुत्रकेन्द्रप्रतिवासिता परशुरामायजेन  
गीर्तित्तयालिना परिशोधितम् ।

तत्र

स्वामिना श्रीकृष्णदासभोषिता

सुभाषिता

स्वकीर्ति (श्रीकृष्णदास) (श्री स्वामी) सुभाषितम्  
मुद्रितम् प्रकाशितम् ।

स्वामी स्वामी स्वामी स्वामी स्वामी स्वामी

स्वामी स्वामी स्वामी स्वामी स्वामी स्वामी

स्वामी स्वामी स्वामी स्वामी स्वामी स्वामी

पुस्तक मिलनेका ठिकाना—

खेमराज श्रीकृष्णदास,  
“श्रीवेङ्कटेश्वर” स्टीम प्रेस-बंबई.



हीरानन्द मोतीराम

आलुवाला कटला-अमृतसर

1990-1991

100-443887-100

[illegible]

SECRET

194

1994年12月15日

पुनः नाश्रुताभागादनुसंधानादिप्रमाणान्वयेनायं सुप्रबन्धो नित्योऽयम् ।  
 त्रिमूर्त्यनुदिष्टास्तस्मात्तत्रैव विद्यमानाः वाष्णपुत्राणां सर्वप्रमुख्यानिमित्तं हि सर्वे  
 जगत्कृतमहामयाः ॥

संप्रति व्याकरणशास्त्रस्य बाहुल्येनात्र भूमण्डले प्रचारोऽस्ति पारंपर्येणानुवत्तमान-  
आवालम् । तथा च श्रीमाननुभूतिस्वरूपाचार्यः कदाचित्सदासि निजमुखनिर्गलद-  
द्वशब्दप्रयोगतिरस्कृतिविषण्णमातिर्विद्वज्जनान्विश्रम्भय्य रजन्यां श्रीमतीं वाग्देवता  
स्तुतिभिः प्रसाद्य तल्लब्धवरादप्रतिनिरुद्धवांग्विलासः तदत्तसूत्रसप्तशतीसम्पन्नव्याकरणा-  
न्तराचार्यपदसमाधिष्ठितः परेद्यवि सदोगतान्विदुषः प्रकृष्टव्याकरणान्तरसूत्रसि-  
पूर्वेद्वि स्वमुखोद्गतं “पुङ्क्षु” इति शब्दं शुद्धं तैः स्वीकार्यं प्रपूजितपादपीठः प्राक्तैष्ठ-  
कारितः सर्वविद्वज्जनसंप्रार्थनया सर्वेषां बुद्धेरुत्कृष्टतत्तरोत्तरमपचीयमानैव दरीदृश्य-  
त इति कथमेतेऽल्पबुद्धयोऽपारव्याकरणमहातन्त्रपारावारपारीणा भवेयुरिति मनसिकृत्य  
कृपाकरंभितान्तरङ्गः सरस्वतीदत्तसूत्रसप्तशतीसिद्धव्याकरणप्रसिद्धौ विज्ञापितः स्वशैमुं-  
षीबलेन सारस्वतं नाम तद्व्याकरणं निखिलाशुद्धनिराकरणं मुकल्पितादाहरणसहितं  
सुवृत्तिसमेतं परिकल्प्य सर्वजनानां सुखबोधाय प्रादुश्चकार ॥

तदपि सवृत्ति सारस्वतं बहुभिर्विद्वद्भिरैर्नानाविधाष्टीका विरच्य विशदीकृतम् । तच्चेदं  
श्रीनागपुरस्थतपागच्छाधिराजभट्टारक-चन्द्रकीर्तिमूरिभिः सकलपिपठीर्जनानुपपत्तिं वि-  
चार्य तेषां सम्यक्तया व्युत्पत्तिविधित्सया सुबोधिकां नाम टीकां पठितव्यपाठपाठनवत्  
मरलां विधाय सम्यक्परिष्कृतम् ॥

एतच्च पुस्तकं पूर्वं मथुरानिवासिमाथुरपण्डितदत्तराम ‘चौवे’ इत्येतैर्मुद्रितमासीत् ।  
अधुना च तदेव पुस्तकमादितोन्तपर्यंतं नगरानिवासिपण्डितवर्याजिनाविजयसूरिजनैर्यति-  
भ्यः सकाशात् लिखितपुस्तकोपलम्भनोत्तरं रावेरग्रामनिवासिगोविन्दशास्त्रिसकाशात्  
गुनः सम्यक्संशोध्य पूर्वापेक्षया च स्थले स्थलं विशेषाटिप्पणीर्दत्त्वातीव सबोधं कार-  
यित्वा “श्रीवेङ्कटेश्वर” (स्टीम्) मुद्रणालये मुद्रयित्वा प्रकाशितं सर्वजनानां शब्दशास्त्र-  
बोधं जनयतु ॥ श्रीरस्तु ॥

विद्वज्जनकृपाकांक्षी-

खेमराज श्रीकृष्णदास,

“श्रीवेङ्कटेश्वर”(स्टीम्) यन्त्रालयाध्यक्षः-मुंबई.





## अथ चन्द्रकीर्तिटीकया सह सारस्वतप्रारम्भः ।

प्रणम्य परमात्मानं बालधीवृद्धिसिद्धये ।

सारस्वतीमृजुं कुर्वे प्रक्रियां नातिविस्तराम् ॥ १ ॥

श्रीवेङ्कटेशायनमः ॥ श्रीशंब्दे ॥ श्रीनिकुञ्जविहारिणेनमः ॥ श्रीनागाननंन्दे ॥ नमोस्तु सर्वकल्याणपद्मकाननभास्वते । जगत्त्रितयनाथायपरायपरमात्मने ॥ १ ॥ नमः श्रीगुरवैचारुबुद्धये दत्तसिद्धये । मतिप्रदानशीलायै सरस्वत्यै नमो नमः ॥ २ ॥ अथ श्रीमत्परमहंसपरिव्राजकाचार्यः श्रीमदनुभूतिस्वरूपो निःशेषविघ्नसंघातशान्त्यर्थं सत्स्वपि देवेष्वपरैर्ष्वेहिकामुष्मिकफललिप्सुस्तांश्च फलद्वयदानक्षमानपास्य भगवन्नमस्कृतिपूर्वकं सारस्वतीं प्रक्रियां चिकीर्षुः सरस्वतीदत्तवर आदावेव प्रस्तावनाश्लोकमाह । प्रणम्येत्यादि । अथैतस्य साधनापूर्वं व्याख्यालेशः प्रारभ्यते । णम् प्रह्वीभावे । णम् ( आदेः णः स्रः ) नम् प्रपूर्वः । समासे क्यप् इति क्यप्प्रत्ययः । स्वरहीनं परेण संयोज्यम् ( प्रादेश्च तथा तौ सुनमाम् ) इति नकारस्य णकारः । प्रथमैकवचनं सिः । ( अव्ययादिभक्तेर्लुक् ) इति सिलोपः । प्रणम्येति सिद्धम् । अग्रे—परमात्मानम् । परा प्रकृष्टा मा लक्ष्मीः कान्तिर्वा यस्य

व्याख्या ॥ ( तत्रादौ ग्रंथहेतुरुच्यते ) । एवं किल श्रूयते एकदाऽनुभूतिस्वरूपाचार्यो विद्वद्गोष्ठीषु 'पुङ्क्षु' इत्युक्तवान् तदा तैरशुद्धोऽयं प्रयोग इत्युपहसितः । नैवम् । शुद्ध एव । यद्येवं तर्हितत्साधनं दर्शय । श्रो दर्शयिष्यामीत्युक्त्वा स्वगृहमागत्य सरस्वत्युपासनं चक्रे । तदाह्वरात्रे सा देवी प्रत्यक्षीभूयाऽनुभूतिस्वरूपं वरं वृणीष्वेतिजगाद । तदा सोयमपूर्वं व्याकरणं वद्रे । सा स्वहारात्सूत्रसप्तशतीं दत्त्वाऽन्तर्दधे । तां लब्ध्वा हर्षितः सन् तदैव तदाख्यया ग्रंथं चकार । सोऽयं ग्रंथः स्वाधिष्ठेभ्यो निवेदितः । ग्रंथस्यार्जवमल्पत्वं च दृष्ट्वा तैः स्वीकृतः इति किंवदन्ती । ग्रंथकर्ताऽनुभूतिस्वरूपाचार्यः प्रारप्सितस्य ग्रंथस्य निर्विघ्नपरिसमाप्तेयं शिक्षाचारपरिपालनाय च स्वेष्टदैवतनमस्कारलक्षणं मंगलमाचरन् सरस्वतीकृतप्रक्रियाया ऋजुकरणं प्रतिजानीते । अहं सारस्वतीं प्रक्रियां ऋजुं कुर्वे इत्यन्वयः । कुर्वे इत्यनेनाहमिति कर्तृपदं लभ्यते 'अस्मद्द्युतमः' इत्युक्तेः । अहं कुर्वे इति वाक्येन कर्मोपेक्ष्यते करोतिः सकर्मकत्वात् । प्रक्रियामिति कर्म, प्रक्रियंते प्रकृतिप्रत्ययादिविभागेन व्युत्पाद्यते शब्दा अनयेति प्रक्रिया तां प्रकृतिप्रत्ययविभागकत्रीमित्यर्थः । अहं प्रक्रियां कुर्वे एवमुक्तौ अस्यामप्रामाण्यमायातं कृतकत्वात् । तत्परिहाराय प्रक्रियां विशिनष्टि । कथंभूतां प्रक्रियां, सारस्वतीम् । सरतीति सरः पुरः तद्विद्यते यस्याः सा सरस्वती । अथवा स्त्रियते प्राप्यते विवक्षितार्थोऽनेनेति सरः ज्ञानं तद्विद्यते यस्याः सा सरस्वती ज्ञानरूपिणी प्रसिद्धा । सरस्वत्या प्रणीतानि सारस्वतानि सूत्राणि एवं सारस्वतानि विद्यन्ते यस्याः सा सारस्वती तां सारस्वतीम् । सरस्वतीप्रणीतसूत्रसंबन्धिनीमित्यर्थः । अथवा सारस्वत्य

स परमः । यद्वा परैर्योगिभिर्मयते ज्ञायते इति परमः । यद्वा परान् शत्रून् रागद्वेषादीन् मिनाति हिनस्तीति परमः । यद्वा मानं माः ज्ञानम् । परं प्रकृष्टं मा ज्ञानं यस्य स परमः । अत सातत्यगमने । अतति सातत्येन गच्छति तांस्तान् भावानिति आत्मा । मनिष्प्रत्ययः । मन् णित्वात् ( अत उपधायाः ) इति वृद्धिः । परमश्चासावात्मा च परमात्मा तं परमात्मानम् । २-१ । ( अतो अम् ) ( नोपधायाः ) इति दीर्घः । त्मइत्यस्य त्मा । ( ह्रस्वसेल्लोपः । नाम्नो नोलोपशधौ ) २-१ । स्वरहीनं० ( मोनुस्वारः ) परमात्मानमिति सिद्धम् ॥ अग्रे-बालधीवृद्धिसिद्धिः । कलूवलू कामधेनौ । बल्-बलंति दीव्यंति गृहेष्विति बालाः । यद्वा । बलंति चलन्ति दुर्बोधार्थादिति बालाः ( ज्वलादेर्णः ) णप्रत्ययः ( अत उपधायाः ) इति वृद्धिः । व इत्यस्य वा । स्वरहीनं० । अग्रे-ध्वै चिंतायाम् । ध्वै-ध्यायते इति धीः ( क्तिप् ) इति क्तिप् प्रत्ययः । ध्यायतेः क्तिपि संप्रसारणं ध्वै इत्यस्य धीः क्तिपः सर्वापहारी लोपः इति क्तिप्लोपः धीः इति सिद्धम् ॥ अग्रे-वृधुवर्द्धने । वर्द्धनं वृद्धिः ( क्तिः ) इति क्तिप्रत्ययः । ति ( तथोर्द्धः ) तिस्थाने धिः ( झवे जवाः ) इति धस्य दः । स्वरहीनं परेण संयोज्यम् । अग्रे-विधूशास्त्रे मांगल्ये च । विधू ( आदेः णः झः ) सिधू सेधनं सिद्धिः । क्तिप्रत्ययादिकं प्राग्वत् । अग्रे-शब्दाशब्दाऽनभिज्ञा बाला न तु स्तनंधयाः । यदि वा । अधीतान्यशास्त्रा अप्यनभ्यस्तशब्दशास्त्रा बालाः । सर्वशास्त्रेषु शब्दशास्त्रं प्रधानम् । यतः । “अनधीत्य शब्दशास्त्रं यांऽन्यच्छास्त्रं समीहते मूढः ॥ सोहेः पदानि गणयति निशि तमसि जले चिरगतस्य ॥ १ ॥ तथाच-“अङ्गीकृतं कोटिमितं च शास्त्रं नाङ्गीकृतं व्याकरणं च येन ॥ न शोभते तस्य मुखारविन्दं सिन्दूरविन्दुर्विधवालालाटे” ॥ २ ॥ इति वचनात् । धियो

प्रणीता सारस्वती ताम् । सरस्वतीकृतामित्यर्थः । गौरवलाववयोर्मध्ये लावमिष्टमित्युक्तेः । मुगमं व्याख्यानं प्रशस्तं यद्यर्थतरं न संभवति । अर्थान्तरेऽस्तु । ननु सरस्वतीकृता प्रक्रियास्ति चेत्तत्रात्र करणे कः प्रयत्न इति चेत् तत्राह । ऋजुमिति । यत्र तत्र स्थितानां सूत्राणां प्रयोगार्थमेकत्र लेखनं ऋजुकरणम् । प्रयोगानुकूलसूत्रक्रमाम् । एवं सरलमित्यर्थः । अनेन सरस्वतीकृतप्रक्रियाया तुर्बोधत्वं सूचितम् । निर्विघ्नपरिसमाप्तये मंगलमाचरति । ग्रंथादौ ग्रंथमध्ये ग्रंथान्ते मंगलमाचरणीयमिति शिष्टाचारात् तत्र मंगलं किं नाम तदाह । “वन्दनं गुरुदेवानां ब्रह्मातिद्विजाच्चैनम् । शुभद्रव्यावलोकश्च मंगलं परिचक्षते” ॥ इति । किमर्थं मंगलं क्रियते कविना । विघ्ननिवारणाय । शिष्टैर्विघ्ननिवारणाय मंगलं क्रियते इति सदाचारात् । तथोक्तम् । “ नित्यं पथ्याशिनां पुंसां हितस्थाननिवासिनाम् । मंगलाचरतां विघ्नैर्विनिपातो न विद्यते ॥ ” कादम्बर्यादौ मंगले कृतोपि न तत्परिसमाप्तिः । बौद्धेन न कृतं तत्प्रणीतसाक्षिश्च दृष्टा । अतो मंगलं न सदिति चेन्न । प्राक्तनसंस्कारं विना किमपि न संभवति । अतो बौद्धेन पूर्वजन्मनि मंगलं कृतं तेनात्र मंगलेऽकृतोपि विघ्नवारणमभवत् । प्राचीनसंस्काराभावाद्पवित्रत्वेनाचरितत्वात्कादम्बर्यादीनां न सिद्धिर्याता । अतो मंगलं सदेव । तदेवाह परमात्मानं प्रणम्येति । पिपतीति परः माया लक्ष्म्या आत्मा जीवनं मात्मा लक्ष्मीपतिरित्यर्थः । परश्चासौ मात्मा परमात्मा तम् । अथवा परः पूर्णः निरपेक्षः सर्वभूतो मात्मा लक्ष्मीपतिः तम् । अयं भावः । कविभिर्विघ्ननिवारणकं भक्ष्याच्छादनसूक्तयोनित्यमिष्यन्ते । तौयमपि परशब्देन पालकत्वसर्वज्ञत्वोपदर्शितः मात्मा परमात्मा तं शब्दो

वृद्धिः धीवृद्धिः तेषां बालानां या धीवृद्धिर्वृद्धिर्वृद्धिर्व्युत्पत्तिस्तस्याः सिद्धिः बालधीवृद्धि-  
सिद्धिस्तस्यै बालधीवृद्धिसिद्धये चतुर्थ्यैकवचनं डे ए ( डिति ) धी इत्यस्य धे ( एअय् )  
स्वर० । बालधीवृद्धिसिद्धये । अग्रे-सरस्वती । सृ गतौ । सृ ( वचादेरस् ) गुणः ।  
स्वरहीनं० । सरः प्रसरणं मुखेमुखे अस्त्यस्या इति ( मातापधाद्विनौ ) इति अस्त्यर्थे  
वतुः । ( द्वितः ) इतीप् । स्वरहीनं० । ततः सरस्वत्या प्रणीतानि सूत्राणि सारस्वतानि ।  
ततः सारस्वतेभ्यः सूत्रेभ्यो जाता सारस्वती ( कारकात् क्रियायुक्ते ) अण्प्रत्ययः । अ  
( आदिस्वरस्य ञिणति च वृद्धिः ) इति वृद्धिः । स इत्यस्य सा ( यस्य लोपः )  
ईकारलोपः । स्वरहीनं० । ( त्रण ईप् ) इति ईप्प्रत्ययः । स्वरहीनं० २-१ अम्  
( अम्शसोरस्य ) अलोपः । सरस्वत्या प्रणीतानि यानि सूत्राणि इति युक्त्या ( वृद्धाच्छः )  
( यस्य लोपः ) इति पाणिनीयस्य छप्रत्ययस्य सम्भवः । छस्य इयादेशः । तदा  
सारस्वतीया इति भवति । तेन सरस्वत्या प्रणीता या सा सारस्वती तां सारस्वतीम्  
अग्रे-ऋजु । २-१ अम् ( अम्शसोरस्य ) इति अकारस्य लोपः ( मोनुस्वारः )  
ऋजुम् । ( वौर्गुणात् ) इति विकल्पेन ईप् । तेन स्त्रीलिङ्गेपि ऋज्वी, ऋजुः इति रूपद्वयं  
स्यात् । डुकृञ् करणे । कृ आत्मनेपदे वर्तमानोत्तमपुरुषैकवचनं ए ( तनादेरुप् ) उप्प्र-  
त्ययः, उ गुणः, कर् । स्वरहीनं० करु ( डित्यदुः ) क इत्यस्य कुः ( उवम् । राद्यपोद्धिः )  
जलतुंबिका० । स्वरहीनं० । कुर्वे इति सिद्धम् । अग्रे-प्रक्रियाम् । पुनः डुकृञ् करणे । कृ प्रपूर्वः  
प्रक्रियन्ते व्युत्पाद्यन्ते साध्यन्ते शब्दा अनयेति प्रक्रिया ( सदोणादयः ) इति अप्र-  
त्ययः ( अयकि ) कृ इत्यस्य क्रि ( नुधातोः ) इय्, क्रिय् । स्वरहीनं० क्रिय ( आवतः-

भक्ष्याच्छादनपूर्वकः तथाभूतम् अथवा । परा शत्रुरूपा मा येषां ते परमा ये विरक्ताम्लेषामात्मा मनो  
यस्मिन्स परमात्मा तम् । परमेषु आत्मा यस्येति वा षष्ठीतत्पुरुषेण परमपुरुषार्थत्वं सूचितम् । सप्तमी-  
तत्पुरुषेण कृपालुत्वं च । अथवा परैरुत्कृष्टैः सर्वतो विरक्तैर्योगिभिर्मायते प्राप्यते इति परमः । “ नास्मि  
च ” इति डः । अततीति आत्मा सर्वेण इत्यर्थः । परमश्चासौ आत्मा च परमात्मा तं परमात्मानं  
इति वा छेदः । आत्मानं प्रणम्य प्रकर्षेण नत्वा । कायवाङ्मनोभिर्नमनं प्रकर्षः मंगलवाचकः । ‘आत्मा  
जीवे सुते देहे स्वभावे परमात्मनि’ इति कांशात् । एषु कतममात्मानं प्रणमसीति चेत्तत्राह । परमिति  
परं पूर्णं तथाभूतं आत्मानं व्यापकमित्यर्थः । तथा च । वेदान्तसारे-“अखंडसच्चिदानन्दमाङ्गमनसर्गो-  
चरम् । आत्मानमखिलाधारमाश्रयेऽभीष्टसिद्धये ” इति । तथाभूतं ब्रह्मैव । ननु गुरुगणेशादीन्विहाय  
कथं परमात्मानं प्रणम्येत्युक्तम् । सत्यम् । परमात्मानि नमस्कृते सर्वे एव नमस्कृताः स्युः सर्वान्तर्या-  
मित्वात् । तथा चोक्तम् । भागवते चतुर्थस्कन्धे-‘यथातरोर्मूल’ इति । ननु “अधिकारी च संबंधो  
विषयश्च प्रयोजनम् । अवश्यमेव वक्तव्यं शास्त्रादौ तु चतुष्टयम् ” ॥ इति ग्रंथग्रामाण्याय चतुष्टयम-  
पेक्षणीयम् । आचार्यैः तत्करणे किं प्रयोजनम् । “प्रयोजनमनुद्दिश्य न मन्त्रोऽपि प्रवर्तते” इति न्यायात् ।  
तत्र चतुष्टयं वदन् स्वप्रयोजनमाह । बालधीवृद्धिसिद्धये इति । बाला अनधीतव्याकरणाः तेषामेव शब्दा-  
ऽप्यशब्दज्ञानाभावात् । न तु स्तनपाः । धियो वृद्धिः धीवृद्धिः बुद्धिवृद्धिः बालेभ्यो धीवृद्धिः बालधीवृ-  
द्धिरिति तादर्थ्ये चतुर्थीतत्पुरुषः । बालानां धीवृद्धिरिति न षष्ठीतत्पुरुषः कार्यः । बालानामज्ञानेन

स्त्रियाम्) (सवर्णे दीर्घः०) तां प्रक्रियां (अम्शसोरस्य। मोनुस्वारः) कृ (स्त्रियां यज-  
भावे। कृजो वा रिङ्) क्रिया कृत्या। अथवा क्रियादयः शान्ता निपात्याः। अथवा ड-  
कृञ् करणे। कृ, ततः (कृजः श च) कृजो भावादौ शः स्यात् (क्यप् च) स्त्रियां  
शित्वात् भावे यक्, रिङादेशः प्रपूर्वः, प्रक्रिया तां प्रक्रियां २-१ (अम्शसो०। मोनुस्वारः)  
ततः अग्रे-(स्तृ विस्तारे) स्तृ विपूर्वः विस्तरतीति विस्तरः (पचिनंदिग्रहादेरयुणि  
निः) इति अ प्रत्ययः। मतांतरे (मदां) इति अप्रत्ययः। गुणः, विस्तरः। स्वरहीनं०।  
अतिपूर्वः। अतिविस्तरः। निषेधार्थं नञ्पूर्वः। न विद्यते अतिविस्तरः शब्दबाहुल्यं यस्यां  
सा नातिविस्तरा तां नातिविस्तरामित्यत्र नाकादिवत् (अन् स्वरे) अनेन नञो अना-  
देशप्रतिषेधः। यद्वा केचित्तु बहुव्रीहौ नञो अनादेशमेव नेच्छन्ति अथवा न इति पृथ-  
गेव पदम्। ततः (सवर्णे दीर्घः०) (आवतः स्त्रियाम्) इति आप्रत्ययः (सवर्णे०)  
२-१ अम् (अम्शसोरस्य। मोनुस्मारः) इति प्रथमश्लोकस्य साधना ॥

अथ व्याख्या। प्रणम्य १ परमात्मानं २ बालधीवृद्धिसिद्धये ३ सारस्वतीं ४ ऋजुं  
५ कुर्वे ६ प्रक्रियां ७ नातिविस्तराम् ८ एवं अस्मिन् श्लोके अष्टौ पदानि संति। अथा-  
न्वयः-अहमनुभूतिस्वरूपाचार्यः सारस्वतीं प्रक्रियां ऋजुं सरलां कुर्वे विदधे। लोक-  
प्रसिद्धशब्दव्युत्पादनार्थं ईषद्रचयामीत्यर्थः। कुर्वे इत्यत्र पठनपाठनादुत्पन्नस्य पुण्य-  
रूपफलस्य कर्तृगामित्वादात्मनेपदप्रयोगो युक्त एव। किं नामधेयां प्रक्रियां सारस्वतीं  
सरस्वतीप्रणीतसूत्रसंबन्धिनीमित्यर्थः। ननु शास्त्रादौ मङ्गलाचरणं विना शास्त्रसमाप्तिर्न-  
स्यादत आहार्किं कृत्वा परमात्मानं परमेश्वरं प्रणम्य। प्रकर्षेण मनोवाक्यैर्नत्वा परमा-  
त्मनि नमस्कृते सर्वेपि देवा नमस्कृताः स्युः। यथोक्तं भागवते-“यथातरोर्मूलनिषेचनेन  
तृप्यन्ति तत्स्कंधभुजोपशारवाः। प्राणोपहाराच्च यथेन्द्रियाणां तथैव सर्वार्हणमच्युतेज्या”  
इति॥ तथा च प्रशब्दस्य माङ्गलिकार्थत्वादादौ प्रयोगः। तथा च “प्रशब्दश्चाथशब्दश्चद्वावेतौ  
ब्रह्मणः पुरा। कण्ठं भित्त्वा विनिर्यातौ तस्मान्माङ्गलिकावुभौ” ॥ १ ॥ ननु “प्रयोजनम-  
नुद्दिश्य न मन्दोपि प्रवर्तते” अतोत्र प्रक्रियाऋजुकरणे किं प्रयोजनमित्यत आह। कस्यै

धीर्बुद्धिः अज्ञानर्थाः तस्या वृद्धिरिति दूषणात्-बालधीवृद्धिश्चासौ सिद्धिश्च बालधीवृद्धिसिद्धिस्तस्यै  
बालधीवृद्धेः सिद्धिरिति तत्पुरुषो न कार्यः। कुतः। तस्य क्रियाभिसंबन्धादुभयप्रधानो बलवानिति  
नियमात्। अत्र वृद्धिसिद्धिशब्दौ मंगलवाचकौ। अत एवायं ग्रंथः सिद्धिकरः। अत्र बाला  
अधिकारिणः। शब्दो विषयः तस्य ज्ञानं प्रयोजनम्। सरस्वतीकृतत्वात्स एव संबंधः। अत एवाऽ-  
प्रामाण्यशंका-निरस्ता। श्रीः ॥

बालधीवृद्धिसिद्धये । सत्स्वपि महाभाष्यादिषु तेषां गहनत्वेन बालानां सम्यगप्र-  
बोधात् । स्वल्पबुद्धीन् जनांस्तेषु चानादरान् संभाव्येमां प्रक्रियाम् । अवैयाकरणजनबुद्धि-  
वर्द्धननिष्पत्त्यर्थं कुर्वे इत्यर्थः । चिकीर्षितायामपि प्रक्रियायां वक्तृत्वकरणे भूयांसो  
जना निरादरा बोभूयंत तन्निरासार्थमाह । ऋजुमिति । सरलामित्यर्थः । सरस्वतीदत्त-  
सूत्राणां क्रममुत्सृज्य प्रयोगसाधनार्थं यत्र तत्रस्थितानां सूत्राणामनुक्रममीलनेन ऋजुं  
सरलां कुर्वे इत्यर्थः । ननु भो ऋजुमित्येव कथं कृतम् । ऋज्वीमिति कथं न स्यात् ।  
तत्रोच्यते । ( वौर्गुणात् ) इत्यनेन सूत्रेण वा ईप्रत्ययः । द्वे रूपे ऋजुं ऋज्वीमिति भव-  
तः । परं छंदोभंगभिया नोच्चार्यते । ऋजुरपि प्रक्रिया विस्तरबाहुल्यादध्येतुमशक्या अत  
आह । नातिविस्तराम् । विस्तरः शब्दबाहुल्यं तेन रहितां स्वल्पग्रंथां प्रचुरार्थामित्यर्थः ।  
एतावता सर्वाण्यपि सूत्राण्यादायोदाहरणसाधनार्थं बालव्युत्पत्त्यर्थं च दीपिकाकल्पामि-  
मां प्रक्रियां कुर्वे इति भावः । अत्र बालधीवृद्धिः प्रयोजनम् १ । शब्दा विषयाः २ ।  
अधिकारिणो बालाः ३ । प्रतिपाद्यप्रतिपाद्यकभावः संबंधः ४ । इति प्रथमश्लोकस्य  
व्याख्या ॥ १ ॥

ननु विस्तरः कथं निरस्तः इत्याशंकानिवारकं स्वर्गर्वापहारकं च द्वितीयश्लोकमाह ।

इन्द्रादयोऽपि यस्यान्तं न ययुश्शब्दवारिधेः ।

प्रक्रियां तस्य कृत्स्नस्य क्षमो वक्तुं नरः कथम् ॥ २ ॥

इन्द्रादयोऽपीति । अथैतस्य साधना । इदि परमैश्वर्ये । इन्द्रति ईष्टे इतीन्द्रः (नमांदरः)  
इद् अग्रे रप्रत्ययः ( इदितो० ) इति नुमागमः । इ अग्रे न (नश्चापदान्ते झसे) नकार-  
स्याऽनुस्वारः । स्वरहीनं० अग्रे—डुदाञ्दाने । दा आङ्पूर्वः । आदीयत इत्यादि (नङ्कि)  
इति किप्रत्ययः । इ ( आतो नपि ) इत्याकारलोपः । स्वर० ( सर्वर्णे० ) इन्द्र आदिर्गेषां  
ते इन्द्रादयः १-३ । जम् अम् ( एओ जसि ) दि इत्यस्य दे ( ए अय् ) स्वरहीनं०  
( स्रोर्वि० ) इन्द्रादयः । ( अतोऽत्युः ) । उओं । ( एदोतोऽतः ) अलोपः । अग्रे—अपि  
१-१ ( अव्ययात्० ) सिलोपः । यद् ६-१ ( त्यदादेष्टेरः० ) इति यत् इत्यस्य य (ङ-  
स्स्य) अग्रे-अन्त २-१ अम् ( अम्शसोरस्य ) ( मोनु० ) अग्रे—न १-१ । ( अव्यया० )  
अग्रे—या प्रापणे । या परोक्षभूतप्रथमपुरुषबहुवचनम् । उम् ( द्विश्च ) द्वित्वं याया उम्  
इति स्थिते ( ह्रस्वः ) पूर्वं या स्थाने य ( आतो नपि ) इत्याकारलोपः । स्वर० ( स्रोर्वि० )  
अग्रे-शप् आक्रोशे । शप् शपति आक्रोशति जिह्वामिति शब्दः । उणादिषु दप्रत्ययः ( च-  
पा अवे जवाः ) पस्य वः । स्वर० । अग्रे—डुधाञ् धारणपोषणयोः । धा वारिपूर्वः वारि  
धीयते यत्र स वारिधिः ( नङ्कि ) इति किप्रत्ययः । इ ( आतो नपि ) इत्याकारलोपः ।  
स्वर० । शब्दानां वारिधिः शब्दवारिधिः । यद्वा । शब्दा एव वारीणि धीयन्ते अस्मिन्नि-  
ति शब्दवारिधिः । ६-१ ( ङिति ) धिस्थाने धे ( ङस्स्य ) इत्याकारलोपः ( स्रोर्वि० )  
अग्रे—प्रक्रिया २-१ ( अम्शसोरस्य ) अग्रे तद् ६-१ ( त्यदादेष्टे० ) ( ङस्स्य )

अग्रे-कृत्स्न ६-१ ( डस्स्य ) अग्रै-क्षम् सामर्थ्ये । क्षम् । क्षमते इति क्षमः ( पचनदि० ) इति अप्रत्ययः । स्वर० । १-१ ( स्रोर्वि० ) वच परिभाषणे वच् ( तुम् तदर्थार्था भविष्यति ) इति तुम्प्रत्ययः ( चोः कुः ) स्वर० १-१ ( अव्य० ) अग्रे-नृ विक्षेपे । नृ त्रियते विक्षिप्यते कामादिभिरिति नरः । स्वरादेः अप्रत्ययः । गुणः । नरः । स्वर० । १-१ । ( स्रोर्वि० ) अग्रे-किं ३-१ ( टाना० ) आ । ( तत्रादिर्गणो विभक्त्यर्थे निपात्यते ) इति विभक्तिसहितस्य किम् इत्यस्य कथं निपातः । इति द्वितीयश्लोकसाधनिका ॥  
अथ व्याख्या । इन्द्रादयोपीति । अस्मिञ्छ्लोके चतुर्दश पदानि सन्ति तान्याह । इन्द्रादयः १ अपि २ यस्य ३ अन्तं ४ न ५ ययुः ६ शब्दवारिधेः ७ प्रक्रियां ८ तस्य ९ कृत्स्नस्य १० क्षमः ११ वक्तुं १२ नरः १३ कथम् १४ । अथान्वयः-इन्द्रादयो देवाः । अपिशब्दात् व्यासवाल्मीक्यादयः ऋषयोपि । अथवा इन्द्रादयोऽष्टौ महाव्याकरणकर्त्तारोऽपि यस्य शब्दवारिधेः शब्दसमुद्रस्य व्याकरणस्य अन्तं पारं न ययुः न प्रापुः । तस्य कृत्स्नस्य समग्रस्य शब्दवारिधेः प्रक्रियां शब्दव्युत्पादविधां वक्तुं नरः मल्लक्षणो मनुष्यः कथं क्षमः कथं समर्थो भवति अपि तु न समर्थो भवति । अतःकारणात्संक्षेपतः कथयामीत्यर्थः । इन्द्र आदिर्धेषान्ते इन्द्रादयः यतः । “इन्द्र १ श्वन्द्रः २ काशिकृत्स्नाः ३ पिशलिः ४ शाकटायनः ५ । पाणिन्य ६ मर ७ जैनेन्द्रा ८ जयन्त्यष्टौ हि शाब्दिकाः” इति ॥ २ ॥

तत्र तावत्संज्ञा संव्यवहाराय संगृह्यते ॥

अथ प्रथमं संज्ञाप्रक्रियायां विवक्षितायां संज्ञाव्याख्यानसूचिकां फक्किकामाह । तत्र तावत्संज्ञेति । तत्र तस्यां सारस्वतीप्रक्रियायां तावदादौ प्रथममेव समानस्वरादीनां संज्ञा नाम मया संगृह्यते । कस्मै प्रयोजनाय संव्यवहाराय । सम्यक्शास्त्रव्यवहाराय । शास्त्रं हि संज्ञां विना न सम्यगवबुध्यते । यथा किल लोकेऽपि श्रूयते । अयं राजा अयं अमात्यः अयं देवदत्तः अयं यज्ञदत्तः इत्यादि । तथात्रापि समानादिसंज्ञा शास्त्रव्यवहाराय संगृह्यते इति भावः ॥

( अइउलृक् समानाः ) अनेन प्रत्याहारग्रहणाय वर्णाः

परिगण्यन्ते तेषां समानसंज्ञा च विधीयते ॥

तत्र मातृकायां प्रथमं पठितत्वात् प्रथमं स्वराणामेव संज्ञामाह । सूत्रम् ।\* ( अइउलृक् समानाः ) अश्च इश्च उश्च ऋश्च लृश्च अइउलृक् १-३ साङ्केतिकत्वाज्जम्बूलोपः । यतः । “सूत्रे विभक्तिर्नैवास्ति वृत्तौ यत्रोपलभ्यते । एकद्वित्वबहुत्वादि तत्सांकेतिकमुच्यते ॥ १ ॥ ” समानाः । समानं तुल्यं मानं परिमाणं येषां ते समानाः । १-३

१ अ इ उ ऋ लृ समानाः इति षट्पदं संज्ञासूत्रम् । तथाहि-“संज्ञा च परिभाषा च विधिनियम एव च । प्रतिषेधोऽधिकारश्च षड्विधं सूत्रलक्षणम्” ॥

( सवर्णे० । स्रोर्वि० ) यद्वा । अइउऋलृ इति प्रत्येकं प्रथमैकवचनान्तानि साङ्केतिकानि पञ्चैव भिन्नानि पदानि । समाना इति प्रथमावहुवचनान्तम् । एवं षट्पदमिदं सूत्रम् । षट्पदत्वमेव युक्तम् । यतः । “ संहितैकपदे नित्या नित्या धातूपसर्गयोः । नित्या समासे वाक्ये तु सा विवक्षामपेक्षते ” ॥ इति । यद्यपि ‘ अइकौ च मत्वर्थे ’ इत्यादौ समासोपे संधिर्न, तथाप्यसार्वत्रिकोऽयं विधिरिति । क्वचित्तु । एकाविति संधिरेव दृश्यते एतत्सूत्रं कार्यद्वयविधायकं वर्णपरिगणनानिरूपकं समानसंज्ञानिरूपकञ्चेत्यर्थः । तदेवाह । अनेनेति । अनेन उक्तवक्ष्यमाणसूत्रसमुच्चयेन प्रत्याहारग्रहणाय वर्णाः अक्षराणि परिसामस्त्येन गण्यन्ते संख्याक्रियन्ते परिपाट्या प्रकाश्यन्ते । च पुनस्तेषां पूर्वोक्तानां अइउऋलृ अक्षराणां समानसंज्ञा समान इति नाम विधीयते क्रियते । अथवा । अभिधीयते कथ्यते ननु पञ्चानामकारादीनां न्यासवैसादश्ये कथं समानसंज्ञा संजघटीत्यत्रोच्यते । एकमात्रत्वेन समानत्वमेतेषाम् ॥

नैतेषु सूत्रेषु सन्धिरनुसन्धेयोऽविवक्षितत्वात् ।

विवक्षितस्तु संधिर्भवतीति नियमात् ॥

ननु अइउऋलृ इत्यादिषु सूत्रेषु संधिः कथं न कृतस्तत्राह । नैतेष्विति । एतेषु उक्तवक्ष्यमाणेषु सूत्रेषु संधिर्नानुसन्धेयः न कर्तव्यः । कस्मात् अविवक्षितत्वात् । वक्तुमिष्टो विवक्षितः । यद्वा वक्तुमिच्छा विवक्षा जाता अस्येति विवक्षितः न विवक्षितः अविवक्षितः तस्य भावो अविवक्षितत्वं तस्मादविवक्षितत्वात् वक्तुं अवाञ्छितत्वात् । हेत्वन्तरमाह । विवक्षितस्तु । तु पुनः विवक्षित एव संधिर्भवति न अविवक्षित इति नियमात् । गुर्वाम्नायनिश्चयात् । यत्र संधौ कृते कार्यभ्रंशो भवति स अविवक्षितः संधिर्यथा । अइउऋलृ इत्यस्याख्यलृ इति स्यात् । यत्र च संधौ कृते कार्यसिद्धिर्भवति स विवक्षितः संधिः । यथा । ईच ऊच एच खे । इत्यादिषु न निषेधः ॥

लौकिक प्रयोगनिष्पत्तये समयमात्रत्वाच्च ॥

हेतुमाह । लौकिक इति । लोक्यन्ते विलोक्यन्ते शब्दाऽपशब्दा अनेनेति लोको व्याकरणम् । लोके भवा लौकिकाः अनादिसिद्धास्ते च ते प्रयोगाश्च लौकिकप्रयोगास्तेषां निष्पत्तिः सिद्धिः लौकिकप्रयोगनिष्पत्तिस्तस्यै लौकिकप्रयोगनिष्पत्तये । समयमात्रत्वात् सूचनामात्रकृतत्वात् विभक्त्यादिसङ्केतरूपत्वात् शास्त्रस्येति संधिर्न कृतः । च शब्दो हेत्वन्तरसूचकः । अत्र केप्याहुः । लोके भवाः लौकिका बालास्तेषां प्रयोगनिष्पत्तिस्तस्यै सूचनमेवोक्तमत्रास्तीति भावः । अस्य व्याकरणस्य संकेतरूपत्वात् । विभक्त्यनुपलम्बेपि यथानुसारेण सांकेतिकं पदं व्यवहर्त्तव्यम् । कृते हि संधिकार्ये अख्यलृ इति पदं भवति, तत्पाठे मन्दबुद्धयो जनाः सायासाः संजायन्ते यकारादीनां च स्वरसंज्ञाप्रसक्तिर्भवति अतोऽत्र संधिर्न कृतः ॥



( ह्रस्वदीर्घप्लुतभेदाः सवर्णाः )

एतेषां ह्रस्वदीर्घप्लुतभेदाः परस्परं सवर्णा भण्यन्ते ॥

अथैतानेव भिन्नतया विवृण्वन्नाह । ह्रस्वेति । ह्रसति । हीयते दीर्घोपेक्षया इति ह्रस्वः । दिदृणाति विदारयत्युच्चार्यमाणो मुखमिति दीर्घः । प्लुवते लंघते ह्रस्वदीर्घाविति प्लुतः । ततो ह्रस्वाश्च दीर्घाश्च प्लुताश्च ह्रस्वदीर्घप्लुतास्ते च भेदाश्च ह्रस्वदीर्घप्लुतभेदाः १-३ सदृशाः वर्णाः सवर्णाः । ( स्रोर्वि० । सवर्णे० ) एतेषां समानानां ह्रस्वदीर्घप्लुतभेदाः परस्परमन्योन्यं स्वजातीयेन सवर्णाः भण्यन्ते कथ्यन्ते । यथा । अ १ ह्रस्वः । आ २ दीर्घः । आ ३ प्लुतः । इ १ ह्रस्वः । ई २ दीर्घः । ई ३ प्लुतः । उ १ ह्रस्वः । ऊ २ दीर्घः । ऊ ३ प्लुतः । ऋ १ ह्रस्वः । ॠ २ दीर्घः । ॠ ३ प्लुतः । लृ १ ह्रस्वः । लृ ३ प्लुतः । एतेषां समानानामेव सवर्णत्वं नतु संध्यक्षराणाम् । तेन हरे अग्रे-ए इत्यत्र ( सवर्णे० ) इति न भवति ॥

( लोकाच्छेषस्य सिद्धिरिति वक्ष्यति )

ननु सरस्वतीदत्तमूत्रेष्वनुक्तं ह्रस्वादीनां लक्षणं कुतो ज्ञायते इत्यत आह । लोकादित्यादि । शेषस्य इह व्याकरणेऽनुक्तस्य सिद्धिर्निष्पत्तिर्लोकादन्यव्याकरणात् ज्ञेया । लोकाद्भूरुपांरपर्याद्वा अवगन्तव्येति शेषः । अस्य ग्रंथस्यान्ते इति पदं वक्ष्यति कथयिष्यति ॥

ततो लोकोक्त एव ह्रस्वादिसंज्ञा ज्ञातव्या । एकमात्रो ह्रस्वः द्विमात्रो दीर्घः त्रिमात्रः प्लुतः व्यञ्जनश्चार्द्धमात्रिकम् ॥

ततस्तस्मात्कारणालोकोतो अन्यव्याकरणादेव ह्रस्वादिसंज्ञा ज्ञातव्या । तथाहि तदेव लोकोक्तमेव ह्रस्वादीनां लक्षणमाह । एकद्वित्रिमात्रा ह्रस्वदीर्घप्लुताः । एकमात्रेति । एकमात्रा उच्चारणकाले यस्य स एकमात्रो ह्रस्व उच्यते । “ मात्रा काल विशेषः स्यात् ” । अक्षिस्पन्दनप्रमाणः कालो मात्रा । द्वे मात्रे उच्चारणकाले यस्य स द्विमात्रो दीर्घः । तिस्रो मात्रा उच्चारणकालो यस्य स त्रिमात्रः प्लुतः । अर्द्धमात्रायाः भवं अर्द्धमात्रिकं व्यञ्जनमुच्ये । केचित्तु व्यञ्जनं चार्द्धमात्रिकमिति वोच्चरन्ति । व्यञ्जनस्य मात्राऽनधिकारित्वात् ॥ यतः-“ चाषो वदत्येकमात्रं द्विमात्रं वायसो वदेत् ॥ त्रिमात्रं च शिखी ब्रूयान्कुलश्चार्द्धमात्रकमिति ” ॥

एषामन्येष्युदात्तादिभेदाः सन्ति । उच्चैरुपलभ्यमान उदात्तः । नीचैरनुदात्तः । समवृत्त्या स्वरितः । साऽनुनासिको । निरनुनासिकश्च ॥

किमेतावंत एव भेदा इत्याशंक्याह । एषामित्यादि । एषः समानानां ह्रस्वादिभेदा-

भिन्नानामप्यन्येऽपि लोकगम्या उदात्तादिभेदाः । उदात्त १ अनुदात्तः २ स्वरित ३ इति त्रयो भेदास्सन्ति । उदात्तादीनां लक्षणमाह । उच्चैरित्यादि । वेदपाठकरण्यासे उच्चैः स्थाने उपलभ्यमानः प्राप्यमाण उच्चार्यमाणो वा उदात्तः प्रोच्यते । नीचैः स्थाने उच्चार्यमाणोऽनुदात्तः । नोच्चैर्न नीचैरिति समवृत्त्या स्वरेण उच्चार्यमाणो वर्णः स्वरितः । उदात्तादीनां तु प्रयोजनं वेदेष्वेव । अत्र तु प्रसङ्गवशादुक्तम् । मुखनासिकायां कृत्वा उच्चार्यमाणो वर्णः सानुनासिकः । तद्विपरीतो निरनुनासिकः । निर्गता नासिका उच्चारणकाले यस्मात्स निरनुनासिकः । किन्तु केवलं मुखेनैवोच्चार्यमाणो वर्ण इत्यर्थः । सानुनासिको निरनुनासिकश्चेति पदं कचिन्न दृश्यतेऽपि । अनयोरत्र लक्षणस्यानुक्तत्वात् । अथ समाहृत्याह । यथा । पंच समानाः । ह्रस्वदीर्घप्लुतभेदात् पञ्चदश १५ । तेषु उदात्तानुदात्तस्वरितभेदात् पञ्चचत्वारिंशत् ४५ भवन्ति । ते च सानुनासिकनिरनुनासिकभेदान्नवन्ति ९० भेदाः समानानाम् ॥

( एऐओऔ सन्ध्यक्षराणि ) । एषा ह्रस्वा न सन्ति ( उभयेस्वराः )

अकारादयः पञ्च चत्वार एकारादयश्च उभये स्वरा उच्यन्ते ॥

सूत्रम् ( एऐओऔ सन्ध्यक्षराणि ) द्विपदमिदं सूत्रम् । एऐओऔ १-३ साङ्केतिकत्वात् जम्लोपः । यद्वा । ए १-१ ऐ १-१ ओ १-१ औ १-१ साङ्केतिकानि चत्वारि पदानि । एवं पञ्चपदम् । संधावक्षराणि सन्ध्यक्षराणि यथा समानानामेव संधिना कृत्वा एषां निष्पत्तिः । यथा—अकारइकारयोगे एकारः । अकारएकारयोगे एकारः । अकारउकारयोगे ओकारः । अकारऔकारयोगे औकारः । यद्वा समानानां व्यञ्जनानां संधौ मध्यं वर्तते इति सन्ध्यक्षराणि । इति सन्ध्यक्षरसिद्धिः । सन्ध्यक्षर १-३ ( जम्लोपः शिः ) इ ( नुमयमः ) इकारात्पूर्वं नुमागमः ( नोपधायाः ) स्थाने रा ( षुन्नां णो० ) स्वर० । एऐओऔ एतानि चत्वार्यक्षराणि सन्ध्यक्षरसंज्ञकानि भवन्ति । ततश्च एषां सन्ध्यक्षराणां ह्रस्वभेदाः न भवन्ति एकमात्रकाभावात् । दीर्घप्लुता भवन्ति । परसवर्णत्वं न । एतेषां सन्ध्यक्षराणां अष्टचत्वारिंशद्भेदा भवन्ति । यथा चतुर्णां सन्ध्यक्षराणां दीर्घप्लुतभेदात् अष्ट । तेषां चाष्टानां प्रत्येकं उदात्त १ अनुदात्त २ स्वरित ३ भेदाच्चतुर्विंशतिः २४ । तेषाञ्च सानुनासिकनिरनुनासिकभेदादष्टचत्वारिंशदिति ४८ ॥

अथ समानसन्ध्यक्षराणामिति मिलितानां संज्ञामाह । सूत्रम् । ( उभये ० ) द्विपदमिदं सूत्रम् । उभौ प्रकारौ अवयवौ येषांते उभये उभय १-३ ( जसी । अ ई ए ) स्वराः स्वयं अनाश्रितत्वेन राजन्ते शोभन्ते इति स्वराः १-३ ( सवर्णे ० । स्तोत्रि ० ) अकारादयः पञ्च । अ इ उ ऋ लृ । चत्वारि एकारादयश्च । ए ऐ ओ औ । एते उभये मिलिताः नव-संख्याः स्वरा उच्यन्ते कथ्यन्ते । चकारात् समानानां ह्रस्वदीर्घभेदमीलनेन चतुर्दश स्वरा भवन्ति । यथा—अआ ईई उऊ ऋऋ लृलृ एऐ ओऔ । केचित्तु अकारादयः पञ्च ।

उभये उभयप्रकाराः ह्रस्वदीर्घा इति । चत्वारः एकारादयश्च स्वरा उच्यन्ते इति व्याकुर्वीति । परं तत्सूत्राऽनुसारतः । यतः उभये इत्यनेन अकारादय एव उभयप्रकारा गृह्यन्ते तदा चत्वार एकारादय इति सूत्रे कुतः प्राप्यते ॥

( अवर्ज्या नामिनः ) अवर्णवर्ज्याः स्वरा नामिनः उच्यन्ते ॥

अथैष्वेव विषेशमाह । सूत्रम् ( अवर्जा० ) द्विपदं सूत्रम् । अं अवर्णवर्ज्यन्तीत्यवर्जाः १-३ ( सवर्णे० । स्त्रो० ) नामिन् १-३ स्वर० ( स्त्रोर्वि० ) अवर्णवर्ज्याः अकाराकाररहिताः स्वराः ईई उऊ ऋऋ लृलृ एऐ ओऔ एते नामिनः उच्यन्ते । नमनं नामः सोऽस्त्येष्विति नामिनः । अवर्णो नामी नोच्यते । लिपिन्यासे तस्य सरलत्वात् ॥

अनुक्रान्तास्तावत्स्वराः । अथ प्रत्याहारजिग्राहयिषया व्यञ्ज-

नान्यनक्रामति ॥

अथ स्वरोपसंहारमाह । अनुक्रान्ता इत्यादि । तावदादौ स्वरा अनुक्रान्ताः अनुक्रमेण कथिताः । अथ व्यञ्जनान्याह । व्यञ्ज्यन्ते प्रकटीक्रियन्ते अर्थाः प्रत्याहारा वा एभिरिति व्यञ्जनानि । कया । ग्राहयितुमिच्छा जिग्राहयिषा प्रति कार्य्य कार्य्य आहियन्ते आनीयन्ते इति प्रत्याहाराः । अबादयस्तेषां प्रत्याहाराणां जिग्राहयिषा प्रत्याहारजिग्राहयिषा तथा प्रत्याहारजिग्राहयिषया कृत्वा व्यञ्जनानि अनुक्रामति अनुक्रमेण कथयति ॥

( हयवरल । अणनङम । झठधधम । जडदगव । खफछठथ ।

चटतकप । शषस । आद्यन्ताभ्याम् । ) प्रत्याहारं जिघृक्षता

आद्यन्ताभ्यामेते वर्णा ग्राह्याः । आदिवर्णोन्नेन सह गृह्यमा-

णस्तन्नामा प्रत्याहारः । तथाहि । अकारो बकारेण गृह्यमाणोऽ-

वप्रत्याहारः ॥

कानि तानि व्यञ्जनानि । सूत्रम् । हश्च यश्चवश्च यावत्सश्च इति द्वंद्वः १-३ सांकेतिक-  
म । ह य यावदाद्यन्ताभ्यां द्विपदम् । आदिश्च अन्तश्च आद्यन्तौ ताभ्याम् ३-२ ( अद्भि )  
अथवा ५-२ । यद्वा । हयवरलेति त्रयस्त्रिंशदपि प्रथमैकवचनान्तानि सांकेतिकानि  
पदानि । आद्यन्ताभ्यां तृतीयाद्विवचनान्तम् । एवं चतुस्त्रिंशत्पदं सूत्रम् । केचित्तु आ-  
द्यन्ताभ्यां इत्येकपदं सूत्रं पृथक् मन्यन्ते । क ख ग घ ङ इति क्रमं विहाय हयवरले-  
ति क्रमः प्रत्याहारग्रहणार्थं कृतः । प्रतिकार्यमाहियते इति प्रत्याहारस्तं प्रत्याहारं जिघृ-  
क्षता ग्रहीतुमिच्छता छात्रेण पुरुषेण वा आद्यन्ताभ्यां कृत्वा आद्यन्तवर्णाभ्यां सह एते  
द्वकारादयः सकारपर्यन्ता वर्णास्त्रयस्त्रिंशद्वसा ग्राह्याः । प्रत्याहारं व्यञ्जयन्नाह ।  
आदिवर्णः आदौ वर्णः आदिवर्णः । सोऽयं अन्तःस्थेन वर्णेन अक्षरेण सह गृह्यमाणः

उच्चार्यमाणो वा अवप्रत्याहारादिस्तन्नामा प्रत्याहार उच्यते । तदेव आद्यतकं वर्णा-  
त्मकं एव नाम यस्य स तन्नामा अकार इत्यादि सुगमं न वरम् ॥

स चोच्यते अइउक्कलृएऐओऔ ह्यवरल अणनङम् झढधघभ  
जडदगब इत्येतावत्संख्याकः संपद्यते । चटतकप इति चपप्रत्या-  
हारः । जडदगब इति जवप्रत्याहारः । झढधघभ इति  
झभप्रत्यारः ॥

स च अवप्रत्याहारः । इत्येतावत्संख्याक इति । इत्यमुना प्रकारेण एतावता एको-  
नविंशद्वर्णप्रमाणा संख्या यावत्संपद्यते भवति । आकारादिसवर्णग्रहणात्तु चतुस्त्रिंशद्वर्ण-  
प्रमाणसंख्या यस्य सः । एवं चटतकप इति पञ्चाभिरक्षरैः चपप्रत्याहारो भवति । आ-  
द्यन्तयोश्चकारपकारग्रहणेन चपः । एवं जडदगब इत्यत्र जकारवकारयोर्ग्रहणेन जवः ।  
एवं झढधघभ इत्याद्यन्तयोर्झकारभकारयोर्ग्रहणेन झभः ॥

एवं यत्रयत्र येन प्रत्याहारेण कृत्यं सप्त तत्रतत्र ग्राह्यः ।

संख्यानियमस्तु नास्ति ॥

एवं अमुना प्रकारेण यत्रयत्रोदाहरणे येनयेन प्रत्याहारेण मह कृत्यं कार्यं भवति  
सप्त प्रत्याहारस्तत्रतत्रोदाहरणे ग्राह्यः । संख्यानियमस्तु नास्ति प्रत्याहाराणां संख्या-  
नियमो नास्ति । यतः इयंत एव प्रत्याहाराः सन्तीति केप्याहुः । अनियमं व्यावर्त्तयि-  
तुमाह । संख्येति । अयमर्थः । न नियमः अनियमः संख्याया अनियमः संख्यानियमः ।  
प्रत्याहाराणां संख्यायाः अनियमो नास्ति । किं तर्हि नियम एव । कथम् । आहायतः । हसो  
१ झवो २ जव ३ श्रैव यपो ४ अब ५ इल ६ श्रपः ७ । जमो ८ झभः ९ खमः १० प्रो-  
क्तो झस ११ श्र छत १२ ईरितः ॥ १॥ यमो १३ हवः १४ खप १५ श्रोक्तो डवश्च  
१६ डब १७ इष्यते ॥ रसो १८ वसः १९ शसः २० ख्यातो झपो २१ अब २२ उ-  
दाहतः ॥ २ ॥ ऊ २३ उच्यते ततः प्राज्ञैः प्रत्याहारा उदीरिताः ॥ सौत्रा एते स्फुटं  
ज्ञेयास्तथा चान्ये यथामति ॥ ३ ॥ यदिवा । “भ व ल त एकैकस्मात् द्वाभ्यां मः स्या-  
त्पवौ चतुर्भ्यः स्तः ॥ संपङ्भ्यः स्यादित्थं प्रत्याहारास्तु विंशतिर्ज्ञेयाः” ॥ झभ १ अब  
२ इल ३ छत ४ यम ५ जम ६ यप ७ झप ८ खप ९ चप १० अब ११ हव १२  
जव १३ झव १४ हस १५ वस १६ रस १७ झस १८ खम १९ शस २० एवमेते  
विंशतिः प्रत्याहाराः ॥

( हसा व्यञ्जनानि ) हकारादयस्सकारान्ता वर्णा हमा व्यञ्जनानिभव-  
न्ति । स्वरहीनं व्यञ्जनम् । तेष्वकारः सुखोच्चारणार्थत्वादित्संज्ञकः ॥

अथ हसानां संज्ञामाह । सूत्रम् ( हसा व्यञ्जनानि ) । हस १-३ ( सवर्णे०।स्रोः० ) व्यञ्ज्यन्ते प्रकटीक्रियन्ते अर्था यैस्तानि व्यञ्जनानि । अथवा । विगतं अञ्जनं स्वरलक्षणं येभ्यस्तानि १-३ जस् ( जस्शसोः शिः । नुमयमः । नोपधायाः ) स्वर० हकारमकाराभ्यां सकारं यावत्त्रयस्त्रिंशदक्षराणि हसाः हससंज्ञानि प्रोच्यन्ते द्वितीयनाम्नि व्यञ्जनानि प्रोच्यन्ते।व्यंजनलक्षणमाह । स्वरहीनं व्यंजनं यत्स्वरहीनं तद्व्यंजनं यत्स्वरभ्यो हीनं रहितम् । यद्वा । स्वरभ्यो हीनं व्यतिरिक्तम् । यद्वा । स्वरत्वहीनं अपरं यदक्षरं तत् व्यञ्जनसंज्ञं कथ्यते । ननु हकारादयः सस्वराः वर्णाः कथं व्यंजनसंज्ञाः इत्याह । तेषु व्यञ्जनेषु अकारः सुखोच्चारणार्थत्वात् । सुखेनोच्चारणमेव अर्थः प्रयोजनं यस्य सः सुखोच्चारणार्थस्तस्यभावः सुखोच्चारणार्थत्वं तस्मात् । इत्संज्ञकः ॥

( कार्यायेत् ) प्रत्ययाद्यतिरिक्तः कस्मैचित्कार्यार्थोच्चार्यमाणो वर्ण इत्संज्ञो भवति । यस्येत्संज्ञा तस्य लोपः । वर्णादर्शनं लोपः । वर्णविरोधो लोपश् ॥

इत्-लक्षणमाह । ( कार्यायेत् ) द्विपदं सूत्रम् । कार्य ४-१ ( डेरक् । एअय् । सवर्णे० ) स्वर० । इत् एतिगच्छति १-१ ( हसेपः० ) पदद्वयेन संधिः ( अइए ) प्रत्ययादीति । आदिशब्दात्प्रत्ययापगमापदेशापदेशेभ्यो अतिरिक्तो अधिकः प्रत्ययादेतिरिक्तः । अप्रत्ययादिः । आगमातिरिक्तो नुडागमादिः । उपदेशः शिष्याख्यारूपः । हयवरलेत्यादिः । आदेशः पुंसोऽनुङ् इत्यादिरूपः । एषु कस्मैचित्कार्यार्थोच्चार्यमाणो वर्ण इत्संज्ञको अनुबन्धसंज्ञो भवति इति । कृत्यमाह । यस्येत्संज्ञा तस्य लोपः क्रियते । उच्चरितप्रध्वंसिनो ह्यनुबन्धा इति । लोपलक्षणमाह । वर्णानामक्षराणामदर्शनमविलोकनं प्रध्वंसाभावो लोप उच्यते । वर्णानां विरोधः संधिकार्यवर्जनं यस्मिन्स लोप एव लोपश् कथ्यते । एकं वर्णं विनाशयति अन्यस्यात्पत्तिं प्रतिबध्नातीति लोपश् । तत्कार्यम् । लोपशिपुर्न संधिः । यथा । ते आगता इत्यादि ॥

मित्रवदागमः । शत्रुवदादेशः । स्वरानन्तरिता हसाः संयोगः ।

कुचुटुतुषु वर्णाः । उकारः पञ्चवर्णपरिग्रहणार्थः ॥

आगच्छतीति आगमः । आगमो मित्रवत् । यथा मित्रं मित्रस्य समीपे आगत्योपविशति तथागमोऽप्यायाति ॥ यथा ( नः सक् छते ) सगादिः । आदेशः शत्रुवत् । यथा शत्रुः शत्रुं विनाश्य तत्स्थाने तिष्ठति तथा आदेशोऽपि आदेशिनं विनाश्य तस्य स्थाने भवति । शंसः सकारस्य नकारादेशवत् । अथ संयोगसंज्ञामाह । स्वरानन्तरिताः इति । अन्तरं जातं येषान्ते अन्तरिताः अन्तरिताः न अनन्तरिताः स्वरैरनन्तरिताः स्वगन्तररहिताः ईदृशा हसा व्यञ्जनवर्णाः संयोगसंज्ञा उच्यन्ते । अत्र बहुवचनं जात्यभि-

प्रायेण । तेन द्वयोरपि हसयोः संयोगः संयोगसंज्ञा स्यात् । यद्वा हसौ च हसाश्च हसौ एकशेषः समासः । संयोगकार्यन्तु ( संयोगान्तस्य लोपः ) इत्यादि । वर्गसंज्ञामाह । कुचुदुतुपु इति । कुश्च चुश्च दुश्च तुश्च पुश्च कुचुदुतुपु १-३ सांकेतिकम् । वर्गाः १-३ ( सवर्णे० । स्रोर्वि० ) एते पञ्च वर्गसंज्ञका भवन्ति । तत्कार्यम् ( स्तोः श्रुभिः श्रुः । षुभिः षुः । कुप्वो २-क २-पौ वा ) इत्यादि । उकारे हेतुमाह । उकारः । स्वरेषु पञ्चमी मात्रा उकारः तेन 'कु' इत्युक्ते कखगघङा 'चु' इत्युक्ते चछजझञ । 'दु' इत्युक्ते टठडढण । 'तु' इत्युक्ते तथदधन । 'पु' इत्युक्ते पफबभम । इत्येते पञ्च पञ्चाक्षराणि गृह्यन्ते ॥

( अरेदोन्नामिनो गुणः ) नामिनः स्थानिका अर् एत् ओत् एते गुणसंज्ञका भवन्ति । ( आरैऔ वृद्धिः ) आ आर् ऐ औ एते वृद्धिसंज्ञकाः ॥

अथ गुणसंज्ञामाह । ( अरेदो० ) इत्यादि । अर् च एत् च ओत् च अरेदोत् १-३ सांकेतिकम् । अत्र तपरकरणमसंदेहार्थम् । नामिनः ६-१ स्वर० ( स्रो० । हवे । उओ ) गुणः १-१ ( स्रो० ) यथा अर् १-१ एत् १-१ ओत् १-१ नामिनः ६-१ गुणः १-१ इति पञ्चपदं वा सूत्रम् । नामिस्थानिका नामिनां स्थाने जाताः ऋकारस्य ऋकारस्य च अर् । इकारस्य इकारस्य च ए । उकारस्य उकारस्य च ओ । एते च त्रयां गुणसंज्ञका भवन्ति । लृकारस्तु सावर्ण्याद्वाह्यः तेन लृकारस्य अल् गुणः । तत्कार्याणि ( गुण उपधाया लघोः ) इत्यादीनि ॥ अथ वृद्धिसंज्ञामाह । ( आरैऔ० ) इति । आ च आर् च ऐ च औ च आरैऔ १-३ । सांकेतिकत्वाद्विभक्तिलोपः । वृद्धिः १-१ ( स्रोर्वि० ) अथवा । आ १-१ आर् १-१ ऐ १-१ औ १-१ वृद्धिः १-१ एवं पञ्चपदं सूत्रम् । अकारस्य आ वृद्धिः । ऋवर्णस्य आर् वृद्धिः । इवर्णस्य एकारस्य च ऐ वृद्धिः । उवर्णस्य ओकारस्य च औ वृद्धिः । एते चत्वारः वृद्धिसंज्ञकाः उच्यन्ते । ऋकारलृकारयोः सावर्ण्यादेव लृकारस्याल् वृद्धिः । तत्कार्याणि आदिस्वरस्य जिणति वृद्धिः । ( धातोर्नामिनः । अत उपधायाः ) इत्यादीनि ॥

( अन्त्यस्वरादिष्टिः ) अन्त्यो यः स्वरस्तदादिवर्णश्रिसंज्ञको भवति ( अन्त्यात्पूर्वं उपधा ) अन्त्याद्वर्णमात्रात्पूर्वा यो वर्णः स उपधासंज्ञको भवति ॥

अथ टिसंज्ञामाह । अन्त्यस्वरादिः १-१ टिः १-१ द्विपदम् । अन्ते भवः अन्त्यः अन्त्यो योऽसौ स्वरः अन्त्यस्वरः स आदौ यस्य सोऽन्त्यस्वरादिः १-१ ( स्रो० ) टि १-१ ( स्रो० ) मध्ये ( विसर्जनीयस्य सः । षुभिः षुः ) स्वर० । अन्त्यो यः स्वरस्तदादिवर्णः स अन्त्यस्वर एव आदौ यस्य सोऽन्त्यस्वरादिस्तेन सहैव अन्त्यस्वरादारभ्य वर्णश्रिसंज्ञो

भवति । अथवा । अन्त्यःस्वरस्तदादिवर्णश्च सोन्त्यस्वर एव आदौ यस्य सोऽपि वर्ण-  
ष्टिसंज्ञको भवति । स्वरान्तशब्दस्य अन्तिमः स्वर एव टिसंज्ञः । हसान्तशब्दस्य  
अन्त्यो हसस्तत्पाश्चात्त्यः स्वरश्च द्वावपि टिसंज्ञकौ इत्यर्थः । तत्कार्यं तु ( डिति टेः )  
इत्यादि । यथा अचिंत्यमहिमा हरौ सखा । अथोपधासंज्ञामाह । सूत्रम् । अन्त्य ५-१  
( ङसिरत् । सवर्णे० ) पूर्व १-१ ( स्तोर्वि० ) उपधा १-१ ( आपः ) त्रिपदम् । अन्त्याद्वर्ण-  
मात्रात् केवलादन्त्यादक्षरात्पूर्वो यो वर्णः स उपधासंज्ञको भवति । तत्कार्याणि । ( नोप-  
धायाः । अत उपधायाः ) इत्यादीनि राजन्शब्दवत् ॥

असंयोगादिपरोह्रस्वो लघुः । विसर्गानुस्वारसंयोगपरो दीर्घश्च

गुरुः ॥

अथ लघुसंज्ञामाह । असंयोगादीति । असंयोगादयः संयोगविसर्गानुस्वाराः परे  
अग्रस्था यस्मात्स संयोगादिपरः न संयोगादिपरः असंयोगादिपरः एवंभूतोह्रस्वो वर्णो  
लघुरुच्यते । तथाचोक्तं प्राकृतच्छन्दोग्रंथे-“पिछुंडीलहु अंकुडउ, केवलवन्नउजोय। एती-  
नउ लघु जानिये, अवर सबे गुरु होय” ॥ १ ॥ यथा । ककिकु तथा अइउऋल एते-  
षामग्रे विसर्गानुस्वारसंयोगा न भवन्ति तदा एतेषा लघुसंज्ञा । अथ गुरुसंज्ञामाह ।  
विसर्गानुस्वार इति । विसर्गानुस्वारसंयोगाः परे अग्रे वर्तमाना यस्मात्स विसर्गानुस्वारसं-  
योगपरः । विसर्गपरो यथा । अः । अनुस्वारपरः । अं । संयोगपरो यथा । अस्य ।  
एवंभूतो ह्रस्वोऽपि गुरुः । पुनर्दीर्घश्च । आ ई ऊ का की कू रूपः स्वभावादेव गुरुरुच्यते ॥

वर्णग्रहणे सवर्णग्रहणं कारग्रहणे केवलग्रहणम् । तप-

रकरण तावन्मात्रार्थम् । ( मुखनासिकावचनोऽनुनासिकः )

मुखनासिकाभ्यामुच्चार्यमाणो वर्णोऽनुनासिकः ॥

इति संज्ञाप्रक्रिया ।

मुखनासिकाभ्यामिति रूढिपदं अन्यथा द्विवचनान्तं न संभवति । यथोक्तं प्रक्रियाकौ-  
मुद्याम् । द्वंद्वश्च प्राणितुर्यसेनांगानाम् । एषां द्वंद्व एकवत्साध्यः । एकवचनांतो भवती-  
त्यर्थः । प्राण्यङ्गे । दन्तौष्ठम्, मुखनासिकम् । तूर्यांगे । मार्दङ्गिकापाणविकम् । सेनाङ्गे ।  
रथिकाश्वारोहम् इति वचनात् । मुखनासिकाभ्यां द्वाभ्यामुच्चार्यमाणो वर्णोऽनुनासिकसंज्ञ  
उच्यते । जणनडम अनुनासिका इति । मुखदनु पश्चान्नासिकां स्पृशन्तीत्यनुनासिकाः  
चतुर्दश स्वराः १४ त्रयस्त्रिंशद्व्यञ्जनानि ३३ अनुस्वारः १ विसर्गः १ जिह्वामूलीयः १  
उपध्मानीयः १ प्लुतश्च १ एवं द्विपश्चादक्षराणि ५२ । एतेषामष्टौ स्थानानि संति  
तान्याह । अकुहविसर्जनीयानां कण्ठः १ । इचुयशानां तालु २ । ऋदुरषाणां  
मूर्द्धा ३ । लतुलसानां दन्ताः ४ । उपध्मानीयानामोष्ठौ ५ । जिह्वामूलीयस्य



जिह्वामूलम् ६ । अनुस्वारस्य नासिका ७ । एदैतोः कण्ठतालू ८ । आदैतोः कण्ठोष्ठम् ९ । वकारस्य दन्तोष्ठम् १० । आईऊऋलृ प्लुताश्च । एते । एतेषां सवर्ण-ग्रहणेनैव गृह्यन्ते । यवरलैर्जणनडमैश्च संयुक्तस्य हस्योरः स्थानम् । यतः । “अष्टौ-स्थानानि वर्णानामुरः १ कण्ठः २ शिर ३ स्तथा॥ जिह्वामूलश्च ४ दन्ताश्च ५ नासिको-६ ष्ठी ७ च तालु ८ च”॥ इति संज्ञाप्रक्रिया संज्ञाविकारः ॥ “प्रक्रियात्वधिकारोऽथ” इति हेमसूरिः । अथवा—“प्रक्रियानुत्पादने स्यादधिकारप्रकारयोः” ॥ १ ॥

## अधुना स्वरसंधिरभिधीयते ।

अधुनेति संज्ञाकथनानन्तरं स्वरसंधिरभिधीयते कथ्यते । अक्षराणामन्योन्यं संधानं मेलनं संधिः । तत्राप्यादौ स्वरसंधिः स्वराणां सन्धिः स्वरसंधिः । ननु सति अकारे इकारसंधिः आदावेव कथं प्रतिपादितः । तत्रोच्यते । इकारः सावित्रीरूपः शक्तिरूपः । सा च सर्वजगत्सृष्टिकर्त्री तस्मात्पूर्वं प्रतिपादितः ॥

( इ यं स्वरे ) इवर्णो यत्वमापद्यते स्वरे परे । दधि आयन इति स्थिते । दध् यू आनय इति तावद्भवति ॥

सूत्रम् । ( इ यं ) इ १-१ साङ्केतिकम् यं २-१ ( अम्शसो० । मांनु० ) स्वरे ७-१ ( अइए ) सिद्धम् । यद्वा इश्च ईश्च इ १-१ ( नपुंसकस्य ) इति ह्रस्वः ( नपुंसका-त्स्यमोर्लुक् ) वर्णग्रहणे सवर्णग्रहणमिति वचनात् इवर्ण इकार ईकाररूपां यत्वं यकार-मापद्यते प्राप्नोति स्वरे परे । ह्रस्वदीर्घप्लुतभेदा इति अकारस्य स्वरत्वे आकारम्यापि स्वरत्वं सिद्धमेव । दधि अग्रे आनय ( इ यं स्वरे ) अनेन सूत्रेण इकारस्य यकारः । दध् यू आनय इति जातम् । ननु दधि आनयेत्यत्र ( नामिनः स्वरे ) इति नुमागमः कथं न क्रियते तत्राह । ( नामिनः स्वरे ) इति तु स्यादिविभक्तिसप्तकस्वरे परं भवति नत्व-न्यत्र । तर्हि ( यस्य लोपः ) कथं न क्रियते तत्राह ( यस्य लोपः ) इति तु ईपि तद्धि-ते कृते स्वरे यकारे च परे सति भवति न तु अन्यत्र । दध् यू आनयेत्यत्र ( संयोगान्त-स्य लोपः ) इत्यस्य प्राप्तौ ( असिद्धं बहिरंगमन्तरंगे ) इति यलोपनिषेधः । यद्वा ( संयो-गान्तस्य लोपः ) इति स्वाभाविकसंयोगान्तविषयः । प्रक्रियायान्तु ( संयोगान्तस्य लोपे प्राप्ते यणः प्रतिषेधो वाच्यः ) ॥

( हसेर्द्धहसः ) स्वरात्परो रेफहकारवर्जितो हसो हसे परे द्विर्भवति ।

इति धकारस्य द्वित्वम् ॥

कृत्यान्तरमाह । सूत्रम् ( हसे० ) त्रिपदम् । हसे ७-१ ( अ इ ए । ए च ह च ई न हं

यत्र स अर्ह १-१ ( हसेपः० ) हस १-१ स् ( स्तो० ) हसे अर्ह ( एदोतोतः ) अकारलोपः । स्वरहीनं० । सिद्धम् । स्वरात् हस्वस्वरात्परो अग्रे वर्तमानो रेफहकारवर्जितोऽन्यो हसो हसप्रत्याहारसंबन्धी वर्णो हसे परे सति द्विर्भवति । द्वयोर्भावो द्वित्वम् । एकस्य द्वौ भवत इत्यर्थः । इति धकारस्य द्वित्वम् । द्वित्वे कृते पुनर्द्वित्वं न भवति । अनवस्थादोषप्रसंगात् । द्वित्वविधानाद्वावेव शिष्येते इति दध्धूय आनय इति जातम् ॥

( झवे जवाः ) झसानां झवे परे जवा भवन्ति । इति पूर्वधकारस्य दकारः ॥ वग्यो वग्येण सवर्ण इति वचनात् यथासंख्यं वा वक्तव्यम् ( स्वरहीनं परेण संयोज्यम् ) दद्धयानय इति सिद्धम् ॥

सूत्रम् ( झवे० ) ७-१ ( अइए ) जवाः १-३ ( सवर्णे० । स्तोर्वि० ) वृत्तिः सुगमा । अत्र सूत्रे झसानामिति पदं ( खसे चपा झसानाम् ) इति सूत्रादनुवर्तते । अन्यत्राप्यनुवृत्तिः सारस्वतीदत्तसूत्रपाठक्रमादवगन्तव्या । अत्र तु मया न कथयिष्यते । अनेन सूत्रेण पूर्वधकारस्य दकारः । ननु झसास्त्रयोर्विंशतिः जवाः पञ्चैव तेन यथासंख्यमिति धकारस्य दकार एव कथं क्रियते तत्राह । संवर्णत्वात् धकारस्य दकारो भवति । ननु धकारदकारयोः सावर्ण्यं कथमित्याह । वग्यो वग्येण सवर्ण इति । वर्गे भवो वग्यो वर्णः वग्येण स्ववर्णान्तर्वर्तिना अक्षरेण सह सवर्णो भवति इति सवर्णत्वात् धस्य दः । यद्वा । यथासंख्यं झढधजडदेत्यनेनापि धस्य दः । अत्र तु सवर्णत्वात् यथासंख्यमित्युभयत्रापि धस्य दकारो भवति । परं अग्रिमथ्भ्यामित्यत्र सवर्णत्वादेव धकारस्य दकारो भवति नतु यथासंख्यम् । स्वरेण हीनं रहितं यत् अक्षरं तत्परेण अग्रस्थितेन स्वरेण वर्णेन सह संयोज्यम् । दद्धयानय इति सिद्धम् । एवं स्वस्ति अस्तु-स्वस्त्यस्तु । हरि अनुभवः-हर्यनुभवः ॥

गौरीअत्र गौर्यत्र । अर्ह-इतिविशेषणान्न रेफस्य द्वित्वं किंतु ( राद्यपो द्विः ) स्वरपूर्वाद्रेफात्परो यपो द्विर्भवति । ( जलतुम्बिकान्यायेन रेफस्योर्ध्वगमनम् ) स्वर इत्यनुवर्तते ॥

इकारोदाहरणमाख्याय ईकारोदाहरणमाह । गौरी अग्रे अत्र ( इयं स्वरे ) गौर्य अत्र इति जातम् । ततो अर्ह इति सूत्रोक्तविशेषणात् रेफहकारयोर्द्वित्ववर्जनादत्र रेफस्य द्वित्वं न भवति । ततः किं कर्तव्यमित्याह । सूत्रम् ( राद्य० ) २५-१ ( डसिरत् । सवर्णे० ) यप १-१ स् ( स्तो० । द्वित्रिभ्यां सुच । स्तो० ) द्विम् १-१ ( अव्ययाद्विभक्त्यर्लुक् ) इति लोपः ( चपा अबे जवाः ) संधिः । यपः अग्रे द्विः । अत्र ( हवे । उ ओ० ) सिद्धम् । स्वरः पूर्व आदौ यस्य स स्वरपूर्वः तस्मात् स्वरात्परस्माद्रेफात्परो अग्रस्थो यपो द्विर्भवति । इति यकारस्य द्वित्वम् । जलतुं० यथा तुंबी जलस्योपरि

तिष्ठति तथा रेफोपि वर्णस्योपरि गच्छति नतु अधः । (स्वर०) गौर्यत्र इति सिद्धम् । केचित्तु ( नदीर्घादाचार्याणाम् ) इति दीर्घस्वरस्थाद्रेफात्परस्य यपस्य द्वित्वं नेच्छन्ति तन्मते गौर्यत्र इति सिध्यति । एवं नदी एषा नद्येषा । इतो अग्रे स्वरसंधि यावत्सर्वेष्वपि सूत्रेषु स्वरे इति पदं अनुवर्तते अन्वागच्छति । अनुक्तमपि ज्ञेयमित्यर्थः । यथा ( इ यं स्वरे ) इत्यत्र स्वरे इति पदं तथा ( उ वम् ) इत्यादिष्वपि प्राग्वत् ज्ञेयम् ॥

एवमन्यत्रापि यत्र न सूत्राक्षरैः कार्यसिद्धिस्तत्र सर्वत्र सूत्रांतरात्पदांतरानुवृत्तिर्ज्ञातव्या । ग्रंथभूयस्त्वभयान्नास्माभिलिख्यते ॥

एवममुना प्रकारेण अन्यप्रयोगेष्वपि यत्र केवलसूत्राक्षरैः कार्यसिद्धिर्न भवति तत्र प्रयोगे सूत्रांतरादन्यसूत्रात्पदांतरस्य अन्यपदस्यानुवृत्तिर्ज्ञेया । ग्रंथस्य शास्त्रस्य भूयस्त्वभयात् भूयसो भावो भूयस्त्वं ग्रंथस्य भूयस्त्वं तदेव भयं ग्रंथभूयस्त्वभयं तस्मात् ग्रंथभूयस्त्वभयात् प्राचुर्यभयात् सूत्रे सूत्रे तत्तत्पदमस्माभिर्न लिख्यते । केचित्तु आभिः सरस्वतीभिर्न लिख्यते स्म इति व्याकुर्वीति । शेषं सुगमम् ॥

( उ वम् ) उवर्णो वत्वमापद्यते स्वरे परे । मधु अत्र मध्वत्र ॥

सूत्रम् । उ १-१ । सांके० । यद्वा । उश्च ऊश्च उ १-१ । ( नपुंसकस्य० ) इतिह-स्वः ( नपुंसका० ) वम् २-१ ( अम्शसो० ) तपरकरणं विना कारग्रहणं च विना वर्ण एव गृह्यते तेन उ इत्युक्ते उवर्णः उकार उकाररूपो वत्वं वकारं प्राप्नोति स्वरे परे । मधु अग्रे अत्र । अत्र ( उ वम् ) इति उकारस्य उकारस्य च वकारः ( हर्सेर्हसः ) इति धकारस्य द्वित्वम् । ( ज्वेजवाः ) इति पूर्वधकारस्य दकारः । स्वर्गः । मध्वत्र इति सिद्धम् । मधु क्षौद्रं अत्र वर्तते । एवं वधू आसनम् वध्वासनम् ॥

( ऋ रम् ) ऋवर्णो रत्वमापद्यते स्वरे परे । पितृ अर्थः पित्रर्थः ।

( लृ लम् ) लृवर्णो लत्वमापद्यते स्वरे परे । लृअनुबन्धः लनुबन्धः ।

( ए अय् ) एकारो अय् भवति स्वरे परे । ने अनम् नयनम् ।

( ओ अव् ) ओकारो अव् भवति स्वरे परे । भो अति भवति ॥

सूत्रम् । ऋ १-१ सांकेतिकत्वात् सूत्रोपः । रम् २-१ । ( अम्शसो० ) ऋवर्णस्य रकारो भवति स्वरे परे । पितृ अग्रे अर्थः ( ऋ रम् । हर्सेर्हसः ) स्वर० । पित्रर्थः । सूत्रम् । लृ १-१ सांकेतिकत्वात् । लम् २-१ ( अम्शसो० ) लृवर्णस्य लृकारो भवति स्वरे परे । लृ अग्रे अनुबन्धः । ( लृलम् ) स्वर० । लनुबन्धः । लृ लृकार अनुबन्धः इत्संज्ञो यस्य धातोः स लनुबन्धः उच्यते । एवं लृ अग्रे आकृतिः लाकृतिः ।

लट् लित् । सूत्रम् । ए १-१ । सांके० । अय् १-१ ( हसेपः ० ) एकारस्य अय् भवति स्वरे परे । णीञ् प्रापणे णी ( आदेः ण्नः स्त्रः ) नी ( भावे युट् । युवो-रनाकौ ) इति युस्थाने अनः गुणः । ने अन ( ए अय् ) अनेन एकारस्य अय् भवति स्वर० । ( अतोऽम् । अम्श० ) नयनम् इति सिद्धम् । सूत्रम् । ओ १-१ । सांके० । अव् १-१ । ( हसेपः ० ) व्याख्या सुगमा । भो अग्रे अति ( ओ अव् ) स्वर० । भवति । इति सिद्धम् ॥

[ गवादेरवर्णागमोऽक्षादौ वक्तव्यः ] गो अक्षः गवाक्षः । गो इन्द्रः गवेन्द्रः । गो अजिनम् गवाजिनम् । प्र ऊढः प्रौढः । प्र ऊढिः प्रौढिः । स्व ईरं स्वैरम् । स्व ईरिणी स्वैरिणी । अक्ष ऊहिनी अक्षौहिणी सेना ॥

गो आदिर्यस्य स गवादिस्तस्य गवादः ६-१ ( डिति । डसिङ्सोरस्य । स्त्रो० ) गवादेः अवर्णस्य आंगमः अवर्णागमः १-१ ( स्त्रो० ) अक्ष आदिर्यस्य सः अक्षादिस्तस्मिन् अक्षादौ ७-१ ( डेरौ डित् ) डित्त्वाट्टिलोपः । स्वर० । वक्तव्यः १-१ ( स्त्रो० ) सिद्धम् । अत्र अकारागमे एव रूपसिद्धिः । वर्णग्रहणं तु चित्यम् । यद्वा । अश्वासौ वर्णश्च अवर्णः । अकारवर्ण एव इत्यर्थः । गो अक्षः । अवर्णागमः ( ओ अव् ) स्वर० ( सवर्णे० ) गवाक्षः । गो इन्द्रः । अवर्णागमः ( ओ अव् ) स्वर० ( अइ ए ) गोः पृथ्व्या इन्द्रः गवेन्द्रः । गो अजिनम् ( गवादेरवर्णागमः ० ) ( ओ अव् ) स्वर० ( सवर्णे० ) गवाजिनं गो चर्म । प्र अग्रे ऊढः । अवर्णागमस्य वैयर्थ्यात् न ( सवर्णे दीर्घः सह ) इति । किंतु ( उओ ) ( ओऔऔ ) प्रौढः । एवं प्रऊढिः प्रौढिः । स्व अग्रे ईरम् । अवर्णागमः ( अइ ए । ए ऐ ऐ ) स्वैरम् । एवं स्व ईरिणी स्वैरिणी । अक्ष अग्रे ऊहिनी अवर्णागमः ( उओ । ओ औ औ ) अक्षौहिणी । सेनाविशेषः । “सा सेनौक्षौहिणी नाम खागाष्टैकद्विकै २१८७० गजैः । रथैश्चै २१८७० भिर्हयैस्त्रिणैः ६५६१० पंचगैश्च पदातिभिः ३२८०५०” इति ॥

( क्वचित्स्वरवधकारः ) यथाध्वपरिमाणे । गो यूतिः गव्यूतिः ।

अन्यत्र गवां मिश्रीभावे गोयूतिः । न व्यंजने स्वराः संधेयाः ।

न खलु व्यंजने स्वराः संधेया भवन्ति । देवीगृहम् ॥

सूत्रम् । क्वचित्प्रयोगान्तरे यकारः स्वरवदवसेयः । स्वरेण तुल्यः स्वरवत् । स्वरे परे सति यत्कार्यं भवति तत् यकारे परेपि भवतीत्यर्थः । यथाऽध्वपरिमाणे मार्गप्रमाणे वाच्ये सति

१ वृत्तिः इति पाठः । २ “अयुतं च नागास्त्रिगुणारथाश्च लक्षैकयोधा दशलक्षवाजिनः । पदातिसंख्याः षट्त्रिंशकोऽव्यश्वाक्षौहिणीः तां मुनयो वदन्ति” इति ह्यन्यत्राक्षौहिणीलक्षणं दृश्यते ॥

गो अग्रे यूतिः अत्र यकारस्य स्वरवत्त्वात् ( ओ अव् । ) स्वर० । गव्यूतिः क्रोश-  
द्वयम् । अन्यत्र तु मार्गप्रमाणाभावे गवां मिश्रीभावः एकीभावः समूहीभवनम् । गोयूतिरि-  
त्येव तिष्ठति । सिद्धम् । एवं पितृ अग्रे—यं पित्र्यमित्यपि ज्ञेयम् ॥

( ऐ आय् ) ऐकार आय् भवति स्वरे परे । नै अकः नायकः ।

( औ आव् ) औकार आव् भवति स्वरे परे । तौ इह ताविह ॥

सूत्रम् । ऐ १-१ । सांके० । आय् १-१ । ( हसेपः ० ) ऐकारः आय् भवति स्वरे  
परे । नै अग्रे अकः । ( ऐ आय् ) स्वर० । नायकः । सूत्रम् । औ १-१ । सांके० ।  
आव् १-१ ( हसे० ) औकारः आव् भवति स्वरे परे । तौ अग्रे इह । ( औ  
आव् ) स्वर० । ताविहेति सिद्धम् ॥

( ख्योलोपश् वा पदांते ) पदांते स्थितानामयादीनां यकार वकारयोलो-  
पश् वा भवति । ते आगताः त आगताः तयागताः । तस्मै एतत् तस्मा  
एतत् तस्मायेतत् । तौ इमौ ता इमौ ताविमौ । बटो इह बट इह बटविह ॥

( ख्योलोपश् वा पदांते ) इति सूत्रम् । य् चव् च ख्यौ तयोः ख्योः ६-२ । स्वर० ।  
( स्त्रो० ) लोपश् १-१ । ( हसेपः ० ) वा ३-१ ( अव्यया० ) पदांते ७-१ ( अइए )  
सिद्धम् । पदांते । आदिशब्दात् ( एअय् । ऐआय् । ओ अव् । औ आव् ) एभिः सूत्रैर्जातानां  
अयादीनां सम्बन्धिनोर्यकारवकारयोर्वा लोपश् भवति । ते अग्रे आगताः । उभयत्रापि  
( एअय् ) । एकत्र यकारलोपः । अन्यत्र स्वर० । ते आगताः । तयागताः । त आगताः ।  
बटो इह बटविह बट इह । ( ओ अव ) शेषं प्राग्वत् । एवं तस्मै आसनम् तस्मा-  
यासनं तस्मा आसनम् । तस्मै इदम् तस्मायिदम् तस्मा इदम् । असौ इंदुः असाविंदुः  
असा इंदुः । तौ इमौ ताविमौ ता इमौ ॥

लोपशि पुनर्न संधिः । छंदसितु भवति । हेसखे इति हेसख इति हेसखेति ।

ननु त आगताः अत्र ( सवर्णे० ) । तथा पटइहेत्यत्र ( अ इ ए ) इति संधिः कथं  
न क्रियते तत्राह । लोपशीति । लोपशि कृते पुनः पूर्वापरवर्णयोर्मिथो घटनस्वरूपः  
संधिः कार्यातरसंधानं च न भवति । यथा त आगताः । राजभ्याम् अत्र ( अद्भि )  
इति आ न भवति । नह्युक्तमनित्यमिति कापि लोपशि कृतेपि संधिर्भवति । यद्वा ।  
छंदसितु भवतीति तुशब्दात् कुत्रचित् लौकिकोदाहरणेपि लोपशि कृते संधिर्भवति । यथा

दामोदरः राजाश्वः पंचाग्निः । दंडिषु इत्यादिषु कार्यान्तरसंधानरूपश्च संधिर्भवति । पुन-  
र्विशेषमाह । छंदसि वेदे लोपाशि कृतेपि संधिर्भवति । यथा हेसखे अग्रे इति । ( एअय् ।  
ख्योलोपश्च ) इति यकारलोपः । छंदसिकत्वात् न सन्धिनिषेधः । तेन ( अ इ ए )

( एदोतोतः ) पदांते स्थितादेकारादोकाराच्च परस्याकारस्य लोपो  
भवति ॥ ते अत्र तेत्र । पटो अत्र पटोत्र । ( सवर्णे दीर्घः सह )  
सवर्णस्य सवर्णे परे सह दीर्घो भवति । श्रद्धा अत्र श्रद्धात्र । भानु  
उदयः भानूदयः । पितृ ऋणम् पितृणम् । दधि इह दधीह । दंड  
अग्रम् दंडाग्रम् ॥

सूत्रम्—( एदोतोतः ) एच्च ओच्च एदोतः । ५-१ स्वर० । ( स्रो० ) एदोतः अग्रे  
अतः । मध्ये । ( अतोत्युः । उओ । एदोतोतः ) इत्यकारलोपः । अत् ६-१ ।  
स्वर० । ( स्रो० । एदोतोतः ) तपरकरणमसंदेहोच्चारणार्थम् । अतः इत्यत्र तपरकरणं  
तावन्मात्रग्रहणार्थम् । पदांते स्थितात् एकारात् ओकारात् परस्याकारस्य लोपो भवति ।  
ते अग्रे अत्र । पदांते स्थितौ यावेकारौकारौ ताभ्यां परस्याकारस्य लोपो भवति । चंप-  
कपटवासन्यायादखंडाकारस्तिष्ठति । तेऽत्र । एवं पटोऽत्र प्रवर्तते इति सिद्धम् । ( ए  
अय् । ओ अव् ) इति तु पदमध्ये भवति । अत्र 'सामान्यशास्त्रतो नूनं विशेषो बलवान्  
भवेत्' इति न्यायोऽङ्गीकर्तव्यस्तेन ( ए अय् । ओ अव् ) इति न भवति । सूत्रम् ( सव-  
र्णेदीर्घः० ) सवर्ण ७-१ । ( अइ ए ) सदृशो वर्णः सवर्णः । दीर्घः १-१ ( स्रो० )  
सह १-१ । स् ( अव्य० ) पूर्वापरयोः सदृशस्वरयोर्मीलनेनाद्यो दीर्घो भवति ।  
श्रद्धा अत्र श्रद्धात्र । यदुक्तम्—“क्रमेण वैपरीत्येन गुरूणां गुरुभिः सह ॥ लघूनां लघु-  
भिः सार्द्धं चतुर्द्धेति सवर्णता” ॥ १ ॥

“अदीर्घो दीर्घतां याति नास्ति दीर्घस्य दीर्घता । पूर्वदीर्घस्वरं दृष्ट्वा  
परलोपो विधीयते ॥ १ ॥ सामान्यशास्त्रतो नूनं विशेषो बलवान्भवेत् ।  
परेण पूर्वबाधो वा प्रायशो दृश्यतामिह” ॥ २ ॥

अदीर्घो० । दधि अग्रे इह, दधीह । भानु अग्रे उदयः, भानूदयः । पितृ अग्रे ऋणं,  
पितृणम् । दंड अग्रे अग्रं दंडाग्रम् ॥ ननु दधि इह, अत्र कथं ( इयं स्वरे ) इति न यत्वं  
भवतीत्याह । सामान्य इति । नूनं निश्चितं सामान्यशास्त्रतः सामान्यसूत्रात् विशेषो  
विषेषशास्त्रं विशेषसूत्रं बलवान्भवेत् । तत्र बहुव्यापकं सामान्यम् । अल्पव्यापको विशेषः  
इधि इह इत्यत्र ( इयं स्वरे ) इति सामान्यसूत्रं स्वराणां बहुत्वात् । ( सवर्णे दीर्घः० )

इति विशेषसूत्रं तस्य सवर्णस्यैकत्वात् । पक्षांतरमाह । (परेण०) वा अथवा इह व्याकरणे प्रायशो बाहुल्येन बहुषु स्थानेषु परेण अग्रेतनसूत्रेण पूर्वसूत्रस्य बाधो निषेधोद्वेयताम् । यथा ( इ यं स्वरे ) इति सूत्रं प्राक् प्रतिपादितं तस्य हि ( सवर्णे दीर्घः ० ) इति सूत्रेण बाधः । तदेवाह । प्रायशो बाहुल्येनेह व्याकरणे एवं दृश्यताम् । इत्यनेनोत्सर्गापवादाबुक्तौ ॥ ततः उत्सर्गापवादयोरपवादविधिर्वल्वानिति न्यायो दर्शितः । एकस्मिन्नेवोदाहरणे सूत्रद्वयसंभवे सामान्यविशेषयोर्यद्विशेषसूत्रं तल्लगति । पूर्वोक्तपरोक्तयोः सूत्रयोर्यत्परोक्तं सूत्रं तत्प्राप्नोति न तु पूर्वोक्तमिति भावः । एवं भानु उदयः । अत्र ( उवम् ) इति सामान्यम् । ( सवर्णे दीर्घः सह ) इति विशेषः । एवमन्यत्रापि श्लोकार्थोऽयम् ॥

( अ इ ए ) अवर्ण इवर्णे परे सह ए भवति । तव इदं तवेदं (हलादेरीषादौटेलोपो वक्तव्यः) हल ईषा हलीषा । मनस् ईषा मनीषा । लांगल ईषा लांगलीषा । शक अंधुः शकंधुः । कर्क अंधुः कर्कंधुः । कुल अटा कुलटा । सीमन् अंतःसीमंतः । सार अंगः सारंगः । पतत् अंजलिः पतंजलिः । अद्य ओम् अद्योम् ॥ ( उओ ) अवर्ण उवर्णे परे सह ओ भवति । गंगा उदकं गंगोदकम् । तीर्थ उदकं तीर्थोदकम् । ( ऋ अर् ) अवर्णाद्ववर्णे परे सह अर् भवति । तव ऋद्धिः तवर्द्धिः ॥

सूत्रम् । अ १-१ । सांके० । इ ७-१ । सांके० । ए १-१ । सांके० । तव अग्रे इदम् । ( अ इ ए ) अवर्ण इवर्णे परे सह उभयोर्योगेन ए भवति । तव इदं तवेदम् । इत्युदाहरणम् । गंगा इयं गंगेयम् । अत्रापि विशेषमाह । हल आदिर्यस्य स हलादिः । तस्य हलादेः ६-१ । ( ङिति । ङसिङ्सोरस्य ) इत्यकारलोपः ( स्त्रो० ) ईषा आदिर्यस्य स ईषादिः तस्मिन् ईषादौ ७-१ । ङि ( ङेरौ ङित् ) औ ङित्त्वाट्टिलोपः । स्वर० । टि ६-१ । अस् ( ङिति । ङसिङ्सोरस्य । स्त्रो० । नामिनोरः । राद्यपो द्विः ) लोपः १-१ । ( स्त्रोः० ) वक्तव्यः १-१ ( स्त्रोः० ) हलादेः शब्दगणस्य ईषादौ गणे परे टेः ( अंत्यस्वरादिष्टिः ) इति टेलोपोवक्तव्यः हल अग्रे ईषा । अनेन टेलोपः । स्वर० । हलीषा । आदिशब्दान्मनस् ईषा मनीषा ॥

१ वेदान्तादिष्वयमेव भूतसृष्ट्यादिक्रमे श्लोकार्थो विनियुज्यते । यथा—भूतसृष्टौ प्रथमभूतं बाधित्वा परं महाभूतं समुत्पद्यते । प्रमाणं चात्र “तस्माद्वाएतस्मादात्मन आकाशः संभूतः । आकाशाद्वायुः । वायोरग्निः । अग्नेरापः । अद्भ्यः पृथिवी । पृथिव्या ओषधयः । ओषधिभ्योऽन्नम् । आन्नद्रितः । रेतसः प्रजाः । इत्येष भूतसर्गः” इत्यादिषु पूर्वं पूर्वं बाधित्वोत्तरोत्तरं प्रवर्तते । एवोत्तरं पूर्वस्माद्वलवत् ॥



लागल ईषा लांगलीषा । अद्य अग्रे ओम् अद्योम् । शक अंधुः शकंधुः । कुलअटा कुल-  
टा । सीमन् अंतः सीमंतः । पतत् अंजलिः पतंजलिः सार अंगः सारंगः । इत्यादयोपि  
तथैव ज्ञेयाः । सूत्रम् ( उ ओ ) उ १-१ सांके० । ओ ७-१ सांके० । वृत्तिः कंठ्या ।  
तव उदकं तवोदकम् । गंगा उदकम् गंगोदकम् । सूत्रम् ( ऋ अर् ) ऋ ७-१ । सां-  
के० । अर् १-१ । ( हसेपः० ) अर्थो वृत्तितो ज्ञेयः । तव अग्रे ऋद्धिः ( ऋ अर् )  
[ जलतुंबिकान्यायेन रेफस्योर्ध्वगमनम् ] तवार्द्धिः इति सिद्धम् ॥

( कचिदार् ) अवर्ण ऋवर्णे परे सह समासे सति कचिदार्भवति ।  
ऋण ऋणम् । ऋणार्णम् । प्र ऋणम् प्रार्णम् । वसन ऋणम् ।  
वसनार्णम् । वत्स ऋणम् वत्सार्णम् । वत्सतर ऋणम् वत्सतरार्णम् ।  
कंबल ऋणम् कंबलार्णम् । दश ऋणम् दशार्णम् । शीत ऋतः  
शीतार्तः । दुःख ऋतः दुःखार्तः ॥

कचित् ७-१ ( अव्यया० ) । आर् १-१ हसेपः० । ( चपा अवे० ) वृत्तेरर्थो  
ज्ञेयः । तृतीयासमासांति पदे इत्यर्थः । कचित् प्रयोगांतरे अवणऋवर्ण परे सति सह  
उभयोर्योगेन आर् भवति । ऋण ऋणम् ( कचिदार् । राद्यपो द्विः ) स्वर० । जलतुंबिका० ।  
ऋणार्णम् । एवंशीतार्तः । दुःखार्तः । वसनार्णम् । कंबलार्णम् । दशार्णम् । वत्सतरार्णम् । प्रार्णम् ॥

( लृअल् ) अवर्ण लृवर्णे परे सह अल् भवति । तव लृकारः । तवलृकारः ।  
( रलयोः सावर्ण्यं वा वक्तव्यम् ) होतृ लृकारः होतृलृकारः । तृती-  
यासमासे च । शीतार्तः । दुःखार्तः । तृतीयेति किम् । परमर्तः ।  
परिअंकः पर्य्यंकः पल्यंकः ॥

( लृ अल् ) लृ ७-१ । सांके० । अल् १-१ ( हसेपः ० ) वृत्तेरर्थो ज्ञेयः । तव  
अग्रे लृकारः । ( लृ अल् । राद्य० ) स्वर० । तवलृकारः । नन्वत्र लकारोस्ति रकारो नास्ति  
( राद्यपो द्विः ) इति कथं लगाति तत्राह । रलयोरिति । रकारलकारयोः सावर्ण्यं सदृश-  
त्वं वक्तव्यम् । तेन ( राद्यपो द्विः ) इति ककारस्य द्वित्वे तवलृकार इति सिद्धम् । रकारल-  
कारयोः उपचारात् वाग्रहणाद्वा । वेदे ऋकारलृकारयोरपि सावर्ण्यं वक्तव्यम् । होतृलृकारः

(सवर्णे०) होतृकारः । अत्र ऋलृवर्णयोरसवर्णत्वेनापि रलयोरित्यनेन सावर्ण्यम् । “ऋलृवर्ण-  
स्थानिनोः प्रायः सावर्ण्यं रलयोर्भवेत् । तथा वेदे सवर्णत्वं स्यादृकारलृकारयोः” ॥  
परि अग्रे अंकः पर्यंकः । एवं पलि अग्रे अंकः पल्यंकः । उभयत्रापि ( इ यं स्वरे ।  
राद्यपोद्धिः ) स्वर० । सिद्धम् ॥

( ए ऐ ऐ ) अवर्ण एकारे ऐकारे च परे सह ऐकारो भवति ।  
तव एषा तवैषा । तव ऐश्वर्यम् तवैश्वर्यम् । ( ओ औ औ ) अ-  
वर्ण ओकारे औकारे च परे सह औकारो भवति । तव ओ-  
दनम्, तवौदनम् । तव औन्नत्यम्, तवौन्नत्यम् ॥

सूत्रम् । ( ए ऐ ऐ ) ए ७-१। सांके० । ऐ ७-१। सांके० । ऐ १-१। सांके० । वृत्तिः  
कंठ्या । उदाहरणम् । तव अग्रे एषा । ( ए ऐ ऐ ) तवैषा । तव अग्रे ऐश्वर्यम् ( ए ऐ ऐ )  
तवैश्वर्यम् । इति सिद्धम् । सूत्रम् । ओ १-१। सांके० । औ १-१। औ १-१। सांके० ।  
वृत्तिः कंठ्या । उदाहरणम् । तव ओदनम् ( ओ औ औ ) तवौदनम् । तव अग्रे औन्नत्यम्  
तवौन्नत्यम् । गंगा अग्रे ओघः गंगौघः ॥

( ओष्ठोत्वोर्वौ ) अवर्णस्य ओष्ठोत्वोः परयोर्वा सह ओ भवति समासे  
सति । बिंब ओष्ठः बिंबोष्ठः बिंबौष्ठः । स्थूल ओतुः स्थूलोतुः—  
स्थूलौतुः । समासे इति किम् । तवौष्ठः ॥

इति स्वरसंधिः ।

सूत्रम् । ओष्ठश्च ओतुश्च ओष्ठोतू तयोः ओष्ठोत्वोः ७-२ ( उ वम् ) स्वर० । वा  
३-१ ( अव्य० ) औ १-१ । सांके० ( ओ औ औ ) अवर्णस्य ओष्ठोत्वोः शब्दयोः  
परयोः ओष्ठोत्वोः ओकारेण सह वा अकारस्य ओकारो भवति समासे सति । पक्षे ( ओ औ  
औ ) यद्वा ( ओष्ठोत्वोर्वा ) इति सूत्रम्, तदा ओष्ठोत्वोः परयोः अवर्णस्य वा लोपो भवतीति  
व्याख्या । बिंब अग्रे ओष्ठः । बिंबाकारावौष्ठौ यस्य स बिंबोष्ठः-बिंबौष्ठः । स्त्री चेत् बिंबो-  
ष्ठी-बिंबौष्ठी वा । अनेन एकत्र अकारलोपः । स्वर० । द्वितीये ( ओ औ औ ) तथैव स्थूल-  
श्चासावोतुश्च स्थूलोतुः-स्थूलौतुर्वा । स्थूलमार्जार इत्यर्थः । समास इति किम् । हे छात्र  
ओष्ठं पश्य छात्रौष्ठं पश्येत्येकमेव रूपम् । एवं तवौष्ठः । इति स्वरसंधिः ॥

१ पक्षे होतृकारः होतृलृकारः वर्णविक्षेपं कृत्वा होतृऋलृकार इति जातम् ( ऋलोर्मिथः साव-  
र्ण्यं वा वक्तव्यम् ) ऋस्थाने लः ( तोलिलः ) तस्य स्थाने लः । ऋलोः मिथः सावर्ण्यं वाच्यम् । लस्थाने  
ऋ ( सव० ) स्वरहीनं० । होलृलृकारः । इति सिद्धम् ॥ “ रलयोर्दलयोश्चैव सषयोर्ववयोस्तथा । वदं-  
त्येषां च सावर्ण्यमलंकारविदो जनाः ॥ ”

## अथ प्रकृतिभाव उच्यते ।

(नामी) अदसोऽमी शब्दः संधिं न प्राप्नोति । अमीआदित्याः । अमी अश्वाः । अदस इति किम् । अमो रोगस्तद्वान् अमी असौ अम्यसौ ॥

अथ स्वरसंधिकथनादनंतरं प्रकृतिभाव उच्यते । प्रकृतेर्भावः भवनं सत्ता इति प्रकृतिर्यथावस्थितस्वरूपस्य भावो अवस्थितिर्वा प्रकृतिभावः । संधियोग्या अपि स्वराः । केचित्प्रकृतिस्था एव तिष्ठन्ति तस्मात्प्रकृतिभाव उच्यते । संधिसंभवेऽपि प्रकृतिस्था एव ये तिष्ठन्ति ते प्रगृह्या उच्यन्ते । तत्रादिमं सूत्रम् ( नामी ) न १-१ ( अव्य० ) अदस् । १-३ ( त्यदादेः० ) सकारलोपः ( जसी । दस्य मः । अइ ए । एरी बहुत्वे ) एकारस्य ईकारः । अमी १-१ । सांके० । ( सवर्णे० ) नामीति सिद्धम् । अदस्शब्दस्य जसि यः अमीशब्दो निष्पन्नः सः संधिं न प्राप्नोति । अमीशब्देन रांगवौनपि उच्यते तन्नि-  
रासार्थं अदस् इति पदं प्रयुक्तम् । तत्र संधिः । अमी आदित्याः ( इ यं स्वरे ) इति सूत्र-  
प्राप्तावपि संधिप्रतिषेधः । एवं अमी ओष्ठाः । सन्धिप्रतिषेधः । एवं अमी एङकाः सिद्धा एव गृह्यन्ते । परं द्विवचने द्विवचनम् । अमी अश्वाः । अदस इति किम् । अमी असौ अम्यसौ ॥

( य्वे द्वित्वे ) ई च ऊ च ए च य्वे । ईकारांत ऊकारांत एकारांतश्च शब्दो द्वित्वे वर्तमानः संधिं न प्राप्नोति । ( मणीवादिवर्जम् ) अग्नी अत्र । पटू अत्र । माले आनय । मणीवादौ तु संधिर्भवति । मणी इव मणीव । दंपती इव दंपतीव । जंपती इव जंपतीव । रोदसी इव रोदसीव ॥

सूत्रम् । ई च ऊ च ए च य्वे १-१ । सांके० । द्वित्वे ७-१ ( अइए ) इति ( य्वेद्वित्वे ) सिद्धम् । ईकार ऊकार एकाराः त्रयः सिद्धा एव गृह्यन्ते । परं द्विवचने द्विवचनांतः सन् ईकारांत ऊकारान्त एकारान्तश्च शब्दः संधिं न प्राप्नोति इत्यर्थः । मणीवादयो न निषिद्धाः । मणी इव इत्यादीन् शब्दान् वर्जयित्वा । मण्यादीनां तु द्विवचने ईकारांतत्वेऽपि संधिर्भवति । अग्नी १-२ । ( औ यू । सवर्णे० ) अग्नी अत्र । द्वित्वात् ( इ यं स्वरे ) इति यत्वनिषेधः । एवं पटू अत्र वत्वनिषेधः । माला २-२ ( औरी ) इति ईकारः ( अइए ) माले अग्रे आनय । अत्र ( ए अय् ) निषेधः । एवं हरी एतौ । विष्णू इमौ । गंगे

— १ तत्र अस्मिन्शब्दे अमी इति रूपे ( इयं स्वरे ) इत्यनेन संधिरित्यर्थः । २ व्याकरणान्तरे मणी इव इत्यादिरूपा स्थितिरेव नास्ति । किंतु इवशब्दस्य सादृश्यरूपार्थवाचको वाशब्दस्तत्रतत्र बोध्यः । तेन मणीव इत्येव स्थितिः । अस्य स्थितौ च संधिः प्राप्तिरेव नास्ति ततः । मणीवादिवर्जम् । इति वार्तिकं त्वनावश्यकम् ॥

अमू कूले अमू इत्यादि । मणीवादिवर्जमिति किम् । मणी इव दंपती इव रोदसी इव इति । सर्वत्र सवर्णे द्वित्वेऽपि मणीवादिनिषिद्धत्वात्संधिः कार्यः ॥

( औ निपातः ) आकार ओकारनिपातः एकस्वरश्च संधिं न प्राप्नोति ॥

सूत्रम् ( औ निपातः ) आ १-१ । सांके० ( अव्य० ) ओ १-१ । सांके(अव्य०) निपात्यते सिद्ध एव । इति । निपातः १-१ । ( स्रो० ) ननु एकस्वरश्चेति पदं सूत्रे नास्ति वृत्तौ कुतो लभ्यते तदर्थं आकारादारभ्य ओकारं यावत् औ इति प्रत्याहारं अंगीकुर्वतीति केचित् । औ १-१ । सांके० । आकारओकारएकस्वरा अत्र निपाता एव गृह्यन्ते । आङ्उपसर्गवर्जिताः । वाक्ये स्मरणे च यो निपातरूप आ इत्यक्षरं संधिं न प्राप्नोति ॥

“ओत्तमैरेक्ष्यसे न त्वमामृतादेन्द्रतोखिलैः । आं एवं सर्ववेदार्था आं एवं सद्रचो हरेः ॥ १ ॥ ईषदर्थे क्रियायोगे मर्यादाभिविधौ च यः । आकारश्च ङित्संप्रोक्तो वाक्यस्मरणयोरङित्” ॥ २ ॥  
आ एवं किल मन्यसे । नो अत्रः स्थातव्यम् । अ अपेहि ।  
इ इंद्रं पश्य । उ उत्तिष्ठ ॥

तथा । ओकारः । “आहो अहा उताहा च नो हो हंहो अथो अमी । भोभोयु-  
क्ताश्च ओदंता निपाताश्चाष्टधा स्मृताः” । भोभो इत्यादिषु निपातरूपः ओकारः सोऽपि  
संधिं न प्राप्नोति । नो अत्र । अहो ईशाः । अथो एवम् । है हे इत्येतयोरपि प्रगृह्यत्व-  
मिति केचित् । हे अंब हे ईश । तथा एकस्वरः एक एव स्वरः एकस्वरः । यद्वा केवलः  
स्वरमात्र एव न तु हसयुक्तौ यथा प्रादात् इत्यादिवत् । यद्वा एकस्वरः । सदृशस्वर अका-  
रङ्कारउकाराणां निपातरूपाणां यः कश्चिदादौ भवति तादृश एव स्वरः अग्रेऽपि भवति  
तदा संधिं न प्राप्नोति । यथा । अ अपेहि । इ इंद्रं पश्य । उ उत्तिष्ठ । अ इति निर्भर्त्सने  
अपेहि दूरीकरं । इ इति संबोधने विस्मये वा । इ इंद्रं पश्य । उ इति संबोधने रोषोक्तौ  
वा । उ उत्तिष्ठ । आग्रहणादाङ्उपसर्गेण सह संधिर्भवति । उदाहरणं कंठ्यम् । “अत्राकार-  
निपातस्तु ङिडिङ्गिद्वेदतो द्विधा । तत्र यः स्याद् ङित्स एव संधिं प्राप्नोति न त्वङित्” ।  
“ईषदर्थे क्रियायोगे मर्यादाभिविधौ च यः । एतमात्रं ङितं विद्याद्वाक्यस्मरणयोरङित्” ।  
आ ईषत् उत्तमाः ओत्तमाः तैः इतीषदर्थे आडा सह संधिः । आ ईक्ष्यसे ऐक्ष्यसे । आ इहि एही-  
त्यादौ क्रियायोगे आडा सह संधिः । आ अमृतात् आमृतात् अमृतं मोक्षं मर्यादीकृत्य इति  
मर्यादायाम् । आ इंद्रतः ऐंद्रतः । इंद्रमभिव्याप्य इति अभिविधौ च आडा सह संधिः ।  
मर्यादा सीमा । अभिविधिः अभिव्याप्तिः । मर्यादा च अभिविधिश्च मर्यादाभिविधिः तस्मि-

न्सर्वोपि द्वंद्वो विभाषयैकवचनांतः स्यात् । ( एकत्वे द्विगुद्वौ ) इति नपुंसकत्वम् । अनित्यं आगमानुशासनम् । इति ( नामिनः स्वरे ) इति नुमागमो न । किंतु ( डेरौ डित् ) तथा आ इति आक्षेपे । आ एवं किल मन्यसे । आ इति वाक्ये । आ एवं ईश्वरवचनमिति स्मरणे । स्मरणीयमित्यर्थः । अनाङ् आकारः संधिं न प्राप्नोति ॥

( प्लुतः ) प्लुतः संधिं न प्राप्नोति । देवदत्त ३ एही । ( दूरदाह्वाने टेः

प्लुतः ) दूरादाह्वाने गाने रोदने विचारे च गम्यमाने टेः प्लुतो भवति ।

इति प्रकृतिभावः ॥

सूत्रम् ( प्लुतः ) १-१ ( स्त्रो० ) यत्र प्लुतस्तत्र संधिर्न भवति । भो देवदत्त ३ एहि “कां एषा प्रस्तुतांगी प्रचलितनयना हंसलीला व्रजन्ती द्वौ पादौ कुंकुमाद्रौ कनकविरचितौ नूपरं शब्दयन्ती । इत्थं मार्गे गता सा बहुकुसुमलताबद्धवेणी स्वनन्ती तांबूलं वामहस्ते मदननिवसिता गुह्यशालां विवेश” ॥ १॥ अत्र विचारे टेः प्लुतत्वं तेन संधिर्न । क्वचित्तु संधिः । क्वचित्तु ( प्लुतोनिता ) इति सूत्रं पठन्ति तेन प्लुतोपि इति शब्दे परे संधिं न प्राप्नोति । यथा हा तात इति हा तातेति । देवदत्तेत्यादौ संधिर्भवति । प्लुतलक्षणमाह । सूत्रम् । ( दूरादाह्वाने० ) दूरात् ५-१ । ( डसिरत् । सवर्णे० ) आह्वाने ७-१ ( अ इ ए ) टि ६-१ ( डिति । डसिडसोरस्य ) इत्यकारलोपः । ( स्त्रो० ) प्लुतः १-१ ( स्त्रो० ) वृत्तिः कंठ्या । प्लुतस्तु उच्चारणमात्र एव न तु लिखनरूपः । इति प्लुतलक्षणम् । इति प्रकृतिभावः ॥

## अथ व्यञ्जनकार्यमुच्यते ।

चपा अवे जवाः ) पदांते वर्त्तमानाश्चपा जवा भवन्त्यवे परे । षट् अत्र षडत्र । अच् अंतम् अजंतम् । तत् एतत् तदेतत् । ककुप् ऐंद्री ककु-  
बैंद्री । वाक् यथा वाग्यथा ॥

अथ प्रकृतिभावकथनानंतरं व्यञ्जनकार्यमुच्यते व्यञ्जनानां संधिः कथ्यते इत्यर्थः । सूत्रम् ( चपा अवे जवाः ) चकारपकाराभ्यां गृह्यमाणाः वर्णाश्चपाः । चप १-३ ( सवर्णे० । स्त्रो० ) अकारवकाराभ्यां गृह्यमाणः प्रत्याहारो अवस्तास्मिन् अवे ७-१ ( अ इ ए ) जकारवकाराभ्यां गृह्यमाणा वर्णा जवाः । जव १-३ ( स्त्रो० । सवर्णे० ) सिद्धम् । चपा जवा अवे, इति वक्तव्ये चपा अवे जवा इत्युक्तं तेन कचित्पदांतं विनापि जवा भवन्ति यथा सद्गुरुर्भवदीयः इत्यादि । तथा क्वचिन्न भवति । यथा वैवस्वतः । सरस्वान् । मरुत्वान् । तडित्वान् । वाचालः वाचाटः । इत्यादौ न । अथवा असमासे साक्षादेव पदांते

१ प्लुतश्च इति पाठः । २ का एषा इत्यत्र कैवेतिसंधिप्राप्तौ प्लुतत्वाच्च संधिरित्यर्थः ॥

समासादौ त्वन्तर्वर्तिनीं विभक्तिमाश्रित्य पदांत इति वाच्यम् । पदांते स्थिताः चपा जवा भवन्ति । चटतकपानां क्रमेण ज १ ड २ द ३ ग ४ बा ५ भवन्ति अवे परे । षट् अग्रे अत्र । वाक् अग्रे यथा । उभयत्रापि । ( चपा अवे जवाः ) इत्यनेन डकारगकारौ भवतः । यथा । टस्य डः । कस्य गः । स्वर० । षडत्र । वाग्यथा । एवं अच् अंताः । अजंताः । हरित् अश्वः हरिदश्वः । ककुप् एषा ककुवेषा । इति सिद्धम् । दिश् अंवरः । दिश् अंतः । अत्र पदांतताश्रयणात् ( दिशाम् ) इतिकः । पश्चात् ( चपा अवे जवाः ) दिगंवरः । दिगंतः । वाच् ईशः । अत्रापि पदांतताश्रयणात् ( चोः कुः ) पश्चात् ( चपा अवे जवाः ) वागीशः । अवे परे इति किम् । वाक्पूतः । षट्कुर्वति ॥

( जमे जमा वा ) पदांते वर्तमानाश्चपा जमे परे जमा वा भवन्ति ।

वाक् मात्रम् वाङ्मात्रम् वाग्मात्रम् । षट्मम षण्मम षड्मम ।

( मयटि नित्यं वाच्यम् ) चित् मयम् चिन्मयम् । वाक् मयम्

वाङ्मयम् ( चपाच्छःशः ) चपादुत्तरस्य शकारस्य छोवा भवति

अवे परे । वाक् शरः वाक्छूरः ॥

सूत्रम् । ( जमे जमा वा ) जकारमकाराभ्यां गृह्यमाणः प्रत्याहारो जमस्तस्मिन् जमे ७-१ ( अ इ ए ) जकारमकाराभ्यां गृह्यमाणा वर्णाः जमाः ( जम १-३ ( सवर्णे० । स्तो० ) वा ३-१ ( अव्य० ) आदवे लोपश्च ( चपानां जमप्रत्याहारे परे वा विकल्पेन जमा भवन्ति । च १ ट २ त ३ क ४ पा ५ नां क्रमेण ज १ ण २ न ३ ड ४ मा ५ भवन्ति । बाग्रहणात्पक्षे जवा अपि भवन्ति । वाङ्मात्रम् वाग्मात्रम् । एकत्र डः । अन्यत्र गः । स्वर० । षट् अग्रे मम । एकत्र णः । अन्यत्र डः षण्मम-षड्मम । स्वर० । तत् नयनम् तन्नयनम् तदनयनम् । अप्मयः अम्मयः । मयटि प्रत्यये परे तु नित्यमेव जमाः स्युः । यथा चिन्मयम्, वाङ्मयम् । अत्र न विकल्पः । तथा च बाग्रहणादेव क्वचिज्जबस्यापि जमाः स्युः । यथा मृद्मयः-मृन्मयः । सूत्रम् । ( चपाच्छःशः ) चप ५-१ ( डसि-रत् । सवर्णे० ) चपात् अग्रे छः ( स्तोःश्रुभिः श्रुः ) इति तकारस्य चः । स्वर० । छ १-१ । ( स्तो० । विसर्जनीयस्य सः । स्तोःश्रुभिःश्रुः ) स्वर० । श ६-१ । स्वर० ( स्तो० ) सिद्धम् । चपादुत्तरस्य शकारस्य छः छकारो भवति वा विकल्पेन । वाक् अग्रे शूरः । अनेन शकारस्य छकारः । स्वर० । वाक्छूरः पक्षे वाक्शूरः । इति सिद्धम् । छःशः इति विपरीतग्रहणात् वाक् श्रोततीत्यादौ छत्वं न स्यात् ॥

( हो जभाः ) चपादुत्तरस्य हकारस्य जभा-वा भवन्ति । यद्वर्गगश्चप-स्तद्वर्गगश्चतुर्थो भवति । वाक् हरिः । वाग्घरिः वाग्हरिः । तत् हविः तद्धविः तद्हविः ॥

मूत्रम् । ( हो झभाः ) ह ६-१ । स्वर० ( स्त्री० ) झभा १-३ ( सवर्णे० । स्त्री० ) यस्य वर्गस्य संबन्धी चपो हकारात्पूर्वं भवति तस्य वर्गस्य चतुर्थाक्षरं हकारस्थाने भवति । यथा ककारात्परस्य हस्य घः । चकारात्परस्य हस्य झः । टकारात्परस्य हस्य ढः । तकारात्परस्य हस्य धः । पकारात्परस्य हस्य भः “यद्वर्गस्य चपः पूर्वं हकारात्किल दृश्यते । हस्य स्थाने भवेद्वर्णस्तद्वर्गस्य चतुर्थकः” ॥ १ ॥ वर्गचतुर्थो हस्य सवर्ण इति वाग्रहणात्कचिच्चपादनुत्तरस्यापि हस्य झभा भवन्ति । यथा समित् होमः समिद्धोमः । हकारस्य धः ( झवेजवाः ) इति सिद्धम् । यद्वा कचिदनवसानेऽप्यवसानता ग्राह्या । तेन ( वावसाने ) इति धकारस्य तकारः । पश्चात् ( हो झभाः ) इत्यादि । एवं तत् हितः । तद्धितः । तत् अग्रे हविः । ( हो झभाः ) इति हकारस्य धकारः । पश्चात् ( चपा अवे जवाः ) तस्य दः ( स्वर० ) तद्धविः । तत् घृतम् इत्यर्थः । वाक् अग्रे हरिः । हस्य घः पूर्ववत् ( चपा अवे जवाः ) इति कस्य गः । वाग्घरिः । वाचा कृत्वा हरिः सिंहः इति सिद्धम् । अच् अग्रे हलौ अज्झलौ षद् अग्रे हलानि षड्ढलानि । ककुप् अग्रे हासः ककुब्भासः ॥

( स्तोः श्रुभिः श्रुः ) स्तोः सकारस्य तवर्गस्य च शकारेण चवर्गेण च योगे शकारचवर्गो यथासंख्येन भवतः । सकारस्यशकारः तवर्गस्य चवर्गः । कस् चरति कश्चरति । कस् शूरः कश्शूरः । तत् चित्रम् तच्चित्रम् । तत् शास्त्रम् तच्छास्त्रम् ॥

मूत्रम् । ( स्तोः श्रुभिः श्रुः ) स् च तुश्च स्तुः तस्य स्तोः ६-१ । ( डिति । ङसि ङसोरस्य ) इत्यकारलोपः । ( स्त्री० ) शूच चवश्च श्रवस्तैः श्रुभिः ३-३ । ( स्त्री० ) शू च चुश्च श्रुः १-१ ( स्त्री० ) अत्र ( एकत्वेऽपि द्विगुद्वंद्वौ ) इति नपुसंकलिंगं युज्यते । परं छंदोवत् मूत्राणीति छान्दसत्वात् पुल्लिङ्गत्वम् । श्रुभिरित्यत्र बहुवचनमयथासंख्येन योगज्ञापकं तेन सकारस्य शकारचवर्गयोगे पूर्वतः परतः उभयत्रापि संबन्धे सति शकारः स्यात् । तवर्गस्य शकारचवर्गयोगे चवर्गः स्यात् । कस् चरति । कस् अग्रे शूरः । उभयत्रापि शकारः । स्वर० । कश्चरति । कश्शूरः । तत् चित्रम् । तस्य चः । स्वर० । तच्चित्रम् । तत् श्रवणम् । तत् शास्त्रम् । उभयत्रापि तस्य चः । ( चपाच्छःशः ) कस् छादयति कश्छादयति । अत्र सकारस्य शकारः । स्वर० । सत् अग्रे झंझा ( स्तोः श्रुभिःश्रुः ) इति तस्य चः ( चपा अवे जवाः ) चस्य जः । स्वर० । सज्झंझा ॥

( न शात् ) शकारादुत्तरस्य तवर्गस्य चुत्वं न भवति । प्रश्नः । प्रश्नः । विश् नः विश्वः । ( षुभिः षुः ) स्तोः सकारतवर्गयोः षकारतवर्गाभ्यां



योगे षुर्भवति । सकारस्य षकारः तवर्गस्य टवर्गः । कस् षष्ठः कष्षष्ठः ।  
कस् टीकते कष्टीकटे । तत् टीकते । तट्टीकते ॥

सूत्रम् । ( न शात् ) न १-१ । ( अव्य ) श ५-१ ( ङसिरत् । सवर्णे० ) शकारादु-  
त्तरस्य तवर्गस्य चुत्वं चवर्गो न भवति । प्रश् अग्रे नः । विश् अग्रे नः । रूपद्वयेपि चव-  
र्गस्य निषेधः । किंतु । स्वर० । प्रश्नः । पृच्छनं प्रश्नः । विश्नः विशतीति विश्नः । विच्छ  
गतौ विच्छनं विश्नः । सूत्रम् ( षुभिः षुः ) ष् च टुश्च ष्वस्तैः षुभिः ३-३ । ष्च टुश्च  
षुः १-१ ( स्त्रो० ) षुभिरित्यत्रापि बहुवचनमयथासंख्ययोगसूचकम् । स्तोः सकार-  
तवर्गयोः षकाटवर्गयोगे षकारटवर्गौ यथासंख्यं भवत इत्यर्थः । सकारस्य षकारः ।  
तवर्गस्य टवर्गः । कस् अग्रे षष्ठः । कस् अग्रे टीकते उभयत्रापि सस्य षः । स्वर० ।  
कष्षष्ठः । कंष्टीकते । कः समर्थो भवतीत्यर्थः । टीकृ गतौ सामर्थ्यं च । तत् अग्रे टीकते  
अनेन तस्य टः । स्वर० । तट्टीकते । विद् अग्रे ठलः । पूर्व ( खसे चपा० ) ततः  
( षुभिः ) विठलः ॥

( तोर्लि लः ) तवर्गस्य लकारे परे लकारो भवति । तत् लुनाति  
तल्लुनाति । भवान् लिखति भवाँल्लिखति । अंतस्था द्विभेदाः ।  
रेफवर्जिता यवलाः सानुनासिका निरनुनासिकाश्च । तत्र सा-  
ननासिक एव लकारः सानुनासिकस्य नकारस्य भवति ॥

सूत्रम् । ( तोर्लि लः ) तु ६-१ ( ङिति ) तु इत्यस्य तो ( ङसिङसोरस्य । स्त्रो० )  
तौः अग्रे ल् ७-१ । स्वर० । ( नामिनोरः ) जलतुम्बि० । लि । ल १-१ ( स्त्रो० )  
तवर्गस्य उदाहरणम् । तत् अग्रे लुनाति । अनेन तस्य लकारः । स्वर० । तल्लुनाति । भवान्  
अग्रे लिखति । ( तोर्लि लः ) । इति नस्य लत्वे कृते । अंतस्था द्विभेदाः । उच्चारणकाले  
जिह्वाया अन्ते तिष्ठतीति अन्तस्थाः । अथवा वर्गाणां अंते तिष्ठतीति अंतस्थाः । ते के य  
रंल्लेवाः ते च द्विप्रकाराः । कथंभूताः । रेफेण रकारेण वर्जिताः शेषा यंदंला इत्यर्थः । कथं  
द्विभेदा इत्याह । सानुनासिका निरनुनासिकाश्च । तत्र तथदधानां स्थानं लकारो निर-  
नुनासिको भवति नकारस्य सानुनासिकत्वान्नकारस्थाने लकारोपि सानुनासिक एव भवति ।  
तेन पूर्ववकारस्योपरि अर्द्धानुस्वारो भवति । स्वर० । भवाँल्लिखतीति सिद्धम् ॥

( न षि ) षकारे परे तवर्गस्य चुत्वं न भवति । भवान् षष्ठः भवान् षष्ठः ।

( टोरंत्यात् ) पदांते वर्त्तमानाट्टवर्गात्परस्य रतोऽर्द्धं भवति । षट् नरः  
षट् नरः षण्णरः । षट् सीदंति षट्सीदंति ॥

सूत्रम् । ( न षि ) न १-१ ( अव्य० ) । ष ७-१ । स्वर० । षकारे परे तवर्गस्य टवर्गो न भवति । भवान् षष्ठः । अत्रानेन ( षुभिः षुः ) इति प्रातस्य टवर्गस्य निषेधः । किंतु स्वर० । प्रकृतिभाव एव । सूत्रम् ( टोरंत्यात् ) टु ५-१ ( ङिति ) टो इत्यस्य टे ( ङसि-ङसोरस्य ) इत्यकारलोपः ( स्तो० ) टोः अग्रे अंत्य ( नामिनो रः ) स्वर० । अन्त्य ५-१ ( ङसिरत् ) । सवर्णे दीर्घः० ) पदांते वर्तमानो यः टवर्गस्तस्मादुत्तरयोः परयोः सकार-तवर्गयोः षकारटवर्गौ न भवतः । परम् । नाम्नवतिनगरीवर्जम् । उदाहरणम् । षट् अग्रे नरः । अत्र टुत्वनिषेधः । ततो ( जमे जमा वा ) चटञ्जण । स्वर० । षण्णरः । पक्षे षड्-नरः । ना नरौ नरः इति बहुवचनम् षट् अग्रे सीदंति । अत्र षत्वनिषेधः । नाम्नवतिनगरीव-र्जनात् । षण्णाम् । षण्णवतिः । षण्णगर्ग्यः । अत्र ( टोरंत्यात् ) इति सूत्रं न लगति । किन्तु ( षुभिः षुः ) इति भवति । स्वर० ॥

नः सक् छते ) नांतस्य पदस्य छते परे सगागमो भवति । ( टित्कि-तावाद्यंतयोर्विक्तव्यौ ) टित्वादादौ कित्वादंते । राजन् चित्रम् राजं-श्चित्रम् । भवान् तनोति भवांस्तनोति ॥

सूत्रम् । न् ६-१ । स्वर० । ( स्तो० ) सक् १-१ । ( ह्रस्वः० ) छत ७-१ । ( अ इ ए ) त्रिपदम् । नांतस्य नकारांतस्य पदस्य छते छठ्यचटतत्त्वलक्षणे प्रत्याहारे सक् इत्यागमो भवति ककारः स्थाननियमार्थः । तमेवाह ( टित्कितौ० ) । ट् इत् यस्यासौ टित् क् इत् यस्यासौ कित् टिच्च किच्च टित्कितौ टित्कितावागमौ क्रमेण आद्यंतयोर्विषये भवतः । टित् आदौ कित् अंते इत्यर्थः । अत्र किच्चात् अन्ते । राजन् अग्रे चित्रम् । भवान् तनोति । उभयत्रापि सगागमः । अकार उच्चारणार्थः । एकत्र ( स्तोश्चुभिः० ) इति सस्य शः उभयत्रापि । स्वर० । 'यदागमास्तद्गुणीभूतास्तद्ग्रहणेनैव गृह्यंते' इति आगमांतं पदमित्यपदांतत्वान्नकारस्य ( नश्चापदांते शप्ते ) इत्यनुस्वारः ॥

( शे चक् वा ) नांतस्य पदस्य शे परे वा चगागमो भवति । भवान्शूरः, भवाञ्छूरः, भवाञ्चूशूरः, भवाञ्शूरः । ( ङ्णनो ह्रस्वाद्धिः स्वरे ) ङकारणकारनकारा ह्रस्वादुत्तरा द्विर्भवन्ति स्वरे परे पदांते । प्रत्यङ् इदम् प्रत्याङ्ङिदम् । सुगण इह सुमणिह । राजन् इह राजन्निह ॥

सूत्रम् । ( शे चक्वा ) श ७-१ । ( अ इ ए ) चक् १-१ । ( ह्रस्वः० ) वा १-१ । अव्य० । नांतस्य इति । नकारांतस्य पदस्य शे शकारे परे वा विकल्पेन चक् आगमः स्यात् । भवान् अग्रे शूरः ३ । अत्र ( चपाच्छःशः ) इति सूत्रस्य विक-

ल्पनप्राप्त्यर्थं रूपद्वये चगागमः । च पदत्रयेऽपि ( स्तोः श्चुभिः श्चुः ) नस्य जः । प्रथमरूपे ( चपाच्छः शः ) शस्य छः सर्वत्र । स्वर० । भवाञ्छूरः भवाञ्छूरः भवाञ्छूरः । तृतीयरूपे चगागमाभावे भवाञ्छूरः । सूत्रम् ( ङ्णो ह० ) ङ् च ण् च न् च ङ्णन् १-३ । स्वर० ( स्तो० ) अग्रे हस्वात् ५-१ । पूर्वम् ( हवे । उओ ) द्विः १-१ । ( अव्य० । चपा अवे जवाः ) स्वर ७-१ ( अ इ ए ) सिद्धम् । हस्वादुत्तराः परा ये ङ्कारणकारनकारास्ते द्विर्भावमापद्यन्ते द्वौ भवत इत्यर्थः स्वरं परे पदांते विषये । अत्र पुनः स्वरग्रहणं विभक्तिस्वरनिषेधार्थम् । प्रत्यङ् अग्रे इदम् । गण संख्याने सुपूर्वः । सुष्ठु गणयतीति सुगणं किंवन्तः । सुगण् अग्रे इह । राजन् अग्रे इह । सर्वत्रापि द्वित्वम् । स्वर० । प्रत्यङ्ङडिदम् । सुगणिह । राजन्निह ॥

( छः ) हस्वादुत्तरश्छकारो द्विर्भवति । ( खसे चपा झसानाम् )

झसानां खसे परे चपा भवन्ति । तव छत्रम् तवच्छत्रम् । ( कचिदी-

र्वादिपि वक्तव्यः हीछः हीच्छः । म्लेछः । म्लेच्छः ॥

सूत्रम् । छ १-१ ( स्तो० ) एकपदम् । वृत्तिः कंठ्या । उदाहरणम् । तव अग्रे छत्रम् । अनेन छस्य द्वित्वम् । तव छ छत्रमिति स्थिते । सूत्रम् ( खसे चपा झसानाम् ) खस ७-१ ( अ इ ए ) चप १-३ ( सवर्णे० । स्तो० ) झस ६-३ ( तुडामः । नामी ) इति दीर्घः । स्वर० । सिद्धम् । झसानां चपाः भवन्ति खसे परे । अत्र यथा-संख्यागणनात् छस्य तकारः संभवति । परं वगर्थो वगर्थेण सवर्ण इति वचनात् चकार एव क्रियते । स्वर० । तवच्छत्रमिति सिद्धम् । पक्षांतरमाह । दीर्घादित्यादि । कचित् कस्मिंश्चित्स्थाने दीर्घादुत्तरोऽपि छकारो द्विर्भवति । यथा म्ले अग्रे-छः । ही अग्रे छः । रूपद्वयेऽप्यनेन द्वित्वे विहिते प्राग्वत् । ( खसे च० ) स्वर० । म्लेच्छः । म्लेच्छ अव्यक्ते शब्दे । म्लेच्छयतीति म्लेच्छः । अथवा म्लै गात्रविनामे । म्लायते इति म्लेच्छः । हीच्छः । हीच्छ लज्जायाम् । हीच्छतीति हीच्छः । एवं आच्छादयति । हीच्छति । ऐच्छत् । माच्छिदत् । स्त्रीच्छाया । इत्यादौ दीर्घात्परस्य छस्य द्वित्वम् ॥

( मोऽनुस्वारः ) मकारस्यानुस्वारो भवति हसे परे पदांते । तम् हसति ।

तंहसति । पटुम् वृथा पटुं वृथा ॥

सूत्रम् ( मोऽनु० )म् ६-१ । स्वर० । ( स्तो० ) मः । अग्रे अनुस्वारः १-१ । ( स्तो० ) मध्ये ( अतोऽत्युः । उओ । एदोतोऽतः ) मकारस्य हसे परे पदांते सत्य-नुस्वारो भवति । उदाहरणम् । तम् अग्रे-हसति । पटुम् अग्रे-वृथा । उभयत्राप्यनु-स्वारः । तं हसति । पटुं वृथा । पदांते इति किम् । गम्यते इत्यादौ अनुस्वारो न ॥

( नश्चापदांते झसे । ) नकारस्य मकारस्य चापदांते वर्तमानस्यानु-

स्वारो भवति झसे परे । यशान् सि यशांसि । पुम्भ्याम् पुंभ्याम् ।

सूत्रम् । ( नश्चापदां० ) न ६-१ । स्वर० । ( स्त्री० ) अग्रे । च १-१ । ( अव्य० । विसर्जनीय० । स्तोः इचु० ) सस्य शः । स्वर० । अग्रे अपदांते ७-१ । ( अ इ ए । सवर्णे० ) झस ७-१ । ( अ इ ए ) सिद्धम् । चकारः पूर्वोक्तस्य ( मोऽनुस्वारः ) इत्यतो म इत्यस्यानुकर्षणार्थः । तेन उभयोरप्यपदांते पदमध्ये वर्तमानयोर्नकारमकारयोर्झसे परे अनुरवारो भवति । यशम् १-३ ( जश्शसोः शिः । नुमयमः । मिदंत्यात्स्वरात्परो० । न्सम्महतो० ) ततो यशान् अग्रे सि । पुम् अग्रे भ्याम् । उभयत्राप्यनुस्वारः । यशांसि । पुंभ्याम् । एवं पयान् अग्रे सि पयांसि ॥

( यमा यपेऽस्य वा ) अनुस्वारस्य यमा वा भवंति यपे परे । अस्य यपस्य सवर्णाः । तं करोति तङ्करोति । तं तनोति तन्तनोति ( यवलपरे यवला वा ) अनुस्वारस्य यवलपरे तु सानुनासिका एव यवला वा भवंति । संयन्ता सँध्यन्ता । यं लोकं यँल्लोकम् । संवत्सरः सँव्वत्सरः ( स्वरे मः ) अनुस्वारस्य मकारादेशो भवति स्वरे परे । अस्माकं इह अस्माकमिह । शं अस्ति शमस्ति । सखं एति सुखमेति । ( ५ छंदसि ) छंदस्यनुस्वारोऽकारमापद्यते शषसहरेफेषु परतः । हंसः हंसः ॥

इति व्यंजनसंधिः ।

सूत्रम् ( यमा यपे० ) यम १-३ ( सवर्णे० । स्त्री० ) यमाः । अग्रे-यपे ७-१ ( अ इ ए ) प्राक् ( आदवे० ) विसर्गलोपः । अग्रे इदम् ६-१ ( त्यदादिष्टेरः स्यादौ । दस्य मः । डस्य । स्म्यः ) इदमः स्थाने अ ( एदोतौतः ) वा ३-१ । अव्य० । अनुस्वारस्य यमा वा भवंति पक्षे अनुस्वार एव तिष्ठति यपप्रत्याहारे परे । कथमित्याह । अस्य अग्रे वर्तमानस्य यपस्य सवर्णा एव यमा भवंति । अनुस्वारस्य सानुनासिक्यात् ये सानुनासिका यमाः त एव भवंति । वगर्थो वगर्थेण सवर्ण इति वचनात् । वगर्थे अक्षरे परे तद्वर्गस्य पंचमाक्षरं भवति । अन्यत्र यादृशो यपोऽग्रेभवति तादृश

१ ( नोपधायाः० )-इतिपाठः । पुस्तकान्तरे दृश्यते-परं सोत्र । 'यशान्स् इ' इत्यस्मिन्नुदाहरणे दीर्घं विधातुमप्राप्तेस्तस्य सूत्रस्याप्रायोजनिक एव 'यशान्स्' इत्यस्य सकारान्तत्वाद्युक्तोऽयमत्र 'न्सम्महतो दीर्घः शौ च' इति पाठ इति सुधियो विदां कुर्वन्तु ।

एव क्रियते । यथा कवर्गे परे डकारः। चवर्गे परे जः। टवर्गे परे णः । तवर्गे परे नः । पवर्गे परे मः । यैवलेषु परेषु यवला एव स्युः उदारहणम् । त्वं अग्रे करोषि । तं अग्रे तनोति । ककारे परे अनुस्वारस्य डः । तकारे परे अनुस्वारस्य नः । स्वर० । त्वङ्करोषि । तन्तनोति । सं अग्रे यंता । अत्रानुस्वारस्य यः अग्रे च ( अंतस्था द्विप्रभेदाः ) इति सानुनासिकत्वात् सस्य उपरि अर्द्धचन्द्राकारो विंदुः संय्यंता । एवं संवत्सरः सँवत्सर । पुँल्लिंगः । पुँल्लिंगैः । अत्र केचित् ( स्वरे मः ) अनुस्वारस्य मकारो भवति स्वरे परे । इति सूत्रं पठन्ति । परं स्वरे परे पूर्वम् ( मोऽनुस्वारः ) एव न भवति । किंतु स्वरहीनमेव स्यात् । कृष्णो माम् अवतु कृष्णो मामवतु । जिनम् ईडे जिनमीडे । शम् अस्ति शमस्ति । अस्माकम् इह अस्माकमिह । ( ङ्णोः कक् टक् वा ) डकारणकारयोः शषसेषु परेषु क्रमेण कक् टक् आगमौ वा स्तः । प्राङ् षष्ठः । प्राङ्-क्षष्ठः । लिङ् सु लिङ्शु । सुगण्षष्ठः सुगण् षष्ठः ( ५ छंदसि ) अनुस्वारः ५ कारमापद्यते शषसहरेफेषु परतः छंदसि वेदे । हंसः ह ५ सः । सुचीं षत् सुची ५ षत् । वयं साम वय ५ साम । सं हिता स ५ हिता । तं रावेः त ५ रावेः । इति चतुर्थसंध्यनुसारेण व्यंजनसंधिरेखावचूरिलेशतो लिखितः । इति व्यंजनसंधिः संपूर्णः ॥

## अथ विसर्गसंधिर्निगद्यते ।

( विसर्जनीयस्य सः ) विसर्जनीयस्य सकारो भवति खसे परे । कः तनोति कस्तनोति । ( शषसे वा ) विसर्जनीयस्य शषसे परे शषसा वा भवन्ति । कः शेते कश्शेते । कः षंढः कष्णंढः । कः साधुः कस्साधुः ॥

अथेति । व्यंजनकार्यकथनानंतरं विसर्गाणां संधिर्निगद्यते कथ्यते । द्वौ विंदू विसर्गः । सूत्रम् ( विसर्जनीयस्य सः ) विसर्जनीय ६-१ । ( डस्स्य ) अग्रे । सं १-१ । ( स्रो० ) सिद्धम् । विसर्जनीयस्य सकाररकारोत्पन्नस्य कृष्णसर्वचक्षुगकारविंदुद्वयरूपस्य खसे परे सकारो भवति । श्लोको यथा—“शृगवद्भालवत्सस्य कुमारीस्तनयुग्मवत् । नेत्रवत्कृष्णसर्पस्य स विसर्ग इति स्मृतः” ॥ उदाहरणम् । कः अग्रे तनोति । अनेन विसर्गस्य

१ कस्मिंश्चित्पुस्तके ‘यरलेषु’ इति पाठः । २ कस्मिंश्चित्पुस्तके ‘पुँल्लिंगः’ इत्यस्योत्तर ‘सरमते सरमते’ इति पाठो दृश्यते । परंतु रेफे परेऽनुनासिकविधानं वैदिकप्रयोगेष्वेव बाहुल्येन दृश्यते नतु लौकिकेषु । अतएव अग्रे ( छंदसि ) इति सूत्रस्य तं रावेः त ५ रावेः । इत्युदाहरणं संगच्छेत । ३ पुस्तकान्तरे तु बाहुल्यभेदव्याख्यानानंतरं वैदिकप्रयोगव्याख्यानावसरे ( शषसहरेफेषु छंदसि अनुस्वारस्य ५ कारो वा वक्तव्यः ) इति वार्तिकमुक्त्वा ह ५ सः हंस इत्युदाहरणद्वयमुपन्यस्त दृश्यते ।

सकारः । स्वर० । कस्तनोति । ( शषसे वा ) द्विपदं सूत्रम् । विसर्जनीयस्य शषसेषु परेषु शषसा एव वा भवन्ति । पक्षे विसर्जनीय एव तिष्ठति । कः शेते कश्शेते । कः षंढः कष्षंढः । कः साधुः कस्साधुः । क्षेपकसूत्रमिदम् ॥

( कुप्वोः २ क २पौ वा ) विसर्जनीयस्य कवर्गपवर्गसंबन्धिनि खसे परे २क२पौ वा भवतः । कपावुच्चारणार्थौ । कः करोति क२ करोति । कः पचति क२पचति । कः खनति क२खनति । कः फलति क२फलति । ( वाचस्पत्यादयः संज्ञाशब्दा निपातात्साधवः ) वाचस्पतिः । बृहस्पतिः । कारस्करः । पारस्करः । राजन् तुंदम् राजस्तुदम् । हरिः चन्द्रः हरिश्चंद्रः । ( तद्बृहतोः करपत्योश्चौरदेवतयोः सुट्तलोपश्च ) तत् करः कस्करः । बृहत् पतिः बृहस्पतिः ॥

पुनर्विशेषमाह । सूत्रम् । ( कुप्वोः २क२पौ वा ) कुश्च पुश्च कुपूतयोः कुप्वोः ६-२ । ( उ वम् ) स्वर० । ( सो० ) अग्रे-२कश्च२पश्च२ क२ पौ १-२ ( ओ औ औ ) वा ३-१ ( अव्य० ) विसर्जनीयस्य कवर्गपवर्गसंबन्धिनि कखपफरूपे खसे परं २क२पौ जिह्वा-मृलीयोपध्मानीयसंज्ञौ यथासंख्यं वा भवतः । पक्षे विसर्जनीय एव तिष्ठति । अयमर्थः । कखयोः परयोः २कः । पफयोः परयोः २पः । कपौ ककारपकारावुच्चारणार्थौ अन्य-थोच्चारितुमशक्यत्वात् । अतो वज्राकारगजकुंभाकारौ तिष्ठतः । कः अग्रे-करोति । अत्र विसर्गः । क२रोति । कः अग्रे पचति । क२पचति एवं क२खनति । क२फलति । वाचस्पत्यादयः संज्ञाशब्दाः संज्ञावाचकाः कस्यापि नामप्रतिपादकाः शब्दाः तेऽपि निपातनात्साधवः निपातसिद्धा एव ज्ञेयाः । यथा । वाचस्पतिः । अत्र ( कुप्वोः २क२ पौ वा ) इत्यस्य प्राप्तावपि विसर्जनीयस्य सकार एव निपात्यते । एवं भास्करः । श्रेय-स्करः । श्रेयस्कामः । अयस्कांतः । अयस्कुंभः । अयस्पात्रम् । तमस्कांडः । दिव-स्पतिः । नमस्कारः । अहस्कारः । बृहस्पतिः । तस्करः । शास्त्रांतरं त्वित्थं दृश्यते प्रक्रियाकौमुद्याम् । तद्बृहतोः करपत्योश्चौरदेवतयोः सुडागमस्तलोपश्च । तत् अग्रे करः । अनेन सुडागमः । तलोपः तस्करः । बृहत् अग्रे पतिः । सकारागमः । तलोपः । बृहस्पतिः । चकारात् हरिश्चंद्रः । मस्करः । मस्करी । परिव्राजकवेण्वोः । कांस्कान् । कस्कः । कस्कादयः । एवं अश्वत्थकपित्थदधित्थादिषु स्थाधातोः सस्य तः । इत्या-दयः साधवः सिद्धा एव ज्ञेयाः । यल्लक्षणैर्नोपपन्नं तत्सर्वं निपातात्सिद्धमेवेति लक्षण-सूत्रमंतरेण लोकप्रसिद्धरूपोच्चारणं निपातनम् ॥

( अहो रोऽरात्रिषु ) अहो विसर्जनीयस्य पदांते रो भवति रात्र्यादिवर्जितेषु परतः । अहः पतिः । अहर्पतिः । अरात्रिष्विति विशेषणात् । अहः रात्रः । अहोरात्रः । अहः रूपम् अहोरूपम् । अहः रथंतरम् । अहोरथंतरम् ॥

सूत्रम् । ( अहो रोऽरात्रिषु ) अहन् ६-१ । ( अहोपः स्वरे० । स्रो० ) अहः अग्रे रः १-१ ( स्रो० ) मध्ये । ( हवे । उओ । स्रो० ) रः अग्रे अरात्रि । ( अतोऽत्युः । उओ । एदोऽतोः ) न रात्रयः अरात्रयस्तेषु अरात्रिषु ७-३ । ( किलात्षः सः ) अह-नशब्दसंबन्धिनो विसर्जनीयस्य पदांते रो भवति रात्र्यादिवर्जितेषु रात्र्यादिभिन्नेषु शब्देषु परेषु सत्सु । रकारादिरात्रिरूपपरथंतरादिवर्जितेष्वित्यर्थः । उदाहरणम् । अहन् अग्रे पतिः । अहन् अग्रे गणः ( अहः ) इति सूत्रेण उभयत्रापि नस्य सः । ( स्रो ) अनेन सूत्रेण विसर्गस्य रः । ( राद्यपो द्विः ) जलतुम्बि० । अहो दिवसस्य पतिः अहर्पतिः । अह्नां गणः अहर्गणः । अत्रांतर्वर्तिनीं विभक्तिमाश्रित्य पदांतत्वं ग्राह्यम् । अरात्रिष्विति विशेषणात् । रात्र्यादिवर्जनात्किम् । अहन् अग्रे रात्रः ( अहः ) इति नस्य सः । अरात्रिष्विति कथनात् रनिषेधः । ततो ( हवे । उ ओ ) अहोरात्रः । एवम् । अहो रूपम् । प्रशस्तम् अहः अहोरूपम् । “अहोरथंतरं साम श्रेष्ठं साम रथंतरम्” । अहोरथंतरम् । पदांत इति किम् । अहोभ्याम् ॥

( अतोऽत्युः ) अकारात्परस्य विसर्जनीयस्य उकारो भवति अति परतः । कः अर्थः कोऽर्थः । ( हवे ) अकारात् परस्य विसर्जनीयस्य उकारो भवति हवे परे कः गतः को गतः । देवः याति देवो याति । मनः रथः । मनोरथः ॥

सूत्रम् ( अतोऽत्युः ) अत् ५-१ । स्वरे० । ( स्रो० ) अतः अग्रे अत् ७-१ । स्वरे० । मध्ये ( अतोऽत्युः । उओ । एदोतोऽतः ) अग्रे उ १-१ ( स्रो० ) पश्चात् ( इयं स्वरे ) स्वरे० । सिद्धिः । वृत्तिः कण्ठ्या । अति परतः अकार एव परे इत्यर्थः । तपरकरणं तावन्मात्रग्रहणार्थं उभयत्रापि सवर्णनिषेधार्थम् । उदाहरणम् । कः अग्रे अर्थः अनेन उकारः । ( उ ओ । एदोतोऽतः ) कोऽर्थः । सूत्रम् ( हवे ) ७-१ ( अहए ) वृत्तिः सुगमा । उदाहरणम् । कः गतः । अत्र अकारात्परस्य विसर्जनीयस्य हवे परं उकारः ततः ( उओ ) को गतः । देवः याति ( हवे । उओ ) देवो याति । मनः रथः ( हवे-उओ ) मनोरथः ॥

( आदवे लोपश् ) अवर्णात्परस्य विसर्जनीयस्य लोपश् भवत्यवे परे ।

देवाः अत्र देवा अत्र । वाताः वाताः वाता वाताः ॥

सूत्रम् ( आदवे० ) अ ५-१ ( ङसिरत् । सवर्णे० ) आत् । अव ७-१ । ( अइ ए ) मध्ये ( चपा अवे जवाः ) लोपश् १-१ ( हसे० ) यदि वा अश्च आ च आ ५-१ ( ङसि नपुंसकस्य ) इति ह्रस्वः ( ङसिरत् ) अवर्णात् अकारआकाररूपादुत्तरस्य विसर्जनीयस्य लोपश् भवति अवे परे । उदा० । देवाः अग्रे अत्र । वाताः अग्रे वाताः । उभयत्रापि विसर्गलोपः । देवा अत्र । वाता वाताः । एवं कः इह । क इह ॥

( स्वरे यत्वं वा ) अवर्णात्परस्य विसर्जनीयस्य स्वरे परे यत्वं वा भवति ।

देवाः अत्र देवायत्र देवा अत्र ॥

पुनर्विशेषमाह । सूत्रम् ( स्वरे यत्वं वा ) स्वरे ७-१ ( अ इ ए ) यत्वं १-१ । ( अतो अम् । अम्शसो० । मोनु० ) वा ३-१ ( अव्य० ) वृत्तिः कंठ्या । वाग्र-हणात्पक्षे ( आदवे लोपश् ) देवाः अग्रे अत्र । एकत्र यत्वम् । स्वर० । देवायत्र । अन्यत्र लोपश् । देवा अत्र ॥

( भोसः ) भोस् भगोस् अघोस् इत्येतस्मात्परस्य विसर्जनीयस्य लो-  
पश् भवत्यवे परे । भोः एहि भो एहि । भगोः नमस्ते भगो नमस्ते । अघोः  
याहि अघो याहि ॥

सूत्रम् ( भोसः ) भोस् ५-१ । स्वर० ( स्रो० ) जातीयग्रहणेन तज्जातीयग्रहणम् । यद्धौ भोस् इत्यत्र आद्यंतग्रहणेन प्रत्याहारः सूचितस्तेन भोः भगोः अघो इत्येतस्मा-त्पदत्रयात्परस्य विसर्जनीयस्यावे परे लोपश् भवति । उदा० । भोः अग्रे एहि । आगच्छ । भगोः अग्रे नमस्ते । हे भगवन् ते तुभ्यं नमः । अघोः अग्रे याहि । हे अघो हे पाप याहि गच्छ । सर्वत्र ( भोसः ) इति सूत्रेण विसर्गलोपश् यो वा स्वरे । भो एहि । भोयेहि ।

( नामिनो रः ) नामिनः परस्य विसर्जनीयस्य रेफो भवति अवे परे । अग्निः अत्र अग्निरत्र । बटुः यजते बटुर्यजते । [ रेफप्रकृ-तिकस्य स्वप्ने वा ] रेफाज्जातस्य विसर्जनीयस्य रेफो वा भवति स्वप्ने परे । गीः पतिः गीर्पतिः गीप्तिः । धूः पतिः धूर्पतिः धूपतिः ॥

सूत्रम् ( नामिनो रः ) नामिन् ५-१ । स्वर० । ( स्रो० ) अग्रे रः १-१ । ( स्रो० )

१ वाताः वांति वाता वांति इत्यन्यस्मिन्पुस्तके । २ यद्वेत्पि पाठः । ३ पटुः यजते पटुर्यजते । इत्यपि पाठः ।



हवे । उओ । नामिनोरः ) अवर्णवर्जस्वरात्परस्य विसर्जनीयस्य अवे परे रेफो भवति ।  
उदा० । अग्निः अग्ने अत्र । अनेन सूत्रेण रेफः । स्वर० । अग्निरत्र । वटुः अग्ने यजति  
( नामिनो रः ) इति रेफः ( राद्यपो द्विः ) जलतुं० । वटुर्यजति । वटुर्ब्राह्मणो यजति  
यज्ञं करोति । एवं वटुरत्र वर्तते । सूत्रम् ( रेफ० ) रेफप्रकृत्या उत्पन्नो वा रेफ एव प्रकृ-  
तिर्मूलकारणं यस्य स रेफप्रकृतिकस्तस्य ६-१ । ( ङस्स्य ) खप ७-१ ( अ इ ए )  
बा ३-१ । ( अव्य० ) रेफप्रकृतिकस्य विसर्जनीयस्य वा रेफो भवति खपे परे ।  
उदा० । गिर अग्ने पतिः ( य्वोर्विहसे ) गि इत्यस्य गी । ( स्त्रो० ) गीः ( रेफप्र० )  
अनेन एकत्र रेफः । ( राद्य० ) जल० । अन्यत्र ( कुप्वोः पूक् पा वा ) गीर्षतिः  
गीर्षतिः पतिः गीः पतिः । एवं रूपत्रयम् । एवं धूर्षतिः धूर्षतिः धूः पतिः । इत्यादि ॥

( रः ) रेफसंबन्धिनो विसर्जनीयस्य रेफो भवत्यवे परे । प्रातः अत्र  
प्रातरत्र । अंतः गतः अंतर्गतः ( रिलोपो दीर्घश्च ) रेफस्य रेफे  
परे लोपो भवति पूर्वस्य च दीर्घः । पुनः रमते पुना रमते । शुक्तिः  
रूप्यात्मना भाति शुक्ती रूप्यात्मना भाति ॥

सूत्रम् ( रः ) र ६-१ । स्वर० । ( स्त्रो० ) रेफसंबन्धिनो रेफाज्जातस्य विसर्जनीयस्य  
रेफो भवति अवप्रत्याहारे परे । उदा० । प्रातर अग्ने अत्र । अंतर अग्ने गतः । उभ-  
यत्रापि ( स्त्रो० ) ततः ( रः ) इत्यनेन पुनरपि रेफः । स्वर० । प्रातरत्रागतव्यम् । अंतर्ग-  
तः । एवं स्वः गतः । स्वर्गतः । पुनः आगतः पुनरागतः । सूत्रम् ( रि० ) र ७-१ ।  
स्वर० । लोपः १-१ । ( स्त्रो० ) अग्ने दीर्घः । पूर्व ( हवे । उ ओ ) दीर्घ १-१ ( स्त्रो० )  
दीर्घः अग्ने च १-१ ( अव्य० ) प्राक् ( विसर्जनीयस्य सः । स्तोःश्चुभिःश्चुः ) सिद्धम् ।  
सूत्रं चतुः पदम् । रेफेति वृत्तिः सुगमा । पुनः अग्ने रमते ( रः ) इति रेफः ( रि लोपो० )  
इति रलोपः । पूर्वस्य च दीर्घः । न इत्यस्य ना । शुक्तिः अग्ने रूप्यात्मना भाति ।  
( नामिनो रः । रि लोपो० ) पूर्वस्य च दीर्घः । शुक्ती रूप्यात्मना भाति । शुक्तिः रजता-  
कारेण भासते इत्यर्थः एवं हरी राजते । शंभू रमते ॥

( सैषाद्धसे ) सशब्दादेशशब्दाच्च परस्य विसर्जनीयस्य लोपश्च भवति  
हसे परे । सः चरति स चरति । एषः हसति एष हसति ॥

सूत्रम् ( सैषा० ) स च एष च सैषं तस्मात्सैषात् ५-१ । ( ङसिरत् । सर्वेण० )  
हसे ७-१ । ( अ इ ए ) मध्ये ( हो झभाः । चपा अवे० ) अत्र समासे कृते तदे-  
तदोहसे इति संभवेऽपि ( सैषाद्धसे ) इति यत् सूत्रं कृतं ततः तैः एतैः सकः एषकः ।  
न सः असः इत्यादौ हसे परे विसर्गलोपश्रुतिनिवारणार्थमित्यर्थः । केचित्पुनराहुः ।

१ रेफाज्जातस्येत्यन्यत्र पाठः ।

सः इत पृथक्पदं पंचम्येकवचनांतं सांकेतिकम् । एषात्पंचम्येकवचनम् । हसे सप्तम्यंतम् ।  
 स एषात् इत्यत्र ( आदवे लोपश् ) इति विसर्गलोपशं विधाय पश्चात् ( ए ऐ ऐ )  
 ( सैषादिति संहिता ) सैष दाशरथी रामः सैष राजा युधिष्ठिरः ॥ सैष  
 कर्णो महात्यागी सैष भीमो महाबलः ॥ १ ॥ इत्यादौ पादपूरणे  
 संध्यर्था ज्ञेया । यदुक्तं लौकिकायेह तद्वेदे बहुलं भवेत् । सेमां भूम्या-  
 ददे सोषामित्यादीनामदुष्टता ॥ २ ॥

नन्वत्र लोपशि कृते पुनः संधिः कथं कृतः इत्यग्रे वक्ष्यति । सैषादिति संहितेत्या-  
 दिना । तद् एतद् उभयत्रापि । १-१ ( त्यदादेष्टेरः स्यादौ ) इति दलोपः । ( स्तः )  
 इत्युभयत्रापि तस्य सः । एष इत्यत्र ( किलात्षः सः० । स्त्रो० ) तदेतदोर्निष्पन्नाभ्यां  
 सएषशब्दाभ्यां इत्यर्थः । शेषं कंठ्यम् । उदा० । सः अग्रे चरति । एषः अग्रे हसति ।  
 उभयत्रापि ( सैषाद्धसे ) इति विसर्गलोपश् ( सैषाद्धसे ) इति सूत्रे ऋजुतया कर्त्तव्ये  
 सैषादिति यत्सूत्रमध्ये या अवटमाना अकारैकारयोः ( ए ऐ ऐ ) इति संहितासंधिर्द-  
 शिता सा सएषशब्दयोः सैष दाशरथीरामः इत्यादि अष्टाक्षरात्मकं पादपूराणार्थम् । लोपशि  
 कृतेपि यः ( ए ऐ ऐ ) इति संधिर्भवति तज्ज्ञापनार्थमित्यर्थः । श्लोकः । सैष० ।  
 स अग्रे एषः ( आदवे लोपश् । ए ऐ ऐ ) इति संधिर्भवति । एवमपरपादत्रयेऽपि । स  
 एषः दाशरथिः । दाशरथस्यापत्यं दाशरथिः दाशरथपुत्रो रामो वर्तते । स एष युधि-  
 स्थिरो राजा युधि संग्रामे स्थिरः युधिष्ठिरः ( किलात्षः सः कृतस्य ) इति षत्वम् ( षुभिः  
 षुः ) स एष कर्णः राजा महात्यागी महादानी वर्त्तते । स एष भीमो भीमपांडवः  
 महाबली अतिबलिलो वर्त्तते इत्यादि । अर्थः मुगमः ॥ १ ॥ इत्यादौ पादपूरणे संध्यर्था ।  
 पादपूरणे यः संधिः स एव अर्थः प्रयोजनं यस्याः सा । पुनः वैदिकप्रयोगवि-  
 शेषमाह । यदुक्तम्० । यत्सूत्रं इहास्मिन् शास्त्रे लौकिकाय प्रयोगाय व्याकरणप्रसिद्धोदा-  
 हरणसाधनायां नूत्रादि तद्वेदे छंदसि बहुलं अन्यथा भवति अनिश्चितं विभजनतया  
 भवेत् । कचिद्भवति कचिन्न भवतीत्यर्थः । उदाहरणम् । सः अग्रे इमाम् । ( आदवे लोपश् ।  
 अ इ ए ) भूमिः अग्रे आददे छांदसत्वात्कचिन्नामिनोप्यवे विसर्गलोपश् । ततः ( इ  
 यं स्वे ) भूम्याददे । सः अग्रे उषाम् ( आदवे लोपश् । उ ओ ) इत्यादीनामार्पप्रयो-  
 गाणां वैदिकप्रयोगाणामदुष्टता न दोष इत्यर्थः । स इमांभूमिमपुनात् भूमेश्च रसं आ-  
 ददे ततः स उषां गां आनयामास ॥ २ ॥

कचिद्वृत्तिः कचिद्वृत्तिः कचिद्विभाषा कचिदन्यदेव ।

१ ( नामिनो लोपः ) नामिनः परस्य विसर्जनीयस्य लोपो भवति कचिदवे परे । भूमिः आददे  
 बीजं भूम्याददे बीजम् इ० पा० ।

विधेर्विधानं बहुधा समीक्ष्य चतुर्विधं बाहुलकं वदन्ति ॥ ३ ॥

बाहुलकं कतिधेत्याह । कचिदिति । कचित्प्रयोगे अनुक्तस्यापि प्रवृत्तिः अप्राप्तस्य असंभवतः सूत्रस्य प्रापणं प्रवृत्तिः प्राप्तिः । यथा लोपशि पुनर्न संधिरिति निषिद्धत्वेपि ( अ इ ए ) इति संधेः प्राप्तिः । कचित्प्रयोगान्तरे उक्तस्याप्यप्रवृत्तिः कथितस्यापि सूत्रस्य निषेधः । यथा भूमिः अग्रे-आददे इत्यत्र ( नामिनो रः ) इत्यस्य अप्राप्तिः । कचिद्वि-  
माषा विकल्पः । यथा वेदे । देवैः देवेभिः । गवेशः । गवीशः । कचित् अन्यदेवांक्तं  
अन्यदेव भवति । एवममुना प्रकारेण विधेर्व्याकरणसूत्रस्य विधानं करणं बहुधा बहु-  
प्रकारं समीक्ष्य दृष्ट्वा बाहुलकं वैदिकप्रयोगं चतुर्विधं वदन्ति कथयन्ति । बुधा इत्यध्या-  
हारः । वैदिकं चतुर्थोक्तम् ॥ ३ ॥

वर्णागमो वर्णविपर्ययश्च द्वौ चापरौ वर्णविकारनाशौ ।

धातोस्तदर्थान्तिशयेन योगस्तदुच्यते पञ्चविधं निरुक्तम् ॥ ४ ॥

अथ लौकिकप्रयोगः कतिधा भवतीत्याह । वर्णा० । एको वर्णागमः च पुनर्वर्णविपर्ययः ।  
पूर्वाच्चारितस्य स्थाने परवर्णोच्चारणम्, परवर्णस्य स्थाने पूर्ववर्णोच्चारणं वर्णविपर्ययः ।  
पुनर्द्वावपरौ भेदौ, कौ तौ वर्णविकारवर्णनाशौ । पूर्वावस्थापरित्यागेन अवस्थांतरापाद-  
नं विकारः । सर्वथा लोपो नाशः । वर्णानामक्षराणां विकारनाशौ वर्णविकारनाशौ ।  
पञ्चमश्च भेदः धातोस्ताभ्यां वर्णविकारवर्णनाशाभ्यां कृत्वा पुनर्धातोरर्थान्तिशयेन च कृत्वा  
धातोर्योऽर्थान्तिशयः अधिकता कश्चिद्विशेषो य अर्थान्तिशयस्तेन च यो भवति स योग  
इति नाम्ना पञ्चमो भेदः । तत्तस्मान्निरुक्तं निश्चयेन उक्तोऽर्थो यस्य तन्निरुक्तं व्याक-  
रणोदाहरणम् ॥ ४ ॥

वर्णागमो गवेन्द्रादौ सिंहे वर्णविपर्ययः ।

षोडशादौ विकारः स्यात् वर्णनाशः षषोदरे ॥ ५ ॥

पञ्चविधमुच्यते तानेव पञ्च व्यञ्जयति । अथ लौकिकः प्रयोगः कतिधा भवतीत्याह । वर्णा० ।  
गवेन्द्रादौ वर्णागमः । गवादेरवर्णागमोऽक्षादाविति । एवं हन् हिंसागत्याः । हन् अप्रत्ययः  
सकारागमः । हिंस इति सिंहे वर्णविपर्ययो भवति । यथा हिंस् हिंसायाम् । (सूक्तो घनः) इति  
अप्रत्ययः । हिंस इति स्थिते हिनस्तीति विग्रहे ततः हिंस इति शब्दे हस्य स्थाने सः  
सस्य स्थाने हः एवं वर्णविपर्ययः सिंहे इति सिद्धम् । षोडशादौ यथा । षट् च दश च  
इति विग्रहे षष् दश अत्र ( षष उर्दो डः ) षस्य उः दस्य ड इति वर्णविकारः । ततः ( उ  
ओ ) षोडश इति विकारोदाहरणम् । गूढः अग्रे आत्मा । बंधुजनः अग्रे आजुहाव । कुरवः  
अग्रे आत्महितं इत्यादिषु वर्णविकारम् आकारस्य अकारं विधाय ( अतोत्युः । उ ओ ।

एदोतोऽतः) गूढोऽऽत्मा । बंधुजनोऽऽजुहाव । कुरवोऽऽत्महितम् । पृषोदरे वर्णनाशः । यथा पृषत् अग्रे-उदरः । तकारस्य नाशो लोपः ( उ ओ ) पृषोदरः । पृषति विंदवः उदरे यस्य स पृषोदरः मृगः । अथवा पृषन्मृगस्तस्योदरमिव उदरं यस्य स पृषोदरः ॥ ५ ॥

वर्णनाशविकाराभ्यां धातोरतिशयेन यः । योगः स उच्यते प्राज्ञैर्मयर-

भ्रमरादिषु ॥ ६ ॥ इति विसर्गसंधिः समाप्तः ॥

वर्ण० । वर्णस्य अक्षरस्य नाशविकाराभ्यां कृत्वा धातोः अतिशयेन अर्थविशेषण कृत्वा यः उत्पद्यते सः प्राज्ञैः पंडितैर्योग इत्युच्यते । क मयूरभ्रमरादिषु । मयूरः भ्रमरः इत्याद्युदाहरणेष्वित्यर्थः । यथा 'रु शब्दे' रुरु एकत्र महीपूर्वः अन्यत्र भ्रमन्पूर्वः । मह्यमतिशयेन रौति जल्पतीति मयूरः । भ्रमन् सन् अतिशयेन रौतीति भ्रमरः । ( नाम्नि च ) इति डः प्रत्ययः । डित्वाटिलोपः । स्वर० । एकत्र विकारः हीस्थाने यू । अन्यत्र वर्णनाशः नकारस्य नाशः लोपः । मयूरः । भ्रमरः । इति सिद्धम् । अन्येषां मते तु एते पंचापि पृषोदरादिभेदा एव ॥ ६ ॥ इति विसर्गसंधिः ॥

### अथस्वरान्ताः पुल्लिङ्गाः ।

अथ विभक्तिर्विभाव्यते । सा द्विधा स्यादिस्त्यादिश्च । ( विभक्त्यंतं पदम् ) तत्र स्यादिविभक्तिर्नाम्नो योज्यते । ( अविभक्तिनाम ) विभक्तिरहितं धातुवर्जितं चार्थवच्छब्दरूपं नामोच्यते । कृतद्धितसमासाश्च प्रातिपदिकसंज्ञका इति केचित् ॥

अथेति पंचमसंधिकथनानंतरं विभक्तिर्विभाव्यते कथ्यते । विभज्यते पृथक् क्रियते कर्तृ कर्म्मदयो यया सा विभक्तिः । सा विभक्तिर्द्विधा द्विप्रकारा । एका स्यादिः । सि औ जस् इत्यादिका । अपरा त्यादिः । तिप् तस् अंति इत्यादिका । विभक्तेः प्रयोजनमाह । सूत्रम् ( विभक्त्यंतं पदम् ) विभक्तिरंते यस्य तत् विभक्त्यंतम् । यस्यान्ते विभक्तिस्तत्पदमुच्यते । तत्र विभक्तिद्वयमध्ये स्यादिविभक्तिर्नाम्नो अग्रे योज्यते स्थाप्यते दीयते । त्यादिविभक्तिर्धातोः अग्रे योज्यते स्थाप्यते । नामलक्षणमाह । सूत्रम् ( अविभक्ति नाम ) नास्ति विभक्तिर्यस्य तत् अविभक्ति १-१ । ( नपुंसका० ) सेलौपः । नामन् १-१ । ( नपुंसका० । नाम्नो नो० ) नस्य लोपः सिद्धम् । द्विपदम् । विभक्त्या रहितं धातोः भ्वादेः पृथक्भूतम् अर्थयुक्तं शब्दरूपमकारादिवर्णरूपं तन्नाम उच्यते । शब्दरूपं नामेत्युक्ते पदस्यापि नामसंज्ञा स्यात्तन्निवारणार्थं अविभक्ति इति । तथा सति धातावतिव्याप्तिस्तन्निवारणार्थं धातुवर्जमिति । तथा सति निरर्थकस्य टस् इत्यादिध्वनेर्नामत्वं तन्निवारणार्थं अर्थवादिति । ईदृग्लक्षणं नामोच्यते । च पुनः कृतद्धितसमासाः सविभक्तिका अपि नामसंज्ञकाः स्युः । केचिदित्याहुः । कृतः तृतीयवृत्तिप्रत्ययाः । तदंताः शब्दाः धातवः

तद्धितांताः समासाश्च नामसंज्ञका भवन्ति इति।केचिदिति पाणिन्याचार्या इति वदन्ति। एते सर्वेपि प्रातिपदिकसंज्ञकाः नामसंज्ञका उच्यन्ते तन्मते प्रातिपदिकं इति नामपर्यायः ॥

( तस्मात् ) सि औ जस् । अम् औ शस् । टा भ्यां भिस् ।  
डे भ्यां भ्यस् । ङसि भ्यां भ्यस् । ङस् ओस् आम् । ङि ओस्  
सुप् । तस्मान्नाम्नः पराः स्यादयः सप्त विभक्तयो भवन्ति ।  
तत्राप्यर्थमात्रैकत्वविवक्षायां प्रथमैकवचनम् । सि । देव सि इति  
स्थिते । इकार उच्चारणार्थः । ( स्त्रोर्विलर्गः ) सकाररेफयो-  
र्विसर्जनीयादेशो भवत्यधातो रसे पदांते च । देवः द्वित्वविव-  
क्षायामौ । ( ओ औ औ ) देवौ । बहुत्वविवक्षायां प्रथमाबहु-  
वचने जस् । जकारस्येत्संज्ञा । इत्संज्ञायां तस्य लोपः । प्रयोजनं  
च जसीति विशेषणार्थः । देव अस् इति स्थिते । दीर्घविसर्गौ । देवाः ॥

सूत्रम् ( तस्माद्यावत्सुप् ) । तद् ५-१ । ( त्यदादेष्टेरः० ) दलोपः ( ङसिर्गत् अतः )  
इति ( स्मडागमः । सवर्णे० ) सिश्च औश्च जस् च यावत्सुप् च १-३ । सांके० । यद्वा  
तस्मादिति पंचम्येकवचनांतं अग्रे सि औ जस् इत्येकविंशतिरपिसांकेतिकप्रथमैकवचना-  
तानि पदानि । एवं द्वाविंशतिपदं सूत्रम् । अष्टपदमित्यपि केचित् । सुप् इत्यत्र पकारः ।  
पाणिनीयानां सु औ जस् इति प्रथमैकवचनस्यापि सु इति संज्ञा तस्माद्देदज्ञापनार्थः सुप्प्र-  
त्याहारार्थश्च । अत्र तु सुखमुखोच्चारणार्थ एव तस्मात्पूर्वोक्तान्नाम्नः पराः एताः पूर्वोक्ताः  
स्यादयः सप्त विभक्तयो भवन्ति । तत्र सिः औ जम् प्रथमा १ । अम् औ शस् द्विती-  
या २ । टा भ्यां भिस् तृतीया ३ । डे भ्यां भ्यस् चतुर्थी ४ । ङसि भ्यां भ्यस् पंचमी ५ ।  
ङस् ओम् आम् षष्ठी ६ । ङि ओम् सुप् सप्तमी ७ ॥ एकैकस्या विभक्तेस्त्रीणि त्रीणि वचनानि  
एकवचनद्विवचनबहुवचनसंज्ञानि भवन्ति । तत्रापि नाम्नि सप्तसु विभक्तिषु वा अर्थमात्रस्यै-  
कत्वविवक्षायां अर्थमात्रस्य घटपटादेः एकस्य वल्लुमिच्छा क्रियते यत्र तत्र प्रथमैकवचनं  
सि दीयते । तत्र प्रथमं देवशब्दः । दिदु क्रीडायास् । दीव्यतीति देवः । पचनेदिग्रहादेः० ।  
इति अप्रत्ययः । गुणः । देवः इति जातम् । ततः देव सि इति स्थिते सति इकार उच्चारणार्थः ।  
( सेडाधिः । सेरा ) इति सूत्रे विशेषणार्थश्च इत्संज्ञत्वात् इकारलोपः । देव स् इति स्थिते  
सूत्रम् ( स्त्रो० ) स् च र् च स्त्रौ तयोः स्त्रोः ६-२ । स्वर० । विसर्गः १-१ ( स्त्रो० )  
द्विपदं मध्ये ( नामिनो० ) सकारस्य रेफस्य च विसर्गो भवति अधातोः नाम्नः शब्दस्य

रसे परे चकारात्पदांते तु धातुनाम्नोः उभयोरपि नाम्नः सकाररेफयो रसे परे पदांते च विसर्गादेशः । चकारात्पदांते धातोरपि सकाररेफयोर्विसर्गादेशः । यथा अचकाः अविभः । रसे परे धातोर्न । यथा आस्ते विभर्ति इत्यादौ । अनेन विसर्गः । देवः इति सिद्धम् । द्वित्वविवक्षायाम् । औ । द्वयोर्वक्तुमिच्छा यत्र क्रियते तत्र द्विवचनम् । यथा देवश्च देवश्चेत्येकशेषे । सरूपाणामेकशेष एकविभक्तौ । इति देव औ इति स्थिते । ( ओ औ औ ) देवौ । एवं देवश्च देवश्च देवश्चेति बहूनां उक्तौ प्रथमाबहुवचनम् १-३ । जस्म् । जकारो जसीति सूत्रविशेषणार्थः । अन्यथा असीत्युच्यमाने शम् ङम् संबंधिनोऽप्यस ईकारः स्यात् । जकारः इत्संज्ञकः । देव अम् ( सवर्णे० । स्त्रो० ) देवाः ॥

[ अकाराज्जसोऽसुक् कचिद्वक्तव्यः ] देवासः । ब्राह्मणासः । द्वितीयैकवचने देव अम् इति स्थिते । ( अम्शसोरस्य ) समानादुत्तरयोरम्शसोरकारस्य लोपो भवति अधातोः । देवम् । देवौ । बहुवचने देव शस् इति स्थिते । शकारः शसीति विशेषणार्थः ॥

विशेषमाह ( अकाराज्जसोऽसुक् कचिद्वक्तव्यः ) कचित्प्रयोगांतरे अकारात्परस्य जसः असुक् आगमो भवति छंदसि वेदविषये । देव १-३ । अनेन असुक् आगमः । कित्वादन्ते । स्वर० ( स्त्रो० । सवर्णे० ) देवासः । कर्मैकत्वविवक्षायां द्वितीयैकवचने देव अम् । सूत्रम् । अम् च शस् अम्शसौ तयोः अम्शसोः अम्शम् ६-२ । स्वर० ( स्त्रो० अ ६-१ ( ङस्स्य । नामिनोरः ) सिद्धम् । द्विपदम् । समानात्परस्य अम्शमसंबन्धिनः अकारस्य लोपो भवति अधातोः अकिबन्तात् शब्दादित्यर्थः । अनेन अकारलोपः ( मोतु० ) देवं देवौ पूर्ववत् । द्वितीयाबहुवचने शस् शकारः शसीति विशेषणार्थः इत्संज्ञकः उच्चारणमात्रः अम् लिख्यते । अम्शसोरित्यकारलोपः ॥

( सो नः पुंसः ) पुँल्लिङ्गात्समानादुत्तरस्य शसःसकारस्य नकारादेशो भवति ( शसि ) शसि परे पूर्वस्य स्वरस्य दीर्घो भवति । यदादेशस्तद्भवति नतु वर्णमात्रविधौ । देवान् । तृतीयैकवचने देव टा इति स्थिते । टकारोनुबन्धेनेति विशेषणार्थः ॥

सूत्रम् (सो०) स । ६-१।स्वर० (स्त्रो०) न १-१ । (स्त्रो०) पुँस् ५-१।स्व०(स्त्रो०) पुँल्लिङ्गे वर्त्तमानात्समानादुत्तरत्याग्रतः शसः सकारत्य नकारादेशो भवति । सूत्रम्(शस्)

१ शब्दयोः-इ० पा० । २ यद्वा इ० पा० । ३ कार्यार्थः-इत्यन्यस्मिन्मुस्तके पाठः ॥

शम् ७-१ स्वर० । सिद्धं एकपदम् । पूर्वह्रस्वस्य दीर्घो भवति शसि परे । यदादेशस्तद्वद्भवति । नतु वर्णमात्रविधाविति न्यायात् । पूर्वस्य दीर्घः । देवान् । कर्तृकरणयोः एकत्वविवक्षायां तृतीयैकवचने ३-१ । देव टा इति स्थिते सति टकारोऽनुबन्धः । उच्चरितप्रध्वंसिनो ह्यनुबन्धा इति टकारस्य लोपः । टेन इति सूत्रार्थश्च । आ इति स्थिते ॥

( टेन ) अकारात्परष्टा इन भवति । देवेन ( अद्भि ) अकारस्य आकारादेशोभवति भकारे परे । देवाभ्याम् । देव भिस् इति स्थिते ( ङ्यः ) अकारात्परस्य भिसो भकारस्य अकारादेशो भवति ( अइ ए ) देव एस् इति स्थिते ( ए ऐ ऐ ) वृद्धिविसर्जनीयौ । देवैः । [ अकारस्य भिसि छंदस्येकारो वा वक्तव्यः ] देवेभिः । कर्णेभिः ॥

सूत्रम् (टेन) टा १-१ । सांके० इन १-१ । सांके० । अकारांतशब्दात्परतः टाविभक्तेः इनादेशो भवति सस्वर एव भवतीति ( अ इ ए ) देवेन । देव ३-२ भ्यां । सूत्रम् ( अद्भि ) अत् १-१ ( ह्रस्वप० ) भू ७-१ स्वर० । ( चपाअवेजवाः । वाऽऽसु ) इति सूत्रादाकारस्यानुवृत्तिः । केचित्तु ( आद्भि ) इति पठन्ति तन्मते आ अत् भि इति त्रीणि पदानि । अकारस्य स्यादिविभक्तिः संवन्धिभकारे परे अकारो भवति । देवाभ्यामिति सिद्धम् । तृतीयावहुवचने देव ३-३ भिस् इति स्थिते । सूत्रम् ( ङ्यः ) अथवा ( भ्यः ) भूमि अः । त्रिपदम् । भू ६-३ । सांके० । भि ६-१ । सांके० । अ १-१ ( स्त्रो० ) झवे जवाः इति । भस्य वः ( इ यं स्वरे ) स्वर० । इति सूत्रसाधना । वृत्तिः कंठ्या । देशैः कग्रहणेन देशिग्रहणम् । तेन भि इत्युक्ते भिसो ग्रहणं पूर्वं भकारेकारौ विश्लेष्य वियोज्य इकारात्पूर्वं भकारं विधाय पश्चात् भस्य अः ( अइ ए । ए ऐ ऐ । स्त्रो० ) देवैरिति सिद्धम् । अत्र तु भिस् एस् इत्येवं सूत्रकरणं युक्तम् । अकारस्य भिसि परे छंदसि वैदिकोदाहरणविषये एकारो वा वक्तव्यः । देवेभिः कर्णेभिरिति वैदिकप्रयोगः ॥

चतुर्थ्येकवचने देव डे इति स्थिते । ङकारो ङित्कार्यार्थः सर्वत्र ( डेरक ) अकारात्परस्य डे इत्येतस्य अगागमो भवति । किञ्चादन्ते ( ए अय् ) दीर्घः । देवाय । देवाभ्यां पूर्ववत् । चतुर्थीबहुवचने देव भ्यस् इति स्थिते ( ए स्मि बहुत्वे ) अकारस्य एत्वं भवति सकारे भकारे च परे बहुत्वे सति । देवेभ्यः । पंचम्येकवचने देव ङस् इति स्थिते । ( ङसिरत् ) अकारात्परो ङसिरद्भवति दीर्घः । देवात् ।

देवाभ्याम् । देवेभ्यः । षष्ठ्येकवचने देव ङस् इति स्थिते ( ङस् स्य )  
अकारत्परो ङस् स्य भवति । देवस्य ॥

संप्रदानैकत्वविवक्षायां चतुर्थ्येकवचने देव ४-१ङे इति स्थिते । ङकारो ङित्कार्यार्थः  
इत्संज्ञकश्च । सर्वत्र ङेङसिङम्ङिषु इत्यर्थः । सूत्रम् ( ङेरक् )ङे ६-१ ( ङमिङसोरस्य )  
इत्यकारलोपः । ( स्त्रो० ) अक् १-१ ( हसेपः० । नामिनो० ) स्वर० । सिद्धम् ।  
अकारात्परस्य ङे इत्येतस्य अगागमो भवति ( किच्चादन्ते । ए अय् । सवर्णे० ) स्वर० ।  
देवाय ४-२ ( अङ्गि ) देवाभ्याम् । ४-३ । देव भ्यस् इति स्थिते सूत्रम् । ( एस्मि  
बहुत्वे ) ए १-१ । सांके० । म् च भ् च स्म च तस्मिन् स्मि ७-१ । स्वर० । बहुत्वे ७-१  
( अङ्गि ) अकारस्य एत्वं एकारो भवति बहुवचने सति सकारभकारादौ विभक्तावित्यर्थः  
देवेभ्यः । अपादानैकत्वविवक्षायां पंचम्येकवचने देव ५-१ अस् इति स्थितं सूत्रम्  
( ङसिरत् ) ङसि १-१ । ( स्त्रो० ) अत् १-१ । ( हसेपः० । नामिनो० ) सिद्धम् । अकारात्  
उत्तरो यो ङसिः स अत् भवति ( सवर्णे० ) देवात् ५-२ । द्विवचने ( अङ्गि )  
देवाभ्याम् । बहुवचने देवेभ्यः ( एस्मि बहुत्वं । स्त्रो० ) ण्विधैकत्वविवक्षायाम् ६-१ ।  
देव अस् । सूत्रम् ( ङस्स्य ) ङम् १-१ ( हसे० ) स्य १-१ । स्त्रो० । अकारादित्या-  
दिर्वृत्तिः कंठ्या । देवस्य । ६-२ देव आम् इति सति ॥

( ओसि ) अकारस्य ओसि परे एत्वं भवति ( ए अय् ) देवयोः ।

( नुडामः ) समानात्परस्यामो नुडागमो भवति । टित्त्वादादौ । उकार  
उच्चारणार्थः । ( नामि ) नामि परे पूर्वस्य दीर्घो भवति । देवानाम् ।  
सप्तम्येकवचने देव ङि इति स्थिते ( अ इ ए ) देवे ( ओसि ) देवयोः  
पर्ववत् । सप्तमीबहुवचने देव सुप् इति स्थिते पकारस्येत्संज्ञायां  
लोपः ( एस्मिबहुत्वे ) इत्येकारः । ( क्लितात्पः सः कृतस्य ) कव-  
र्गादिलाच्च प्रत्याहारादुत्तरस्य केनचित्सूत्रेण कृतस्य सकारस्य षकारा-  
देशो भवति । देवेषु ॥

सूत्रम् ( ओसि ) ओस् ७-१ । स्वर० । अकारस्य ओसि परे एत्वं एकारो भवति । ( ए अय् )  
स्वर० । ( स्त्रो० ) देवयोः । ६-३ देव आम् । सूत्रम् । ( नुट् ) १-१ । ( हसेपः० ) आम्  
६-१ । स्वर० । ( स्त्रो० । चपा अवे० ) सिद्धम् । पुंसि समानात् हस्वात् समानात् ॥



दीर्घास्तु आर्वन्तेषु ईकारान्तेषु नित्यस्त्रीलिङ्गे वर्त्तमानेष्विति व्याख्येयम् । समानात् परस्य आमः षष्ठीबहुवचनस्येति व्याख्येयमन्यथा ( आम्डेः ) इत्याम् ( स्त्रियां र्वोः ) इत्याम् ( आमौ ) इत्यप्याम् ( किमोव्ययात् ) इत्याम् ( कासादिप्रत्ययांतात् ) इत्याम् वर्त्तते तत्रातिव्याप्तिः स्यात्तेन षष्ठीबहुवचनस्यामो नुद् आगमो भवति । अधातोरेवेत्यनुवर्ति-  
तव्यम् । तेन अधातोः अकिञ्चन्ताच्छब्दात् । टित्त्वादादौ । उकार उच्चारणार्थः । इति न् इत्यागमः । आमो नुद् इति कर्त्तव्ये नुडाम् इति विपरीतकरणं नुटो नित्यत्वसूचकम् । तेन स्त्रीणां वारीणामित्यत्र ( नुडामः ) इत्येव स्यात् ( नामिनः स्वरे ) इति न भवति । सूत्रम् ( नामि ) नुद्सहितः आम् नाम् तस्मिन् नामि ७-१ । स्वर० सिद्धम् । नुडा-  
गमसहिते आभि परे पूर्वस्य दीर्घो भवति इति दीर्घः । स्वर० देवानाम् । आधारैकत्वविव-  
क्षायाम् ७-१ देव डि( अइए ) देवे । ७-२ । षष्ठीद्विवचनवत् । देवं देव देवेत्येकशेषे ७  
-३ देव सु इति स्थिते ( ए स्भि बहुत्वे ) ततः । सूत्रम् ( किलात्पः सः कृतस्य )  
कुश्च इलश्च किलं तस्मात् ५-१ ( डसिगत् । सवर्णे० ) ष १-१ स् ( स्त्रो० ) स् ६  
-१ । स्वर० । ( स्त्रो० ) । कृत ६-१ ( डम् स्य ) चतुः पदं सूत्रं सिद्धम् । वृत्तिः  
कंठ्या । न वरम् । केनचित्मृत्रेण कृतस्यैव सकारस्य षकारो भवति न त्वकृतस्य स्वा-  
भाविकस्य अन्ते स्थितस्यापि सस्य षत्वं न भवति । यथा हरिस्तत्रेत्यादौ न षत्वम् ।  
नथा नुमविसर्गातिरोपि षत्वम् । यथा हवींषि । हविःषु । इत्यादि पूर्वं हविग्शब्दांस्ति इत्य-  
र्थः । अत्र सः षः इति कर्त्तव्ये यत्पःसः इति विपरीतत्वेन कृतं तत् कचित् किलं विनापि  
सस्यषत्वज्ञापनार्थम् । यथा अवष्टंभः । अंवष्टः । अभ्यपुणोत इत्यादि । देवेष्विति सिद्धम् ॥

( आमंत्रणे सिद्धिः ) आमंत्रणमाभिमुखीकरणं तस्मिन्नर्थे विहितः

सिद्धिसंज्ञो भवति ॥

संबोधनमाह । ( आमंत्रणे० ) आमन्त्र्यते आहूयते पुरुषोऽनेनेत्यामंत्रणं तस्मिन् ७  
-१ ( अ इ ए ) सि १-१ । ( स्त्रो० ) धि १-१ । ( स्त्रो० । राद्यपो द्विः ) पूर्वम्  
( नामिनो रः ) जलतुंवि० । त्रिपदं सूत्रमिदं सिद्धम् । आमंत्रणमिति कोऽर्थः । आभि-  
मुखीकरणम् । अनभिमुखः आसमन्तात्प्रकारेण अभिमुखः क्रियते अनेनेति अभिमुखी-  
करणम् । तस्मिन्नर्थे विहितः कृतो यः । सिः प्रथमैकवचनरूपः स धिसंज्ञो भवति । उदा-  
हरणम् । देव १-१ । स् ॥

१ ग्रहणम् इति पुस्तकान्तरे पाठो दृश्यते । २ देवे च देवे च देवे च-इत्येकत्वेत्याद्यन्यस्मिन्पुस्तके ।  
३ किलः इत्यपि पाठः ।

( समानाद्धेलोपोऽधातोः ) समानादुत्तरस्य धेलोपो भवति अधातोः ॥

धिसंज्ञायां किं कार्यं तदाह । सूत्रम् ( समाना० ) समान ५-१ । ( ङसिरत् । सवर्णे० ) धि ६-१ ( ङिति । ङसिङ्सोरस्य ) इत्यकारलोपः ( श्वे जवाः ) तस्य दः । स्वर० । लोपः १-१ ( स्त्रो० । नामिनो रः ) जलतुं० । अधातोः न धातुरधातुस्तस्मात् । अधातु ५-१ । ( ङिति । ङसिङ्सोरस्य ) इत्यकारलोपः । ( अतोऽत्युः । उओ । एदोतोऽतः ) चतुःपदं सिद्धम् । समानादुत्तरस्य धेलोपो भवति । अत्र समानादिति ह्रस्वसमानात्परस्येति व्याख्येयम् । अन्यथा । हे हाहाः । हे हूहूः । हे वातप्रमीः । इत्यादौ विरुध्यति । अधातोः अक्किवंतात् शब्दात् । अक्किवंतो अधातुरुच्यते किवंतश्च शब्दो धातुरित्यभिप्रायः । अनेन धिलोपः ॥

[ आभिमुख्याभिव्यक्तये हे शब्दस्य प्राक् प्रयोगः ] हे देव । हे देवौ ।

हे देवाः । एवं घटपटस्तम्भकुम्भादयोऽप्यकारांताः पुँल्लिङ्गाः ॥

पूर्वं हे शब्दः एतद्धेतुः । अभिमुखस्य भावः आभिमुख्यं संमुखत्वं तस्याभिव्यक्तये प्रकीर्णकरणाय हे शब्दः प्राक् आदौ प्रयुज्यते इत्यर्थः । हे देव । द्विवचने ( ओ औ औ ) देवौ बहुवचने देव अग्रे जम् इति स्थिते जकारस्येत्संज्ञायां लोपः । देव अस् । ( सवर्णे० । स्त्रो० ) हे देवाः । अन्यानपि शब्दानाह ( एवं घटपटादयः ) एवं कंठ्यम् । अत्र काव्येन विभक्त्यर्थं दर्शयति । “वृक्षस्तिष्ठति कानने कुसुमि ते वृक्षं लता संश्रिता वृक्षेणाभिहतो गजो निपतितो वृक्षाय देयं जलम् । वृक्षादानय मंजरीं कुसुमितां वृक्षस्य शाखोन्नता वृक्षे नीडमिदं कृतं शकुनिना हे वृक्ष किं पश्यसि ॥ १ ॥ वीरः सर्वसुरामुंद्रमहितो वीरं बुधाः संश्रिताः वीरेणाभिहतः स्वकर्मनिचयो वीराय नित्यं नमः । वीरात्तीर्थमिदं प्रवृत्तमतुलं वीरस्य घोरं तपो वीरे श्रीधृतिर्कीर्त्तिकांतिनिचयः श्रीवीर भद्रं दिश ॥ २ ॥ शिष्यः कुरुते पृच्छां बहुना विनयेन तत्त्वबोधाय । आगत्य निजस्थानाद्धर्माचार्यस्य पादांते ” ॥ ३ ॥ इत्यादि ॥

अकारांतानामपि सर्वादीनां तु विशेषः । सर्व । विश्व । उभ । उभय ।

अन्य । अन्यतर । इतर । डतर । डतम । कतर । कतम । सम ।

१ एवम् “रामो राजमणिः सदा विजयते रामं रमेझं भजे रामेणाभिहता निशाचरचमू रामाय तस्मै नमः । रामान्नास्ति परायणं परतरं रामस्य दासोऽस्म्यहं रामे चित्तलयः सदा भञ्जतु मे भो राम मां पालय” ॥ १ ॥ इत्यादयः श्लोका बहवः सर्वविभक्तिसूचकाः संति ।

सिम । नेम । एक । पूर्व । पर । अवर । दक्षिण । उत्तर । अपर ।  
अधर । स्व । अंतर । त्यद् । तद् । यद् । एतद् । इदम् ।  
अदस् । भवतु । द्वि । किम् । त्वत् । भवत् । युष्मद् । अस्मद् । एते  
सर्वादयस्त्रिलिङ्गाः ॥

पुनर्विशेषमाह । अकारान्तानामिति । यद्यापि सर्वादयो अकारान्तास्तथापि सर्वा-  
दीनां विशेषो देवशब्दात्कश्चिद्भेदोस्ति के ते सर्वादय इत्याह । सर्वं विश्वं यावद् अस्मद्  
विश्वशब्दस्य सकलार्थवाचकत्वे सर्वादित्वं, न तु जगद्राचकत्वे । जगद्राचकत्वे तु कुठ  
शब्दवत् । समः अतुल्यार्थः किं नु सर्वार्थवाचकः । तुल्यार्थत्वे तु राज्ञः समाय इत्यत्र न-  
सर्वादित्वम् । सिमः समप्रार्थवाचकः । नेमः खंडवाचकः । पूर्वादीनां तु व्यवस्थायामेव  
सर्वादित्वम् । स्वाभिधेयापेक्षावधिनियमो व्यवस्थेति विकल्पः । स्वस्याभिधेयो यो दिग्देश-  
कालस्वभावस्तमपेक्षते तेनैवापेक्ष्यते इति स्वाभिधेयापेक्ष ईदृशो योऽवधेर्मर्यादाया निय-  
मोऽवश्यंभावोऽवधिभावादभ्रंशो व्यवस्था उच्यते । दक्षिणशब्दस्य प्रावीण्ये शृंगारनाय  
कवाचकत्वेन सर्वादिकार्यम् । अन्यत्र दक्षिणदिग्देशवाच्यत्वे सर्वादित्वम् । उत्तरशब्दस्य  
उत्तरदिग्देशवाच्यत्वे सर्वादित्वं प्रतिवाक्ये तु न सर्वादिकार्यम् । अधरस्य हीनार्थत्वे सर्वा-  
दित्वं न त्वोष्ठवाचकत्वे । स्वशब्दस्य ज्ञातिधनान्यवाचित्वे ज्ञातिधनार्थवर्जम् । किंतु आत्म  
आत्मार्थार्थं वाच्ये सर्वादित्वम् । “ज्ञातावास्मानि चात्मीये धने स्वाख्या प्रवर्तते ” इति ।  
स्वाज्ञातयः । स्वानि द्रव्याणि इत्यत्र सर्वादित्वं न अन्यत्र तु स्वस्मै रोचने स्वे पुत्राः स्वस्मै  
पुत्राय देहि । अत्र सर्वशब्दवत् । अंतरशब्दस्य बहिर्योगे उपसंव्याने च सर्वादित्वं नान्यत्र  
यतः “मध्ये छिद्रे विशेषे च व्यवधाने बहिर्युजि । उपसंव्यानने प्राज्ञाः षडर्थमंतरं विदुः”  
॥ १ ॥ अंतरस्मै गृहाय । नगरवाह्याय चांडालादिगृहायेत्यर्थः । पुरि तु न भवति ।  
अंतरायै पुरे कुप्यति । चांडालादिबाह्यपुर्यै इत्यर्थः । वस्त्रांतरेणापिहितं वस्त्रं उपसंव्या-  
नम् । “अंतरीयं निवसनमुपसंव्यानमित्यापि” तत्रार्थे अंतरे अंतराः वा शाटकाः  
अंतरस्मै शाटकाय वस्त्रांतरेण वृताय शाटकायेत्यर्थः । यतः । ‘सर्वादिः सर्वनामाख्यां  
न चेद्वैणोऽथवाभिधा । पूर्वादिश्च व्यवस्थायां समोऽतुल्येऽतरीऽपुरि ॥ परिधाने बहिर्योगे  
स्वोऽर्थज्ञात्यन्यवाच्यापि ” ॥ उभशब्दस्य त्वच्छब्दस्य भवच्छब्दस्य द्विशब्दस्य च  
तृतीयासमासे तथा हेत्वर्थे सर्वादिः सर्वा विभक्तयो भवति । तदर्थम् ( अव्ययात्सर्वना-  
म्रष्टेः प्रागकच् ) इति अकच्प्रत्ययार्थं च सर्वादिमध्ये ग्रहणम् । यथा उभौ हेतू । उ-  
भाभ्यां हेतुभ्याम् । उभयोः हेत्वोः । त्वत् हेतुः । त्वत् हेतुम् । त्वत्ता हेतुना । त्वत्ते  
हेतवे । द्वौ हेतू । द्वाभ्यां हेतुभ्याम् । द्वयोर्हेत्वोः । भवान् हेतुः । भवत् हेतुम् । भवता  
हेतुना । इत्यादि । तथा अज्ञातौ उभौ उभकौ । एवं द्वकौ । भवकच् । भवकन्तौ । भवकन्तः ।

त्वक्त इत्यादि । त्यच्छब्दः प्रायश्छंदस्येव । एते सार्वदिय उच्यन्ते कथ्यन्ते । त्रिलिंग  
लिंगत्रयधारिणः पुँल्लिंगस्त्रीलिंगनपुसकलिंगाः ॥

तत्र पुँल्लिंगत्वे रूपं नेर्यम् । सर्वः । सर्वो । सर्व जस् इति स्थिते ( ज-  
सी ) सर्वादिकारांतात्परो जस् ई भवति । ( अ इ ए ) सर्वे । सर्वम् ।  
सर्वो । सर्वान् । ( अम्शसोरस्य । सो नः पुंसः । शसि ) पूर्वस्य  
दीर्घः । तृतीयैकवचने सर्व इन इति स्थिते । ष्रुर्नो णोऽनंते ।  
षकाररेफवक्त्रर्णेभ्यः परस्य नकारस्य णकारादेशो भवति अंते स्थितस्य  
न भवति सर्वानित्यादौ । ( अवकुप्वंतरेपि ) अवप्रत्याहारेण कवर्गेण  
पवर्गेण च मध्ये व्यवधानेऽपि भवति नान्येन । सर्वेण । सर्वाभ्याम् ।  
( अद्भि ) इत्यात्वम् । सर्वैः ॥

तत्र पुँल्लिंगे रूपमाह । सर्वं सृ गतौ वप्रत्ययः । सरति प्रसरतीति सर्व्व १-१ ।  
( स्त्रो० ) सर्व्वः । सर्व्व १-२ । ( ओ औ औ ) सर्व्वो । बहुत्वे विशेषकृत्यमाह । सूत्रम्  
( जसी ) जस् १-१ । सांके० । ई १-१ । सां० । सर्व्ववृत्तिः सुबोधः । ( गुरुःशिञ्च  
सर्व्वस्य ) इति गुरुत्वात् सर्व्वस्य जसः ई भवति । प्रक्रियायां तु ( जसः शी ) शित्वा-  
त्सर्व्वस्य । न वरम् । अकारांतग्रहणं भवच्छब्दनिषेधसूचकम् । अनेन ई ( अ इ ए  
सर्व्वे । द्वितीयायां देववत् । तृतीयैकवचने सर्व्व आ ( टेन ) इति इन आदेशे कृते  
( अ इ ए ) ततः । सूत्रम् ( ष्रुर्नो णोऽनंते ) ष च र् च ऋश्च षृः तस्मात् ष्रुः ५-१ ।  
( ऋतोऽङ् उः ) स च ङित् ङित्त्वाट्टिलोपः । स्वर० । न् १-१ ( स्त्रो० । नामिनो रः )  
जल० ण । १-१ ( स्त्रो० । हवे । उओ ) अनंतः न अंतो अनंतस्तस्मिन् अनंते ७-१  
( अ इ ए । अतोऽत्युः । उओ । एदो० ) सिद्धम् । पाठसिद्धा वृत्तिः । अंते पदांते  
स्थितस्य व्यंजनस्य नकारस्य णकारो न भवत्यतीर्थः । नन्वत्र रेफस्याग्रे नकारो नास्ति  
किंतु मध्ये वकारैकरी स्तः तत्कथं नकारस्य णकारः स्यादित्याह । सूत्रम् । ( अवकु-  
प्वंत० ) अवश्च कुश्च पुश्च अवकुपवः तैरंतरं तस्मिन् ७-१ ( अ इ ए ) अपि १-१  
( अव्य० । एदो० ) सिद्धम् । अवप्रत्याहारस्य अंतरे कवर्गस्यांतरे पवर्गस्यांतरे  
अपिशब्दात् जिह्वामूलीयोपध्मानीयानुस्वारानुमविसर्गाणामपि व्यवधाने अंतरेपि णत्वं  
वक्तव्यम् । सर्व्वेण । सर्वाभ्याम् ( अद्भिः ) सर्व्वैः ( बभ्यः । अ इ ए । ए ऐ ऐ । स्त्रो० ) ॥

चतुर्थ्यैकवचने सर्व्व ए इति स्थिते । सर्वादिकः स्मट् । सर्वादि-  
रकारांतात्परस्य चतुर्थ्यैकवचनस्य स्मडागमो भवति । टकारः

स्थाननियमार्थः ( ए ऐ ऐ ) सर्वस्मै । सर्वाभ्याम् । सर्वेभ्यः । पंच-  
म्येकवचने सर्व अत् इति स्थिते ( अतः ) सर्वादेरकारान्तात्परस्यातः  
स्मडागमो भवति । सर्वस्मात् । सर्वाभ्याम् । सर्वेभ्यः । षष्ठ्येकवच-  
ने सर्व अस् इति स्थिते ( ङस् स्य ) सर्वस्य । सर्व ओस् इति स्थिते  
( ओसि । ए अय् ) सर्वयोः । षष्ठीबहुवचने सर्व आम् इति स्थिते  
( सुडामः ) सर्वादेः परस्यामः सुडागमो भवति ( ए स्मि बहुत्वे )  
अकारस्य एत्वं भवति । ( क्लिलात्पः सः कृतस्य ) सस्य षत्वम् ।  
सर्वेषाम् । सप्तम्येकवचने सर्व ङि इति स्थिते । ( ङि स्मिन् ) सर्वा-  
देरकारांतात्परो ङि स्मिन्भवति । सर्वस्मिन् । ओसि । अकारस्य  
एत्वम् ( ए अय् ) सर्वयोः । सप्तमीबहुवचने सर्व सु इति स्थिते ।  
( ए स्मि बहुत्वे ) अकारस्य एत्वम् । ( क्लिलात्पः सः कृतस्य ) इति  
षत्वम् । सर्वेषु । ( आभिमुख्याभिव्यक्तये हेशब्दस्य प्राक्प्रयोगः )  
हे सर्व । हे सर्वौ । हे सर्वे ॥

चतुर्थ्येकवचने ४-१। सर्व अग्रे ए । सूत्रम् ( सर्वादेः ० ) सर्वः आदिर्यस्य स सर्वा-  
दिस्तस्मात्सर्वादेः पंचम्येकवचनम् ५-१ ( ङिति । ङसिङसोरस्य ) अग्रे-स्मट्  
१-१ । ( हसे० ) सिद्धम् ॥ अनेन स्मट् आगमः सस्वर एव । टित्त्वादादौ । ( ए ऐ ऐ )  
सर्वस्मै । सर्वाभ्याम् । सर्वेभ्यः । सर्व ५-१ । सर्व अस् ( ङसिरत् ) ततः सर्व अत्  
इति स्थिते । सूत्रम् । अत् ६-१ । स्वर० । ( स्त्रो० ) अकारांतात्सर्वादेः शब्दात्परस्य  
ङसिस्थाने जातस्य अत् इत्यस्य स्मडागमो भवति । इत्यनेन स्मडागमः ( सवर्णे० )  
सर्वस्मात् । द्वित्वे बहुत्वे च देववत् । ६-१ ( ङस्स्य ) सर्वस्य । सर्व ६-२ ओस्  
( ओसि । ए अय् ) स्व० । ( स्त्रो० ) सर्वयोः । सर्व ६-३ । सर्व आम् इति इति स्थिते  
सूत्रम् ( सुडामः ) सुट् १-१ । ( हसे ) आम् ६-१ । स्वर० ( स्त्रो० । चपा अबे० )  
सर्वादेः परस्यामः सुडागमो भवति । इति सुट् । टित्त्वादादौ । उकार उच्चारणार्थः ।  
ततः ( ए स्मि० । क्लिलात्पः सः ) स्वर० । ( मोनुऽस्कारः ) सर्वेषाम् । सर्व ७-१ ।  
सर्व ङि इति स्थिते । सूत्रम् ( ङि स्मिन् ) ङि १-१ । सांके० । स्मिन् १-१ ।  
( हसे० ) सर्वादेरिति अनेन ङि स्मिन् आदेशः । सर्वस्मिन्निति सिद्धम् । ७-२ ( ओसि ) ।

ए अय् ) स्वर०। ( स्त्रो० ) सर्वयोः । ७-३ ( एस्मि० । किला० ) सर्वेषु । पदद्वयप्र-  
क्रिया देववत् । संबोधने (समानादेल्लोपोऽधातोः) हे सर्व । हे सर्वौ । हे सर्वे । प्रथमावत् ॥

एवं विश्वादीनामेकशब्दपर्यंतानां रूपं ज्ञेयं डतरडतमौ विहाय । तौ  
प्रत्ययौ ततस्तदन्ताः शब्दा ग्राह्याः । पूर्वः । पूर्वौ । पूर्व जस् इति  
स्थिते ( पूर्वादीनां तु नवानां जस ईकारो वा वक्तव्यः ) पूर्वे-पूर्वाः ।  
इत्यादि ( ङसिङ्योः स्मात्स्मिनौ वा वक्तव्यौ ) पूर्वस्मात्-पूर्वात् ।  
पूर्वाभ्याम् । पूर्वैभ्यः । ( ङस्स्य ) पूर्वस्य ( ओसि ) पूर्वयोः  
( सुडामः ) पूर्वेषाम् ( ङिस्मिन् ) पूर्वस्मिन्-पूर्वे । पूर्वयोः । पूर्वेषु ।  
हे पूर्व । हे पूर्वौ । हे पूर्वाः-हे पूर्वे । परः । परौ ( जसी ) परे-पराः ।  
परम् । परौ । परान् । परेण । पराभ्याम् । परैः । परस्मै-पराय ।  
पराभ्याम् । परेभ्यः । परस्मात्-परात् । पराभ्याम् । परेभ्यः । पर-  
स्य । परयोः । परेषाम् । परस्मिन्-परे । परयोः । परेषु । हेपर ।  
हेपरौ । हेपराः-हेपरे ॥

एवं सर्वशब्दरीत्या डतरडतमौ विहाय तद्वर्जानां विश्वादीनां एकशब्दपर्यंतानां  
शब्दानां रूपमवसेयम् । परं डतरडतमौ विहाय वर्जयित्वा । यतस्तौ प्रत्ययौ तद्धितोद्भवौ  
अतस्तदन्ताः कतरकतमादिशब्दा ग्राह्याः । अन्यतरस्य पृथग्रहणेन अन्यतमस्य प्रति-  
षेधः । अन्यत्सर्ववत् । विशेषमाह । तु पुनः पूर्वादीनां नवानां शब्दानां जस ईकारो  
वा वक्तव्यः । वा सर्ववज्जसीत्यर्थः । अन्यत्र पक्षे देववत् । पूर्वे-पूर्वाः । परे-पराः इत्यादि ।  
पुनः पूर्वादीनां नवानां ङसिश्च ङिश्च ङसिङी तयोः ङसिङ्योर्विषये स्मात्स्मिनौ  
आदेशौ वा वक्तव्यौ । पंचम्याः एकवचने एकत्र सर्ववत् एकत्र देववत् । पूर्वस्मात्-  
पूर्वात् । पूर्वस्मिन्-पूर्वे । अन्यत्र सर्ववत् । पूर्वः । पूर्वौ । पूर्वे-पूर्वाः । पूर्वम् । पूर्वौ । पूर्वान् ।  
पूर्वेण । पूर्वाभ्याम् । पूर्वैः । पूर्वस्मै-पूर्वाय । पूर्वाभ्याम् । पूर्वैभ्यः । पूर्वस्मात्-पूर्वात् ।  
पूर्वाभ्याम् । पूर्वैभ्यः । पूर्वस्य । पूर्वयोः । पूर्वेषाम् । पूर्वस्मिन्-पूर्वे । पूर्वयोः । पूर्वेषु ।  
हे पूर्व । हे पूर्वौ । हे पूर्वे-हेपूर्वाः । एवं परादयो बोध्याः ॥

प्रथमः । प्रथमौ । प्रथम जस् इति स्थिते [ प्रथमचरमतया-

यडल्पाद्धकतिपयनेमानां जसी वा ] प्रथमे—प्रथमाः । चरमे—चरमाः ।  
शेषं देववत् । तयायडौ प्रत्ययौ ततस्तदन्ताः शब्दा ग्राह्याः । ( तीयस्य  
सर्ववद्रूपं ङित्सु वा वक्तव्यम् ) द्वितीयस्मै—द्वितीयाय । द्वितीया-  
भ्याम् । द्वितीयेभ्यः । द्वितीयस्मात्—द्वितीयात् । द्वितीयस्मिन्—  
द्वितीये । द्वितीययोः । द्वितीयेषु । हे द्वितीय । हे द्वितीयौ । हे द्वितीयाः ।  
एवं तृतीयः ॥

प्रथमचरमेति सुकरम् । प्रथमचरमाल्पाद्धकतिपयानां केवलं जसि विकल्पः । शेषं  
देववत् । तयद्अयद्प्रत्ययांतानां द्वयद्वितयादीनां जसि रूपद्वयम् । शेषं देववत् । नेमश-  
ब्दस्य जसि विकल्पः । शेषं सर्ववत् । नेमानामिति रूपं यत् दृश्यते तत् ' द्वंद्वे सर्वादि-  
त्वं वा' इति न्यायात् सिध्यति । जसि । प्रथमे—प्रथमाः । चरमे—चरमाः । शेषं देववत् ।  
तयायडौ प्रत्ययौ ततस्तदन्ताः शब्दा ग्राह्याः । द्वितये—द्वितयाः । द्वये—द्वयाः । शेषं देवशब्द-  
वत् । उभयशब्दस्य अयद्प्रत्ययांतत्वेपि सर्वादिपाठाज्जसि न विकल्पः । किंतु सर्ववत्  
तीयस्येति तीयप्रत्ययांतस्य द्वितीयतृतीयशब्दयुग्मस्य असर्वादित्वेपि ङित्सु वचनेषु  
विकल्पेन सर्ववद्रूपम् । ङित्सु ङेङ्सिङितु वा सर्ववच्चमित्यर्थः । द्वितीयस्मै—द्वितीयाय ।  
द्वितीयस्मात्—द्वितीयात् । द्वितीयस्मिन्—द्वितीये । शेषं देववत् । एवं तृतीयः ॥

उभशब्दो नित्यं द्विवचनांतः । उभौ । उभौ । उभाभ्याम् । उभाभ्याम् ।  
उभाभ्याम् । उभयोः । उभयोः । हे उभौ ॥ उभयशब्दस्य  
द्विवचनाभावादेकवचनबहुवचने भवतः । उभयः । उभये ।  
उभयम् । उभयान् । उभयेन । उभयैः । उभयस्मै । उभयेभ्यः ।  
इत्यादि ॥

उभशब्दो द्विसंख्यावाचकत्वान्नित्यं द्विवचनांतः । १-२ । २-२ ( ओ औ औ )  
१-२ । ४-२ । ५-२ ( अद्भि ) ६-२ । ७-२ ( ओसि । एअय् ) स्वर० ( स्त्रो० )  
सिद्धम् । उभयशब्दस्य द्विवचनाभावः । द्विवचनांतप्रयोगदर्शनाभावात् इति केचित् ।  
“सर्वादिः सर्वनामाख्यो न चेद्द्वौणोऽथवाभिधा । पूर्वादिश्च व्यवस्थायां समोऽतुल्यो-  
न्तरोऽपुरि ॥ परिधाने बहिर्योगे स्वोऽर्थज्ञात्यन्यवाच्यपि” । यथा उभयः । उभये ।  
इत्यादि । इति सर्वादयः ॥

१ उभयशब्दस्य द्विवचनं नास्तीति कैयटः । अस्तीति हरदत्तः । इति भट्टोजिदीक्षितविरचित-  
सिद्धान्तकौमुद्याम् ।

अकारांतः पुष्टिङो मासशब्दः ( मासस्याल्लोपो वा ) मासशब्दस्याका-  
रस्य लोपो वा भवति सर्वासु विभक्तिषु परतः ॥ मासः । मासौ ।  
मासाः । देववत् । माः । मासौ । मासः । मासम्—मासम् । मासौ—  
मासौ । मासः—मासान् । मासा—मासेन । माभ्याम् । मासाभ्याम् ।  
माभिः—मासैः । मासे—मासाय । माभ्याम्—मासाभ्याम् । माभ्यः—  
मासेभ्यः । मासः—मासात् । माभ्याम्—मासाभ्याम् । माभ्यः—  
मासेभ्यः । मासः—मासस्य । मासोः—मासयोः । मासाम्—मासानाम् ।  
मासि—मासे । मासोः—मासयोः । मासु—मासेषु ॥

मासशब्दे विशेषमाह । सूत्रम् ( मास० ) मास ६-१ ( ङस्स्य ) अतः अका-  
रस्य लोपः । अल्लोपः १-१ ( स्त्रो० । सवर्णे० ) वा ३-१ । ( अव्य० । हवे० ।  
उओ ) त्रिपदम् । मासशब्दस्याकारस्य लोपो भवति वा विकल्पेन शसादौ स्वरे परे ।  
सर्वविभक्तिषु परत इत्येके । एतदेव संमतम् । यतः अदूषितं परमतं स्वमतमेवेति । अनेन  
सप्तस्वपि विभक्तिष्वकारलोपः । सौ चालोपे कृते ( हसे ० । स्त्रो० ) स्वरादौ तु । स्वर० ।  
भकारादौ ( स्त्रो० । आदवे लोपश्च ) ७-३ । सुपि ( स्त्रो० । विसर्ज० ) स्वर० । एवं हसान्तसा-  
धनम् । स्वरान्तप्रक्रिया देवशब्दवत् । माः । मासौ । मासः । मासम् । मासौ । मासः ।  
सासा । माभ्याम् । माभिः । मासे । माभ्याम् । माभ्यः । मासः । माभ्याम् । माभ्यः । मासः । मासोः  
मासाम् । मासि । मासोः । मासु । हे माः । हे मासौ । हे मासः । लटुलसानां दंता इति स्थान-  
सबर्णत्वात् ( श्वे जवाः ) इति सकारस्य दकारः स्यात् । माढभ्याम् । माढभिः ।  
माढसु । इत्यपि केचित् । एवं अकारलोपपक्षे साधनम् । पक्षे देवशब्दवत् । मासः ।  
मासौ । मासाः । इत्यादि । निर्जरशब्दस्य स्वरादौ विकल्पेन जरम् आदेशः । निर्जरः ।  
निर्जरसौ—निर्जरौ । निर्जरसः—निर्जराः । निर्जरसम्—निर्जरम् । इत्यादि । एवम्-अकारां-  
तप्रक्रिया ॥

आकारांतः पुष्टिङः सोमपाशब्दः । सोमपाः । सोमपौ । सोमपाः ।  
अधातोरिति विशेषणाद्धेलोपो नास्ति । हे सोमपाः । हे सोमपौ । हे  
सोमपाः । सोमपाम् । सोमपौ । सोमपा शस् इति स्थिते । ( आतो  
धातोलोपः ) धातुसंबन्धिन् आकारस्य लोपो भवति शसादौ स्वरे ।  
सोमपः । सोमपा । सोमपाभ्याम् । सोमपाभिः । सोमपे । सोमपा-



भ्याम् । सोमवाभ्यः । सोमपः । सोमपाभ्याम् । सोमपाभ्यः ।  
सोमपः । सोमपोः । सोमपाम् । सोमपि । सोमपोः । सोमपासु ।  
एवं कीलालपाशङ्खध्माप्रभृतयः ॥

अथ आकारांतप्रक्रियामाह । तत्र आकारांतः पुँल्लिङ्गः पुमेव पुमानेव लिङ्गं विवक्षितं  
यस्य सः पुँल्लिङ्गः सोमपाशब्दः । पा पाने । पा सोमपूर्वः ( किप् ) इति किप् प्रत्ययः ।  
किपः सर्वापहारी लोपः । नामत्वात्स्यादयः । किञ्चतत्त्वाद्धातुत्वं न जहाति शब्दत्वं च  
प्रतिपद्यते १-१ । ( स्त्रो० ) १-२ । ( ओ औ औ ) १-३ । ( सवर्णे० । स्त्रो० )  
सोमपाः । धौ धातुत्वाद्धेलोपो न । किंतु ( स्त्रो० ) हे सोमपाः । हे सोमपौ । हे सोमपाः ।  
२-१ । ( सवर्णे दीर्घः सह । मोनुस्वारः ) सोमपाम् । २-२ ( ओ औ औ ) सोमपौ ।  
द्वितीयाबहुवचने । सोमपा अस् इति स्थिते । सूत्रम् । आत् ६-१ । स्वर० ( स्त्रो० ) धातु  
६-१ ( डिति । डतिङ्लोरस्य । स्त्रो० । हवे० । उओ ) लोपः १-१ । ( स्त्रो० । नामिनो-  
रः ) जल० । सूत्रं सिद्धम् । वृत्तिः मुकरा । अनेन शसादौ स्वरादौ अकारलोपः ।  
( स्त्रो० ) सकारस्य विसर्गः । सोमपः । आमि । स्वर० ( मोनु० ) हसादावविशेषः ।  
सोमपासु । अत्र किलाभावात् ( किलात्षः सः० ) इति न भवति । एवं कीलालपा  
शंखध्मा विश्वपा प्रभृतयो ज्ञेयाः । कीलालं रुधिरं पिवतीति कीलालपाः राक्षसः । आका-  
रांतो हाहाशब्दस्तस्य च अकिञ्चतत्त्वाद्धातुसंज्ञा न अतस्तस्य साधना भिन्नैव । हाहाः ।  
१-१ ( स्त्रो० ) हाहौ १-२ । ( ओ औ औ ) हाहाः १-३ । २-१ । ( अम्श० । मोनु० )  
हाहौ २-२ हाहान् २-३ । आकारांताच्छसो नत्वाभावः इत्येके । हाहाः । हाहा ३-१ ।  
( सवर्णे० ) हाहाभ्याम् ३-२ । हाहाभिः ३-३ । हाहै ४-१ ( एऐये ) । हाहाभ्याम्  
४-२ । हाहाभ्यः ४-३ । हाहाः ५-१ ( सवर्णे० । स्त्रो० ) हाहाभ्याम् ५-२ । हाहाभ्यः  
५-३ । हाहाः ६-१ । हाहौः ६-२ । ( ओ औ औ । स्त्रो० ) । हाहाम् ६-३ । पुँल्लिङ्गस्य  
दीर्घसमानत्वाद्बुडागमो न किंतु ( सवर्णे० । मोनु० ) ७-१ । ( अ इ ए ) हाहे । हाहौः  
७-२ । हाहासु ७-३ । संबोधनं प्रथमावत् । हे हाहाः ॥

इकारांतः पुँल्लिङ्गो हरिशब्दः । प्रथमैकवचने हरिः । ( औयू ) इका-  
रांतादुकारांतात्पर औकारो यू आपद्यते ईऊ भवतः । हरी ( ए ओ  
जसि ) इकारांतस्य उकारांतस्य च जसि परे एकार ओकारश्च भवति ।  
हरयः । धौ । इकारान्तस्योकारांतस्य च धिविषये एकार ओकारश्च  
भवति । ( समानाद्धेलोपोऽधातोः ) हे हरे । हे हरी । हे हरयः । हरिम् ।  
हरी । हरीन् ॥

इकारांतसाधनमाह । इकारांतो हरिशब्दः दशार्थवाचकः । यतः । “अर्कमर्कटमं-  
हृकविष्णुवासववायवः । तुरंगसिंहशीतांशुयमाश्र हरयो दश” हृञ् हरणे ह ( इस्वरवी )  
इति इप्रत्ययः । ( गुणः ) स्वर० । हरि १-१ सू ( स्त्रो० ) । सूत्रम् ( औयू ) औ  
१-१ सांके० । यू ईश्च ऊश्च यू २-२ । सांके० । इकारांतात्परस्य औ इत्यस्य ई  
उकारांतात्परस्य च औ इत्यस्य ऊ इत्यर्थः । अनेन औस्थाने ई । ( सवर्णे० ) १-३  
सूत्रम् ( ए ओ जसि ) ए १-१ । सांके० । ओ १-१ । सांके० । जस् ७-१ । स्वर० ।  
सिद्धम् । इकारस्य जसि परे एकारः उकारस्य च औकारः । अनेन ए ( ए अय् ) स्वर० ।  
( स्त्रो० ) संबोधने । सूत्रम् ( धौ ) धि ७-१ ( डेरौ डित् ) डित्त्वाट्टिलोपः । एकपदम् ।  
धौ धिविषये इकारस्य एकारः उकारस्यौकारः ( समानाद्धेलोपोऽधातोः ) इति धेलोपे  
कृते धौ इति एकारः “सर्पे नष्टे सर्पघृष्टिर्न याति” इति न्यायाद्धिलोपेऽपि धिविषयो  
न याति । हे हरे । हे हरी । ( औ यू ) हे हरयः ( एओ जसि । एअय् ) स्वर० ।  
( स्त्रो० ) २-१ ( अम्शसो० ) अकारस्य लोपः । ( मोनु० ) २-२ ( औयू । सवर्णे० )  
२-३ ( अम्शसो० । सो नः पुंसः । शसि ) इति दीर्घः । हरीन् ॥

( टा नाऽस्त्रियाम् ) इकारांतादुकारांताच्च परश्चा ना भवति अस्त्रियाम् ।  
हरिणा । हरिभ्याम् । हरिभिः । हरि डे इति स्थिते ( डिति ) इका-  
रोकारांतस्य च डिति परे एकार ओकारश्च भवति । हरये । हरिभ्याम् ।  
हरिभ्यः । हरि ङसि इति स्थिते ( ङस्य ) एदोद्ध्यां परस्य ङसिङ-  
सोरकारस्य लोपो भवति । हरेः । हरिभ्याम् । हरिभ्यः । हरेः ।  
हर्ग्योः । हरीणाम् । हरि डि इति स्थिते । ( डेरौ डित् ) इदुद्ध्या-  
मुत्तरस्य डेरौ भवति स च डित् ( डितिटेः ) डिति परे टेलोपो  
भवति । हरौ । हर्ग्योः । हरिषु । एवमग्निगिरिरविकविप्रभृतयः पुंल्लिंगाः  
एतैरेव सूत्रैः सिध्यन्ति ॥

३-१ । सूत्रम् ( टा नाऽस्त्रियाम् ) टा १-१ सांके० । ना १-१ । सांके० । नस्त्री  
मस्त्री तस्याम् ७-१ । ( स्त्रियां योः ) इति डेः आम् ( स्त्रीध्रुवोः ) स्वर० । ( सवर्णे० ।  
मोनु० ) सिद्धं त्रिपदम् । इकारांतात् उकारांताच्च शब्दात्परः यष्टा इति विभक्तिवचन-

१ ङसिङसोरस्य इति कचित्कः पाठो दृश्यते । परंतु स पाठ एतद्वीकाकारेण चन्द्रकीर्तिना  
कचिन्मताभिप्रायेणाभिमतः । सर्वत्र सूत्रस्य पंचम्यन्तषष्ठ्यन्तेकारान्तोकारान्तशब्दानां च साधनार्थं  
‘ङस्य’ इति पाठस्यैव उपन्यासः कृतो दृश्यते । कचित्कचित्च ‘ङसिङसोरस्य’ इति सूत्रोपन्यासो  
दृश्यते केचिन्मताभिप्रायेणेति बोद्धव्यम् । प्रसादटीकाकारभट्टवासुदेवस्यापि ‘ङस्य’ इत्येव  
सूत्रपाठोऽभिमतः इति ज्ञेयम् ।

रूपस्तस्य स्थाने ना इति भवति पुँल्लिङ्गे नपुंसकलिङ्गे च । स्त्रीलिङ्गे तु न भवति ।  
 भनेन टा इतस्य ना ( ष्रुनौ० ) हसादावविशेषः ४-१ । सूत्रम् ( ङिति ) इइत् अनुबन्धो  
 यस्य स ङित् तस्मिन् ङिति ७-१ । स्वर० । एकपदम् । इकारांतस्य ङेङसिङस्  
 ङिष्वेकारः उकास्य ओकारः अनेन । ४-१ । रिइत्यस्य रे । ( एअय् ) स्वर० । हरये ५-१ ।  
 ६-१ ( ङिति ) इत्यनेन एकारे कृते । सूत्रम् । डकारेण उपलक्षितः अः ङः तस्य ङ  
 ७-१ । ( ङस्य ) केचित्तु ( ङसिङसोरस्य ) एवं सूत्रं पठति । एकारौकाराभ्यां परस्य  
 पंचमीषष्ठ्येकवचनसंबन्धिनो अकारस्य लोपो भवति । अनेन अकारलोपः ( स्त्रो० )  
 ६-२ ( इ यं स्व० । राद्यपो० ) जल० । स्वर० । ६-३ ( नुडामः । नामि । ष्रुनौ० )  
 स्वर० । ( मोनु० ) ७-१ । सूत्रम् ( डेरौ ङित् ) ङि ६-१ ( ङिति । ङस्य । स्त्रो० )  
 औ १-१ । सांके० । ( नामिनोरः ) ङित् १-१ ( हसे० ) सिद्धं त्रिपदम् । इकारो-  
 काराभ्यां परस्य सप्तम्येकवचनस्य ङि इत्यस्य औ भवति स च ङित्संज्ञकः । ङित्प्रयो-  
 जनमाह । सूत्रम् । ( ङिति टेः ) । ङ इत् यस्य स ङित् । तस्मिन् ७-१ । स्वर० ।  
 टि ६-१ ( ङिति । ङस्य । स्त्रो० ) वृत्तिः कंठ्या । डकारः इत् याति यस्य तस्मिन्  
 आदेशे तस्यां विभक्तौ प्रत्यये च परे टेल्लोपो भवति । इति ङित्त्वाटिलोपः । स्वर० ।  
 केचित् ( ङिति ) इत्येकारे कृते यदादेशस्तद्वद्भवतीति न्यायात् डेरौकारमिच्छति । हरौ ।  
 इति सिद्धम् । द्विवचने पूर्ववत् ७-३ । ( किला० ) एवं हरिशब्दवत् अग्न्यादयोपि  
 शब्दा ज्ञेयाः । अग्निरविकविकपिगिरिमुनिसूरिकलिआधिनिधिसंधिविधिग्रंथिअंजलिध्व-  
 निदुंदुभिप्रभृतयः ॥

उकारांताश्च विष्णुवायुभानुप्रभृतयः पुँल्लिङ्गाः एतैरेव सूत्रैः सिद्ध्यन्ति ।

उकारांतः पुँल्लिङ्गो भानुशब्दः । तस्य हरिवत्प्रक्रिया । भानुः । भानू ।

भानवः । भानुम् । भानू । भानून् । भानुना । भानुभ्याम् । भानुभिः ।

भानवे । भानुभ्याम् । भानुभ्यः । भानोः । भानुभ्याम् । भानुभ्यः ।

भानोः । भान्वोः । भानूनाम् । भानौ । भान्वोः । भानुषु । हेभानो ।

हेभानू । हेभानवः ॥

उकारान्ताश्च वेणुविष्णुवायुभान्वादयोप्येतैरेव सूत्रैः सिद्ध्यन्ति । भानुशब्दस्य ( औयू )  
 इत्यनेन औ इत्यस्य ऊ ( सवर्णे० ) भानू । भानु जस् ( ए ओ जसि । ओ अच् )  
 भानवः । औ च ( समानाद्धेल्लोपो० ) इति उकारस्य ओकारः । ३-१ ( टा नाऽस्त्रियाम् ) ङित्सु  
 ४-१ ( ङिति ) इति उकारस्यौकारः ( ओ अच् ) । ५-१ । ६-१ ( ङिति ) इत्ये-  
 कारे कृते ( ङस्य ) इत्यकारलोपः । ङौ ७-१ ( डेरौ ङित् ) ओसि ( उवम् ) सुपि  
 ( किला० ) उकारांतः पुँल्लिङ्गः तितउशब्दः चालनीवाचकः । तितउः । तितऊ । तितावः ।

( ए ओ जसि । ओअव् । सवर्णे० ) तितउम् । तितऊ । तितऊन् । तितउना । तितउभ्याम् ।  
 तितउभिः । तितावे । तितउभ्याम् । तितउभ्यः । तितओः । तितउभ्याम् । तितउभ्यः ।  
 तितओः । तितवोः । तितऊनाम् । तितऔ । तितवोः । तितउषु । हे तितओ । हे तितऊ ।  
 हेतितवः ॥

सखिशब्दस्य भेदः ( सेर्डाधेः ) सखिशब्दात्परस्य सेरधेर्डा भवति  
 स च ङित् । ङित्त्वाट्टिलोपः । सखा अधेरिति विशेषणादेकारो धिवि-  
 षये । हे सखे । हेसखायौ । हेसखायैः ( ऐ सख्युः ) सखिशब्दस्यै-  
 कारादेशो भवति पंचसु परेषु । षष्ठ्या निर्दिष्टस्यादेशस्तदंतस्य ज्ञेयः ।  
 आयादेशः । सखायौ । [द्विवचनस्यावा वा छंदसि] सखाया । सखायः ।  
 सखायम् । सखायौ । सखीन् ॥

इकारांतस्यापि सखिशब्दस्य हरिशब्दापेक्षया भेदो विशेषोस्ति तमाह । षण् टानि ।  
 सनोति ददातीति सखा । सनेर्डाखिप्रत्ययः । ङित्त्वाट्टिलोपः । सखि इति जातम् । अग्रे । स ।  
 सूत्रम् ( सेर्डाधेः ) सि ६-१ ( ङिति । ङस्य । स्त्रो० ) डा १-१ । सांके० ( नामि-  
 नो रः ) जल० । न धिः अधिस्तस्य अधेः ६-१ ( ङिति । ङस्य । स्त्रो० । सवर्णे० )  
 त्रिपदम् ॥ सखिशब्दसंबन्धिनो धिवर्जितस्य सेर्डा भवति । अनेन सेः आ ङित्त्वाट्टिलोपः ।  
 ( ङिति टेः ) स्वर० । सेर्डाधेरिति सूत्रमध्ये अधेरिति पदग्रहणात् धिविषये डा  
 आदेशो न भवति ऐकारादेशश्च न भवति किंतु ( समानाद्धेलोपोऽधातोः ) इति  
 धिलोपं विधाय पश्चात् ( धौ ) इति सूत्रेण एकार एव भवति । हेसखे इति सिद्धम् ।  
 १-२ । सूत्रम् ( ऐ सख्युः ) ऐ १-१ । सांके० । सखि ६-१ ( ऋङ्ङे । इ यं स्वरे )  
 स्वर० । ( ऋतो ङ उः ) टिलोपः । स्वर० ( स्त्रो० ) द्विपदम् ( सेर्डाधेः ) इति सूत्रादधेरिति पदम्  
 ( ऐसख्युः ) इत्यत्राप्याकर्षणीयमातेन सखिशब्दस्य धिवर्जितेषु पंचसु स्यादिषु वचनेषु परेषु  
 ऐकारादेशो भवति । शत्रुवदादेश इति वचनात् सर्वस्यापि न कथमैकारः । तत्रो-  
 च्यते । ( षष्ठ्या० ) षष्ठ्या विभक्त्या निर्दिष्टः कथित उच्चारितः सूत्रमध्ये यः शब्द-  
 स्तस्य प्राप्त आदेशः तस्य शब्दस्यांतस्य भवति । न तु सर्वस्य । यथा ( ऐ सख्युः )  
 इत्यत्र सखिशब्दस्य षष्ठ्या निर्दिष्टत्वात्सखिशब्दस्य प्राप्त ऐकारादेशः सखिशब्दस्यांतो  
 यः इकारस्तस्य भवति । ननु पंचस्विति ग्रहणात् सौ परेऽप्यैकारादेशः कथं न क्रियते  
 तत्राह । सौ परे तु ऐकारादेशे कृतेऽप्यकृतेऽपि डादेशस्य नित्यत्वात् डा आदेश एव  
 स्यात् नत्वैकारः ॥ अथवा ( ऐ सख्युः ) इति सूत्रे विपरीतकरणात्सौ परे ऐकारो न  
 कश्चित् औकारादिषु चतुर्षु परेषु इत्येवास्ति । स्थानत्वाच्चून्यत्वात्पञ्चस्विति पदम् ।

आदेशस्तु चतुर्ष्वेव । अनेन इकारस्य ऐकारः । ( ऐ आय् ) स्वर० । एवम् । १-३ ।  
२-१ । २-२ । एतेष्वपि ज्ञेयम् । ( द्विवचनस्य औ आ वा छंदसि ) द्विवचनस्य  
प्रथमाद्विवचनस्य औ इत्यस्य छंदसि वेदे वा आ भवति । सखाया । सखायः । सखायम् ।  
सखायौ । सखीन् । हरिवत् ॥

सखि टा इति स्थिते (सखिपत्योरीक्)सखिपतिशब्दयोरीगागमो भवति  
टाङोङिषु परतः । दीर्घत्वान्ना न भवति । सख्या । आगमजमनित्यमिति  
न्यायात् । सखिना । पतिना । सखिभ्याम् । सखिभिः । सख्ये ।  
सखिभ्याम् । सखिभ्यः । सखि ङसि इति स्थिते ( ऋङ्ङे )  
सखिपतिशब्दयोर्ऋगागमो भवति ङसिङ्सोरकारे परे । सख्यु  
अस् इति स्थिते ( ऋतोङ उः ) ऋकारांतात्परस्य ङसिङ-  
सोर्ङकारस्य उकारो भवति स च ङित् ( ङिति टेः ) सख्युः ।  
सखिभ्याम् । सखिभ्यः । सख्युः । सख्योः । सखीनाम् । सप्तम्ये-  
कवचने ( ङेरौ ङित् ) इत्योकारे कृते ( सखिपत्योरीक् ) इति ईगा-  
गमः । सख्यौ । सख्योः । ( किलात्षः सः कृतस्य ) इति षत्वम् ।  
सखिषु ॥

तृतीयादौ विशेषमाह । सूत्रम् (सखिपत्योरीक्)सखिश्च पतिश्च सखिपती तयोः सखि-  
पत्योः ६-२ ( इयं स्वरे ) स्वर० ( स्त्री० ) ईक् १-१ ( हसे० । नामिनो० ) द्विपदम् ।  
सखिपतिशब्दयोः टाङोङिषु ईगागमो भवति । किन्वादन्ते । दीर्घत्वान्ना न भवति ।  
ततो दीर्घः । ईकारांतत्वात् ( टा नास्त्रियाम् ) इति सूत्रेण टास्थाने ना न भवति किंतु  
( सवर्णे० । इयं० ) सख्यापत्या इति सिद्धम् । पुनरागमजमनित्यम् । आगमाज्जातं आग-  
मजं कार्यं अनित्यं कचिन्न भवतीति न्यायात् कचिदीकारागमो न भवति तेन छंदसि  
सखिना पतिना इति रूपद्वयं भवति । तत्र ( टानाऽस्त्रियाम् ) । ईगागमः ( सवर्णे० ।  
इयं० ) स्वर० । सख्ये । ५-१ । ६-१ । विशेषमाह । सूत्रम् । ऋक् १-१ ( हसे० )  
ङकारेण उपलक्षितो अः ङः तस्मिन् ङे ७-१ ( अइए ) अथवा ( अमे अमा वा ।  
ऋङ्ङे ) सखिपतिशब्दयोर्ऋगागमो भवति ङसिङ्सोर्ङकारे परे ( इयं० ) सख्यु अस्  
इति स्थिते सति सूत्रम् ( ऋतो ङ उः ) ऋतः ५-१ । स्वर० ( स्त्री० ) ङकारेण उप-

१ सखिना वानरेन्द्रेण दग्धा लंका महापुरी । प्रमदा शीलसंपन्ना वृद्धेन पतिना यथा ॥ इत्यादिषु  
छान्दसप्रयोगेषु ईगागमाभावो बोद्धव्यः ।

लक्षितो अः ङः तस्य ६-१ । सांके०।उः १-१(स्रो०)त्रिपदं सूत्रं सिद्धम् । ऋकारां०  
वृत्तिःकंठ्या । अनेनोभयत्राप्यकारस्योकारः स च उकारो डित्संज्ञकः कल्प्यः डित्वा-  
ट्टिलोपः ( डिति टेः ) स्व० ( स्रो० ) ६-२ ( इयं स्व० । स्रो० ) ६-३ नुडागमः  
( नामि ) स्व० ( मोनु० ) ७-१ ( डेरौ डित् ) इत्यौकारे कृते डित्वाट्टिलोपे च कृते यदादेश-  
स्तद्वद्भवतीति न्यायात् एकदेशविकृतमनन्यवद्भवतीति न्यायाच्च ॥ ( सखिपत्योरीक् )  
इति ईगागमः ( इयं० ) शेषं हरिवत् । एवं सखिशब्दसाधनम् ॥

पतिशब्दस्य प्रथमाद्वितीययोः हरिशब्दवत्प्रक्रिया । तृतीयादौ तु  
सखिशब्दवत्प्रक्रिया । पतिः ( औयू ) पती । ( ए ओ जसि )  
पतयः । पतिम् । पती । पतीन् ( सो नः पुंसः ) ( सखिपत्योरीक् )  
पत्या । पतिभ्याम् । पतिभिः । पत्ये । पतिभ्याम् । पतिभ्यः ।  
( ऋङ्ङे । ऋतो ङ उः ) स च डित् । पत्युः । पतिभ्याम् । पतिभ्यः ।  
[ पतिरसमास एव सखिशब्दवद्वक्तव्यः ] ततः समासांतस्य नादयो  
भवन्ति । प्रजापतिना । प्रजापतये इत्यादि ॥

पतिशब्दस्य साधनमाह । पा रक्षणे । ( पातेः कित् ) इति डितिः ( आतोऽनपि ) पातीति  
पतिः । पतिशब्दस्य प्रथमाद्वितीययोः । प्रक्रियासाधना हरिशब्दवत् । तृतीयादौ तु  
सामान्येन सखिशब्दवत् । पत्या । पत्ये । पत्युः । पत्यौ । तत्रापि विशेषमाह । असमासः  
समासरहित एव पतिः सखिशब्दवत् साध्यः शब्दः टादौ स्वरे । समासांतस्य च पति-  
शब्दस्य नादयो भवन्ति ( टा नाऽस्त्रियाम् । डिति । ङस्य । डेरौ डित् ) इत्यादिसूत्राणि  
भवन्ति । यथा प्रजानां पतिः प्रजापतिः इति तत्पुरुषसमासे कृते द्वितीयां यावद-  
विशेषः । तृतीयादौ तु ( टा नाऽस्त्रियाम् ) इत्यादिसूत्रसमुच्चयेन हरिशब्दवत्साधनेत्यर्थः ।  
प्रजापतिना । प्रजापतिभ्याम् । प्रजापतिभिः । प्रजापतये । प्रजापतेः । प्रजा-  
पतौ इति । घौ । हे प्रजापते ( समानाद्धेलोपोऽधातोः ) हे प्रजापती ( औ यू ) हे प्रजा-  
पतयः ( ए ओ जसि ) सिद्धम् ॥

द्विशब्दो नित्यं द्विवचनांतः । द्वि औ इति स्थिते ( त्यदादेष्टेरः  
स्यादौ ) त्यदादेष्टेरकारो भवति स्यादौ परे । द्वौ । द्वौ । द्वाभ्याम् ।

द्वाभ्याम् । द्वाभ्याम् । द्वयोः । द्वयोः । त्यदादीनां धेरभावः ॥

द्विशब्दो द्विसंख्यावाचकत्वात् नित्यं द्विवचनांत एव । द्विवचनम् अंते यस्य

द्विवचनांतः । द्वि०-१-२ । २-२ । ३-२ । ४-२ । ५-२ । ६-२ । ७-२ । सूत्रम्  
( त्यदादेष्टरः० ) त्यद् आदिर्यस्य स त्यदादिस्तस्य त्यदादेः ६-१ । ( डिति । डम्स्य ।  
स्रो० ) टि ६-१ प्राग्वत् ( विसर्जनी० । णुभिः णुः ) स्वर० । अ १-१ ( स्रो० । ना-  
मिनो० ) स्व० । स्यादि ७-१ । ( डेरौ डित् ) डित्त्वाट्टिलोपः । स्वर० । चतुःपदम् ।  
त्यद् तद् यद् एतद् अदम् इदम् द्वि किम् युष्मद् अस्मद् । एते त्यदादयः । त्यदादेः  
शब्दस्य टेः ( अंत्यस्वरादिष्टिः ) इति संज्ञाप्रक्रियोक्तलक्षणायाः टेः स्यादौ विभक्तौ  
परतो अकारो भवति । अनेन द्वि इत्यस्य द्व सर्वत्र रूपद्वये १-२ । २-२ ( ओ  
औ औ ) ततो रूपत्रये ३-२ । ४-२ । ५-२ । ( अद्भि ) ६-२ । ७-२ ओसि  
( एअय् ) स्वर० । ( स्रो० ) त्यदादीनां संबोधनाभावः । सिद्धोऽयं द्विशब्दः ॥

त्रिशब्दो नित्यं बहुवचनांतः । त्रि जस् इति स्थिते ( एओजसि )  
इत्येकारे कृते अयादेशः । त्रयः ( सो नः पुंसः ) त्रीन् । त्रिभिः ।  
त्रिभ्यः । त्रिभ्यः । त्रिआम् इति स्थिते ( त्रैरयङ् ) त्रिशब्दस्य  
अयङ् आदेशो भवति नाभि परे । [ डिदंतस्य वक्तव्यः ] त्रयाणाम् ।  
( किलात्पः सः कृतस्य ) इति षत्वम् । त्रिषु ॥

इकारान्तः त्रिशब्दस्त्रिसंख्यावाचकत्वान्नित्यं बहुवचनान्तः । बहुवचनमेव अंते यस्य  
सः १-३ । त्रिअम् इति स्थिते ( ए ओ जसि । ए अय् ) स्वर० ( स्रो० ) त्रयः  
इति सिद्धम् । शसि ( अम्शसो० । सो नः पुंसः ) शसि त्रीन् । त्रिभिः । त्रिभ्यः ।  
आमि विशेषः । पूर्वम् ( नुडामः ) ततः । सूत्रम् । त्रि ६-१ ( डिति । डम्स्य । स्रो० )  
अयङ् १-१ ( हसेपः० । नामिनोरः ) सिद्धम् । बहुवचनान्तस्यैकवचनस्थापनार्थम् । त्रिश-  
ब्दस्येति । त्रिशब्दस्य अयङ् इत्यादेशो भवति । नुदूसाहिते आमि परे डित् डकार-  
त् आदेशः अंतस्य भवतीति वचनात् । इकारस्येत्यर्थः । नन्वत्र षष्ठ्या निर्दिष्टस्य-  
त्यनेन नांतस्यादेशप्राप्तौ पुनर्डिदंतस्येति किमर्थमुक्तं तत्राह । ( गुरुः शिष्य सर्वस्य )  
इत्यनेन षष्ठी निर्दिष्टस्येत्यस्य बाधः । अयङ् इति । बह्वक्षरत्वेन गुरुरादेशस्तेन सर्व-  
स्यैव भवति तन्निवारणार्थं डिदंतस्येति । डित् डकारत् यः आदेशः सः गुरुरपि अंत-  
स्यैव भवति । इकारस्य अय् इत्यादेशः । ( नामि ) इति दीर्घः ( फ्रुर्नोणो० ) स्वर० ।  
त्रिशब्दस्य बहुवचनांतत्वेपि त्रैरित्येकवचनं शब्दानिर्देशात् । अथवा त्रैरित्येकवचन-  
निर्देशात् । असमासांतत्वे एव अयङ् आदेशः । समासांतत्वे तु न । यथा प्रियास्त्रयो  
येषां ते प्रियत्रयः । तेषां प्रियत्रीणाम् । एवम् । अतिक्रान्तास्त्रीनिति अतिक्रान्तास्त्रयो  
यैस्ते इति वा अतित्रयस्तेषां अतित्रीणाम् इत्यादौ न अयङ् आदेशः । ७-३ ( कि-  
लात्पः सः० ) हे त्रयः ॥

कति शब्दो नित्यं बहुवचनांतः । कति जस् इति स्थिते [ कतिश-  
ब्दाज्जशसोर्लुग्वक्तव्यः ] कति । कति । कतिभिः । कतिभ्यः कतिभ्यः ।  
कतीनाम् । कतिषु । त्रिषु सरूपः ॥

का संख्या येषां ते कति । किमशब्दात् डति प्रत्ययः । ( शेषा निपात्याः कत्याद-  
यः ( इति सिद्धस्य कतिशब्दस्य बहुवचनांतस्यापि जश्शसोर्विशेषमाह । ( कतिशब्दा-  
त्परयोर्जश्शसोर्लुग्वक्तव्यः ) ( डतिप्रत्ययांतादिति वा ) अनेन जश्शसोर्लोपः कर्त्तव्यः ।  
( लुकि न तन्निमित्तम् ) इति लुकि कृते सति यस्य लुक् क्रियते स एव निमित्तं कारणं  
यस्य ईदृशं यत्कार्यं तन्न भवति । तेन ( ए ओ जसि । शसि ) इति दीर्घत्वं च न भवति ।  
शेषं सुगमम् । कतिशब्दस्य संबोधनाभावः । एवं कतिसाहचर्यात् यतिततिशब्दाभ्या  
परयोर्जश्शसोर्लुग्वक्तव्यः 'यति ते नाग शीर्षाणि तति ते नाग वेदनाः' । इत्युदाहर-  
णम् । कतिशब्दस्य त्रिष्वपि लिंगेषु सदृशरूपाणि । इकारांता उक्ताः ॥

ईकारांतः पुँल्लिङ्गः सुश्रीशब्दः । सुश्रीः । सुश्री औ इति स्थिते । ध्वोर्धा-  
तोरियुवौ स्वरे । धातोरीकारोकारयोरियुवौ भवतः स्वरे परे । सुश्रियौ ।  
सुश्रियः । हेसुश्रीः । हेसुश्रियौ । हेसुश्रियः । सुश्रियम् । सुश्रीयौ ।  
सुश्रियः । सुश्रिया । सुश्रीभ्याम् । सुश्रीभिः । सुश्रीये । सुश्रीभ्याम् ।  
सुश्रीभ्यः । सुश्रियः । सुश्रीभ्याम् । सुश्रीभ्यः । सुश्रियः । सुश्रियोः ।  
सुश्रियाम् । सुश्रियि । सुश्रियोः । सुश्रीषु ॥

ईकारांतानाह । ईकारांतः पुँल्लिङ्गः सुश्रीशब्दः । श्रिञ् सेवायाम् । सुपूर्वः । कि-  
प्रत्ययः । ( प्रच्छादेर्दीर्घता ) इति दीर्घः । किपः सर्वापहारी लोपः । सुष्ठु श्रयंत्ये-  
नामिति सुश्रीः । किंवन्तत्वाद्धातुत्वं न जहाति शब्दत्वं च प्रतिपद्यन्ते इति स्यादयः ।  
१-१ । ( स्तो० ) द्विवचने । सूत्रम् ( ध्वोर्धातोः ० ) इति । ई च ऊ च य्वौ तयोः ।  
६-२ । ( इयं० । उवम्० ) स्वर० । धातु ६-१ ( डिति । डन्स्य । स्तो० ) इयुव्  
१-२ । स्वर० ( नामिनोरः ) स्वर० । ७-१ ( अइ ए ) चतुः पदम् । धातोरीकारस्य  
स्वरे परे इय् उकारस्य स्वरे परे उव् ( इ यं स्वरे ) इति मूत्रात् स्वरे इत्यनुवृत्तौ सत्यां  
पुनः स्वरग्रणं स्वरकार्यं तरव्यावृत्त्यर्थम् । ( अम्शसोरस्य । नुडामः ) इति निषेधार्थं  
विभक्तिवर्जितस्वरनिषेधार्थं च । ततोत्र विभक्तिस्वरएव ग्राह्यः । तेन श्रीवर्थम् ।  
श्रयर्थमित्यादौ न इय् किंतु ( इ यं स्वरे ) इति यत्वम् । अनेन स्वरादौ इय् । स्वर० ।  
हसादावविशेषः । सुपि ( किलात्षः ० ) संबोधने धातुत्वाद्धिलोपो न किंतु । ( स्तो०  
हे सुश्रीः । हे सुश्रियौ । हे सुश्रियः ॥



तथैव सुधीशब्दः । सुधु ध्यायतीति सुधीः । ( घ्वोर्धातोरियुवौ स्वरे )  
 सुधियौ । सुधियः । हे सुधीः । सुधियम् । सुधियौ । सुधियः । सुधि-  
 या । सुधीभ्याम् । सुधीभिः । सुधिये । सुधीभ्याम् । सुधीभ्यः । सुधियः ।  
 सुधियोः । सुधियाम् । सुधियि । सुधियोः । सुधीषु । एवमूकारांतः पुँल्लिङ्गः  
 स्वयंभूशब्दः । स्वयं भवतीति स्वयंभूः । स्वयंभुवौ । स्वयंभुवः । हे स्वयंभूः ।  
 स्वयंभूवम् । स्वयंभुवौ । स्वयंभुवः । स्वयंभुवा । स्वयंभूभ्याम् । स्वयंभूभिः ।  
 स्वयंभुवे । स्वयंभूभ्याम् । स्वयंभूभ्यः । स्वयंभुवः । स्वयंभूभ्याम् ।  
 स्वयंभूभ्यः । स्वयंभुवः । स्वयंभुवोः । स्वयंभुवाम् । स्वयंभुवि । स्वयंभुवोः ।  
 स्वयंभूषु ॥

एवं सुधीशब्दः । ऊकारांतः स्वयंभूशब्दोऽप्येवमेव । एवमूकारांतो लूशब्दः । लूञ्  
 छेदने इत्यस्माद्धातोः । लूः । लुवौ । लुवः इत्यादि ॥

सेनानीशब्दस्याविशेषो हसादौ स्वरादौ तु विशेषः । सेनां नयति इति  
 सेनानीः । सेनानी औ इति स्थिते (घ्वौवा) धातोरवयवसंयोगः पूर्वो  
 यस्मादीकारादूकारान्नास्ति तदंतस्यानेकस्वरस्य कारकाव्ययपूर्वस्य  
 एकस्वरस्य च धातोरीकारस्य ऊकारस्य च यकारवकारौ भवतः  
 स्वरे परे । वर्षाभूपुनर्भूव्यतिरिक्तभूशब्दसुधीशब्दौ वर्ज्यित्वा । वाग्रहणा-  
 दियं विवक्षा । सेनान्यौ । सेनान्यः । हे सेनानीः । हे सेनान्यौ । हे  
 सेनान्यः । सेनान्यम् । सेनान्यौ । सेनान्यः । इत्यादि ( सेनान्यादीनां  
 वामो नुङ् वक्तव्यः ) सेनानीनाम्—सेनान्याम् । सेनानी ङि इति स्थि-  
 ते ( आम्डेः ) आबंतादीबंताञ्जीशब्दाच्चोत्तरस्य डेरामादेशो भवति ।  
 सेनान्याम् । सेनान्योः । सेनानीषु । एवं ग्रामणीप्रभृतयः । ऊकारां-  
 ताश्च यवलूप्रभृतयः ॥

णीञ् प्रापणे ( आदेः णः स्त्रः ) नी सेनापूर्वः । सेनां नयति इति सेनानीः किप्प्र-  
 त्यांतः । सेनानीशब्दस्येकारांतधातोरापि हसादौ अविशेषः । स्वरादौ तु विशेषस्तमेव

मूत्रद्वारेण व्याख्याति ( ख्वोर्धातोरियुवौ स्वरे ) अनेन ( इ यं स्वरे । उ वम् ) इत्येतयो-  
 र्वाधौ जातः । सेनानीशब्दस्येकारांतत्वे ( ख्वोर्धातोः० ) इत्यस्य बाधनार्थं ( ख्वौ वा )  
 इति सूत्रं पठ्यते । यू च व् च ख्वौ १-२ । वा ३-१ ( अव्य० ) यस्मात् ईकारात्  
 उकाराच्च पूर्वः आदौ वर्तमानो धातोः अवयवसंयोगः सुश्रीयवक्त्रीवदक्षरादिसंयोगो नास्ति  
 तदंतस्य स एव धात्ववयवसंयोगपूर्वकत्वरहितः ईकार उकारो वा अंते यस्य सतदंतस्त-  
 स्य ह्रुनः अनेकस्वरस्य द्वित्रिस्वरसहितस्य शब्दस्य संबन्धिनः ईकारस्य यकारः उकार-  
 स्य च वकारः । ननु जीञ् प्रापणे अयं धातुः एकस्वरः कथमनेकस्वरत्वम् । उच्यते ।  
 कारकपूर्वस्यापि किंवंतग्रहणेन ग्रहणादनेकस्वरत्वम् । अत्र वाशब्दो व्यवस्थावाचको नतु  
 विकल्पार्थस्तेन वर्षाभूपुनर्भूट्भूट्गभूकाराभूकारभूकरभूएभ्योअतिरिक्तो अन्योयो भूशब्दः  
 स्वयंभूकमलभूनाभिभूअंगभूशरभूआत्मभूमनोभूप्रतिभूप्रभृतिकस्तस्य संभवे सत्यपि ( ख्वौ-  
 वा ) इति न भवति । किंतु ( ख्वोर्धातोरियुवौ स्वरे ) इति भवति । यथा सुधीशब्दस्यापि  
 संभवे सत्यपि ( ख्वौ वा ) इति न भवति किंतु ( ख्वोर्धातोरियुवौ स्वरे ) इत्येव भवति ।  
 अत एतौ वर्जयित्वा अपर ईकारोकारयोः पूर्वोक्तलक्षणयोर्यकारवकारौ भवतः । वा ग्रह-  
 णादियं विवक्षा ज्ञेया । कुतः । निपातानामनेकार्थत्वात् । धातोः संयोगपूर्वकत्वे सुश्रियौ  
 यवक्रियौ कटमुवौ इत्यादौ न यकारवकारौ । किंतु इयुवावेव । एकस्वरे तु नीः । नियौ ।  
 धीः । धियौ । लूः । लुवौ । भूः । भुवौ । भुवः । इत्यादौ न यकारवकारौ । बहुव्रीहिसमासे  
 अनेकस्वरस्यापि इयुवौ भवतः । यथा । सुधीः । सुधियौ । सुधियः । कुधीः । कुधियौ ।  
 परमधियौ इत्यादि । धात्ववयवसंयोगपूर्वकत्वे एव यकारवकारौ न भवतः ।  
 तेन उन्नीः उन्न्यौ । उन्न्यः । इत्यादौ स्वाभाविकधात्ववयवसंयोगपूर्वकत्वाभावात् । यत्वं  
 भवति । वर्षाभूपुनर्भूट्भूट्गभूकारभूकाराभूकरभूइत्यत्र भूशब्दस्यच वत्वम् । अन्यत्रउवेव  
 वाशब्दस्य व्यवस्थावाचकत्वात् इयं विवक्षा लभ्यते अनेन स्वरादौ सर्वत्र यकारः ।  
 स्वर० । आमि विशेषः सेनान्यादीनां शब्दानां आमः षष्ठीबहुवचनस्य वा नुडा-  
 गमो वक्तव्यः । अनेन एकत्र ( नुडामः ) स्वर० । अन्यत्र ( ख्वौ वा )  
 इति यकारः । स्वर० ७-१ सूत्रम् । आम् १-१ ( हसे डि ६-१ ( डिति । डस्य ।  
 स्तो० ) केचित्तु आम्डेर्नियश्चेत्थं सूत्रं पठंति तन्मतं साधीयः । नीशब्दादित्यनुवृत्तिर्न  
 दृश्यते आवंतात्स्त्रीलिङ्गे आप्त्ययांतात्रीशब्दाच्चोत्तरस्य डेः सप्तम्येकवचनस्याम भव-  
 ति अनेनामि कृते ( ख्वौ वा ) इति यकारः ( स्वर० ) धातुत्वाद्धेलोपो न ।  
 शेषं सुकरम् ॥

एवं ग्रामणीअग्रणीप्रधीशब्दप्रभृतयोऽपीकाराता धातुशब्दाः ज्ञेयाः । उकारांताश्चयवल्-

खलपूढन्भूदग्भूकारभूकाराभूकैरभूवर्षाभूपुनर्भूप्रभृतयोऽप्येवम् । परं सप्तम्येकवचने नीश-  
ब्दाभावात् डेराम् न भवति तेन यवत्वि पुनर्भिव वर्षाभिव इति रूपम् । वर्षासु भवतीति  
वर्षाभूः मण्डूकः । यवान् लुनातीति यवलूः । खलं पुनातीति खलपूः । पुनर्भवतीति  
पुनर्भूः ब्रह्मा । दृक् स्त्री । दशा भवतीति दग्भूः सर्पः । यद्वा । दशः भवतीति दग्भूः  
मयूरः । हन् हिंसन् भवतीति हन्भूः क्रीटः । कारायां भवतीति काराभूः । कारे कारेण  
वा भवतीति कारभूः—राजदेयो भागः । एते किप्रत्ययांताः । ईकारान्तो वातप्रमी-  
शब्दः—मृगविशेषः । वातप्रमी १-१ ( लो० ) वातप्रमीः । वातप्रम्यौ । धातुत्वाभा-  
वात् ( द्यौ वा ) इति न । किंतु ( इ यं स्वरे ) वातप्रम्यः । वातप्रमीम् । वातप्रम्यौ ।  
वातप्रमीन् । वातप्रम्या । वातप्रमीभ्याम् । वातप्रमीभिः । वातप्रम्ये । वातप्रम्यः ।  
वातप्रम्यः । वातप्रम्याम् । ७-१ ( सवर्णे० ) वातप्रमी । वातप्रम्योः । वातप्रमीषु ।  
हे वातप्रमीः । “अमि वातप्रमीं रूपं शसि वातप्रमीनिति । डौ तु वातप्रमी रूपमेवं  
देवयजीरापि” ॥ १ ॥ एवं अतिलक्ष्मीः । पौथःपपीः । एवं ऊकारान्ता हूहशब्दः ।  
हूहः । हूहौ । हूहः । स्वरे परे सर्वत्र ( उ वम् ) अमिं । हूहम् । हूहौ । शसि । हूहन् ।  
आमि । हूहाम् । डौ । हूहि ॥

ऋकारांतः पुँल्लिङ्गः पितृशब्दः ( सेरा ) ऋकारांतात्परस्य सेरा भवति  
स च ङित् । ङित्वात् ङिलोपः । पिता ( पंचसु ) ऋकारोऽर् भवति  
पंचसु स्यादिषु परेषु । पितरौ । पितरः । ( धेरर् ) ऋकारांतात्परस्य  
धेरर् भवति । स च ङित् । ङित्वाङ्गिलोपः । हे पितः । हे पितरौ ।  
हे पितरः । पितरम् । पितरौ । पितृन् । पित्रा । पितृभ्याम् । पितृभिः ।  
पित्रे । पितृभ्याम् । पितृभ्यः । ( ऋतो ङ उः ) पितुः । पितृभ्याम् ।  
पितृभ्यः । पितुः । पित्रोः । पितृणाम् ( डौ ) ऋकारस्यार् भवति  
डौ परे । पितरि । पित्रोः । पितृषु । एवं जामातृभात्रादयः ॥

ऋकारांतानाह । ऋकारांतः पितृशब्दः । पा रक्षणे उणादिकः प्रत्ययः अकारस्य  
चेकारः । पाति रक्षतीति पिता । पितृशब्दो निपातसिद्धो न तुप्रत्ययांतः । यतः “पिता  
माताननां दानासव्येष्वभ्रातृयातरः । जामाता दुहिता देवृन्पुत्रेता इमे दश” ॥ १ ॥ पितृ

१ दता—इति पाठः एकत्र । धृती—इति चान्यत्र । दति—इति परत्र । अत्र आशयो ज्ञायते ।  
२ पयःपपीः—इति पाठः । ३ अस्मिन्सूत्रे ( ऋ अर् ) इति पूर्वसूत्रात् ( अर् ) इत्यनुवर्तते—सूत्रं  
चेदमेकपदमेव ।

१-१ । सूत्रम् ( सेरा ) सेः ६-१ ( डिति । डस्य । स्त्री० ) आ १-१ । सांके०  
 ( नामिनो रः ) ऋकारान्ता इति । ऋकारान्तात्परस्य सेः आ इत्यादेशः स च आ  
 डित्संज्ञकः । डित्वाट्टिलोपः । स्वर० । पिता । सूत्रम् । पंचन ७-३ ( नाम्नो नो० ) एक-  
 पदम् । स्यादिषु पंचसु वचनेषु परेषु ऋकारोर् भवति । स्थानशून्यार्थं सेरपि ग्रहणम् ।  
 सिविषये तु ( सेरा ) इत्याकारप्राप्तौ ( पंचसु ) इत्यर्प्राप्तौ च विशेषत्वान्नित्यत्वाच्च ( सेरा )  
 एव भवति । केचित्तु प्रथमम् ( पंचसु ) इत्यर् विधाय ततो यदादेशस्तद्वद्भवति इति न्यायात्  
 ( सेरा ) इति सेः आ कुर्वति । ततष्टिलोपः । स्वर० । पिता । पितृ १-२ । १-३  
 अनेन अर् । स्वर० ( स्त्री० ) शेषं सुकरम् । धौ कृत्यमाह । सूत्रम् । ( धेरर् ) धि-  
 ६-१ ( डिति । डस्य । स्त्री० ) अर् १-१ ( हसेपः० ) मध्ये ( नामिनो रः )  
 ऋकारां० इति धेः अर् आदेशो भवति । स च डित् डित्वाट्टिलोपः । स्वर० । शेषं सुगमम् ।  
 हे पितः । २-३ ( अम्श० । सो नः पुंसः । शसि ) तृतीयायां चतुर्थ्यां चैकत्वे ( ऋ रम् )  
 ( हसेर्हसः ) स्वर० । हसादावविशेषः ५-१ । ६-१ ( ऋतो ड उः । डिति टेः ) इति  
 टेलोपः । स्व० ( स्त्री० ) ६-२ । ७-२ ( ऋ रम् ) स्वर० । ६-३ ( नुडामः । नामि ।  
 ऋनो० ) ७-१ । सूत्रम् । डि ७-१ ( डिरौ० ) टिलोपः । स्वर० । एकपदम् । तेन अर् ।  
 ( स्वर० ) ७-३ ( किला० ) एवं जामातृभ्रात्रादयः शब्दाः साध्याः । जामाता ।  
 जामातरौ । जामातरः । भ्राता । भ्रातरौ । भ्रातरः । देवा । देवरौ । देवरः । इत्यादि ।  
 सव्येष्ठा । सव्येष्ठरौ । सव्येष्ठरः । “सव्येष्ठा सूतसारथी” ॥

एवं नृशब्दः । ( सेरा ) ना । नरौ । नरः । हे नः । हे नरौ । हे नरः ।  
 नरम् । नरौ । नृन् । त्रा । नृभ्याम् । नृभिः । त्रे । नृभ्याम् । नृभ्यः ।  
 नुः । नृभ्याम् । नृभ्यः । नुः । त्रोः । ( नुर्वा नामि दीर्घः ) नृशब्द-  
 स्य नामि वा दीर्घो भवति । नृणाम्-नृणाम् । नरि । त्रोः । नृषु ।  
 कर्तृशब्दस्य पंचसु विशेषः ( स्तुरार् ) सकारतृप्रत्ययसंबन्धिन ऋकार-  
 स्यार् भवति पंचसु परेषु । कर्तार् सि इति स्थिते ( यदादेशस्तद्वद्भव-  
 ति ) ( सेरा ) डित्वाट्टिलोपः । कर्त्ता । कर्त्तारौ । कर्त्तारः । हे कर्त्तः ।  
 कर्त्तारम् । कर्त्तारौ । कर्तृन् । पूर्ववत्प्रक्रिया । एवं नष्टृहोतृप्रशास्तृ-  
 पोतृउद्गातृप्रभृतयः ॥

नृशब्दोपि पितृशब्दवत् । ना । नरौ । नरः । हे नः । हेनरौ । हे नरः । नरम् । नरौः ।  
 नृन् । त्रा । नृभ्याम् । नृभिः । त्रे । नृभ्याम् । नृभ्यः । नुः । नृभ्याम् । नृभ्यः । नुः । त्रोः ।

आमि विशेषमाह । सूत्रम् ( 'नुर्वा० ) इति । नृ ६-१ ( ऋतो ङ उः ) वा ३-१ ( अव्य-  
या० ) मध्ये ( नामिनो रः ) नाम् ७-१ स्वर० । दीर्घ १-१ ( स्रो० ) सिद्धम् । नृश-  
ब्दस्य नामि परे दीर्घो वा भवति । नृणाम्-नृणाम् । नरि । त्रोः । नृषु । माता ननांदा  
याता दुहिता स्त्रीलिङ्गे ज्ञेयाः । इति सिद्धम् । डुकृञ्करणे ( तृबुणौ ) इति तृप्रत्यये गुणः ।  
( राद्य० ) स्वर० । कर्तृ । करोतीति कर्ता । कर्तृशब्दस्य पंचमु विशेषस्तमेवाह ।  
सूत्रम् ( स्तुरार् ) सू च तृश्च स्तृ तस्य स्तुः ६-१ ( ऋतो ङ उः ) टिलोपः ( स्रो० )  
आर् १-१ ( ह्रस्व० । नामिनो रः ) सिद्धम् ॥ सकारसंबन्धिनः सिसहितस्य ऋकारस्य  
सकारोपलक्षितस्य ऋकारस्येत्यर्थः । तृप्रत्ययसंबन्धिनः इति ( तृबुणौ ) इत्यादिकृतसूत्रो-  
त्पन्नतृप्रत्ययस्य च ऋकारस्य स्यादेषु पंचमु परेषु आर् भवति सकारसंबन्धी ऋकारः व  
स्वसृशब्दोऽप्येवम् । तेन प्रियतिसृशब्दादौ आर् न स्यात् । प्रियतिसा । प्रियतिसौ । प्रिय-  
तिस्रः । इत्यादि । अनेन द्वितीयाद्विवचनान्तं यावत् आर् । तत्र प्रथमैकवचने कर्त्तारम्  
इति स्थिते । ऋकारासंभवे कथं सेराकारस्तत्राह ( यद १० यो यस्यदेशः स तद्भदे  
भवतीत्यर्थः । ऋकारस्य आर् आदेशः स ऋकारवत् ज्ञेयः । ततः ( सेरा ) टेलोपः सर्व-  
त्र । ( स्वर० ) संबोधने ( स्तुरार् ) ततः ( धेरर् ) टिलोपः । स्वर० ( स्रो० ) हे कर्त्तः ।  
शेषं सुकरम् । शसि ( अम्शसोरर् सं नः पुंसः ) शसि ( तृतीयादौ पितृशब्दवत् )  
यथा ३-१ ( ऋ रम् ) स्वर० । कर्ता । कर्तृभ्याम् । कर्तृभिः । ४-१ ( ऋ रम् )  
स्वर० । कर्त्रे । कर्तृभ्याम् । कर्तृभ्यः । ५-१ ( ऋतो ङ उः ) स च डित् डित्त्वा  
टिलोपः । स्वर० । कर्तुः । कर्तृभ्याम् । कर्तृभ्यः । कर्तुः । कर्त्रोः ( ऋ रम् ) स्वर० ।  
कर्तृणाम् ( नुडामः । नामि ) ७-१ ( डौ ) स्वर० । कर्तरि । कर्त्रोः ( ऋ रम् ) कर्तृषु  
( क्लिला० ) एवं नप्त्वेनष्टृष्वक्षत्तृहोतृप्रशास्तृपोतृप्रभृतयोपि तथा अन्येपि तृप्रत्ययान्त  
अवसेयाः । तृप्रत्ययस्यार्थवतो ग्रहणेन नप्त्रादीनामव्युत्पन्नानां संज्ञाशब्दानां ग्रहणं न  
भवत्यतस्तेषां पृथगुपादानम् । अर्थवतो ग्रहणेनानर्थकस्येति ज्ञापकात् । व्युत्पत्तिपक्षे  
तु तृग्रहणेनैव सिद्धे नप्त्रादिग्रहणं नियमार्थम् । सिद्धे सत्यारंभो नियमायेति ॥

उकारांतस्यापि क्रोष्टुशब्दस्य विशेषः । [ उकारांतस्यापि क्रोष्टुशब्द-  
स्य पंचस्वधिषु तृप्रत्ययांतस्येव रूपं वक्तव्यम् ] क्रोष्टा । क्रौष्टारौ ।  
क्रोष्टारः । अधिष्ण्वति विशेषणात् । हे क्रोष्टो । हे क्रोष्टारौ । हे  
क्रोष्टारः । क्रोष्टारम् । क्रोष्टारौ । शसि परे तृप्रत्ययान्तवद्भावाभावात् ।  
क्रोष्टून् । [ तृतीयादौ स्वरादौ तृप्रत्ययांततां वा वक्तव्या ] क्रोष्ट्रा-  
क्रोष्टुना । क्रोष्टुभ्याम् । क्रोष्टुभिः । क्रोष्ट्रे-क्रोष्टवे । क्रोष्टुभ्याम् ।  
क्रोष्टुभ्यः । क्रोष्टुः-क्रोष्टोः । क्रोष्टुभ्याम् । क्रोष्टुभ्यः । क्रोष्टुः-क्रो-

ष्टोः । क्रोष्टोः । क्रोष्ट्वोः । क्रोष्टूनाम् । [ कृताकृतप्रसंगी यो विधिः स नित्यः ] नित्यानित्ययोर्मध्ये नित्यविधिर्बलवान् इति प्रथमं नुडागमे कृते हसादित्वाच्चवद्भावो नास्ति । क्रोष्टरि-क्रोष्टौ । क्रोष्टोः-क्रोष्ट्वोः । क्रोष्टुषु ॥

क्रुश्र आदाने । तुमप्रत्ययः गुणः ( छशषराजादं षः । शुभिः शुः ) क्रोष्टु इति ज्ञातम् । उका० । यद्यपि क्रोष्टुशब्द उकारांतस्तथापि तस्य अधिष्ठु धिर्वर्जितेषु पंचमु वचनेषु तृप्रत्ययांतस्येव रूपं तृप्रत्ययांतत्वं कर्तव्यम् । ततः ( स्तुरार् ) इति आरादिक-मित्यर्थः । ततः पंचमु कर्तवत् सौ ( स्तुरार्-सेरा ) धौ तु भानुवत् । द्वित्वबहुत्वयोः कर्तवत् ( स्तुरार् ) स्वर० । शसि विषये तृप्रत्ययः विद्यतेऽस्येति स तृप्रत्ययवान् तस्य भावः यद्वा । तृप्रत्ययेन तुल्यं तृप्रत्ययवत् तस्य भावः तृप्रत्ययवद्भावस्तस्य अभावस्तृप्र-त्ययवद्भावाभावस्तस्मात् । क्रोष्टून् । इति भानुवत्साध्यः । तृतीया आदिर्यस्य स तृतीयादिः तस्मिंस्तृतीयादौ किंविशिष्टे तृतीयादौ स्वरादौ तृप्रत्ययांतो वा विकल्पेन भवति । एकत्र पक्षे कर्तवत् । द्वितीये पक्षे भानुवत् साध्यः । तु तृतीयादौ हसादौ त्वविशेषः । स्वरादौ च तृप्रत्ययांतता । उकारस्य वा ऋकार इत्यर्थः । ऋत्वे कर्तवत् । उत्वे भानु-वत् आमि तु विशेषः । क्रोष्टु आम् इत्यत्र ( नुडामः ) इति नुडागमप्राप्तौ ( तृती-यादौ स्वरादौ वा ) इति तृप्रत्ययांतवद्भावस्य च प्राप्तौ नुडागम एव स्यादित्याह । आमि तु नु-डागमे कृते हसादित्वाच्चवद्भावास्तृप्रत्ययांतत्वं नास्ति न भवति । अत्राह परः । ननु यथा उकारांतत्वे क्रोष्टूनामिति रूपस्य सिद्धिर्भवति तथा पूर्वं तृप्रत्ययभावं विधाय पश्चान्नु-डागमः क्रियताम् । तत्रोच्यते । ( कृता० ) कार्यान्तरे कृतेपि अकृतेपि प्रसंगः । प्रयो-गप्राप्तिरस्यास्तीति कृताकृतप्रसंगी एवंभूतो यो विधिः स नित्यः नित्यानित्ययोर्नित्यो विधिः बलवानिति । एवमभिप्रायः तृप्रत्ययाभावे कृतेऽप्यकृतेपि नुडागमो नित्यः स्यादे-व तदागमे च हसादित्वं सिद्धमेव । अतः स्वरांतत्वाभावाद्वा तृप्रत्ययांतत्वं न, किंतु क्रोष्टूनामित्येकमेव रूपम् ( नुडामः । नामि ) सप्तम्येकवचने ( तृतीयादौ स्वरादौ वा ) इत्येकत्र तृप्रत्ययेऽकृते ( डौ ) इत्यर् । ( स्वर० ) क्रोष्टरि । द्वितीयपक्षे उकारांतत्वात् । ( डेरौ डित् ) टिलोपः । स्वर० । क्रोष्टौ । शेषं सुकरम् । संबोधने अधिष्ठाति विशेष-णात् । ( समानाद्धेल्लोपो० ) धौ हे क्रोष्टो । हे क्रोष्टारौ । हे क्रोष्टारः ॥

१ नित्यश्च अनित्यश्च नित्यानित्यौ तयोः नित्यानित्ययोर्मध्ये यो नित्यो विधिः स बलवान् । कृताकृतप्रसंगी विधिः कृतेपि भवति अकृतेपि भवति स नित्यः अतः कारणात् क्रोष्टूनां भवति । २ वक्त-व्यम्-इति पाठः ।

ऋकारान्ता लृवर्णांता एकारांताश्चाप्रसिद्धाः । ऐकारान्तः पुँल्लिङ्गः  
सुरैशब्दः ( रै स्भि ) रैशब्दस्याकारादेशो भवति सकारभकारादौ  
विभक्तौ परतः । सुराः । स्वरादौ सर्वत्रायादेशः । सुरायौ ।  
सुरायः । हे सुराः । हे सुरायौ । हे सुरायः । सुरायम् । सुरायौ ।  
सुरायः । सुराया । सुराभ्याम् । सुराभिः । इत्यादि ॥

ऋकारांतानुक्त्वा अन्यानाह । ऋकारांता लृवर्णांता एकारांताश्च शब्दा अप्रसिद्धा  
अप्रतीताः कचित् प्रयोगे न दृश्यन्ते कचित्प्रयोगे दृश्यन्ते ( डेरक् ) इत्यादौ । ऐकां-  
रांतः सुरैशब्दः । सूत्रम् । रै ६-१ । सांके० । स् च भू च स्म् तस्मिन् ७-१ । स्भि ।  
स्वर० । रैशब्दस्य विभक्तिवसंधिनि सकारे भकारे च परे आकारो भवति । षष्ठीनिर्दिष्ट-  
स्येति अंतस्य १-१ ( स्त्रो० ) सुष्ठु शोभनो राः द्रव्यं यस्येति सुराः । स्वरादौ तु  
( ऐ आय् ) स्वर० । समानाभावात् ( अम्शसोरस्य । सो नः पुंसः ) नुडागमश्च भवति ॥

ओकारांतः पुँल्लिङ्गो गोशब्दः ( ओरौ ) ओकारस्यौकारादे-  
शो भवति पंचसु परेषु । गौः । गावौ । गावः । हे गौः । हे  
गावौ । हे गावः ( आम्शसि ) ओकारस्यात्वं भवति अमि शसि  
च परे । गाम् । गावौ । गाः । गवा । गोभ्याम् । गोभिः । गवे ।  
गोभ्याम् । गोभ्यः । ( डस्य ) इत्यकारलोपः । गोः । गोभ्याम् ।  
गोभ्यः । गोः । गवोः । गवाम् ( श्रुतौ गोरामः ) श्रुतौ गोशब्दा-  
त्परस्यामो नुडागमो भवति । गोनाम् । गवि । गवोः । गोषु । एवं  
सुद्योशब्दः । औकारांतः पुँल्लिङ्गो ग्लौशब्दस्तस्य हसादाव-  
विशेषः स्वरादावादेशः । ग्लौः । ग्लावौ । ग्लावः । ग्लावम् ।  
ग्लावौ । ग्लावः । ग्लावा । ग्लौभ्यामित्यादि । इति स्वरान्ताः  
पुँल्लिङ्गाः ॥

ओकारांतः पुँल्लिङ्गो गोशब्दः दशार्थवाचकः । यतः “दिग्दृष्टिदीधितिस्वर्गवज्र-  
वाग्वाणवारिषु । भूमौ पशौ च गोशब्दो विद्वद्भिर्दशधा मतः” ॥ १ ॥ दशस्वर्थेषु  
गोशब्दः पुँस्त्रीलिङ्गे ज्ञेय इति हेमाचार्या आहुः । व्याडिरप्येवमेवाह । गौडस्तु “स्वर्गे  
रश्मौ च वज्रे च बलीवर्दे च गौः पुमान् । स्त्री सौरभेय्यां दिग्वाणहग्वाग्भूष्वप्सु भूमि

च" इति विशेषमाह । गम्लगत्तौ । गम् गच्छतीति गौः वृषभः । गमेर्दोप्रत्ययः ।  
 डित्वाट्टिलोपः । स्वर० । गो इति जातम् । गोशब्दस्य पंचसु विशेषः । सूत्रम् । ओ६-१  
 ( डस्य ) इत्यकारलोपः ( स्त्रो० ) औ १-१ । सांके० । ( नामिनो रः ) ओकारान्त  
 शब्दसंबन्धिन ओकारस्य ओकारादेशो भवति पंचसु परेषु । अमविषये तु ( आम्शसि )  
 इति विशेषकथनात् अम्वर्जितेषु पंचसु द्वितीयादित्वं यावदौकारः १-१ ( स्त्रो० )  
 १-२ ( औ आव् ) स्वर० । अमि तु विशेषः । सूत्रम् । आ १-१ । सांके० । अम् च  
 शम् च अम्शम् तस्मिन् ७-१ । स्वर० । ( सवर्णे० ) ओकारस्यामि शसि च परे आकारौ  
 भवति ( सवर्णे० ) द्वित्वे ( औ आव् ) बहुत्वे आकारे कृते ( सवर्णे० । स्त्रो० )  
 यदादेशस्तद्वद्वतीति ओकारस्यासमानत्वान्न ( सो नः पुंसः ) इति शसो नकारः ।  
 टादौ स्वरादौ ( ओ अव् ) हसादावविशेषः । पंचमीषष्ठ्येकवचने ( डस्य० ) इति सूत्रेण  
 अकारलोपः ( स्त्रो० ) केचित्तु आमि ( ऋगन्ते गोराम् ) इति सूत्रान्तरेण  
 नुडागममप्याहुः । छंदसि । गोनाम् । गवाम् । शेषं सुगमम् । एवं द्योशब्दः । स्त्रीलिङ्गे तु  
 गौणत्वे सुद्योशब्दः । सुष्ठु शोभना द्यौः स्वर्गो यस्य स सुद्यौः इन्द्रः ( ओरौ )  
 सुद्यौः । सुद्यावौ । सुद्यावः । सुद्याम् । सुद्यावौ । सुद्याः । सुद्यवा । सुद्युभ्याम् । सुद्यु-  
 भिरित्यादि । हे सुद्यौः । इत्यादि । औकारातः पुँल्लिङ्गो ग्लौशब्दः । चंद्रार्थः । ग्लै हर्ष-  
 क्षये । ग्लायति कृष्णपक्षे इति ग्लौः औणादिको डौ प्रत्ययः ( डिति टेः ) स्वर० । ग्लौ इति  
 जातम् । तस्य हसादौ अविशेषः । स्वरादौ तु सर्वत्र ( औ आव् ) ग्लौः । ग्लावौ । ग्लावः ॥

इति स्वांतपुँल्लिङ्गसाधनम् ।

## अथ स्वरांताः स्त्रीलिङ्गाः प्रदर्शयन्ते ।

आकारांतो गंगाशब्दः । ( आवतः स्त्रियाम् ) अकारान्तात्स्त्रियां वर्त-  
 मानादाप्प्रत्ययो भवति । तस्य नामसंज्ञायां स्यादयः । प्रथमैकवचने सि ।  
 ( आपः ) आबंतात्परस्य सेर्लोपो भवति । गंगा ( औरी ) आबंतात्पर  
 औ ईकारो भवति । गंगे । गंगाः ( धिरिः ) आबंतात्परोधिरिर्भवति ।  
 हे गंगे । हे गंगे । हे गंगाः । [ अंबादीनां धौ ह्रस्वः ] आबंतानां अंबा-  
 दीनां धौ परे ह्रस्वो भवति । हे अंब । हे अक् । हे अल्ल । ( असंयुक्ता-  
 नां ङलकवतीनां प्रतिषेधो वाच्यः ) हे अंबाले । हे अंबाडे ।

१ द्वितीयादिवचनम्-इति पाठः । २ तत्रावन्त इति पाठः । अत्रैवाग्रे "आवतः स्त्रियाम्" इति  
 सूत्रं वृत्तिश्च कृता दृश्यते । ३ ईकारमापद्यते इति पाठः ।



वचनानां यद् आगमो भवति सस्वर एव। टित्त्वादादौ। अनन यडागमः सस्वर एवेति ।  
टित्त्वात् यद् आदौ ( ए ऐ ऐ ) पंचमीषष्ठ्येकवचने यडागमे कृते ( सवर्णे० । स्त्रो० )  
६-२ ( टौसोरे । ए अय् ) स्वर० ( स्त्रो० ) बहुत्वेनुडागमः ( स्वर० ) ७-१ ( आम्डेः )  
ततो यदादेशस्तद्वद्भवतीति न्यात् यडागमः । स्व० । शेषं सुरकम् । एवं श्र-  
द्वादयोपि ज्ञेयाः ॥

आबन्तः सर्वाशब्दः । सर्वा । सर्वे । सर्वाः । हे सर्वे । हे सर्वे । हे  
सर्वाः । सर्वाम् । सर्वे । सर्वाः । सर्वया । सर्वाभ्याम् । सर्वाभिः ।  
सर्वादीनां तु डित्भु विशेषः ( यटोच्च ) आबन्तात्सर्वादेः परस्य यटः  
मुडागमो भवति पूर्वस्य चापोऽकारो भवति । स वस्य । सर्वाभ्याम् ।  
सर्वाभ्यः । सर्वस्याः । सर्वाभ्याम् । सर्वाभ्यः । सर्वस्याः । सर्वयोः ।  
सर्वासाम् । सर्वस्याम् । सर्वयोः । सर्वासु ॥

आबन्तः सर्वाशब्दः । तस्य तृतीयां यावत् गंगाशब्दवत् । सर्वा । सर्वे । सर्वाः । सर्वाम्  
। सर्वे । सर्वाः । सर्वया । सर्वाभ्याम् । सर्वाभिः । डित्सु डित्त्वचनेषु विशेषः ( डित्तां  
यद् ) इति यडागमे कृते । मूत्रम् । यद् ६-१ । स्वर० ( स्त्रो० ) अत् । १-१ ( हस्त्रे० ।  
अतोऽत्युः । उ ओ । एदोतोऽतः ) च १-१ ( अव्य० । स्तोः श्रु० ) त्रिपदम् ।  
आबन्ता० । अनन यटः मुडागमः । टित्त्वादादौ । पूर्वस्य चापः । आप्रप्रत्ययाकारस्य  
अकारो भवति । ४-१ । स्वर० ( ए ऐ ऐ ) सर्वस्यै ५-१ । ६-१ ( डित्तां० ) ( यटोच्च )  
आकारस्य अकारः । स्वर० ( सवर्णे० । स्त्रो० ) ७-१ ( आम्डेः ) आभि कृते ( डित्तां  
यद् । यटोच्च ) स्वर० ( सवर्णे० ) ६-२ । ७-२ ओसि ( टौसोरे । एअय् ) स्वर० ।  
( स्त्रो० ) ६-३ ( मुडामः ) स्वर० । संबोधने तु गंगावत् । एवमाबन्ताः सर्वादयो  
अन्येषु विश्वाद्यः । विश्वा अन्या अन्यतरा इतरा कतरा कतमा समा सिमा नेमा  
एका पूर्वा परा दक्षिणा उत्तरा अपरा अधरा स्वा अंतरा । उभयशब्दस्य तु ईप्रत्ययः ।  
उभयी । उभय्यौ । उभय्यः । नदीशब्दवत् । द्वितीयातृतीयाशब्दयोर्डित्सु वा डित्त्वम्  
४-१ द्वितीयस्यै-द्वितीयायै । ५-१ ६-१ द्वितीयस्याः-द्वितीयायाः ७-१ द्वितीयस्याम्  
द्वितीयायाम् । द्विशब्दस्य तु त्यदादेशेरित्यकारे कृते ( आवतः स्त्रियाम् ) ततो गंगाश-  
ब्दद्विवचनवत्साध्यः । द्वे । द्वे । द्वाभ्याम् । द्वाभ्याम् । द्वाभ्याम् । द्वयोः । द्वयोः । एवम्  
उभे । उभे ॥

आकारांतो जराशब्दः ॥ ( जरायाः स्वरादौ जरस् वा वक्तव्यः )

जरा । जरसौ-जरे । जरसः-जराः हे जरे । हे जरसौ-हे जरे  
जरसः-हे जराः । जरसम्-जराम् । जरसौ-जरे । जरसः-जराः । जरसा-  
जरया । जराभ्याम् । जराभिः । जरसे-जरायै । जराभ्याम् । जराभ्यः ।  
जरसः-जरायाः । जराभ्याम् । जराभ्यः । जरसः-जरायाः । जरसोः-जर-  
योः । जरसाम्-जराणाम् । जरसि-जरायाम् । जरसोः-जरयोः । जरासु ॥

आवर्तस्यापि जराशब्दस्य विशेषः । जरायाः इति । जराशब्दस्य स्वरादौ विभक्तौ  
जरस् वा वक्तव्यः । स्वरे परे विलेपेन जरस् आदेशः कर्तव्यः । ( गुरुः शिञ्च सर्वस्य  
वक्तव्यः ) साधनम् । स्वरादौ एकस्मिन्पक्षे गंगावत् । द्वितीयपक्षे जरस् आदेशो कृते ।  
स्वर० । शेषं सुगमम् । जरा । जरसौ-जरे । जरसः-जराः । इत्यादि । सोमपाक्षीरपाद-  
यस्तु आप्रत्ययांता न किंतु आकारांताः किंवन्ताः । अतस्तेषां साधना रूपाणि च  
पुल्लिङ्गवत् ॥

ईकारान्तस्य स्त्रीलिङ्गस्य बुद्धिशब्दस्य प्रथमाद्वितीययोर्हरिवत्प्रक्रि-  
या । बुद्धिः । बुद्धी । बुद्धयः । हे बुद्धे । हे बुद्धी । हे बुद्धयः । बुद्धिम् ।  
बुद्धी । बुद्धीः । स्त्रीत्वाच्छसो नत्वाभावः । बुद्ध्या । बुद्धिभ्याम् । बुद्धिभिः  
( इदुद्भ्याम् ) स्त्रियां वर्तमानाभ्यामिकारोकाराभ्यां परेषां ङितां वचनानां  
वा अडागमो भवति । बुद्ध्यै-बुद्धये । बुद्धिभ्याम् । बुद्धिभ्यः । बुद्ध्याः-  
बुद्धेः । बुद्धिभ्याम् । बुद्धिभ्यः । बुद्ध्याः-बुद्धेः । बुद्धयोः । बुद्धीनाम् ।  
( स्त्रियां योः ) इश्च उश्च युः-तस्मादिवर्णातादुवर्णाताच्च स्त्रियां वर्तमा-  
नात्परस्य डेराम्वा भवति । बुद्ध्याम् । अडागमाभावे आमोऽप्यभावः ।  
बुद्धौ । बुद्धयोः । बुद्धिषु । एवं मतिभूतिधृतिरुचिकृतिसिद्धिशांति-  
भ्रांतिआलिशक्तिप्रभृतयः ॥

इकारान्तो बुद्धिशब्दस्तस्य द्वितीयाद्विवचनं यावत् हरिशब्दवत्प्रक्रिया ( ओ यू ।  
ए ओ जसि ) इत्यादि । शशि ( अम्श० शसि ) इति दीर्घः । ( सो० ) स्त्रीलिङ्गत्वान्न-  
त्वाभावः ( सो नः पुंसः ) इति सूत्रेण नकारो न । तृतीयैकवचने आस्त्रियामिति कथ-  
नात् ( टा नास्त्रियाम् ) इत्यस्य प्रतिषेधः । किन्तु ( इ यं स्वरे ) स्वर० । ङित्सु रूपद्वयम् ।

एकत्र हरिवत् ( डिति । डस्य डेरौ डित् ) इत्यादिसूत्राणि । अन्यत्र सूत्रम् ( इदुद्भ्याम् ) इच्च उच्च इदुतौ ताभ्यां इदुद्भ्याम् ५-२ । सिद्धमेकपदम् । स्त्रियाम् । अत्र नित्यं स्त्रियां वर्तमानाभ्यामिकाराभ्यामिति व्याख्येयम् । तेन शुचिशब्दोऽनिर्यतलिंगोऽतो हरिवत् ज्ञेयः न तु विकल्पः । अनेन ४-१ । ५-१ । ६-१ । ७-१ वा अडागमः । टित्वादादौ ( इयं० ) ४-१ ( ए ऐ ऐ ) ५-१ । ६-१ ( इयं० ) स्वर० ( सवर्णे० ) ( स्त्रो० ) पक्षे हरिवत् ७-१ सूत्रम् । ( स्त्रियां योः ) स्त्री ७-१ ( स्त्रियां योः स्त्रीभुवोः ) स्वर० । इश्च उश्च युस्तस्मात् योः ५-१ ( डिति । डस्य । स्त्रोः० ) द्विपदम् । स्त्रीलिङ्गे वर्तमानात् इवर्णातात् उवर्णाताच्च शब्दात्परस्य डे आम् आदेशो भवति वाग्रहणोन्नदी-वधूजंवादीनामपि डेराम् । अद्साहचर्यात् यस्मिन्पक्षे अडागमस्तत्रैव डेः आम् भवति । अत एवाग्रे वक्ष्यति अडागमाभावे आमोऽप्यभावः इति । अनेन डेः आम् ( इदुद्भ्याम् ) इति वा अडागमः ( इयं० ) स्वर० ( सवर्णे० ) ७-३ ( किला० ) शेषं सुगमम् । संबोधने हरिवत् ( समानाद्धेलोपोऽधातोः । धौ० ) एवं मतिभूतिधृतिरुचिर्ऋ-द्धिवृद्धिसिद्धिकांतिशांतिक्षांतिनाभिप्रभृतयोऽपि इकारांताः शब्दा एतैरेव सूत्रैः सिध्यन्ति॥

एवं धेनुरज्जुप्रभृतयोऽप्युकारांताः एतैरेव सूत्रैः सिध्यन्ति । धेनुः । धेन् । धेनवः । हे धेनो । धेनुम् । धेन् । धेनुः । धेन्वा । धेनुभ्याम् । धेनुभिः । धेन्वै-धेनवे । धेनुभ्याम् । धेनुभ्यः । धेन्वाः-धेनोः । धेनुभ्याम् । धेनुभ्यः । धेन्वाः । धेनोः-धेन्वोः । धेनूनाम् । धेन्वाम्-धेनौ । धेन्वोः । धेनुषु ॥

एवं उकारांता धेनुरज्जुतनुचंचुप्रभृतयोऽपि ज्ञेयाः ॥

ईकारांतः स्त्रीलिङ्गो नदीशब्दः ( हसेपः सेलोपः ) हसांतादीबंताच्च परस्य सेलोपो भवति । नदी । नद्यौ । नद्यः । ( धौ ह्रस्वः ) ईवर्णो-वर्णयोरधातोः स्त्रियां धौ परे ह्रस्वो भवति । हे नदि । हे नद्यौ । हे नद्यः । नदीम् । नद्यौ । नदीः । नद्या । नदीभ्याम् । नदीभिः । ( डिता-मट् ) स्त्रियामीकारांताडूकारांताच्च डितां वचनानामडागमो भवति । नद्यै । नदीभ्याम् । नदीभ्यः । नद्याः । नदीभ्याम् । नदीभ्यः ।

नद्याः । नद्योः । नदीनाम् । नद्याम् । नद्योः । नदीषु । एवं गौरी-

सरस्वतीब्रह्माणीकुमारीकिशोरीकलभीप्रभृतयः ॥

ईकारांतो नदीशब्दः । सूत्रम् । हसश्च ईप् च हसेप् तस्मात् हसेपः ५-१ । स्वर० ।  
( स्त्रो० ) सि ६-१ ( डिति।डस्य । स्त्रो० ) लोपः १-१ ( स्त्रो० । नामिनो० ) जलतु० ।  
त्रिपदम् । हसांतात् व्यंजनांताच्छब्दात्परस्य ईप्प्रत्ययांताच्च शब्दात्परस्य सेल्लोपो  
भवति । हसांतात् अग्रे हसांतपुंलिङ्गे भविष्यति । अत्र तु ईवंतात् । नदी १-१ ( सि )  
अनेन सिलोपः । द्वित्वबहुत्वयोः ( इ यं स्वरे० । स्वर० ) धौ तु । सूत्रम् । धि ७-१ ।  
( डेरौ डित् ) टेल्लोपः । स्वर० । ह्रस्वः १-१ ( स्त्रो० ) द्विपदम् । इवर्णोवर्णयोः ।  
अंधांतोरिति धांतुवर्जशब्दस्य अकिवंतस्येत्यर्थः । अत्र अनियुवंताः ईकारोकारांता  
नित्यस्त्रीलिङ्गाः शब्दाः स्त्रीशब्दश्च एतत्संबन्धिनोरेव इवर्णोवर्णयोरिति व्याख्येयम् । अनियु-  
वंत इति किम् । हे श्रीः । हे भूः । हे भूः । शेषं कंठ्यम् । अत्र वर्णग्रहणं ह्रस्वे कृते ( धौ )  
इति सूत्रस्य प्राप्तिनिषेधार्थम् । अनेन ह्रस्वः ( समानाद्धेल्लोपः० ) हे नदि । हे नद्यौ ।  
हे नद्यः । अमि २-१ ( अम्शसो० ) नदीम् । २-२ ( इ यं० ) स्वर० । नद्यौ ।  
शसि २-३ ( अम्श० । स्त्रो० ) नदीः । ३-१ टा ( इयम्० ) स्वर० । ४-१ ।  
सूत्रम् ( डितामट् ) डइत् येषां ते डितस्तेषां डिताम् । ६-३ स्वर० । अट् १-१ ( हसे० )  
द्विपदम् । स्त्रियामिति नित्यं स्त्रीलिङ्गे वर्तमानाभ्यां ईकारोकाराभ्यां परेषां डितां  
डे डसि डम् डि इत्येतेषां अडागमो भवति । अनेन अडागमः ( इ यं स्वरे । स्वर० । ए  
ऐ ऐ ) ५-१ । ६-१ । अडागमः ( इ यं स्वरे ) स्वर० । ( सवर्णे० । स्त्रो० ) ६-२ । ७-२  
( इ यं स्वरे । स्वर० ) ६-३ ( नुडामः । स्वर० ) ६-१ ( स्त्रियां याः । डिता-  
मट् । इयं० ) ७-३ ( किलात्पः सः० ) एवं नदीशब्दवत् गौरीसरस्वतीब्रह्माणीकु-  
मारीनारारसाङ्गीनारङ्गीभृङ्गीप्रभृतयः एतैरेव सूत्रैः साध्याः ॥

लक्ष्मीशब्दस्य ईवंतत्वाभावात्सेल्लोपो नास्ति । लक्ष्मीः । लक्ष्म्यौ ।

लक्ष्म्यः । हे लक्ष्मीः । शेषं नदीवत् । स्त्रीशब्दस्य ईवंतत्वात्सिलोपो-

ऽस्ति । स्त्री । ( स्त्रीभ्रुवोः ) स्त्रीशब्दस्य भ्रूशब्दस्य च स्वरे परे इयुवौ

भवतः । स्त्रियौ । स्त्रियः । हे स्त्रि ( वाम्शसि ) स्त्रीशब्दस्य अमि

शसि च परे वा इय् भवति । स्त्रियम्-स्त्रीम् । स्त्रियो । स्त्रियः-स्त्रीः ।

स्त्रिया । स्त्रीभ्याम् । स्त्रीभिः । शेषं नदीवत् ॥

ईकारांतो लक्ष्मीशब्दस्तस्य ईवंतत्वाभावात् ईप्प्रत्ययांतत्वाभावात् ( हसेपः सेल्लोपः )

इति सेल्लोपो नास्ति न भवति । यतः ( लक्ष्मी मुट् च ) इति सूत्रेण ईकारांतत्वात् । ततः १-१ ( स्रो० ) लक्ष्मीः । लक्ष्म्यौ । लक्ष्म्यः । ( इ यं स्वरे ) स्वर० । संबोधने हे लक्ष्मि ( धौ ह्रस्वः । समानाद्धे० ) चतुर्थ्यादौ ( ङितामट् ) सप्तम्याम् ( स्त्रियां योः ) इत्यादि । शेषं नदीतुल्यम् । यतः । “अवीलक्ष्मीतरीतंत्रीतंद्रीधीहीश्रियां पुरः । भीशब्दाच्च न सेल्लोपः स्त्रीलिङ्गे स्यात्कदाचन” ॥ अवीः ऋतुमती स्त्री । लक्ष्मीः प्रसिद्धा । तरीनैः । तंत्रीः वीणा । तंद्रीः निद्रा । धीः बुद्धिः । हीः लज्जा । श्रीः लक्ष्मीः भीर्भयम् । स्त्रीशब्दस्य ईवंतत्वात् ईप्स्यत्यांतत्वात् सेल्लोपोऽस्ति ह्रस्वः सेल्लोपो भवति । श्रुचैधातुः स्तृचैधातुश्च शब्दसंघातयोः ( स्त्यायतेः स्त्रीत्वे ङट् ) इति रप्-त्ययः । ङित्त्वाट्टिलोपः ( संयोगांतस्य ) इति यकारलोपः । स्वर० । ततः ङित्त्वात् ( ङितः ) इतीप् १-१ ( ह्रस्वः० ) द्वित्वे । सूत्रम् । स्त्रीशब्दस्य भूशब्दस्य च अकिंबंतत्वेन अधातुत्वात् ( य्वोर्धातोः० ) इति इय् न स्यात् । तेन सूत्रांतरमाह ( स्त्रीभ्रुवोः ) स्त्री च भ्रूश्च स्त्रीभ्रुवौ तयोः स्त्रीभ्रुवोः ६-२ स्वर० । स्त्रीशब्दस्य भ्रूशब्दस्य च स्वरे परे इयुवौ भवतः । स्त्रीशब्दस्य इय् भ्रूशब्दस्य उव् । अनेन इय् । षष्ठीनिर्दिष्टस्येत्यंतस्य इय् । स्वर० । बहुव्हेऽप्येवम् २-१ । सूत्रम् ( वाम्शसि ) वा ३-१ ( अव्य० ) अम् च शम् च अम्शम् तस्मिन् अम्शसि ७-१ । स्वर० ( सवर्णे० ) द्विपदम् । अमि शसि च परे वा विकल्पेन इयुवौ भवतः । अत्र स्त्रीशब्द एव संभाव्यते भ्रूशब्दस्य भ्रू इति रूपस्यादृश्यमानत्वात् । उव् ग्रहणं तु संबंधैक्यात् । अनेन एकत्र इय् । स्वर० । अन्यत्र ( अम्शसोःस्य । मोनु० ) स्त्रियम्-स्त्रीम् । द्वित्वे प्रथमाद्वित्ववत् । स्त्रियौ । शसि परे ( वाम्शसि ) स्वर० ( स्रो० ) अन्यत्र ( अम्शसो० ) स्त्रियः-स्त्रीः । ३-१ ( स्त्रीभ्रुवोः ) स्वर० । स्त्रिया । स्त्रीभ्याम् । स्त्रीभिः । शेषं चतुर्थ्यादौ नदीवत् । अस्यायमर्थः । ङेङसिङ्सूङिषु ङितामट् कृत्वा इय् कर्तव्य इत्यर्थः । स्त्री ४-१ ङे ( ङितामट् ) स्त्रीभ्रुवोः ) स्वर० ( ए ऐ ऐ ) स्त्रियै । स्त्रीभ्याम् । स्त्रीभ्यः । स्त्री ५-१ ( ङितामट् । स्त्रीभ्रुवोः ) स्वर० ( सवर्णे० । स्रो० ) स्त्रियाः । स्त्रीभ्याम् । स्त्रीभ्यः । स्त्री ६-१ ङस् ( ङितामट् । स्त्रीभ्रुवोः ) स्वर० ( सवर्णे० । स्रो० ) स्त्रियाः । स्त्री ६-२ ओस् ( स्त्रीभ्रुवोः ) स्वर० ( स्रो० ) स्त्रियोः । स्त्री ६-३ आम् ( नुडामः । ऋन्त्रो० ) स्वर० । स्त्रीणाम् । स्त्रीणाम् अत्र ( स्त्रीभ्रुवोः । नुडामः ) इत्युभयोः प्राप्नौ विशेषत्वात् ( नुडामः ) इति नुडागम एव भवति । स्त्री ७-१ ङि ( ङितामट् । स्त्रियां योः ) इत्याम् ( स्त्रीभ्रुवोः ) स्वर० ( सवर्णे० ) स्त्रियाम् । स्त्री ७-२ । ओस् ( स्त्रीभ्रुवोः ) स्वर० ( स्त्रियां योः ) स्त्रियोः । स्त्री ७-३ । मुप् ( किलात्षः० ) स्त्रीषु । हे स्त्रि । ( धौ ह्रस्वः । समानाद्धे० ) हे स्त्रियौ । हे स्त्रियः ॥

श्रीः । श्रियौ । श्रियः । श्रियम् । श्रियौ । श्रियः । श्रिया । श्रीभ्याम् । श्रीभिः ।

(वेयुवः) इयुवंतात् स्त्रियां वर्तमानाद्वा ङितां वचनानामडागमो भवति ।  
स्त्रियास्तु नित्यम् । श्रियै-श्रिये । श्रीभ्याम् । श्रीभ्यः । श्रियाः-श्रियः ।  
श्रीभ्याम् । श्रीभ्यः । श्रियाः-श्रियः । श्रियोः । (श्र्यादीनां वामो नुङ्क्तव्यः)  
श्रियाम्-श्रीणाम् । श्रियाम्-श्रियि । ङौ परे अडागमाभावे आमोऽप्य-  
भावः । श्रियोः । श्रीषु । एवं हीधीप्रभृतयोऽप्यनीवंताः । एवं भूशब्दो  
भूशब्दश्च । वधूकरभोरुकुरुकच्छूकंढूजंवादीनां तु नदीशब्दवद्रूपं ज्ञेय-  
म् । वध्रः । वध्वौ । वध्वः । हे वधु । इत्यादि ॥

अथ श्रीशब्दः । श्री १-१ स् ( स्त्रो० ) श्रीः । श्री १-२ औ ( य्वोर्धा-  
तोः० ) स्वर० । श्रियौ । श्रियः । २-१ अम् ( य्वोर्धातोः० ) स्वर० । श्रियम् ।  
श्रिया । श्रियः । श्रिया । श्रीभ्याम् । श्रीभिः । चतुर्थ्यादौ श्रीशब्दस्य विशेषमाह । सूत्रम् ।  
( वेयुवः ) वा ३-१ ( अव्य० ) इय् च उव् च इयुव् तस्मात् इयुवः ५-१ ।  
स्वर० । मध्ये ( अ इ ए ) नित्यं स्त्रियां वर्तमानात् इयंतात् उवन्ताच्च शब्दात्परेषां  
ङितां वचनानां विकल्पेन अडागमः स्यात् न तु स्त्रीशब्दस्य । यतः कालापके स्त्री न-  
दीवत् । तथा च हैमे ( वेयुवोः अस्त्रियाम् ) इति पूर्वम् ( य्वोर्धातोः । वेयुवः ) इति  
अनेन एकत्र अडागमः ( य्वोर्धातोः० ) स्वर० ( ए ऐ ऐ ) अन्यत्र ( य्वोर्धातोः० )  
स्वर० । ५-१ । ६-१ पूर्वम् ( य्वोर्धातोः० ) एकत्र ( वेयुवः ) इति अडागमः ( य्वो-  
र्धातोः० ) स्वर० ( सवर्णे० । स्त्रो० ) पक्षे । ५-१ । ६-१ ( य्वोर्धातोः० ) स्वर० ( स्त्रो० )  
६-२ । ७-२ । ( य्वोर्धातोः० ) इत्यनेन इय् । स्वर० ( स्त्रो० ) श्र्यादीनां  
श्रीधीभीप्रभृतीनां आमः षष्ठीबहुवचनस्य वा नुट् वक्तव्यः । अनेन नुट् आगमः  
। ष्रुत्त्रो० ) स्वर० । श्रीणाम् । अन्यत्र इय् । स्वर० । श्रियाम् । ७-१ रूप-  
द्वयम् । एकत्र ( स्त्रियां योः ) इति ङेः आम् ( य्वोर्धातोः० ) इति इय् । यदादेश-  
स्तद्वद्वतीति ( वेयुवः ) इत्यडागमः । स्वर० ( सवर्णे० ) अन्यत्र ( य्वोर्धातोः० ) स्वर० )  
श्रियाम्-श्रियि ' ननु अडागमस्य अभावेऽपि ङेः आम् कथं न भवतीत्याह । अडाग-  
माभावे आमोऽप्यभावः । यत्र प्रयोगे अडागमो न भवति । तत्र आमपि न भवति ङेः  
आम् न भवतीत्यर्थः । शेषं सुगमम् । यौ । धातुत्वाद्धेलोपो न ह्रस्वता च न । किंतु  
( स्त्रो० ) हे श्रीः । द्वित्वे बहुत्वे ( य्वोर्धातोः० ) इति इय् । हे श्रियौ । हे श्रियः ।  
एवं धीहीभीप्रभृतयोऽपि स्त्रीलिङ्गाः अनीवंताः ईप्प्रत्ययराहिताः शब्दाः साध्याः ।

धीमुश्रीसेनानीग्रामण्यादयः पुँल्लिङ्गवत् । ( वेयुवः ) इत्यत्र नित्यं स्त्रियामित्युक्तत्वात् ।  
 स्त्रीवाचकत्वेऽपि सुश्रिये सुधिये इत्यादौ न विकल्पः । एवं ऊकारांतो भूशब्दः । भूः ।  
 १-१ ( स्त्रो० ) १-२ ( य्वोर्धातोः० ) भुवौ । भुवः । २-१ ( य्वोर्धातोः० ) भुवम् ।  
 भुवौ । भुवः । भुवा । भूभ्याम् । भूभिः । भुवै-भुवे । भूभ्याम् । भूभ्यः । भुवाः-भुवः ।  
 भूशब्दस्य तु भ्रमचलन औणादिको दूप्रत्ययः । डकारष्टिलोपार्थः । भ्रमति चलतीति  
 भूः इति अकिवंतत्वात् अधातुत्वाच्च ( य्वोर्धातोरियुवौ स्वरे ) इति न भवति । किंतु  
 ( स्त्रीभुवोः ) इति सूत्रेण उवादेशः । भूः । भुवौ । भुवः । भुवम् । भुवौ भुवः । भुवा ।  
 भूभ्याम् । भूभिः । ( वेयुवः । स्त्रीभुवोः ) भुवै-भुवे । भूभ्याम् । भूभ्यः । भुवाः-  
 भुवः । भूभ्याम् । भूभ्यः । भुवाः । भुवः-भुवोः । भुवाम्-भूणाम् । सप्तम्येकवचने भुवाम् ।  
 इति रूपासिद्धौ ( स्त्रीभुवोः । वेयुवः । स्त्रियां योः ) भुविइति सिद्धम् । भुवोः । भूषु ।  
 इयुवंतत्वाद्धौ न ह्रस्वता । हे भूः । यद्वा । धौ परे तु सुभूशब्दः स्त्रीवादिति केचित् ।  
 तेन ह्रस्वः । हे सुभूः । सुभूशब्दस्य धौ वा ह्रस्वता तेन हे सुभु इत्यपि । वधूजंबू-  
 श्वश्रूशब्दादीनां नदीशब्दवत्प्रक्रिया । परं सिविषये ( स्त्रो० ) वधूः । वध्वौ ( उवम् )  
 वध्वः । वधूम् ( अम्शसोः० ) वध्वौ । वधूः । वध्वा । वधूभ्याम् । वधूभिः ( ङितामद् ।  
 वध्वै । वध्वाः ( स्त्रियां योः । ङितामद् । उ वम् ) मध्वाम् । हे वधु । एवं चमूतनूजंबूकं-  
 डूकच्छयवागूदिधिषूकद्रूचंचूककंधूकरभोरूप्रभृतयः । स्वयंभूप्रमुखास्तु पुंवत् ॥

ऋकारान्तस्य मातृशब्दस्य पितृशब्दवत्प्रक्रिया । मातृ सि इति स्थिते  
 ( सेरा पंचसु ) आत्वम् ( ङितिटेः ) माता । मातृ औ इति स्थिते ( पंचसु )  
 ऋकारस्य अर् भवति स्यादिषु पंचस वचनेषु । मातरौ । मातरः ( धेरर् )  
 हे मातः । हे मातरौ । हे मातरः । मातरम् । मातरौ । शसि ( शसि ) इति  
 दीर्घत्वम् । मातृः । मात्रा । मातृभ्याम् । मातृभिः । मात्रे । मातृभ्याम् ।  
 मातृभ्यः ( ऋतो ङ उः ) इति उकारः । मातुः । मातृभ्याम् । मातृभ्यः ।  
 मातुः । मात्रोः । मातृणाम् । ( ङौ ) अर् । मातरि । मात्रोः ।  
 मातृषु । स्वसृशब्दस्तु कर्तृशब्दवत् । स्त्रीलिङ्गत्वान्नत्वाभावो विशेषः ॥

ऋकारांते स्त्रीलिङ्गे मातृशब्दस्य पितृशब्दवत्प्रक्रिया ( सेरा पंचसु ) इत्यर् न वरम् ।  
 शसि दीर्घ एव भवति । परं स्त्रीलिङ्गत्वात् ( सो नः पुंसः ) इति नत्वं न भवति ।

( धेरर् ) एवं पितृष्वसमातृष्वसदुहित्यातृननान्दशब्दाः । स्वसृशब्दस्तु कर्तृशब्दवत् ।  
( स्तुरार् । सेरा ) शसि स्त्रीलिङ्गत्वान्नत्वाभावः ( सो नः पुंसः ) इति न भवति । इति  
विशेषः । स्वसृः । तृतीयादौ स्वरादौ ( ऋ रम् ) स्वर० । डसिङ्सोर्विषये ( ऋतो ड  
उः ) डिविषये ( डौ ) इत्यर् । हे स्वसः ( धेरर् ) एवं ननादशब्दः ॥

एकारांतः स्त्रीलिङ्गो रैशब्दः । तस्य सुरैशब्दवत्प्रक्रिया । रैसि इति  
स्थिते। रैस्मि । इत्यात्वम् । राः । रै औ इति स्थिते।स्वरादौ सर्वत्राया-  
देशः।रायौ।रायः । इत्यादि । गोशब्दः पूर्ववत् । नौशब्दस्य ग्लौशब्द-  
वत् प्रक्रिया । इति स्वरांताः स्त्रीलिङ्गाः ॥

रैशब्दः सुरैशब्दवत् । राः । ( रैस्मि ) रायौ । रायः । इत्यादि । रैशब्दः पुंस्त्रीलिङ्गे  
वर्तते।तथामरकोशे “अर्थरैविभवा अपि” इति पुंलिङ्गे एव उक्तः । अत्र तु स्त्रीलिङ्गे  
एव उक्तस्तच्चिन्त्यम् । गोशब्दः पुंवत् । ( ओ रौ ) गौः । गावौ । गावः ( आम्शसि )  
गाम् । गावौ । गाः । गवा । गोभ्याम् । गोभिः । इत्यादि।अत्रापि गोशब्दो दशार्थवाची ।  
एवं द्योशब्दोपि । नौशब्दो ग्लौशब्दवत् । नौः । नावौ । नावः ॥

इति स्वरातस्त्रीलिङ्गसाधनम् ।

## अथ स्वरांता नपुंसकलिङ्गाः प्रदर्श्यते ।

अकारांतो नपुंसकलिङ्गः कुलशब्दः । तस्य प्रथमाद्वितीयैकवचने ( अ-  
तोऽम् ) अकारांतान्नपुंसकलिङ्गात्परयोः स्यमोरम् भवत्यधौ । अमोग्रहणं  
लुग्व्यावृत्त्यर्थम् । ( अम्शसोरस्य ) इत्यकारलोपः । कुलम् २ । हेकुल  
( ईमौ ) नपुंसकलिङ्गात्पर औ ईकारमापद्यते ( अ इ ए ) कुले २ ( जस्-  
शसोः शिः ) नपुंसकलिङ्गात्परयोः जम्शसोः शिर्भवति।शकारः सर्वादे-  
शार्थः [ गुरुः शिञ्च सर्वस्य वक्तव्यः ] षष्ठ्यानिर्दिष्टस्येत्यस्यापवादः ॥

अथ स्वरांतनपुंसकलिङ्गसाधनम् । तत्र अकारांतः कुलशब्दः । तस्य प्रथमाद्वितीयैक-  
वचने । सूत्रम् । ( अतोम् ) अत् ५-१ । स्वर० ( स्तो० ) तम्प्रत्ययांतं वा । अम् १-१  
( हसे० ) मध्ये ( अतोऽत्युः । उ औ । एदो० ) द्विपदम् । अकारांतात् नपुंसकलिङ्गात्परयोः  
स्यमोः सि अम् इत्येतयोरम् भवति । अधौ धेरम् न भवतीत्यर्थः । ननु स्यमोर्म क्रिय-  
ताम्, किं अम् इत्यकारग्रहणेन । सत्यम् । अजरसमित्यादिसाधनार्थम् । अमो अम्करणे हेतु-



माह । अमो ग्रहणं लुग्व्यावृत्त्यर्थम् । अम इति अमस्थाने पुनर्यत् अमृकरणं तत् ( नपुंसकात्स्यमोर्लुक् ) इति सूत्रनिषेधार्थम् । अयमर्थः । अकारात्परयोः स्यमोर्लुग्भवतीति भावः । अनेन स्यमोरम् । ( अम्शसोरस्य ) १-२ । २-२ सूत्रम् ( ईमौ ) ई-२-१ ( अम्श० ) औ १-१ सांके० । स्वर० । द्विपदम् । नपुंसकलिङ्गात्पर औ ईकारमापद्यते प्राप्नोति दीर्घ ईकारस्तु वारिणी दधिनी इत्यादिरूपसिद्धयर्थः । अनेन औस्थाने ईकारः ( अ इ ए ) १-३ । २-३ सूत्रम् ( जम्शसोः शिः ) जम् च शम् च जम्शसौ तयोर्जम्शसोः ६-२ स्वर० ( स्त्रो० ) शि १-१ ( स्त्रो० ) द्विपदम् । नपुंसकलिङ्गात्परयोः जस्शसोः शिर्भवति । शिरिति शकारः सर्वादेशार्थः । तेन सवस्य जसः शसश्च ईर्भवति नत्वंतस्य । तमेवाह गुरुः शिञ्चेति । शकार इत् यस्य स शिदादेशः [ गुरुः शिञ्च सर्वस्य वक्तव्यः ] गुरुः आदेशः च पुनः शित् शकारेत् आदेशः सर्वस्यैव भवति । गुरुनैकाक्षरः ( त्रैरयङ् ) इत्यादिकः । तथा शित् शकारेच्च यः आदेशः स सर्वस्य आदेशिनः स्थाने भवति नत्वंतस्य । अनेन ( जस्शसोः शिः ) इति शि आदेशः सर्वस्य जसः स्थाने भवति ॥

( नुमयमः ) नपुंसकलिङ्गस्य नुमागमो भवति शौ परे । यमप्रत्याहारो तस्य न भवति ( मिदंत्यात्स्वरात्परो वक्तव्यः ) उकार उच्चारणार्थः । मकारः स्थाननियमार्थः ( नोपधायाः ) नांतस्योपधाया दीर्घो भवति शौ परे धिवर्जितेषु पंचसु परेषु नामि च । कुलानि २ । कुलेन । शेषं पुँल्लिङ्गवत् । एवं मूलफलपत्रपुष्पकुंडकुटुम्बादयः ॥

सूत्रम् ( नुमयमः ) नुम् १-१ ( हसे० ) न यम् अयम् तस्य अयमः ६-१ । स्वर० ( स्त्रो० ) द्विपदम् । नपुंसकस्य नुमागमो भवति शौ परे । यमप्रत्याहारो अंते यस्य शब्दस्य तस्य नुमागमो न भवति । यथा । अहानि चत्वारि इत्यादौ । मित् मकारेत् प्रत्ययः आगमश्च अंत्यात्स्वरात्परो वक्तव्यः । उकार उच्चारणार्थः । अनेन नुमागमः । न् । सूत्रम् ( नोपधायाः ) नस्योपधा नोपधा तस्याः नोपधायाः ६-१ ( डितां यद् । सर्वणं० । स्त्रो० ) नांतस्य शब्दस्य उपधायाः अंत्यात्पूर्व उपधा इति, संज्ञासंधिकथितलक्षणाया दीर्घो भवति नपुंसके शौ परे पुँल्लिङ्गे धिवर्जितेषु पंचसु वचनेषु नामि च नुद्महिते आभि परे च । यथा । पञ्चानाम् । अनेन उपधाया दीर्घः । कुलानि । धौ ( समानाद्धेल्लोपोऽधातोः ) हे कुल । द्विवचने ( ईमौ । अ इ ए ) हे कुले । बहुवचने । ( जस्शसोः शिः ।

१ ( नोपधायाः ) इत्यत्र छंदसि तु भवतीति नियमात्संधिः । छंदोवत्सूत्राणि भवतीति वचनात् । इति पाठः पूर्वम् । ततः कुलानि । इति । २ देववत्-इ०पा० ।

नुमयमः । नोपधायाः ) हे कुलानि । शेषं देवशब्दवत् । एवं कुलशब्दवत् मूलफलजल पत्रपुष्पकुण्डकुटुंबज्ञानधनरत्नादयः शब्दाः साध्याः ॥

सर्वादीनां यकारांतानामन्यादिपंचशब्दव्यतिरिक्तानां प्रथमा द्वितीययोः कुलशब्दवत्प्रक्रिया । सर्वम्, सर्वे, सर्वाणि २ । शेषं तु पूर्ववद्रूपम् । तत्रापि अन्यादेर्विशेषमाह ( श्त्वन्यादेः ) अन्यादेर्गणात्परयोः स्यमोः श्चतुर्भवति ॥

सर्वादयोपि नपुंसकालिङ्गे प्रथमायां द्वितीयायां च कुलशब्दवत् । सर्वम् । सर्वे । सर्वाणि । पुनरपि । सर्वम् । सर्वे । सर्वाणि । तृतीयादौ तु पुँल्लिङ्गवत् । परे अन्यादीनां प्रथमाद्वितीयैकवचने विशेषमाह । सूत्रम् ( श्त्वन्यादेः ) श्च १-१ । सांके० । अन्य आदिर्यस्यासौ अन्यादिस्तस्मात् ५-१ ( ङिति । ङस्य ) इत्यकारलोपः ( स्त्रो० । उ वम् ) स्वर० । द्विपदम् । अन्यादेः । अन्य । अन्यतर । इतर । कतर । कतम । इत्यन्यादेर्गणान्नपुंसकालिङ्गे वर्तमानात्परयोः स्यमोः श्च १ इत्यादेशो भवति ॥

शकारः सर्वादेशार्थः । उकार उच्चारणार्थः ( वादसाने ) अवसाने वर्तमानानां ज्ञसानां जवा भवन्ति चपा वा । इति पक्षे दत्वमपि भवति । अन्य-त-अन्यद् । अन्ये । अन्यानि । पुनस्तथैव च । अन्यतरत्-अन्यतरद् । अन्यतरे । अन्यतराणि । इतरत् । कतरत् । कतमत् शब्दाः । शेषं सर्ववत् । एते चान्यादयः ॥

शकारः सर्वादेशार्थः ( गुरुः शिञ्च सर्वस्य वक्तव्यः ) इति न्यायात् । उकार उच्चारणार्थः । अनेन सेः स्थाने अमृस्थाने च त् इत्यादेशः । द्वित्वबहुत्वयोः कुलशब्दवत् । हे अन्यत् । तृतीयादौ सर्वादिवत् । एवं अन्यतरत् । इतरत् । कतरत् । कतमत् । एतेऽपि शब्दाः साध्याः । ( जरायाः जरम् वा ) इति वा जरम् । नास्ति जरा यस्य तत् । अजरसम्-अजरम् । अजरसी-अजरे । अजरांसि-अजराणि । शेषं पुंवत् । अत्र यद्यपि क्रमेण पूर्वं आकारांतः सोमपाशब्दः । तदग्रे इकारांता अस्थि दधि सकृथि अक्षि वारिशब्दास्तद्वदेव तदग्रे ईकारांता ग्रामण्यादयस्तद्वदेव उकारांता मध्वादयस्तदग्रे ऊकारांता यवल्वादयस्तदग्रे ऋकारांताः कर्तृप्रमुखास्तदग्रे ऐकारांत अतिरैशब्दः तदग्रे ओकारांत उपगोशब्दः तदग्रे औकारांतः अतिनौशब्दः । इति क्रमो गुज्यते । परमत्र केषु चित्पुस्तकेषु क्रमवैपरीत्येन लिखितानि संति ॥

१ प्रथमादयः कुलवत् । प्रथमम् । प्रथमे । प्रथमानि । अकारांतो नपुंसकालिङ्गः सोमपाशब्दः । सोमपा सि इति स्थिते ( नपुंसकस्य ) नपुंसकस्य ह्रस्वो भवति सर्वासु विभक्तिषु परतः । ( अतोऽम् ) सोमपम् । सोमपे । सोमपानि । हे सोमप । शेषं कुलवत् । इति पाठः ।

इकारांतोऽस्थिशब्दः ( नपुंसकात्स्यमोर्लुक् ) नपुंसकलिङ्गात्परयोः स्य-  
मोर्लुग्भवति । अस्थि ( घृणां धौ गुणो वा ) इश्च उश्च ऋ च एवर-  
स्तेषां इ उ ऋ इत्येतेषां नपुंसके धौ वा गुणो भवति । हे अस्थे-हेअस्थि ।  
हे अस्थिनी । उक्तं हि । “संबोधने तूशनसस्त्रिरूपं सांतं तथा नांतम-  
थाप्यदंतम् । माध्यंदिनिर्वष्टि गुणं त्विगंते नपुंसके व्याघ्रपदां वरिष्ठः” ॥  
इति ( नामिनः स्वरे ) नाम्यन्तस्य नपुंसकलिङ्गस्य नुमागमो भव-  
ति विभक्तिस्वरे परे ( ईमौ ) अस्थिनी । अस्थीनि । अस्थि । अस्थि  
नी । अस्थीनि ( अच्चास्त्रां टादौ ) अस्थ्यादीनां नुमागमो भवति इ-  
कारस्य चाकारो भवति टादौ स्वरे परे।(अलोपः स्वरेऽम्बयुक्ताच्छसा-  
दौ ) नांतस्योपधाया अकारस्य लोपो भवति शसादौ स्वरे परे मका-  
रवकारांतसंयोगादुत्तरस्य न भवति । अस्त्रा । अस्थिभ्याम् । अ-  
स्थिभिः । अस्त्रे । अस्थिभ्याम् । अस्थिभ्यः । अस्त्रः । अस्थिभ्या-  
म् । अस्थिभ्यः । अस्त्रः । अस्थनोः । अस्त्राम् ( वेङ्योः ) नांतस्य  
नाम्नः ईङ्योः परयोर्वा अकारस्य लोपो भवति । अस्थिन-अस्थनि ।  
अस्त्रोः । अस्थिषु । एवं दधिसक्थिश्चिशब्दाः । वारि । वारीणी ।  
वारीणि ॥

इकारांतो नपुंसकलिङ्गः अस्थिशब्दः । स्यमोर्विषये । सूत्रम् । नपुंसक ५-१

१ घृ-इति पाठोऽस्ति परंतु-तेषामिति बहुवचनानुसारेण सोऽशुद्धएव-य्वरः इति घृ इत्यस्य बहु-  
वचनं समीचीनमस्ति । यद्वा । घृ इति अनुकरणं बोद्धव्यम् । २ अत्र हि भट्टवासुदेवकृतप्रसादटीका-  
समन्विते पुस्तके “ अच्चास्थाम् ” इति सूत्रं पठित्वा । शसादौ अस्थ्यादीनां नुमागमो भवति इकार-  
स्य चाकारो भवति शसादौ स्वरे परे इति वृत्तिः कृता दृश्यते । प्रसादटीकायां च तद्व्याख्यावसरे ।  
शस्त्रादिर्येषामित्यतद्वगुणसंविज्ञानबहुव्रीह्याश्रयणात् शसं विहाय टादावित्यर्थः । तदुपादानं च ‘ वसो-  
र्व उः’ इत्यादावनुवृत्त्यर्थम् । इत्याद्युक्तम् । अत्र च स्पष्टतयैव “ टादौ ” इत्युक्तम् । तथाच “शसा-  
दौ” अथवा “टादौ” इत्युभयोर्मध्येऽन्यतरपाठोऽपि तृतीयैकवचनादीनामेव बोधान्न कश्चिदोपलेशावकाशः  
इति सुधियो विदांकुर्वन्तु ।

( ङमिरत् । सवर्णे० ) सिश्च अम् च स्यमौ तयोः स्यमोः ६-२ । स्वर० ( स्रो० )  
लुक् १-१ ( हसेपः० । नामिनो रः ) त्रिपदम् । अवर्णातवर्जान्नपुंसकलिङ्गात्परयोः  
स्यमोर्लुक् भवति । अनेन स्यमोर्लुक् । धौ विशेषमाह । सूत्रम् ( खृणाम् ) इश्च उश्च  
ऋश्च ख्वरः तेषां खृणाम् । इकारउकारऋकाराणां स्थाने नपुंसकलिङ्गविषये धौ वा गुणो  
वक्तव्यः । ( नपुंसकात् स्यमोर्लुक् ) इति धिलोपे विहिते इकारस्य एकारो गुणः । हे श-  
ब्दस्य प्राक्प्रयोगः । अत्र शिष्टसंमतिमाह । उक्तं च वृद्धैः । संबोधने० इति । तु  
इत्यवधारणे । माध्यंदिनिराचार्यः उशनसः उशनसशब्दस्य संबोधने आमंत्रणे सिविषये  
त्रिरूपं रूपत्रयं वष्टि अभिलषति वाञ्छति वा कथयति । किं तत् त्रिरूपम् । सातं सका-  
रांतं यथा-उशनम् ( हसेप० । स्रो० ) हे उशनः । तथा नांतं नकारांतम्-उशनन् । तथा  
अदंतं अकारांतम्-हे उशन इति । तु पुनः । इगंते इकारोकारऋकारांते नपुंसके धिवि-  
षये विकल्पेन गुणं वष्टि कथयति । यतः प्रक्रियाकौमुद्याम् । इउण्ऋलृक् एते इकसंज्ञाः ।  
यथा-हे अस्थे-हे अस्थि । हे वारे-हे वारि । हे मधो-हे मधु । हे कर्त्त-हे कर्त्तृ । कथं-  
भूतो माध्यंदिनिः । व्याघ्रपदां व्याघ्रपदगोत्रीयविप्राणां मध्ये वरिष्ठो गरिष्ठः श्रेष्ठः ।  
१-२ । २-२ ( ईमौ ) इति औस्थाने ई । सूत्रम् । नामिनः ६-१ । स्वर०  
( स्रो० ) स्वर० । ७-१ ( अ इ ए ) द्विपदम् । नाम्यंतस्य नपुंसकलिङ्गस्य नुमाग-  
मो भवति स्वरे परे । अत्र विभक्तिसंबन्धेयस्वरो ग्राह्यः । तेन दधि आनयेत्यत्र न  
नुम् । अनेन नुमागमः ( स्वर० ) बहुत्वे कुलवत् ( जशसोः शिः । नुमयमः ।  
नोप० ) दीर्घत्वे इकारस्य ईकारः । तृतीयादौ हसादौ अविशेषः । स्वरादौ । सूत्रम्  
( अच्चास्थनां टादौ ) अत् १-१ ( हसे० ) च १-१ । अव्य० ( स्तोःश्व० ) स्वर० ।  
अस्थि ६-३ ( अच्चास्थनां० ) इति नुमागमः इकारस्य अकारः ( अलोपः स्वरे० )  
स्वर० । मध्ये ( सवर्णे० ) त्रिपदम् । टा आदिर्यस्यासौ टादिः तस्मिन् ७-१  
( डेरौ डित् ) टिलोपः । स्वर० । कचित्तु 'शसादौ' इति पाठः । तत्र शम् आदिर्यस्य  
स शसादिः । शसोऽग्रतः अर्थात् टादिः । यद्वा । गौणत्वे प्रियास्थनः शुनकान्, प्रियद-  
ध्नश्च पुरुषान् । इत्यादिप्रयोगसिद्धयर्थं शसोऽपि ग्रहणं युक्तम् । अस्थ्यादीनां अस्थि दधि  
सक्थि अक्षिशब्दानां टादौ स्वरे परे नुमागमो भवति इकारस्य च अकारः । अनेन  
स्वरादौ सर्वत्र नुम् इकारस्य च ककारः ( नामिनः स्वरे ) इत्यनेन एव चेन्नृम् क्रियते  
तदा इकाराभावे जाते निमित्ताभावे नैमित्तिकस्याप्यभावः इति नुमूलोपः स्यादतः  
( अच्चास्थनाम् ) इति नुमकरणं पुनरुक्तये न । सूत्रम् ( अलोपः स्वरे० ) अतः अकारस्य  
लोपः अलोपः १-१ ( स्रो० ) स्वर० ७-१ ( अ इ ए ) अम्बयुक्तः म् च वश्च म्वौ  
ताभ्यां युक्तः संयोगः म्वयुक्तः न म्वयुक्तः अम्बयुक्तः तस्मात् ५-१ ( ङसिरत् । सवर्णे० )  
पश्चात् ( एदोतोऽतः ) शम् आदिर्यस्य स शसादिः तस्मिन् ७-१ ( डेरौ डित् )  
टिलोपः ( चपाच्छः शः ) मूत्रं सिद्धं चतुःपदम् । अत्र तु टादौ स्वरे परे एव

अकारस्य लोपो भवति । शसुग्रहणं तु प्रियास्थनः शुनकान् पश्य, तथा राज्ञ इत्यादिप्रयोगसिद्धचर्थं नांतस्य नकारांतस्योपधायाः उपधाभूतस्य अकारस्य लोपो भवति शसादौ स्वरं । मकारवकारसंयोगादुत्तरस्याकारस्य लोपो न भवति । यथा आत्मनः । आत्मना । यथा च । यज्वनः । यज्वना । अनेन स्वरादौ अकारस्य लोपः । स्वर० । अस्थना । अस्थिभ्याम् । अस्थिभिः । अस्थने । डौ अलोपविशेषमाह । ( वेङ्योः ) वा ३-१ ( अव्यया० ) ईश्च डिश्च ईडी तयोः ७-२ । ( इ यं स्वरे ) स्वर० ( स्त्रो० ) पश्चात् ( अ इ ए ) द्विपदं सूत्रम् । नांतस्य नकारांतस्य शब्दस्य ईति औस्थाने जाते ईकारे परे डौ च सप्तम्येकवचने परे च वा अकारस्य लोपो भवति । ईकारे परे तु । अर्द्धा । अहनी । इत्यादौ ज्ञेयम् । डौ परे अनेन वा अलोपः । अस्थिन-अस्थनि । एवं दधि सक्थि अक्षि-शब्दाः । दधि । दधिनी । दधीनि । पुनरपि । दधि । दधिनी । दधिनि । दध्ना । दधिभ्याम् । दधिभिः । दध्नि-दधनि । एवं सक्थिशब्दः ऊरुवाची । सक्थि । सक्थिनी । सक्थीनि । अक्षिशब्दो नेत्रवाची । अक्षि, अक्षिणी, अक्षीणि २ । अक्षणा । अक्षिभ्याम् । अक्षिभिः ॥ इत्यादि ॥

( नपुंसकस्य ह्रस्वः ) नपुंसकस्य ह्रस्वो भवति ( नपुंसकात्स्यमोर्लुक् ) ग्रामणि कुलम् । स्वरादौ ( नामिनः स्वरे ) इति नुमागमः । ( ईमौ ) ग्रामणिनी । ग्रामणीनि । ( नामिनः स्वरे ) हे ग्रामणे-हे ग्रामणि ( टा-दावुक्तपुंस्कं पुंवद्वा ) उक्तः पुमाननेनेत्युक्तपुंस्कं पुंवन्नाम्यंतं नपुंसकं टादौ स्वरे परे पुंवद्वा भवति ॥ “ एक एव हि यः शब्दस्त्रिषु लिंगेषु जायते । एकमेवार्थमाख्याति ह्युक्तपुंस्कं तदुच्यते ” ॥ १ ॥ ततः । ग्राम-ण्या-ग्रामणिना । ग्रामणिभ्याम् । ग्रामणिभिः । ग्रामण्ये-ग्रामणिने । ग्रामणिभ्याम् । ग्रामणिभ्यः । ग्रामण्यः-ग्रामणिनः । ग्रामणिभ्याम् । ग्राम-णिभ्यः । ग्रामण्यः-ग्रामणिनः । ग्रामण्योः-ग्रामणिनोः । [ नुमंतस्या-मि दीर्घः ] ग्रामणीनाम् । ग्रामण्याम् । ग्रामणिनि । ग्रामण्योः-ग्रामणिनोः । ग्रामणिषु । सोमपम् । कुलम् । सोमपे । सोमपानि । पुनरपि । सोमपम् । सोमपे । सोमपानि । सोमपेन । सोमपाभ्याम् । सोमपैः । इ० पूर्ववत् ॥

ईकारांतौ ग्रामणीशब्दः॥ सूत्रम् ( नपुंसकस्य ) नपुंसक ६-१ ( डस्य ) ह्रस्व १-१ ( स्त्रो० ) नपुंसकलिङ्गे वर्त्तमानस्य दीर्घस्वरांतस्य शब्दस्य सर्वविभक्तिषु ह्रस्वो भवति । ग्रामणी १-१ । २-१ अनेन सर्वत्र ह्रस्वः । ईइत्यस्य इ ( नपुंसकात्स्यमर्लुक् ) १-२ । २-२ । ह्रस्वः ( ईमौ । नामिनः स्वरे ) स्वर० । १-३ २-३ ह्रस्वः ( नामिनःस्वरे । नोपधायाः ) तृतीयादौ ह्रस्वत्वे कृते ह्रसादौ अविशेषः स्वरादौ तु विशेषः । श्लोकः॥ एक० । यः कश्चित् एक एव शब्दः आप्रत्ययादिरहितः सन् त्रिषु लिङ्गेषु पुंस्त्रीनपुंसकेषु वर्त्तते । एकमेव अर्थ आख्याति वक्ति एकार्थवाचक एव भवति तद्भाषितपुंस्कम्-उक्तपुंस्कमुच्यते । ततः किं कर्त्तव्यमित्याह ( टादाबु-क्तपुंस्कं पुंवहा ) टादौ ७-१ ( डेरौ डित् ) उक्तपुंस्कम् १-१ । पुंवत् १-१ । वा ३-१ ( अव्यया० ) उक्तः पुमान् पुंलिङ्गो येन तदुक्तपुंस्कम् । अर्थरूपाभ्यां तुल्याकारौ यः शब्दः पुंसि नपुंसके च वर्त्तमानः सः उक्तपुंस्कः । तथावस्थितं निर्दिष्टपुंलिङ्गम् एवंभूतं नाम्यंतं नपुंसकं टादौ स्वरादौ विभक्तौ परतः पुंवद्वा भवति । नपुंसकलिङ्गेपि वा पुंलिङ्गवत् स्यात् । विकल्पेन पुंलिङ्गवद्रूपाणि स्युः । अनेन तृतीयादौ स्वरादौ वा ह्रस्वः । पक्षे पुंलिङ्गवत्त्वात् ह्रस्वाभावे सेनानीशब्दवत् ( खौ वा ) इति यकारः । ह्रस्वत्वे ( नामिनः स्वरे ) इति नुमागमः । ग्रामण्या-ग्रामणिना । ग्रामणिभ्याम् । ग्राम-णिभिः । ग्रामण्ये-ग्रामणिने । ग्रामणिभ्याम् । ग्रामणिभ्यः । ग्रामण्यः । पुंवद्भावो न ( खौ वा ) ग्रामणिनः । आभि कृते ( नामिनः स्वरे ) विकल्पे पुंलिङ्गवद्रूपाणि स्युः । आभि पुंवद्भावे एकस्मिन्पक्षे ( खौ वा ) ग्रामण्याम् । द्वितीयपक्षे ( सेनान्यादीनां वामो नुट्० ) इति नुटि कृते ( नामि ) इति दीर्घत्वम् । ग्रामणीनाम् । नपुंसकपक्षे ( नामिनः स्वरे ) इति नुमि कृते ( नुडागमः ) इति सूत्रेण नुटोः अभावे कृते ( नामि ) इति दीर्घत्वं न संभवति तेन नुमंतस्यामि दीर्घः । पक्षद्वयेऽपि ग्रामणीनाम्, इत्येव रूपसिद्धिः । परम् ( नुडामः ) इति नुटो नित्यत्वात् ( नामिनः स्वरे ) इति न भवति । ततो नुमंतस्यामि दीर्घ इत्यपि व्यर्थमेव पुनश्चित्यम् । उक्तं च हैमव्याकरणे । ( अनामस्वरे नांतस्य ) नाम्यंतस्य नपुंसकस्य संबंधिनि आमुवर्जिते स्यादौ स्वरे परे नांतो भवति । अनामिति किम् । वारीणाम् । कर्तृणाम् । त्रपूणाम् । एषु नुमागमाभावे नामि सति (दीर्घोनाम्यतिगृचतमृ) इत्यादिना दीर्घः सिद्धः । ग्रामण्या ( आम्डेः । खौ वा ) ग्राम-णिनि । ग्रामण्योः-ग्रामणिनोः । ग्रामणिषु । एवं सुश्रि कुलम् । तेन सुश्रिणा-सुश्रिया । सुश्रिणे-सुश्रिये । एवं पटुने-पटवे । इत्यादि । एवं सेनानिसुधियवलुखलपुप्रमुखाः । आकारांतः सोमपाशब्दस्तस्य ( नपुंसकस्य ) इति सूत्रेण ह्रस्वे कृते । प्रथमा-द्वितीययोः कुलशब्दवत् । ( अतोम् ) सोमपम् १-१ । १-२ सोमपे ( ईमौ ) १-३ ( जश्शसोः शिः । नुमयमः । नोपधायाः । सोमपानि । पुनरपि द्वितीयायाम् । सोमपम्-सामपे । सोमपानि । टादौ ( नपुंसकस्य ) इति ह्रस्वे कृते ( टेन । अइ ए ) सोमपेन ।

सोमपाभ्याम् ( अद्रि ) सोमपैः । ( षभ्यः ) सोमपाय । सोमपाभ्याम् । सोमपेभ्यः । सोम-  
पात् । सोमपाभ्याम् । सोमपेभ्यः । सोमपस्य । सोमपयोः । सोमपानाम् । सोमपे । सोम-  
पयोः । सोमपेषु । संबोधने ( नपुंसकस्य ) इति ह्रस्वे कृते कुलशब्दवत् साधना ।  
( समानाद्वेल्लोपोऽधातोः ) सोमपाशब्दस्य उक्तपुंस्कत्वेपि नाम्यन्तत्वाऽभावात् तृतीयादौ  
स्वरादौ वा पुंवत् रूपाणि न भवन्ति । इकारान्तो वारिशब्दः । प्रथमाद्वितीययोः अस्थि-  
शब्दवत् । वारि, वारिणी, वारीणि २ । तृतीयादौ ( नामिनः स्वरे ) इति नुमागमः ।  
( ष्रुन्नो० ) स्वर० । वारिणा । वारिभ्याम् । वारिभिः ३ । वारिणे । वारिभ्याम् ।  
वारिभ्यः ४ । वारिणः । वारिभ्याम् । वारिभ्यः ५ । वारिणः । वारिणोः । आमि  
( नुडामः ) इति तुट् (नामि) इति दीर्घः । वारीणाम् ६ । वारिणि । वारिणोः । वारिणुं ७ ।  
संबोधने (स्वृणाम् । नपुंसके धौ वा गुणः) हे वारि । हे वारे । इत्यादि । शेषं सुगमम् ।  
ऐकारान्तः सुरेशब्दः अतिरेशब्दश्च(नपुंसकस्य) इति ह्रस्वे कृते वारिशब्दवत् । [ ह्रस्वा-  
देशे संध्यक्षराणामिकारोकारौ च वक्तव्यौ ] सुष्ठु रा धनम् यस्य तत् सुरि । सुरि,  
सुरिणी, सुरीणि २ । सुरिणा-सुराया । सुरिभ्याम् । सुरिभिः । इत्यादि । एवं सुष्ठु  
नौर्यस्य तत् सुनु, सुनुनी, सुनूनि, २ । सुनुना-सुनावा । सुनुने-सुनावे । इत्यादि ।

उकारान्तो मधुशब्दः । मधु, मधुनी, मधूनि, २ । इत्यादि । तस्यापि  
स्वरे नुमागमः ॥

उकारान्तो मधुशब्दः । स च चैत्रमासवाची वसंतवाची मधुर्देत्यवाची वा पुँल्लिगे  
भवति । क्षौद्रमद्यमकरंदवाची तु नपुंसकलिङ्गे भवति । अत एवार्थभेदत्वादुक्तपुंस्कं ना किं  
तु तस्य वारिशब्दवत् साधना । “ पीलुर्वृक्षः फलं पीलु पीलुने न तु पीलवे ॥ वृक्षे  
निमित्तं पीलुत्वं तज्जत्वं तत्फले पुनः ” ॥ एवम् उकारान्तो वस्तुशब्दः । वस्तु, वस्तुनी,  
वस्तूनि, २ । एवं वास्तु, वास्तुनी, वास्तूनि, २ । अंबु, अंबुनी, अंबूनि २ । सानु,  
सानुनी, सानूनि २ । जानु, जानुनी, जानूनि २ । उकारान्तः खलपृशब्दः ।  
( नपुंसकस्य ) इति ह्रस्वः । खलपु, खलपुनी, खलपूनि, २ । इत्यादि मधुशब्दवत् ॥

ऋकारान्तः कर्तृशब्दः । ( नपुंसकात्स्यमोर्लुक् ) कर्तृ, ( ईमौ । ष्रुन्नो० )  
कर्तृणी, कर्तृणि, २ । कर्तृणा । ( ऋ रम् ) कर्त्रा । कर्तृभ्याम् । कर्तृ-  
भिः । कर्तृणे-कर्त्रे । कर्तृभ्याम् । कर्तृभ्यः । ( ऋतो ङ उः ) स च ङित् ( ङिति-  
टेः ) कर्तुः-कर्तृणः । कर्तृभ्याम् । कर्तृभ्यः । कर्तुः-कर्तृणः । कर्त्रोः-कर्तृणोः ।  
कर्तृणाम् । कर्तरि-कर्तृणि । कर्त्रोः-कर्तृणोः । कर्तृषु । हे कर्त्तः-हेकर्तृ ।

हेकतृणी । हेकतृणि । ऐकारान्तः । अतिरैशब्दः । रायमतिक्रान्तं कुलमिति विग्रहे । ( संध्यक्षराणामिदुतो ह्रस्वादेशः ) इति ह्रस्वत्वं च । अतिरि, अतिरिणी, अतिरीणि २ । शेषं वारिशब्दवत् । ओकारान्तो नपुंसक-  
लिङ्गः उपगोशब्दः । उपगता गावो यस्य तत् । उपगु । उपगुनी ।  
उपगूनि । शेषं मधुशब्दवत् । औकारान्तो अतिनौशब्दः । नावमति-  
क्रान्तं यज्जलं तत् । अतिनु, अतिनुनी, अतिननि २ । शेषं पूर्ववत् ॥  
इति स्वराताः नपुंसकलिङ्गाः ॥ इति स्वराताः समाप्ताः ॥

कर्तृशब्दस्य प्रथमाद्वितीययोः अस्थिशब्दवत् साधना । कर्तृ, कर्तृणी, कर्तृणि २ ।  
तृतीयादौ स्वरादौ उक्तपुंसकत्वात् रूपद्वयम् । तत्र एकत्र पुंवत् । तत्र (ऋ रम्) अन्यत्र  
( नामिनः स्वरे ) इति नुमागमः । कर्त्रा-कर्तृणा ३-१ । कर्त्रे-कर्तृणे ४-१ । कर्तुः-  
कर्तृणः ५-१ । कर्तुः-कर्तृणः ६-१ । आमि ( नुडामः ) इति नुट् ( नामि )  
इति दीर्घः । कर्तृणाम् । कर्तरि-कर्तृणि ७-१ । धौ वा । गुणः अर् । हे कर्तः-हे-  
कर्तृ । शेषं कंठ्यम् । ऐकारान्तोऽतिरैशब्दः । ( नपुंसकस्य ) इति ह्रस्वे कृते इकारे वारि-  
शब्दवत् । ओकारान्त उपगोशब्दः । उपगोर्ह्रस्वत्वे । उपगु, उपगुनी, उपगूनि, २ ।  
पुल्लिङ्गपक्षे उपगवा इत्यादि । औकारान्तो अतिनौशब्दः । अतिनु, अतिनुनी, अति-  
नूनि २ । इत्यादि स्वयमूहम् ॥

इति स्वरांतनपुंसकलिङ्गसाधनम् ॥

## अथ हसांताःपुल्लिङ्गाः प्रदर्श्यन्ते ।

तत्र हकारान्तो अनडुहशब्द । नामसंज्ञायां स्यादयः [ पंचस्वनडुह  
आमागमो वक्तव्यः ] ( सावनडुहः ) अनडुहशब्दस्य सौ परे नुमागमो  
भवति । (संयोगांतस्य लोपः) संयोगातस्य रसे पदांते च लोपो भवति ।  
(१)( हसेपः सेलोपः । उ वम् ) इति वत्वम् । लोपविधिसामर्थ्यान्न  
दत्वम् । अनडान् । अनडाहौ । अनडाहः । ( धावम् ) अनडु-  
हशब्दस्य धौ परे अमागमो भवति । हे अनडुन् ॥

१ अत्रहि 'रेफादुत्तरस्य सकारस्यच लोपो नान्यस्य' इति कस्मिंश्चित्पुस्तकेऽधिकः पाठो दृश्यते ।  
स च "रात्सस्य" इति पाणिनीयसूत्रार्थविचरणरूपः युज्यते । परंतु अत्र मूलेस्य पाठस्य मूला-  
दर्शानामूले न प्रक्षिप्त इत्यवधेयम् ।



हे अनडाहौ । हे अनडाहः । अनडाहम् । अनडाहौ । अनडुहः ।  
 अनडुहा । ( वसां रसे ) वसु स्रंसु ध्वंसु भंसु अनडुह इत्येतेषां दो  
 भवति रसे पदांते च । अनडुद्रयाम् । अनडुद्रिः । अनडुहे । अनडु-  
 द्रयाम् । अनडुद्रयः । अनडुहः । अनडुद्रयाम् । अनडुद्रयः । अनडुहः ।  
 अनडुहोः । अनडुहाम् । अनडुहि । अनडुहोः । ( स्वसे चपा झ-  
 सानाम् ) अनडुत्सु ॥

अथ हसांतपुल्लिङ्गराधनं किञ्चिदुच्यते । तत्र प्रथमं हांतान् दर्शयति । अत्र हका-  
 रांतो अनडुह् शब्दः । तस्य नामसंज्ञायां सत्यां स्यादयो विभक्तयो दीयन्ते । ततः  
 ( पंचस्वनडुह आमागमो वक्तव्यः ) अनडुहशब्दस्य स्यादिषु पंचसु वचनेषु परेषु शौ च  
 आम् आगमो भवति । केचित्तु ( अनडुहश्च ) इति सूत्रेण ( चतुरनडुहोरांशौ च )  
 इति च सूत्रेण आमागममिच्छन्ति स्त्रीलिङ्गे च विकल्पेनामागममिच्छन्ति । अनडाही । अन-  
 डुही । इति । अनेन पंचसु आम् ( मिदंत्यात्स्वगात्परां वक्तव्यः ) इति ड अग्रे आ  
 ( उ वम् ) स्वर० । अनडाहसि इति स्थिते । सूत्रम् ( सावनडुहः ) सि ७-१ ( डेरौ डित् )  
 टिलोपः । स्वर० । अनडुहः । ६-१ स्वर० । ( स्रंस० ) पश्चात् ( औ आव् ) सिद्धम् ।  
 वृत्तिः कंठ्या । अनेन सौ परे नुमागमः । हस्य पूर्वम् ( हसंपः० ) सूत्रम् ( संयोगांतस्य  
 लोपः ) संयोगस्य अंतः संयोगांतस्तस्य संयोगांतस्य ६-१ ( डस्य ) लोपः १-१  
 ( स्रंस० ) संयोगाक्षरस्य यो अंतः संयुक्तानामक्षराणां यो अंत्यो वर्णस्तस्य लोपो भवति रसे  
 पदांते । चकाराद्रकारात् अग्रे संयोगांतस्य लोपो न भवति । यथा ऊर्क्-ऊर्गम् । ऊर्जौ ।  
 ऊज्जः । अनेन सौ परे हकारस्य लोपः । अनडुहान् इति सिद्धम् । अत्र नुमधिधानसा-  
 मर्थ्यादेव ( वसां रसे ) इति दत्वं न भवति । यद्वा कृतेपि दकारे संयोगांतस्य लोपान्न  
 रूपभेदः । अनः शकटं वहतीति अनडुहान् वृषभः । ( बहेः क्विवनसोडश्च ) इति ( यजां  
 यवराणाम् ) इति संप्रसारणं वस्य उः । स्वगादौ । स्वर० । धौ तु । सूत्रम् ( धावम् )  
 धि ७-१ ( डेरौ डित् ) टिलोपः । स्वरहीनं० । अम् १-१ ( हसे० ) पश्चात् ( औ )  
 ( आव् ) स्वर० । अनडुहशब्दस्य धौपरे अमागमो भवति । आनो स्वादः । अनेन अम्  
 [ मिदंत्या० ] ( सावनडुहः ) इति नुम् ( हसे० । संयोगांतस्य लोपः ) द्वित्वव-  
 दुत्त्वयोरामागमः ( उ वम् ) स्वर० । द्वितीयादौ स्वरादौ । स्वर० । हसादौ । सूत्रम्  
 ( वसांरसे ) वस् ६-३ । स्वर० । रस् ७-१ ( अ इ ए ) सिद्धम् । क्णामिति  
 बहुवचननिर्देशात् वसादयः वस् इति कस् प्रत्ययस्य वस् ( विदेर्वा वस् ) इत्यपि वस् ।  
 स्रंसु, ध्वंसु, अधः पतने । अनडुहशब्दो गोवृषभवाची । एतेषां रसे पदांते च दत्त्वे

भवति । [ षष्ठीनिर्दिष्टस्यादेशांस्तस्य भवति ] अनेन हस्य दः । भकारादौ । स्वर० । सुपि ( खसे चपा० ) दस्य तः । स्वर० । अनडुत्सु । सिद्धो अनडुहशब्दः । संसृध्वंसोस्तु सका-  
रातावसरे । उषास्रत् । उषास्रसौ । उषास्रसः । उषास्रद्रचाम् । एवं पर्णध्वत् । पर्णध्वसौ ॥

गोदुहशब्दस्य भेदः ( दादेर्घः ) दादेर्धातोर्हकारस्य घत्वं भवति धातो-  
र्ज्ञसे परे नाम्नश्च रसे पदांते च । गोदुह् सि इति स्थिते ( आदिजवा-  
नां ज्ञभांतस्य ज्ञभाः स्ध्वोः ) धातोर्ज्ञभांतस्यादौ वर्तमानानां जवानां  
ज्ञभा भवंति सकारे ध्वशब्दे च परे नाम्नश्च रसे पदांते च । ( वावसाने )  
अवसाने वर्तमानानां ज्ञसानां जवां भवंति चपा वा । गोधुग्-गोधुक् ।  
गोदुहौ । गोदुहः । हे गोधुक्-हे गोधुग् । हे गोदुहौ । हे गोदुहः ।  
गोदुहम् । गोदुहौ । गोदुहः । गोदुहा । भकारादौ ( दादेर्घः ) इति  
घत्वे आदिजवस्य दकारस्य ज्ञभे धकारे च कृते ( ज्ञवे जवाः )  
गोधुग्न्याम् । गोधुग्भिः । गोदुहे । गोधुग्न्याम् । गोधुग्न्यः । गोदुहः ।  
गोधुग्न्याम् । गोधुग्न्यः । गोदुहः । गोदुहोः । गोदुहाम् । गोदुहि ।  
गोदुहोः । गोधुक् सु इति स्थिते । ( खसे चपा ज्ञसानाम् ) इति  
कत्वम् । ( किलात्षः सः कृतस्य ) इति षत्वम् । ( कपसंयोगे क्षः )  
गोधुक्षु ॥

हकारांतत्वेपि अनडुहशब्दापेक्षया गोदुहशब्दस्य भेदः कश्चिद्विशेषांस्ति । आगां दां गीति  
गोधुक् । दुह् प्रपूरणे । गोपूर्वः क्तिप्प्रत्ययांतः । सूत्रं दा दकारः आदिर्घस्य स दादिस्तस्य  
दादेः ६-१ ( डिति । डस्य । स्त्री० ) घ १-१ ( स्त्री० । नामि० ) जल० । सिद्धं  
द्विपदम् । दादेरिति दकारादेर्धातोर्हकारस्य घत्वं भवति आख्यातं इति परे नाम्नस्त-  
द्विकारस्य रसे परे अथवा पदांतविषये । अनेन भकारादौ सुपि च हस्य घः । सूत्रं  
( आदिज० ) आदौ वर्तमाना जवा आदिजवास्तेषाम् ६-३ ( नुडात्तः । नामिनः० )  
स्वर० ( मोनु० ) ज्ञभा अंते यस्य स ज्ञभांतस्तस्य ६-१ ( डस्य ) ज्ञभाः १-३ ।  
( सवर्णे० । स्त्री० ) म् च ध्व् च स्ध्वो तयोः स्ध्वोः ७-२ । स्वर० ( स्त्री० ) चतुःपदमिदं  
सूत्रम् । ज्ञभांतस्य धातोः आदौ वर्तमानानां जवानां ज्ञभा भवंति । जडदगवानां  
क्रमेण जडधघभा भवंति सकारे ध्वे च परे आख्यातं आत्मनेपदे से ध्वं ध्वसं वंधिनि  
सकारे ध्वशब्दे च परे नाम्नश्च रसे पदांते च । केचित्तु जभतीति जप् । जभौ । जभः  
इत्यादौ प्रयोगे जकारस्य जकारासंभवात् आदिजवानां दभांतस्य दभाः स्ध्वौ इत्येवं सूत्रं

पठन्ति । अनेन यत्र रसप्रत्याहारस्तत्र हस्य ढः । सूत्रम् ( वावसाने ) वा ३-१ ।  
 ( अव्य० ) अवसान ७-१ ( अ इ ए । सवर्णे० ) सिद्धं द्विपदम् ( विरामोऽवसानम् )  
 अग्रे वर्णानामभावो अवसानं तस्मिन् अवसाने अन्ते वर्तमानानां श्रभानां जवा भवन्ति  
 पक्षे विकल्पेन चपा भवन्ति । अनेन सौ धौ च रूपद्वयं विधाय ( हसे पः सेः० ) इति  
 सिलोपे कृते एकत्र घस्य कः । अन्यत्र गः । स्वरादौ । स्वर० । भकारादौ विभक्तौ  
 तु ( दादेर्घः ) इति घत्वे कृते ( आदिजवानां० ) इति दस्य धः ( शभे जवाः ) घस्य  
 गः ( स्वर० ) सुपि ( दादेर्घः । आदि जवानां० । खसे चपा श्रसानाम् । किलात्पःसः  
 कृतस्य ) इति षत्वम् ( कषसंयोगे क्षः ) ककारषकारसंयोगे क्षो भवति । गोयुधु  
 इति सिद्धम् ॥

मधुलिहशब्दस्य विशेषः ( हो ढः ) धातोर्हकारस्य ढत्वं भवति  
 धातोर्ज्ञेसे परे नाम्नश्च रसे पदांते च ( वावसाने ) इति ढकारस्य  
 ढकारटकारौ । मधुलिह्-मधुलिङ् । मधुलिहौ । मधुलिहः । हे मधुलिह-  
 हे मधुलिङ् । हे मधुलिहौ । हे मधुलिहः । मधुलिहम् । मधुलिहौ ।  
 मधुलिहः । मधुलिहा । मधुलिङ्भ्याम् । मधुलिङ्भिः । इत्यादि ॥  
 तुरासाहशब्दस्य भेदः । ( सहेः षः साढि ) साढिरूपे सहेधातोः  
 सकारस्य षकारादेशो भवति । त्वरं सहतीति तुराषाट्-तुराषाड् ।  
 इत्यादि ॥

लिह् आस्वादने । मधुपूर्वः किप्प्रत्यान्तः । मधु मकरंदं पुष्परसं लेढीति मधुलिह  
 भ्रमरः । मधुलिहशब्दस्य रसेपदांते च विशेषः । सूत्रम् । ( हो ढः ) ह् ६-१।स्वर०  
 ( स्रो० । हवे० । उओ ) ढः १-१ ( स्रो० ) सिद्धम् । धातुसंबन्धिनो हकारस्य ज्ञेसे  
 परे ढत्वं भवति नाम्नश्च नामत्वं प्राप्तस्य रसे परे पदांते च । उभयोः १-१ । रूपद्वयम् ।  
 उभयत्रापि हस्य ढः ( हसे० । वावसाने ) एकत्र ढः अन्यत्र डः । स्वरादौ । स्वर० ।  
 भकारादौ ( हो ढः ) इति ढत्वे ( शभे जवाः ) ढस्य डः । स्वर० । सुपि ( हो ढः ।  
 खसे च० ) ढस्य टः । स्वर० । मधुलिहसु इत्यत्र कचिदपदान्तेपि पदांतताश्रयणीयेति  
 न्यायात् टोरंत्यादिति सूत्रेण सस्य षत्वाभावः । एवं तुराषाट् पृतनाषाट् हव्यवाट्  
 प्रष्टवाड् भारवाट् प्रभृतयः ॥

मित्रद्रुहशब्दस्य भेदः । [ द्रुहादीनां घत्वढत्वे वा ] द्रुहादीनां  
 धातूनां घत्वढत्वे वा भवतः रसे पदांते च । मित्रधुक्-मित्रधुग ।

मित्रधुट्—मित्रधुड् । मित्रद्रुहौ । मित्रद्रुहः । धावप्येवम् । मित्रद्रुहम् ।  
मित्रद्रुहौ । मित्रद्रुहः । मित्रद्रुहा । ( झवे जवाः ) मित्रधुग्भ्याम् ।  
मित्रधुड्भ्याम् । मित्रधुक्षु—मित्रधुट्सु । इत्यादि । एवं तत्त्वमु-  
हादयः ॥

हकारांतानामपि द्रुहादीनां वाक्यांतरे विशेषमाह । ( द्रुहादीनां घत्वढत्वे वा ) द्रुहा-  
दीनामिति द्रुह्मुह्स्नुह्स्निहां रसे पदांति च घत्वढत्वे वा भवतः । विकल्पेन घत्वे कृते ।  
द्वितीयपक्षे ढत्वं भवति । द्रुह् जिघांसायाम् । मुह् वैचित्ये । स्तुह् उद्गिरणे क्षरणे ।  
स्निह् प्रीतौ उद्गिरणे च । णश् अदर्शने । एते द्रुहादयः । अत्र द्रुहो दकारादित्वात् (दादे-  
र्घः) इति प्राप्तस्य घत्वस्य विकल्पः । अन्येषां तु अप्राप्तस्य घत्वस्य विकल्पः इत्यर्थः ।  
मित्राय द्रुह्यतीति मित्रद्रुह् । सर्वत्रापि १-१ रूपद्वये (दादेर्घः) इति घः । रूपद्वये च  
( होढः ) इति ढः ( आदिजवानां० ) इति सर्वत्र द्रुस्थाने धु ( हसे पः० । वावसाने )  
घस्य यथासंख्यं कगौ । ढस्य च टडौ । मित्रधुक्—मित्रधुग्—मित्रधुट्—मित्रधुड् । ४ ।  
एवं सिविषये रूपचतुष्टयम् । मित्रद्रुहा । मित्रद्रुहः । भकारादौ सुपि च रूपद्वयम् ।  
तत्र एकत्र घत्वे कृते अन्यत्र ढत्वेकृते ( आदिजवानां० ) इति द्रु इत्यस्य धु भकारादौ  
( झवे जवाः ) घस्य गः ढस्य च ढः । मित्रधुग्भ्याम् मित्रधुड्भ्याम् । मित्रधुग्भिः  
मित्रधुड्भिः । सुपि च ( खसे च० ) इति घस्य कः । ढस्य च टः । कत्वे ( किला० ।  
कषसंयोगे क्षः ) मित्रधुक्षु । टत्वे । स्वर० । मित्रधुट्सु । धौ सिवत् । एवं तत्त्वमुहपुत्र-  
स्निह्क्षीरस्तुहापि साध्याः । तत्त्वं प्रति मुह्यतीति तत्त्वमुट् । हांतानां साधनमेतत् ।  
यकारवकारांता अप्रसिद्धाः ॥

रेफांतश्चतुरशब्दो नित्यं बहुवचनांतः ( चतुराम्शौच ) चतुर शब्दस्य  
आमागमो भवति पंचमु परेषु शौ च [ मिदंत्यात्स्वरात्परो वक्तव्यः ]  
चत्वारः । चतुरः । चतुर्भिः । चतुर्भ्यः २ । ( रः संख्यायाः ) रेफां-  
तसंख्यायाः परस्यामो नडागमो भवति । णत्वं द्वित्वं च । चतुर्णाम् ।  
चतुषु ॥

रांतानाह । रेफांतश्चतुरशब्दो नित्यं बहुवचनांतः १-३ । सूत्रम् । चतुर ६-१ ।  
सांके० । आम् १-१ ( हसे० ) शि ७-१ ( डेगौ० ) टिलोपः । च १-१ ( अव्य० )  
चतुर० । पंचसुग्रहणं समासांतत्वमूचकम् । यथा प्रियाश्चत्वारो यस्यासौ प्रियचत्वाः ।  
प्रियचत्वारौ । प्रियचत्वारः । हे प्रियचत्वाः । इत्यादि ज्ञेयम् । अन्यथा बहुत्वे  
पंचस्तिवति पदं न संभवति । शौचंति पदकथनेन नपुंसके ( जस्शसां शिः ) इति

शौ परेऽपि आम् आगमो भवतीत्यर्थः । ( मिदंत्यात्स्वरात्परो वक्तव्यः ) गकारात्पूर्वम् ।  
 आ ( उ वम् ) स्वर० ( स्रो० ) ३-३ । ४-३ । ५-३ । जल० । ६-३ । सूत्रम्  
 ( रः संख्यायाः ) २ ५-१ । स्वर० ( स्रो० ) संख्या ५-१ । ( ङितां यद् । सवर्णे० )  
 रेफांतो यः संख्यावाची चतुरश्रब्दस्तस्मात्परस्यामो नुडागमः स्यात् । अनेन नुद् ( फ्र-  
 नो० । राद्यपो० ) जलतुं० । चतुर्णामिति सिद्धम् । ७-३ ( किला० ) जल० ।  
 चतुर्षु ( दोषां रः ) इति सूत्रेण कृतस्यैव रेफस्य सप्तमीबहुवचने परे विसर्गो नान्यस्ये-  
 ति वक्तव्यम् । अतः चतुर्ष्वित्यत्र न विसर्गः । ( चतुरनडुहोरम् संतुद्धौ ) हे प्रियचत्वः ।  
 लज्जङ्गांता अप्रसिद्धाः ॥

नकारांतो राजन्शब्दः ( नोपधायाः ) इति पंचसु दीर्घः । ( नाम्नो  
 नो लोपशधौ ) नाम्नो नकारस्यानागमजस्य लोपश् भवति रसे पदा-  
 ते चाधौ चकारात्क्वचित् । नाम्नो नकारस्य लोपश् न भवति ।  
 सुष्ठु हिनस्ति पापमिति सुहिन् । राजा । राजानौ । राजानः ।  
 अधाविति विशेषणात् । हे राजन् । हे राजानौ । हे राजानः ।  
 राजानम् । राजानौ । ( अल्लोपः स्वरेऽम्बयुक्ताच्छसादौ । स्तोःश्चुभिः  
 श्चुः ) इति चुत्वे नकारस्य जकारः । ( जज्जोर्जः ) जकारजकार-  
 योः संयोगे ज्ञ इत्यक्षरं भवति । राज्ञः । राज्ञा । योगानामुभयतः  
 संबन्धः लोपशि पुनर्न संधिरिति नियमात् ( अद्भि ) इत्यात्वं न  
 भवति । राज्ञ्याम् । राजभिः । राज्ञे । राज्ञ्याम् । राज्ञ्यः । राज्ञः  
 राज्ञ्याम् । राज्ञ्यः । राज्ञः । राज्ञोः । राज्ञाम् । राज्ञि ( वेङ्योः  
 राजनि । राज्ञोः । राजसु । अधाविति विशेषणात् । हे राजन् । हे राजानौ ।  
 हे राजानः । एवं यज्वन् आत्मन् मुधर्मन् प्रभृतयः । यज्वा । यज्वा-  
 नौ । यज्वानः । यज्वानम् । यज्वानौ । अम्बयुक्तादिति विशेषणात्  
 अल्लोपो नास्ति । यज्वनः । यज्वना । इत्यादि ॥

नांतानाह । नकारांतो राजन्शब्दः । तस्य पंचसु वचनेषु ( नोपधायाः ) इति  
 सूत्रेण दीर्घः । राजृ दीप्तौ । राजते इति राजा ( राजादेरन् ) १-१ स् । सूत्रम् ( नाम्नो० )  
 नामन् ६-१ ( अल्लोपः स्वरे ) स्वर० ( स्रो० ) न ६-१ । स्वर० ( स्रो० ) पश्चात् ( हवे ।  
 उओ ) लोपश् १-१ ( हसे० ) पश्चात् । ( हवे । उओ ) न धिः अधिस्तस्मिन्

अधौ ७-१ ( डेरौ० ) टिलोपः । पश्चात् ( स्वर० ) चतुःपदम् । नाम्न इति शब्दस्य संबंधिनो नकारस्य सोपश् वर्णविरोधरूपो भवति । परं अनागमजस्य शब्दान्तर्भूतस्यैव परं केनापि सूत्रेणागतस्य नस्य लोपश् न भवति रसेपरे पदान्ते च । चकारात् मुहिन् । मुहिसौ । मुहिसः । प्रशान् इत्यादौ नकारस्य लोपो न धौ च । लोपश् न भवति । अनेन सौ नस्य लोपः । राजा । राजानौ । राजानः । अधौ इति विशेषणात् धौ नस्य लोपश् न । हे राजन् । राजानम् । राजानौ । इति शसि (अलोपः स्वरे ) इत्यकारलोपः ( स्तोः श्चुभिः श्चुः ) इति चुत्वे चवर्गे क्रियमाणे नकारस्य जकारः । ततः (जजोर्ज्ञः) जश्च अश्च जजौ तयोः जजोः जकारजकारयोयोगे ज्ञो भवतीत्यर्थः । अनेन जजयोगे ज्ञः । स्वर० ( स्तो० ) टाविषयेऽप्येवम् । भकारादौ ( नाम्नो नो लोपशधौ ) ततः लोपशि पुनर्न संधिरिति कारणात् ( आद्भिः ) इति सूत्रेण आकारो न भवति । राजभ्याम् । राजभिः । राज्ञे । डौ ( वेङ्घ्योः ) गुपि ( नाम्नो० ) एवं यज्वन् आत्मन् सुधर्मन् सुपर्वन् प्रभृतयोपि साध्याः । परं शसादौ अम्बयुक्तादिति विशेषणात् मकारवकारयुक्तत्वात् अलोपो नास्ति ( अलोपः स्वरे ) इति न भवति । तेन यज्वनः । यज्वना इत्यादि । उक्षन्मूर्द्धन्शब्दौ तु राजन्वत् ॥

श्वन् युवन् मघवन् शब्दानां पंचसु राजन्शब्दवत्प्रक्रिया शसादौ तु विशेषः ( श्वादेर्व उः ) श्वादेर्वकार उत्वं प्राप्नोति शसादौ स्वरे परे तद्धिते ईपि ईकारे च । तद्धिते स्वरे तु न भवति । अत्र नियामकं पाणिनीयसूत्रम् ( श्वयुवमघोनामतद्धिते ) इति । शुनः । शुना । श्वभ्याम् । श्वभिः । इत्यादि । युवन्शब्दे तु वकारस्योत्वे कृते ( सर्वेण दीर्घः सह ) यूनः । यूना । युवभ्याम् । युवभिरित्यादि । मघोनः । मघोना । मघवभ्यामित्यादि ॥

श्वन् युवन् मघवन् शब्दाः पंचसु राजन्वत्साध्याः । श्वाकुक्कुवाची । युवा तरुणवाची । मघवा इन्द्रवाची । इत्येतेषां शब्दानां पंचसु स्यादिषु वचनेषु राजन्शब्दवत्साधना । शसादौ तु विशेषस्तमेवाह । सूत्रम् ( श्वादेः० ) श्वा आदिर्यस्य स श्वादिस्तस्य श्वादेः ६-१ ( डिति । डस्य । स्तो० ) ( श्वादेर्व उः ) इति वा सूत्रम् । श्वादेरिति श्वन्युवन् मघवन्शब्दसंबन्धिवकारः उत्त्वमुकारभावं प्राप्नोतीति भावः । शसादौ स्वरे परे तद्धिते प्रत्यये ईपि ईकारे च । ईपि प्रत्यये परे तु शुनी यूनी मघोनी इति भवति वकारेण सहितो अकारः इति सस्वरस्यापि वकारस्य स्थाने उकारः ( स्वर० ) शसादौ सर्वत्र उकारः । भकारादौ सुपि च ( नाम्नो नौ० ) संबोधने राजन्शब्दवत् । श्वा । श्वानौ ।

श्वानः। श्वानम्। श्वानौ ( श्वादेर्व उः ) शुनः। शुना। श्वभ्याम्। श्वभिः। इत्यादि। युवा। युवानौ। युवानः। युवानम्। युवानौ। युवन्शब्दस्य शसादौ स्वरे ( श्वादेर्व उः ) इति उत्वे कृते ( सवर्णे० ) मघवन्शब्दे उकारे कृते ( उ ओ ) यूनः। यूना। मघोनः। मघाना। मघवभ्याम्। मघवभिरित्यादिरूपाणि ज्ञेयानि। तकारान्तमघवच्छब्दस्य तु-मघवान्। मघवन्तौ। मघवन्तः। मघवन्तम्। मघवन्तौ। मघवतः। मघवता। मघव-द्भ्याम्। मघवद्भिः। इत्यादिरूपाणि ॥

पथिन्शब्दस्य भेदः ( इतोऽत्पंचसु ) पंचसु स्यादिषु परेषु पथ्यादीना-  
मिकारस्याकारादेशो भवति ( थो नुट् ) पथ्यादीनां थकारस्य नुडा-  
गमो भवति पंचसु स्यादिषु परेषु। पन्थन् सि इति स्थिते ( आ सौ )  
पथ्यादीनां टेरात्वं भवति सौ परे। पंथाः। पंथानौ पंथानः। आत्व-  
विधानान्न सेर्लोपः। हे पंथाः। पंथानम्। पंथानौ। ( पथां टेः ) पथिन्-  
शब्दादीनां टेर्लोपो भवति शसादौ स्वरे परे। पथः। पथा।  
पथिभ्याम्। पथिभिरित्यादि। एवं पथिन्ऋभुक्षिन्शब्दौ ॥

पथिन्शब्दस्य भेदः। सूत्रम् ( इतोऽत्पंचसु ) ६-१। स्व० ( स्त्रो० ) अत् १-१।  
( हसे०। अतोऽत्युः। उ ओ०। एदो० ) पंचन ७-३ ( नाम्ना० ) मिद्धम्। स्यादिषु पंचसु व-  
चनेषु परेषु पथ्यादीनां पथिन्मथिन्ऋभुक्षिन्शब्दानामिकारस्य अकारो भवति। अनेन  
सिऔजम् अम् औवचनेषु थि इत्यस्य थाः। सूत्रम् ( थो नुट् ) थः ६-१ स्वर० ( स्त्रो० )  
नुट् १-१ ( हसे०। हवे। उओ० ) पथ्यादीनां पथिन्मथिन्शब्दयोः थकारस्य पंचसु  
वचनेषु नुडागमो भवति। टित्वादादौ थस्य पूर्वम्। पन्थन् सि इति स्थितं सति सूत्रम्  
( आ सौ ) आ १-१ ( सांके० ) सि ७-१ ( डेरौ ) टिलोपः। स्वर०। सिद्धम्।  
पथ्यादीनां टेः सौ परे आत्वं भवति अनेन सौ न सहितस्य थ इत्यस्य था। टेरा-  
त्वकरणादेव सेर्लोपो न किंतु ( स्त्रो०। नश्चापदांते० ) पंथाः मार्गः। संबो-  
धनेऽप्येवमेव। हे पंथाः। अग्रे द्वितीयादित्वं यावत् ( नोपधायाः ) इति दीर्घः।  
स्वर०। शसादौ विशेषः। पथिन् ३-३। सूत्रम्। ( पथां टेः ) स्वर०।  
( मोनु० ) टि ६-१ ( डिति। डस्य। स्त्रो०। पथिन्मथिन्ऋभुक्षिन्शब्दानां टेर्लोपो  
भवति शसादौ स्वरे परे। अनेन शसादौ स्वरे टेः लोपः। स्वर०। भकारादौ  
( नाम्नो० ) सुपि ( नाम्नो० ) नकारस्य लोपशि कृते ( किला० ) एवं मथिन्ऋभुक्षि-  
न्शब्दौ ज्ञेयौ। मंथाः। मंथनदंडः। ऋभुक्षाः-इन्द्रः। ऋभुक्षाणौ। ऋभुक्षाणः। हे ऋभु

क्षाः । ऋभुक्षाणम् । ऋभुक्षाणौ । ऋभुक्षः । ऋभुक्षा । ( पथा टेः ) ऋभुक्षिभ्याम् ।  
ऋभुक्षिभिः ( नाम्नो० ) ऋभुक्षे । इत्यादि ॥

दंडिन्शब्दस्य भेदः ( इनां शौ सौ ) इन् हन् पूषन् अर्यमन् इत्येतेषां  
शौ सौ चाधौ परे उपधाया दीर्घो भवति । नलोपसिलोपौ । दंडी ।  
दंडिनौ । दंडिनः । हे दंडिन् । हे दंडिनौ । हे दंडिनः । दंडिनम् ।  
दंडिनौ । दंडिनः । दंडिना । दंडिभ्याम् । दंडिभिः । इत्यादि । एवं  
ब्रह्महन्शब्दः । ब्रह्महा । ब्रह्महणौ । ब्रह्महणः । हे ब्रह्महन् । हे ब्रह्म-  
हणौ । हे ब्रह्महणः । ब्रह्महणम् । ब्रह्महणौ । शसादौ तु अलोपः ।  
( ह नो ध्ने ) हन्तेर्धातोर्हकारस्य घकारो भवति नकारे ङिति च परे ।  
घसंयोगो णत्वनिषेधार्थः । ब्रह्मघ्नः । ब्रह्मघ्ना । ब्रह्महभ्याम् । ब्रह्म-  
हभिः । इत्यादि । अर्यम्णः । अर्यम्णा । अर्यमभ्यामित्यादि । पूषा ।  
पूषणौ । पूषणः । हे पूषन् । हे पूषणौ । हे पूषणः । पूषणम् ।  
पूषणौ । पूषन्शब्दस्य शसादौ स्वरे परे वा टेलोपः । पूष्णः । पूष्णा ।  
पूषभ्याम् । पूषभिः । पूष्णे [ ङौ टिलोपो वा वक्तव्यः ] पूष्णि—पूषाणि ।  
पूष्णोः । पूषसु ॥

दंडिन्शब्दस्य भेदः । सूत्रम् । ( इनां शौ सौ ) इन् ६-३ । स्वर० ( मोनु० )  
शि ७-१ ( डेरौ० ) सिद्धम् । इन्प्रत्ययान्तः इन्नित्युपलक्षणत्वाद्दिन्प्रत्ययांतोपि ।  
हन्धातुः ब्रह्मभूणवृत्राद्युपपदपूर्वः क्तिप्प्रत्ययांतः । पूषन् सूर्यवाची । अर्यमन् सूर्य-  
वाची । इत्येतेषां शौ नपुंसके जश्शसोः स्थाने जाते शौ च पुँल्लिङ्गे प्रथमैकवचने धिव-  
र्जिते परे दीर्घो भवति ( नोपधायाः ) इत्यनेन सिद्धौ सत्यां ( इनां० ) इति सौ परे  
एव दीर्घः स्यान्नतु पंचस्विति नियमार्थमुक्तम् । अनेन सौ दीर्घः ( हसेपः० । नाम्नो० )  
स्वरादौ सर्वत्र । स्वर० । रसे च ( नाम्नो० ) सुपि ( किला० ) धौ अधाविति विशेष-  
णान्न लोपशदीर्घौ । हे दंडिन् । शेषं सुकरम् । ब्रह्महन्शब्दो दंडिन्शब्दवत् । ब्रह्महणौ  
( अवकुप्वंतरेपि ) इति णत्वम् । ब्रह्महा । ब्रह्महणौ । ब्रह्महणः । ब्रह्महणम् । ब्रह्म-  
हणौ । शसादौ तु ( अलोपः स्वरे ) इत्यलोपे कृते । सूत्रम् ( हनो ध्ने ) हन् ६-१ ।  
स्वर० ( सौ० ) घ् १-१ ( हवे० । उ ओ ) न ७-१ ( अ इ ए ) सिद्धं त्रिपदम् ।



हन्तेरिति । हन् इत्यस्य धातोः संबन्धिनो हकारस्य घटवं भवति नकारे परे तथा जिति णिति च परे । अनेन हस्य घः । स्वर० । हस्य घत्वे कृते घसंयोगः ( षुन्नो० ) इति णत्वनिषेधार्थः । हन्तेरकारपूर्वस्यैव सति णत्वनिमित्ते णत्वं नतु व्यंजनपूर्वस्य इति वचनात्तद्वकारनकारयोगे जाते सति ( षुन्नो० णोन्ते ) इति नस्य णत्वप्रतिषेधः । स्वर० । रसे परे ( नाम्नो० ) डौ तु ( वेङ्योः ) ब्रह्मन्नि-ब्रह्महणि । धौ दंडिन्वत् । हे ब्रह्म-हन् । एवंपूषन् । अर्यमन्-शब्दौ । अत्र शसादौ ( अलोपः स्वर० ) इत्यलोपे कृते ( षुन्नो० ) स्वर० । हसादौ ( नाम्नो० ) शेषं कंठ्यम् । पूषा । पूषणौ । पूषणः । पूषणम् । पूषणौ । पूषणः । पूषणा । पूषभ्याम् । पूषभिरित्यादि ७-१ डौ तु ( वेङ्योः ) पूषणि-पूषणि । एवम् अर्यमा । अर्यमणौ । अर्यमणः । अर्यमणम् । अर्यमणौ । अर्यमणः । अर्यमणा । अर्यमभ्याम् । अर्यमभिः । अर्यमणि-अर्यमिणि । अर्यमणाः । अर्यमसु । इत्यादि ॥

संख्याशब्दाः पञ्चप्रभृतयो बहुवचनांतास्त्रिषु लिङ्गेषु बह्वपाः । पञ्चन जम् इति स्थिते ( जश्शसोर्लुक् ) षकारनकारांतसंख्यायाः परयोर्जश्शसोर्लुग्भवति । [ लुकि न तन्निमित्तम् ] लुकि सति तन्निमित्तं कार्यं न स्यात् । तेन ( नोपधायाः ) इति दीर्घत्वं न । पञ्च । पञ्च । पञ्चभिः । पञ्चभ्यः २ । ( णः ) षकारनकारांतसंख्यायाः परस्याभो नुडागमो भवति ( नोपधायाः ) इति दीर्घत्वम् । ( नाम्नो नो लोपशब्दौ ) पञ्चानाम् । पञ्चसु । एवं सप्तन्वनवद्दशन्प्रभृतयः ॥

संख्यावाचकाः शब्दाः पञ्चप्रभृतयो बहुवचनांतास्त्रिषु लिङ्गेषु सदृशरूपाः । जसि शसि च सूत्रम् ( जश्शसोर्लुक् ) जम् च शम् च जश्शसौ तयोर्जश्शसोः ६-२ । स्वर० ( स्रो० ) लुक् १-१ ( हसे० । नामि० ) वृत्तिः कंठ्या । अनेन जश्शम् इत्येतयोर्लुक् । प्रत्ययलोपे प्रत्ययलक्षणं न यातीति न्यायात् ( नोपधायाः ) इति सूत्रेण दीर्घत्वप्राप्तौ निषेधहेतुमाह । लुकि न तन्निमित्तम् । इति लुकि कृते तन्निमित्तं कार्यं न भवति स एव निमित्तं कारणं यस्य तत्तन्निमित्तम् । यथा ( नोपधायाः ) इति सूत्रेण दीर्घत्वप्राप्तावपि न दीर्घता तर्हि दीर्घं विहाय लुक् कार्यः इत्यत्रोच्यते । कृताकृतप्रसंगी यो विधिः स नित्य इति अभावरूपं तु न भवत्येव । तेन ( नाम्नो नो लोपशब्दौ ) इति भवत्येव । ३-३ । ४-३ । ५-३ ( नाम्नो० ) आभि । सूत्रम् ( णः ) ष च न् च ण् तस्मात् णः ५-१ । स्वर० । षकारनकारांतसंख्यायाः संख्यावाचिनः शब्दात्परः यः आम् तस्य नुडागमो भवति । अनेन न् आगमः ( नोपधायाः ) इति दीर्घः ( नाम्नो० ) सुपि ( नाम्नो० ) एवं सप्तन्वनवद्दशन्प्रभृतयोऽपि अष्टादशन्यावत्साध्याः ॥

अष्टन्शब्दस्य भेदः ॥ ( अष्टनो डौ वा ) अष्टन्शब्दात्परयोर्जम्शसोर्वा डौ भवति । डित्त्वाट्टिलोपः । अष्टौ-अष्ट । अष्टौ-अष्ट ( वासु ) वा आ आसु । अष्टन्शब्दस्य आसु परासु विभक्तिषु वा टेरात्वं भवति । अष्टभिः-अष्टाभिः । अष्टभ्यः २ । अष्टाभ्यः २ । अष्टानाम् । अष्टसु-अष्टाम् ॥

अष्टन्शब्दस्य भेदः । सूत्रम् ( अष्टनो डौ वा ) अष्टन् ६-१ । स्वर० ( स्त्री० ) डौ १-१ । सांके० ( हवे । उआं ) वा ३-१ ( अव्य० ) सिद्धमिदं सूत्रम् । अष्टन्शब्दात्परयोर्जम्शसोर्वा विकल्पेन डौ भवति । गुरुत्वात्सर्वस्य जसा डौ जसि शाशि च रूपद्वयम् । अनेन एकत्र डौ औ डित्त्वाट्टिलोपः । स्वर० । अन्यत्र जम्शसोर्लुक् ( नाम्नो० ) तृतीयादिवहुत्वेऽपि रूपद्वयम् । सूत्रम् ( वासु ) वा ३-१ ( अव्य० ) आ १-१ । सांके० । इदम् ७-३ ( त्यदा० । स्म्यः । आवतः स्त्रियाम् । सवर्णे० ) त्रिपदम् । अष्ट-त्रिति । अष्टन्शब्दस्य आसु तृतीयादिषु विभक्तिषु परासु सतीषु वा आत्वं आकारो भवति । अनेन ३-३ । ४-३ । ५-३ । वा आकारः । उभयत्रापि ( ण्यः ) इति नुद् । तृतीयरूपे ( नोपधायाः ) इति दीर्घः । नाम्नः पक्षद्वयेऽपि एकत्र अकारे कृतं अन्यत्र ( नाम्नो० ) पक्षद्वयेऽपि सदृशं रूपम् ॥

मकारात् इदमूशब्दः ( इदमोऽयं पुंसि ) इदमूशब्दस्य पुंसि विषये अयमदेशो भवति सिसहितस्य । अयम् । इदम् औ इति स्थिते । द्विवचनादौ ( त्यदादेष्टेरः स्यादौ ) इत्यकारः । इद औ इति स्थिते ( दस्य मः ) त्यदादीनां दकारस्य मत्वं भवति स्यादौ परे । इमौ । इमे । सर्वादित्वात् ( जसी ) इतीकारः । त्यदादीनां धेरभावः । इमम् । इमौ । इमान् । ( अन टौसोः ) इदमो अनादेशो भवति टौसोः परयोः । ( टेन ) अनेन ( स्म्यः ) इदमः सकारं मकारे च परे अकारो भवति कृत्स्नस्य । ( अद्रि ) इत्यात्वम् । आभ्याम् ( भिम भिस ) इदमदसोर्भिसु भिसेव भवति न भकाग्याकारः । ( एस्मि बहुत्वे ) एभिः । अस्मै । आभ्याम् । एभ्यः । अस्मात् । आभ्याम् । एभ्यः । अस्य । अनयोः । एषाम् ।

अस्मिन् । अनयोः । एषु । किम् शब्दस्य ( त्यदादेशेरः० )  
 इत्यकारे कृते सर्वशब्दवद्रूपं ज्ञेयम् । कः । कौ । के । कम् । कौ ।  
 कान् । केन । काभ्याम् । कैः । कस्मै । काभ्याम् । केभ्यः ।  
 कस्मात् । काभ्याम् । केभ्यः । कस्य । कयोः । केषाम् । कस्मिन् ।  
 कयोः । केषु ॥

मकारांतानाह । मकारांत इदमशब्दः । सौ सूत्रम् ( इदमोऽयं० ) इदम् ६-१ ।  
 स्वर० ( स्रो० ) अयम् १-१ ( हसे० । अतोत्युः । उ ओ । एदो० ) पुंस्  
 ७-१ । स्वर० । सिद्धम् । इदमशब्दस्य पुंसि विषये पुंलिङ्गे एव सौ प्रथमैकवचने  
 परे अयम् इत्यादेशो भवति । गुरुत्वात्सर्वस्य । अनेन सौपरे अयम् । मात-  
 करणसामर्थ्यादेव ( त्यदादेशेरः स्यादौ ) इति न भवति । अन्यथा अय इत्येवावक्ष्यते ।  
 अनेन अयम् इत्यादेशः ( हसे० ) केचित्तु सिसहितस्यैव अयमित्यादेशमिच्छन्ति ।  
 द्विवचनादौ तु ( त्यदादेशेरः० ) इत्यकारे कृते सूत्रम् ( दस्य मः ) द ६-१ ( डस्य )  
 म १-१ ( स्रो० ) त्यदादीनां दकारस्य असंयुक्तस्य स्यादौ सर्वविभक्तौ परे मत्वं  
 भवति अनेन सर्वविभक्तिषु मकारः । १-२ ( ओ औ औ ) १-३ ( जसी ।  
 अ इ ए ) २-१ ( अम्श० ) २-२ ( ओ औ औ ) २-३ ( अम्श० । सो नः पुंसः ।  
 शसि ) ३-१ सूत्रम् ( अन टौसोः ) अन १-१ । सांके० । टा च ओम् च टौसौ तयोः  
 टौसोः ७-२ । स्वर० ( स्रो० ) इदमशब्दस्य टा तृतीयैकवचने ओसि षष्ठीसप्तमीद्विव-  
 चने परे अन इत्यादेशो भवति अनेन टावचने परे अन आदेशः । ( टेन । अ इ ए )  
 अग्रे द्वित्वे सूत्रम् ( स्भ्यः ) स् च भ् च स्भ् तस्मिन् ७-१ । स्वर० । अ १-१  
 ( स्रो० ) पश्चात् ( इयं स्वर० ) स्वर० । द्विपदम् । इदमशब्दस्य सकारे भकारे च परे  
 अकारो भवति कृत्स्नस्य समग्रस्यैवेत्यर्थः । नत्वंतस्य । अनेन तृतीयाचतुर्थीपंचमीद्वित्वे  
 इदमो अकारः ( अद्भि ) इत्यात्वम् ३-३ । ४-३ । ५-३ । ( स्भ्यः ) इत्यकारः । ततो  
 भिसि सूत्रम् ( भिम् भिस् ) भिम् १-१ ( हसे० ) भिस् १-१ ( हसे० ) द्विपदम् । इद-  
 म् अदससंबन्धी यो भिस् स भिस् एव भवति । अत्र भिसो भिस्करणम् ( स्भ्यः ) इति  
 सूत्रेण अकारनिर्णयार्थम् । एतदेवाह । न भकारस्याकार इति । ( एस्मि बहुत्वे ) परं  
 कप्रत्ययसहितयोर्न ततः इमकैः । अमुकैः । एवं चतुर्थीपंचमीबहुत्वोपि ४-१ । ( स-  
 र्वादेः स्मट् । स्भ्यः । एऐऐ ) ५-१ ( डसिरत् । स्भ्यः । सवर्णे० ) ६-१ ( डस्य )  
 ६-२ । ७-२ ( अन टौसोः ) ओसि ( ए अय् ) स्वर० । आमी ( नुडा-  
 मः । स्भ्यः । एस्मि बहुत्वे । किला० ) स्वर० । ७-१ ( डि स्मिन् । स्भ्यः । एस्मि० ।  
 किला० ) त्यदादित्वात्संबोधनाभावः । “ इदमः प्रत्यक्षभवे समीपतरवर्त्तिचैतदो  
 रूपम् । अदसस्तु विप्रकृष्टे तदिति परांक्षे विजानीयात् ” ॥ किमशब्दस्य ( त्यदादेशेरः० )

इत्यनेन अकारे कृते । सर्वशब्दवदत्प्रक्रिया । त्यदादित्वाद्धेरभावः ( संबोधनाभावः )  
इत्यादयो मांताः शब्दा ज्ञेयाः । शब्दधवमांता अप्रसिद्धाः ॥

धकारांतस्तत्त्वबुध्शब्दः । तस्य रसे पदांते वकारस्य ( आदिजवा-  
नां० ) इति भकारः । ( वावसाने ) तत्त्वभुद्-तत्त्वभुत् । तत्त्वबुधौ ।  
तत्त्वबुधः । हे तत्त्वभुत्—हे तत्त्वभुद् । तत्त्वबुधम् । तत्त्वबुधौ । तत्त्वबु-  
धः । तत्त्वबुधा । तत्त्वबुद्भ्याम् । तत्त्वभुद्भिः । इत्यादि ॥

धकारांतानाह । धकारांतः तत्त्वबुध्शब्दस्तस्य रसे पदांते च ( आदिजवानां ज्ञभां-  
तस्य ज्ञभाः स्वोः ) इति वकारस्य भकारः । सौ धौ च सिलोपे कृते ( वावसा-  
ने ) इति धकारस्य दकारतकारौ । स्वरादौ । स्वर० । भकारादौ ( ज्ञवे जवाः )  
स्वर० । सुपि ( खसे चपा ज्ञसानाम् ) धस्य तः । स्वर० । एवं मर्माविधू ॥

जकारांतः सम्राज्शब्दः ( छशषराजादेःषः ) छकारांतस्य शकारांत-  
स्य षकारांतस्य च राज्यज्मृज्मृज्भ्राजादेश्च षकारो भवति धातोर्ज्ञसे  
परे नाम्नश्च रसे पदांते च । आख्याते षस्य षत्वं डत्वनिषेधार्थम् ।  
( षो डः ) षकारस्य डत्वं भवति धातोर्ज्ञसे परे नाम्नश्च रसे पदांते च ।  
( वावसाने ) इति टकारः डकारश्च । सम्राट्-सम्राड् । सम्राजौ सम्राजः ।  
हे सम्राट्—हे सम्राड् । सम्राजम् । सम्राजौ । सम्राजः । सम्राजा ।  
सम्राड्भ्याम् । सम्राड्भिः । इत्यादि । एवं विराजादयः ॥

अथ जांताः । तत्र जकारांतः सम्राज्शब्दः । तस्य स्वरादौ । स्वर० । रसे-  
पदांते च विशेषः । सूत्रम् ( छशषराजादेः षः ) छश्च शश्च षश्च राजादिश्च छशष-  
राजादिः तस्य ६-१ ( डिति । डस्य । स्त्रो० ) । ष १-१ । ( स्त्रो० ) सिद्धम् ।  
छकारांतस्य तत्त्वप्राछादेः शकारांतस्य विशादेः षकारांतस्य द्विष् इत्यादेः तथा राज्  
यज्मृज्मृज्भ्राजादेश्च षकारो भवति । ( षष्ठीनिर्दिष्टस्य० ) इत्यंतस्य । धातोर्ज्ञसे परे  
नाम्नश्च रसे पदांते च । उभयोः आदिशब्दवत् व्रश्चभ्रस्ज्परिव्राजां ग्रहणम् । षकारषत्व-  
करणं डत्वनिषेधार्थम् । षस्य षत्वे कृते ( षो डः ) इति डकारो न भवति । यत्तु षस्य  
षत्वं डत्वनिषेधार्थमिति तदपि द्वेष्टीत्यादावेव नतु सर्वत्र । यथा द्विष्धातोस्त्यादौ  
द्वेष्टीत्यादिरूपम् । यद्वा छशषेति ग्रहणं व्यर्थमिति केचित् । प्रयोगदर्शनाभावात् ।  
यत्तु षस्य षत्वं डत्वनिषेधार्थमिति तदपि व्यर्थम् । द्विट्-द्विड् । द्विषौ । द्विषः । अद्वेष्ट

इत्यादौ षस्य षत्वेऽपि डत्वस्य दर्शनात् । तथा द्वेष्टीत्याद्यापि षस्य षत्वं न किंतु केवलम् (ष्टुभिः ष्टुः) अनेन रसे पदांते च षस्य डः । ततः सूत्रम् ( षो डः ) पृ ६-१ । स्व० ( स्तो० ) ड १-१ ( स्तो० ) सिद्धम् । षकारस्य डकारस्य डकारो भवति धातोर्ज्ञेस परे नाम्नश्च रसे पदांते च । केचित्तु ( वावसाने ) इत्यनेनैव षकारस्य ऋदुरषा मूर्द्धन्या इति स्थानसवर्णौ मूर्द्धन्यौ टकारडकारौ स्यातामिति तथा भ्यां भिसृइत्यादौ च ( झवे जवाः ) अनेन डत्वं स्यादतः ( षो डः ) इति सूत्रं व्यर्थमिति वदन्ति तच्चित्यम् । सौ धौ च ( हसे० ) इति सिलोपे कृते षस्य डः ( वावसाने ) डस्य टः [ समो मस्य रदृशब्दे परे अनुस्वाराभावो वक्तव्यः ] सम्राट्-सम्राड् । भकारादौ षस्य डत्वे कृते । स्वर० । सुपि डत्वे कृते ( खसे० ) स्वर० । सम्राट्सु । क्वचित् हसादौ विभक्तौ अपदांतेऽपि पदांतताश्रयणीयेति ( टोरंत्यात् ) इति ष्टुत्वाभावः । शेषं कंठ्यम् । एवं विराजादयः । विराट्-विराड् । विराजौ । विराजः । राट्-राड् । राजौ । राजः । एवं देवान् यजतीति देवेट्-देवेड् । देवेजौ । देवेजः । विश्वसृट्-विश्वसृड् । विश्वसृजौ । विश्वसृजः । परिसृट्-परिसृड् । परिसृजौ । परिसृजः । विभ्राट्-विभ्राड् । विभ्राजौ । विभ्राजः । एवं परिवाट्-परिवाड् । परिवाजौ । परिवाजः । तरुवृट्-तरुवृड् । तरुवृश्चौ । तरुवृश्चः । यवभृट्-यवभृड् । यवभृजौ । यवभृजः इत्यादि । अन्येऽपि । भूभुक् बलिभुक् हुतभुक् वाणिक् भिषक् अश्वयुक् प्रभृतयोपि जातास्तत्र ( चोः कुः ) एवं ऋत्विक् ( दिशाम् ) इति कत्वम् । ऋतुषु ऋतुं वा यजतीति ऋत्विक् । ऋत्विजौ । ऋत्विजः । डान्ता अप्रसिद्धाः ॥

दकारांताः त्यदत्तद्यदएतदशब्दाः । एतेषां ( त्यदादेष्टेरः स्यादौ ) इत्यकारे कृते सर्वत्र सर्वशब्दवत् रूपं ज्ञेयम् ( स्तः ) त्यदादेस्तकारस्य सौ परे सत्वं भवति । स्यः । त्यौ । त्योत्यम् । त्यौ । त्यान् । त्येन । त्याभ्याम् । त्यैः । त्यस्मै । इत्यादि । सः । तौ । ते । यः । यौ । ये । एषः । षत्वम् । एतौ । एते [ एतदोऽन्वादेशे द्वितीयादौस्वेनो वा वक्तव्यः ] उक्तस्य पुनरुक्तिरन्वादेशः । यथा अनेन बालेन व्याकरणमधीतमेनं छंदोध्यापय । एतम्-एनम् । एतौ-एनौ । एतान्-एनान् । एतेन-एनेन । एताभ्याम् । एतैः । एतयोः-एनयोः । ऐतेषाम् । एतस्मिन् । एतयोः-एनयोः । एतेषु ॥

दकारांतास्त्यदादयः शब्दास्तेषाम् ( त्यदादेष्टेरः स्यादौ ) इत्यकारे कृते सर्वत्र सर्वशब्दवत् । सौ तु विशेषः । सूत्रम् ( स्तः ) मू १-१ ( हसे० ) त ६-१ ( स्तो० )

छकारांतस्तत्त्वप्राच्छशब्दः । तत्त्वप्राह्-तत्त्वप्राह् । तत्त्वप्राच्छौ तत्त्व-  
प्राच्छः । इत्यादि ॥

थकारांतः अग्निमथ्शब्दः । तस्य (वाचसाने) चया जवाश्च । अग्निमत-  
अग्निमद् । संबोधनेऽप्येवम् । अग्निमथौ । अग्निमथः । अग्निमथम् ।  
अग्निमथौ । अग्निमथः । अग्निमथा । अग्निमद्ग्र्याम् । इत्यादि ॥

चकारांतः प्रत्यच्शब्दः [ अचेः पंचसु नुमागमो वक्तव्यः ] प्रत्यच्-  
च सि इति स्थिते ( स्तोः श्चुभिः श्चुः ) इति चुत्वेन जकारः  
संयोगान्तस्य लोपः । ( चोः कुः ) चवर्गस्य कवर्गादेशो भवति  
धातोर्ज्ञप्ते परे नाम्नश्च रप्ते पदांते च यथासंख्येन । प्रत्यङ् । प्रत्य-  
ञ्चौ । प्रत्यञ्चः । प्रत्यञ्चम् । प्रत्यञ्चौ । ( अंचेरलोपो दीर्घश्च ) अं-  
चतेर्धातोरकारस्य लोपो भवति पूर्वस्य च दीर्घः शप्तादौ स्वरे परे

तद्धिते प्रत्यये ईपि ईकारे च । निमित्ताभावे नैमित्तिकस्याप्यभावः ।  
 प्रतीचः । प्रतीचा । प्रत्यग्भ्याम् । प्रत्यग्भिः । एवम् । तिर्यच्प्रभृ-  
 तयः । तिर्यङ् । तिर्यञ्चौ । तिर्यञ्चः । तिर्यञ्चम् । तिर्यञ्चौ । (तिरश्वा-  
 दयः ) तिरश्वादयो निपात्यन्ते शसादौ स्वरे परे तद्धिते ईपि ईकारेच ।  
 तिरश्चः । तिरश्चा । तिर्यग्भ्याम् । तिर्यग्भिः । तिर्यग्भ्यु । एवम् ।  
 उदङ् । उदञ्चौ । उदञ्चः । उदञ्चम् । उदञ्चौ । उदञ्चशब्दस्य उदीच्  
 निपात्यते शसादौ स्वरे परे । तद्धिते ईपि ईकारे च । उदीचः ।  
 उदीचा । समीचः । समीचा ॥

चकारांतः प्रत्यच्छब्दः । अंचु गतिपूजनयोः । अंच् प्रतिपूर्वः क्तिप्प्रत्ययः [ प्रति  
 पूर्वस्य अपूजार्थस्याञ्चतेर्नलोपो वक्तव्यः ] यद्वा नो लोपः ( इ यं० ) स्वर० । क्तिपः  
 सर्वापहारी लोपः । प्रत्यच् इति सिद्धम् । तस्य पंचसु विशेषः ( अंचेः पंचसु ) इति  
 अंचुगतिपूजनयोरित्यस्य धातोः पुल्लिङ्गे स्यादिषु पंचसु वचनेषु परेषु नुम् । इत्यागमो  
 भवति । प्रत्यन् च् इति स्थिते ( स्तोः इचुभिः इचुः ) इति नस्य ज् ( हसे० ) इति  
 सेर्लोपः ( संयोगांतस्य ) इति चलोपः । सूत्रम् ( चोः कुः ) चु ६-१ (ङिति । ङस्य)  
 इत्यकारलोपः ( स्तो० ) कु १-१ ( स्तो० ) सिद्धम् । चवर्गस्य० । वृत्तिः सुगमा ।  
 न वरम् । यथासंख्येनेति यथाक्रमेण चस्य कः छस्य खः जस्य गः झस्य घः जस्य  
 ङः इत्यर्थः । अनेन जस्य ङ् । प्रत्यङ् । केचित्त्वत्र ( स्तो इचुभिः इचुः ) इति न आ-  
 द्वियन्ते । यतः ( संयोगान्तस्य० ) इति चलोपे कृते निमित्ताभावे नैमित्तिकस्याप्य-  
 भावः । इति पुनर्नकारस्य नकार एव । ततः (चोः कुः) इत्यपि न भवति । किंतु प्रत्यन्  
 इति सिध्यति । द्विवचनादौ नुमागमे कृते ( नश्चापदा० ) स्वर० । प्रत्यंचौ । यद्वा ।  
 प्रत्यञ्चौ । प्रत्यञ्चः । प्रत्यञ्चम् । प्रत्यञ्चौ । शसादौ तु विशेषः । सूत्रम् ( अंचेरलो० )  
 अंचि ५-१ ( ङिति । ङस्य ) इत्यलोपः ( स्तो० ) अस्य अकारस्य लुक् अलुक् १-१ ।  
 ( हसे० । नामिनो० ) दीर्घः १-१ ( स्तो० ) च १-१ ( अव्य० । विसर्ज० । स्तो० )  
 अंचतेर्द्धातोः शसादौ स्वरे परे तद्धितसंबन्धिनि प्रत्यये ईपि प्रत्यये च ( ईमी ) इति  
 सूत्रेण कृते ईकारे च परे अकारस्य लोपो भवति पूर्वस्य च दीर्घो भवति । तद्धिते प्रती-  
 चीनः । प्रतीच्यः । ईपि प्रतीची । ईकारे प्रत्यक् । प्रतीची । प्रंत्याचि । अत्र तु  
 शसादौ स्वरे अनेन प्रति अच् इति विश्लेषे कृते अकारलोपः । इति ति इत्यस्य दीर्घः  
 ती । भकारादौ ( चोः कुः ) इति ककारे कृते ( झवे जवाः ) कस्य गः । स्वर० ।  
 सुपि ( चोः कुः । किलात्पः सः । कषसंयोगे क्षः ) शेषं कंठ्यम् । पूजार्थस्य तु अंचते-

नलोपो न तेन प्रत्यङ् । प्रत्यञ्चौ । प्रत्यञ्चः । प्रत्यञ्चम् । प्रत्यञ्चौ । प्रत्यञ्चः । प्रत्यञ्चा । प्रत्यङ्भ्याम् । प्रत्याग्भिः । प्रत्यञ्चे । इत्यादि । एवं प्राङ् । प्राञ्चौ । प्राञ्चः । प्राञ्चम् । प्राञ्चौ । प्राञ्चः । प्राञ्चा । प्राङ्भ्याम् । प्राङ्भिः । प्राञ्चे । प्राङ्भ्याम् । प्राङ्भ्यः । गत्यर्थस्य तु शसादौ । प्राचः । प्राचा । तिर्यच्उदच्शब्दयोः पंचसु प्रत्यच्शब्दवत् । शसादौ तु विशेषः । सूत्रम् ( तिरश्चादयः ) तिरश्च आदिर्येषां ते तिरश्चादयः १-३ ( एओ जसि । ए अय् ) स्वर० ( स्त्री० ) तिरश्चादय इति तिर्यच्उदच्संध्यच्सम्यच्शब्दानां यथाक्रमं तिरश्च उदीच् सघ्रीच् समीच् इत्यादेशा निपात्यन्ते शसादौ स्वरे तद्धिते प्रत्यये ईपि ईकारे च तद्धिते यथा तिरश्चीनः ईपि तिरश्ची । ईकारे तिर्यक् । तिरश्ची । तिर्योचि । अनेन शसादौ स्वरे परे तिर्यच्शब्दस्य तिरश्च । उदच्शब्दस्य उदीच् । स्वर० । भकारादौ ( चोःकुः । जवे जवाः ) सुपि च ( चोः कुः । किला० ) इत्यादि प्रत्यच् । इत्यादयश्चांताः । टकारांता अप्रसिद्धाः ॥

तकारांतो मरुत्शब्दः ( वासवाने ) मरुत्-मरुद् । मरुतौ । मरुतः । मरुतम् । मरुतौ । मरुतः । मरुता । मरुद्भ्याम् । मरुद्भिः । इत्यादि । एवमग्निचित्प्रभृतयः । अग्निचित्-अग्निचिद । अग्निचितौ । अग्निचितः । इत्यादि ॥

तकारांतो मरुत्शब्दस्तस्य सौ धौ च सिलोपे कृतं ( वासवाने ) तकारस्य दकारः । भकारादौ ( जवे जवाः ) तस्य दः । स्वर० । स्वरादौ ( सुपि च ) स्वर० । एवं अग्निचित्प्रभृतयोऽपि साध्याः । अग्निं चिनोति इंधनैवर्द्धयतीति अग्निचित् ॥

तकारांत उकारानुबंधो महत्शब्दः ( व्रितो नुम् ) उकारानुबंधस्य ऋकारानुबंधस्य च नुमागमो भवति पुंसि विषये पंचसु परेषु ( न्सम्महतोऽधौ दीर्घः शौ च ) न्संतस्य अप्शब्दस्य महत्शब्दस्य च दीर्घो भवति पंचसु धिर्वर्जितेषु शौ परे च । महान् । महान्तौ । महान्तः । हे महन् । महान्तम् । महान्तौ । महतः । महता । महद्भ्याम् । महद्भिः । इत्यादि ॥

तकारांत उकारानुबंधो महच्छब्दस्तस्य पंचसु विशेषः । महपूजायाम् ( द्रुहिमहिषृ-विभ्यः शतृ ) एभ्यः शतृप्रत्ययो भवति । ऋकारानुबंधित्वं तु चित्प्रम् । मह्यते इति महत् । कार्यार्थमुच्चरितस्य वर्णस्यानुबंधः इति संज्ञाः । यथा उच्चरितप्रध्वंसिनो हानुबंधाः । सूत्रम् ( व्रितः० ) उश्च ऋश्च वृ वृ इत् यस्य स व्रित् तस्य व्रितः ६-१ । स्वर० ( स्त्री० ) नुम् १-१ ( हसे० । हवे । उओ ) सिद्धम् । उकारानुबंधस्य वतुप्रत्ययादेः



ऋकारानुबन्धस्य शतृप्रत्ययादेःनुमागमो भावति पुंसि पुंलिङ्गे पंचसु वचनेषु परेषु शौ च इति नपुंसके जश्शसोः स्थाने जाते शौ परे अनेन पंचसु स्यादिषु तकारात् पूर्व न । मूत्रम् ( न्सम्महतोऽधौ दीर्घः शौ च ) न् च अप् च महच्च न्सम्महत्तस्य ६-१ । स्वर० । न्सम् अग्रे महत् ( जमे जमा वा ) पस्य मः । स्वर० । न धिः आधिस्तस्मिन् अधौ ७-१ ( डेरौ० ) टिलोपः । स्व० ( अतो० । उओ । एदा० ) दीर्घ १-१ ( त्रौ० ) शि ७-१ ( डेरौ० ) टिलोपः । स्वर० । च १-१ ( अव्य० ) पंचदम् । न्संतस्येति सुहिन्-  
 मूत्रशब्दं विहाय नुमागमसाहितसकारांतस्य तथा अप्शब्दस्य जलवाचिनो नित्यं बहुवच-  
 नांतस्य तथा महत्शब्दस्य उकारानुबन्धस्य पुंसि पंचसु वचनेषु धिवर्जितेषु नपुं-  
 सके शौ च दीर्घो भवति ह्रस्वदीर्घप्लुता विधीयमानाः स्वरस्थाने भवतीति न्सादीनां व्यंज-  
 नसन्निकृष्टस्य स्वरस्य दीर्घो भवतीत्यर्थः । अप्शब्दां बहुत्वे एव । तत्र असमासां-  
 तस्य जसि दीर्घो नान्यत्र । समासांतस्य पंचस्वेव इयं विवक्षा । तथा शोभना आपो  
 यत्र स स्वाप् देशः । स्वाब्-स्वाप् । स्वापौ । स्वापः । स्वापम् । स्वापौ । इति नपुंसके  
 शौ स्वप् । स्वपी । स्वापि । सरांसि । इति अनेन धिवर्जितेषु पंचसु दीर्घः । धौ तु  
 नुमागम एव न दीर्घः ( हसे० । संयोगांतस्य० ) इति सौ धौ च तकारस्य लोपः । शेषेषु  
 ( नश्चापदांते हसे ) शसादौ । स्वर० । भकारादौ ( ज्ञवे जवाः ) स्वर० । शेषं सुगमम् ।  
 भा दीप्तौ । भातेर्भवतुः । यतः भातेस्तु भवतुः परः । भवान् पूज्ये गुष्मदर्थे । इति ॥

उकारानुबन्धो भवच्छब्दः ( अत्वसोःसौ ) अत्वंतस्यासंतस्य च दीर्घो  
 भवति धिवर्जिते सौ च परे । भवान् । भवंतौ । भवंतः । हे भवन् ।  
 भवंतम् । भवंतौ । भवतः । भवता । भवद्भ्याम् । भवद्भिरित्यादि ।  
 ऋकारानुबन्धः पचतृशब्दः । तस्य नुमागम एव न दीर्घो भवति ।  
 पचन् । पचंतौ । पचंतः । पचंतम् । पचंतौ । पचतः । पचता । पचद्-  
 भ्यामित्यादि । एवं ऋकारानुबन्धो भवत्शब्दः ॥

उकारानुबन्धो भवत्शब्दस्तस्य पंचसु ( त्रितो नुम् ) इति नुमागमः । मूत्रम् ।  
 ( अत्वसोःसौ ) अतुश्च अस् च अत्वसौ तयोः अत्वसोः ६-२ । स्व० ( त्रौ० ) सि-  
 ७-१ ( डेरौ० ) सिद्धम् । अत्वंतस्येति उकारानुबन्धस्य असंतस्येति नुमागमरहिताऽसंतस्य  
 शब्दस्य धिवर्जिते सौ परे दीर्घो भवति । अनेन सौ दीर्घो भवति न धौ धिवर्जित  
 इति विशेषणात् धौ ( हसे० । संयोग० ) हे भवन् । पक्षे हे मांः । अन्यत्र ( नश्चाप० )  
 स्वरादौ । स्वर० । भकारादौ ( ज्ञवे जवाः ) शेषं सुकरम् । एवम् अष्टीवत्चक्रीवत्  
 कक्षीवत्शब्दाः । ऋकारानुबन्धो भवत्शब्दः । भू । ( शतृशानौ तिप्तेवात्किंयायाम् ) इति शतृ-

प्रत्ययः । सः अत् ( अष्कर्त्तरि गुणः । ओ अव् ) स्वर० । भवत् ( सुपि च ) इति तस्य ( वितो नुम् ) इति नुमागमे कृते एव स्यात् । परं अत्वन्ताभावात् ( अत्वसांः सां ) इति दीर्घत्वं न । शेषं सुगमम् । एवं पचत् शब्दोपि रित् ऋकारानुबन्ध इत्यर्थः । एवं अन्येपि शतृप्रत्ययांता ऋकारानुबन्धा ज्ञेयाः । इति तांताः । कपांता अप्रसिद्धाः ॥

शकारांतो विश्वशब्दः ( छशषराजादेः षः ) इति षत्वं डत्वं च ( वावसाने ) चपा जवाश्च । विट्-विड् । विशौ । विशः । इत्यादि ।

षकारान्तः षष्शब्दः नित्यं बहुवचनांतस्त्रिषु सरूपः ( जश्शसो-  
र्लुक् । षो डः ) षट्-षड् । षडभिः । षडभ्यः । २ ( णः )

इति नुट् । षड् नाम् इति स्थिते । ( इणः ) षांतसंख्यासंबन्धिनो डकारस्य णत्वं भवति नामि परे । षण्णाम् । षट्सु

[ क्वचिदपदान्ते पदांतताश्रयणीया ] ( दोषां रः ) दोषसजुष-  
आशिषहविष्प्रभृतीनां षकारस्य रेफो भवति रसे परे पदांते

च । दोः । दोषौ । दोषः । दोषम् । दोषौ । शसादौ  
स्वरे परे नांतता वा वक्तव्या । दोष्णः-दोषः । दोष्णा-दोषा । दोर्भ्याम् ।

दोर्भिः । दोष्णे-दोषे । दोर्भ्याम् । दोर्भ्यः । दोष्णः-दोषः ।  
दोर्भ्याम् । दोर्भ्यः । दोष्णः-दोषः । दोष्णोः-दोषोः । दोष्णां-दोषाम् ।

दोष्णि-दोषि । दोष्णोः-दोषोः । दोर्षु । सजृः । सजुषौ । सजुषः ।  
सजुषम् । सजुषौ । सजुषः [ सजुषाशिषो रसे पदांते दीर्घो

वक्तव्यः ] ॥

शकारांतो विश्वशब्दस्तस्य ( छशषरा० ) इति षत्वं कृते ( षो डः । वावसाने )  
स्वरादौ । स्वर० । सुपि ( खसे च० ) सम्राज्शब्दवत् । विट्-विड् । विशौ । विशः  
इत्यादीनि रूपाणि । विट्-मनुष्यो वैश्यश्च । इत्यादयः शांताः । षकारांतः षष्शब्दो  
नित्यं बहुवचनांतस्त्रिषु लिङ्गेषु सदृशरूपः ( जश्शसोर्लुक् । षो डः । वावसाने ) षट्-षड् ।  
पुनरपि षट्-षड् । भकारादौ ( षो डः ) इति डत्वं कृते । स्वर० । आमि ( णः ) इति  
नुडागमः ( षो डः ) इति डत्वम् । षड् नाम् इति स्थिते सति सूत्रम् ( इणः ) इ ६-१  
( सांके० ) ण १-१ ( हसे० ) न् ६-१ ( स्तो० ) संख्या० । वृत्तिः कंठ्या । अनेन नामि पङ् डकार-  
स्य णकारः ( षुभिः षुः ) स्वर० । सुपि ( षो डः । खसे च० ) ततः टकारसकार-  
योगे ( षुभिः षुः ) इति प्राप्तौ ( टोरंत्यात् ) इति सूत्रेण ( षुभिः षुः ) इति स-

स्य पत्वनिषेधः । ननु अत्र पदांतत्वाभावात् टोरंत्यादिति सूत्रं कथं संभवति तत्राह क-  
चिदिति । कचित्प्रयोगांतरे अपदांतेपि पदांतता आश्रयणीया ग्रहणीया वक्तव्येति भा-  
वः । दोषशब्दो भुजार्थवाचकस्तस्य भेदः सूत्रम् । दोष ६-३ । स्वर० ( मोनु० ) एकप-  
दमिदं सूत्रम् । अथवा ( दोषां रः ) इति द्विपदम् । दोषसजुषाशिषहविषूआयुषसर्पिषु  
धनुषज्योतिषूप्रभृतिशब्दानां षकारस्य रसे परे पदांते च रेफो भवति सकारस्थाने जातस्य  
षकारस्येति व्याख्येयम् । अनेन रसे पदांते च रेफः । सौ धौ च ( हसे० । सो० )  
द्विवचनादौ । स्वर० । दोः । दोषौ । दोषः । दोषम् । दोषौ । शसादौ तु विशेषः [ श-  
सादौ स्वरं परे नांतता वा वक्तव्या ] अस्यार्थः । दोषशब्दस्य शसादौ स्वरं परे नां-  
तत्वं भवति वा विकल्पेन अंते नकारागमो भवतीत्यर्थः । दोषन् इति स्थिते ( ऋन्त्रौ० )  
स्वर० । दोष्णः-दोषः । दोष्णा । दोषा । भकारादौ ( दोषां रः ) जल० । दोर्भ्याम् ।  
दोर्भिः । यद्वा ( दोषां रः । राद्यपो० । जवे जवाः ) स्वर० । दोर्भ्याम् । दोर्भिरि-  
त्यादि । केचित्तु शसादावर्नंतता वा वक्तव्या इत्येवं पठन्ति । स्वरं इति पदं न पठन्ति ।  
तन्मते स्वरादौ हसादौ च सर्वत्र विकल्पेन अन् आगमे कृते स्वरादौ ( अलोपः स्वरं ।  
ऋन्त्रौ० ) स्वर० । द्वितीयपक्षे केवलम् । स्वर० । दोष्णः-दोषः । दोष्णा-दोषा । भका-  
रादौ एकत्र अन् आगमे कृते । स्वर० ( नास्त्रौ० ) दोषभ्याम् । द्वितीये ( दोषां रः ) जल० ।  
दोर्भ्याम् । एवं दोषभिः-दोर्भिः । दोषे । स्वर० । दोष्णे । शसादावर्नंतता । स्वर० ।  
ततो अलोपः । स्वर० ( ऋन्त्रौ० ) स्वर० । दोषभ्यां-दोर्भ्याम् । दोषभ्यः-दोर्भ्यः ।  
दोष्णः-दोषः । दोषभ्यां-दोर्भ्याम् । दोषभ्यः-दोर्भ्यः । दोष्णः-दोषः । दोष्णोः-  
दोषोः । दोष्णां-दोषाम् ( वेङ्योः ) दोष्णि-दोषणि । दोष्णोः-दोषां । सुपि अनंतत्वे  
कृते ( नास्त्रौ० ) दोषसु । पक्षे ( दोषां रः ) इति रत्वे ( किला० ) दोषु । केचित्तु  
( दोषां रः । सो० । विसर्ज० ) दोषु इत्यपि साधयन्ति । केचित्तु दोःषु इत्यपि पठन्ति  
ततो यथासंभवं साध्यः दोषशब्दः पुंस्त्रीवल्लिङ्गः । क्लीबे तु । दोः । दोषी । दोषि ।  
जुषी प्रीतिसेवनयोः । जोषणं जुट् मिलनं प्रीतिः । सह तेन वर्तते इति सज्जुर्मित्रं [ सजु-  
षाशिषो रसे पदांते दीर्घो वक्तव्यः ] इति केचिन्नेच्छन्ति ( दोषां रः ) रत्वं विधाय  
( द्योर्विहसे ) इत्यनेनैव सिद्धत्वात् । इति पांताः ॥

सकारांतः पुंस्शब्दः ( पुंसोऽसुङ् ) पुंस्शब्दस्य पंचसु परेषु असुङादे-  
शो भवति । ङकारोऽन्त्यादेशार्थः । उकारोऽनुमविधानार्थः ( स्वरं मः )  
अनुस्वारस्य मकारो भवति स्वरं परे । पुमस् सि इति स्थिते ( वितो  
नुम् ) इति नुमागमः ( न्सम्महतोऽधौ दीर्घः शौ च ) संयोगांतस्य  
लोपः ( हसे० ) इति सेर्लोपः संयोगांतस्य लोपः । पुमान् ।  
पुमांसौ । पुमांसः । हे पुमन् । पुमांसम् पुमांसौ । पुंसः । पुंसा ।  
पुंभ्याम् । पुंभिः ॥

सकारांतः पुंश्शब्दः । पुनातीति पुमान् ( पुनातेः सुप् नुम् च ) इति सुप्प्रत्ययो  
नुमागमश्च । प्रादेर्ह्रस्वः । अथवा ( पातेर्डम्सुरिमन् ) इति डम्सुप्रत्ययः । डित्त्वा-  
ट्टिलोपः । पुम्शब्दस्य पंचसु विशेषः । सूत्रम् ( पुंसांऽमुङ् ) ६-१ स्वर०  
( स्त्रो० ) असुङ् १-१ ( हसे० । अतोत्युः । उओ । एदो० ) पुम्शब्दस्य पंचसु स्या-  
दिषु परेषु असुङ् इत्ययमादेशो भवति । ङकारोत्यादेशार्थः । उकार उच्चारणार्थः ।  
अनेनांत्यस्य सकारस्य अस् इत्यादेशः । पुम् इति स्थिते ( त्रितोनुम् ) इति नुमा-  
गमः । पंचसु ( न्सम्महतः० ) इति धिवर्जमन्यत्र दीर्घः । सौ धौ च ( हसे० ) इति सिलोपः ।  
( संयोगांतस्य० ) इति सलोपः । अग्रे द्वितीयादित्वं यावत् ( नश्चा० ) स्व० । पुमान् ।  
पुमांसौ । पुमांसः । हे पुमन् । हे पुमांसौ । हे पुमांसः । पुसांसम् । पुमांसौ । शसादौ  
( नश्चा० ) स्व० । पुंसः । पुंसा । भकारादौ ( संयोगांतस्य० । नश्चा० ) एवं सुपि  
( संयोगां० । नश्चा० ) पुंसु ॥

( असंभवे पुंसः कक्सौ ) असंभवर्थे वाच्ये सति पुंश्शब्दस्य कगागमो  
भवति सौ परे । ( स्कोराद्योश्च ) इति सकारलोपः । कषसंयोगे क्षः ।  
पुंक्षु । एवं विद्वान् । विद्वांसौ । विद्वांसः । हे विद्वन् । विद्वांसम् ।  
विद्वांसौ ( वसोर्व उः ) वसोः संबंधी वकार उत्वं प्राप्नोति शसादौ  
स्वरे परे तद्धिते ईपि ईकारे च । विदुषः । विदुषा ( वसां रसे ) वि-  
द्वद्भ्याम् । विद्वद्भिः । विद्वत्सु । इत्यादि ॥

अथ रूपांतरं साधयति । असंभवे वैदिकप्रयोगे । असंभवो नाम वेदांतैकवेद्यस्यात्मनो  
बहुत्वाऽसंभवः । न विद्यते आत्मनो ब्रह्मणो बहुत्वसंभवो यत्रासौ असंभवः । कुतः ।  
“एकमेवाद्वितीयं ब्रह्म । नेह नानास्ति किंचन” इति वेदांतशास्त्रेण वेद्यस्य ज्ञेयस्य आत्मनो  
बहुत्वाऽसंभवः । अथवा नास्ति संभवो बुद्धेः सूत्रादेश्च यत्र सांभवंस्तस्मिन्  
वाच्ये सति पुंश्शब्दस्य सौ इति सुपि परे कगागमो भवति । अनेन पुंम् अग्रे कक् ।  
कित्त्वादन्ते ( स्कोराद्योश्च ) इति सलोपः ( किला० । कषसंयोगे क्षः ) पुंक्षु । इति सिद्धम् ।  
परमपुरुषे पुंक्षु वैदिकप्रयोगोऽयं लौकिकेषु पुरुषेषु पुंसु । विद्वम्शब्दस्य पंचसु पुंम्बत्  
( त्रितो नुम् । न्सम्महतो धौ दीर्घः० । संयो० ) विद्वान् । विद्वांसौ । विद्वांसः । हे  
विद्वन् । विद्वांसम् । विद्वांसौ । शसादौ तु विशेषः । सूत्रम् ( वसोर्व उः ) वसु ६-१ ( डिति ।  
ङस्य । स्त्रो० ) व १-१ ( स्त्रो० । नामि० ) जल० । उ १-१ । सांके० ( आदवे० )  
वसोरिति कसुकानौ णवेवत् ( विदेर्वा वसुः ) इत्यादिसुत्रोत्पन्नो यो वसुप्रत्ययस्तस्य

संबंधी वकारः सस्वरः उत्वं प्राप्नोति शसादौ स्वरे तद्धिते यप्रत्यये परे ईपि ईकारे च परे । तद्धिते वैदुष्यम् । ईपि च विदुषि । अत्र अनेन शसादौ स्वरे परे सर्वत्र द्व इत्यस्य दुः ( किला० ) स्वर० । हसादौ ( वसां रसे ) इति सस्य दत्वे कृते । भकारादौ । स्वर० । सुपि ( स्वसे० ) दस्य तः । स्वर० । एवं तस्थिवसूशब्दः । तस्थौ इति तस्थिवान् । ष्टा गतिनिवृत्तौ । ( आदेः णः स्रः ) स्था क्सू प्रत्ययः वम् च णवेवत् । तेन द्वित्वं ह्रस्वः ( शसात् खपा० ) इति पूर्वसस्य लोपः । ( ज्ञमानां जवे चपाः ) इति थस्य तः । ( स्थामि ) इति आकारस्य इकारः । तस्थिवम् इति जातम् । ( स्यादिः ) तस्थिवान् । तस्थिवांसौ । तस्थिवांसः । तस्थिवांसम् । तस्थिवांसौ । शसादौ स्वरे परे ( वसोर्व उः ) इति वस्य उत्वे कृते निमित्ताभावे नैमित्तिकस्याप्यभावः इति इकारस्य आकार एव । ततः ( आतोऽनपि ) इत्याकारलोपः । स्वर० ( किला० ) तस्थुषः । तस्थुषा । तस्थिवद्भ्यामित्यादि । एवं गतः इति जग्मिवान् । जग्मिवांसौ । जग्मिवांसः । जग्मिवांसम् । जग्मिवांसौ ( गमां स्वरे ) जग्मुषः । जग्मुषा । जग्मिवद्भ्यामित्यादि । अथवा जगन्वसूशब्दः । गम् वसुप्रत्ययः । द्वित्वम् ( मां नो धातांः ) जगामेति जगन्वान् । शसादौ स्वरे निमित्ताभावे नैमित्तिकस्याप्यभावः इति नकारस्य मकार एव । ( गमां स्वरे ) जग्मुषः । जग्मुषा । जगन्वद्भ्याम् । जगन्वद्भिरित्यादि । एवं पंचिवान् पंचिवांसौ । पंचिवांसः । पंचिवांसम् । पंचिवांसौ । पंचुषः । पंचुषा । पंचिवद्भ्याम् । पंचिवद्भिरित्यादि । उषास्त्रम् पर्णध्वंसादीनां तु रसे पदांते च ( वसां रसे ) इति दन्वम् । स्वरादौ । स्वर० । उषास्त्रत् । उषास्त्रसौ । उषास्त्रसः । उषास्त्रसम् । उषास्त्रसौ । उषास्त्रस्यः । उषास्त्रस्याः । उषास्त्रस्याम् । उषास्त्राद्भिः । उषास्त्रत्सु । एवं पर्णध्वत् । पर्णध्वसौ । पर्णध्वस्यः । इत्यादि ॥

सुवचसूशब्दे तु ( अत्वसोःसौ ) इति दीर्घः । सुवचाः । सुवचसौ ।

सुवचसः । हे सवचः । सुवचसम् । सुवचसौ । सुवचसः । सुवचमा

( स्रोर्विसर्गः । हवे ) उत्वम् ( उओ ) सुवचोभ्याम् । सुवचाभिः ।

इत्यादि ॥ एवं चन्द्रमसूशब्दः । चन्द्रमाः । चन्द्रमसौ । चन्द्रमसः ।

हे चन्द्रमः । चन्द्रमसम् । चन्द्रमोभ्याम् । चन्द्रमस्स । इत्यादि ॥

सकारांतः सुवचसूशब्दः वच् परिभाषणे । सुपूर्वः ( वचांदरसु । स्वर० ) नाम-  
त्वान्तस्यादयः । ततः । सौ परे ( अत्वसोः सौ ) इति दीर्घः ( हंस० । स्त्रा० ) धौ ( हसेपः० ।  
स्त्रा० ) हे सुवचः । स्वरादौ सर्वत्र ( सुपि च ) स्वर० । भकारादौ ( स्त्रा० । हवे० ।  
उओ ) शेषं सुगमम् । सुपि । स्वर० । एवं चंद्रमसूशब्दः । चंद्रमाः । चंद्रमसौ । चंद्र-  
मसः । हे चंद्रमः । चंद्रमोभ्याम् । चंद्रमस्सु । एवं वंधाः । दुर्मेधाः । इत्यादि । एवं  
प्रचेतसु जातवेदसु उच्चैः श्रवसु सुप्रजसु सुतेजसु विडौ जग्मभृतयः साध्याः ॥

उशनसशब्दस्य विशेषः ( उशनसाम् ) उशनस पुरुदंससु अनेहसु  
इत्येतेषां सेरधेर्डा भवति । ङकारष्टिलोपार्थः । उशना । उशनसौ ।  
उशनसः । उशनसम् । उशनसौ । उशनसः [ उशनसो धौ सांतता  
नांतता अदंतता च वक्तव्या ] हे उशनः—हे उशनन्—हे उशन ।  
उशनसा । हे उशनसः ॥

उशनसादीनां सौ विशेषः । सूत्रम् । उशनम् ६-३। स्व० । उशनम् पुरुदंसम् अने-  
हम् इत्येतेषां शब्दानां धिवर्जितस्य सेर्डा भवति । अनेन सेर्डा । ङकारष्टिलोपार्थः  
( ङिति टेः ) इति टिलोपः । स्वर० । शेषं द्वित्वादौ सुवचमुवत् । उशनसौ । धौ वि-  
शेषमाह । [ उशनसः० ] इति उशनसशब्दस्य धिविषये नान्तता अंत्यसकारस्य नकारः  
अदंतता अकारांतता च सकारस्य लोपो भवतीत्यर्थः । चकारात् तृतीये तु सांत एव  
तिष्ठतीनि धौ रूपत्रयम् । यतः “संबोधने तूशनसस्त्रिरूपम्” इति । एकत्र ( हसे० । स्त्रो० )  
द्वितीयरूपे सस्य नः ( हसे० ) तृतीये तु अदंतता वक्तव्येति सलोपः ( समाना० )  
इति धेलोपः । हे उशनः—हे उशनन्—हे उशन इति ज्ञेयम् । उशनान्भ्याम् । इत्यत्र ( स्त्रो० ।  
हवे । उओ ) उशनोभ्याम् । उशनोभिरित्यादि । उशना शुक्रः । एवं पुरुदंसम् अनेहस्पृ-  
तयः । पुरुदंसा । पुरुदंससौ । पुरुदंससः । पुरुदंसा इंद्रः । अनेहा । अनेहसौ । अनेहमः ।  
इत्यादि । अनेहा कालः वर्षमासादिनादिः ॥

अदसशब्दस्य भेदः ( त्यदादेष्टेरः स्यादौ ) इति सर्वत्राकारः । अदस  
सि इति स्थिते ( सौ सः ) सौ परे अदसो ङकारः सो भवति । ( सेरौ )  
अदसः सेरौकारादेशो भवति । असौ । द्विवचने अद ओ इति स्थिते  
दस्य मः ( मादू ) उश्च ऊश्च ऊ । अदसो मकारात्परस्य ढस्वस्य ढस्व  
उकारो भवति दीर्घस्य च दीर्घ ऊकारो भवति । अम् । बहुवचने सवादि-  
त्वात् ( जसी । अइए ) अमे इति स्थिते ( एरी बहुत्वे ) बहुत्वे सत्यदस  
एकारस्य ईकारादेशो भवति । अमी । अमुम् । अम् । अमन् । तती-  
यादौ मत्वे उत्वे च कृते ( टा नास्त्रियाम् ) अमुना । द्विवचने ( अद्भि )  
इत्यात्वं पश्चादुकारः । अमाभ्याम् । अमीभिः । अमुष्मै । अमाभ्याम् ।  
अमीभ्यः । अमुष्मात् । अमाभ्याम् । अमीभ्यः । अमुष्य । ओसि एत्वे  
कृते अयादेशे च कृते पश्चादुकारः । अमयोः । अमीषाम् । अमु-

ष्मिन् । अमुयोः । अमीषु ( सामान्ये अदसःकःस्यादिवच्च ) अमुकः ।

अमकौ । अमुके । पुँल्लिंगे सर्ववत् ॥ इति हसांतपुँल्लिंगप्रक्रिया ॥

अदसशब्दस्य सकारांतस्यापि विशेषः । तस्य ( त्यदादेष्टेरः० ) सर्वत्राकारे कृते अद सि इति स्थिते । सूत्रम् ( सौ सः ) सि ७-१ ( डेरौ० ) टिलोपः । स १-१ ( स्त्रो० ) अदसो दकारस्य सौ परे सो भवति । अनेन दस्य सः । अस इति स्थिते सूत्रम् । सि ६-१ ( डिति । डस्य । स्त्रो० ) औ १-१ । सांके० ( नामिनो रः ) स्वर० । अदसः संबन्धिनः सेः औकारो भवति । अनेन सिस्थाने औ ( ओ औ औ ) असौ इति सिद्धम् । द्विवचनादौ ( त्यदादेष्टेः० ) इति सर्वत्राकारे कृते ( दस्य मः ) अम औ इति स्थिते ( ओ औ औ ) सूत्रम् । म ५-१ ( डसिरत् । सवर्णे० ) उश्च ऊश्च ऊ १-१ । सांके० ( चपा अवे० ) सिद्धम् । अदसो मकारात्परस्य ह्रस्वस्य स्वरस्य ह्रस्व उकारो भवति दीर्घस्य च दीर्घ उकारो भवति । अनेन अमौ इत्यस्य औकारस्य दीर्घत्वादूकारः । अत्र पूर्वं विभक्तिकार्यं पश्चात् ( मादू ) । टास्थाने तु पूर्वं ( मादू ) पश्चाद्विभक्तिकार्यं इति विवेकः । अमू । बहुवचने सर्वादित्वात् ( जसी । अइए ) अमे इति स्थिते सूत्रम् । ए ६-१ ( स्त्रो० ) ई १-१ । सांके० ( नामि० ) स्व० । बहुत्वे ७-१ ( अइए ) बहुत्वे बहुवचने सति दअसशब्दस्य मकारात्परस्य एकारस्य ईकारो भवति । अनेन एकारस्य ईकारः । अमी । मकारात्परस्येति चेन्नव्याक्रियते तदा । अमुकः । अमुकौ । अमुके । इति न सिध्यति । अमि ( अमश० । मादू० ) इति अकारस्य उकारः । अमुम् इति सिद्धम् । द्विवचनं ग्रथमाद्विवचनवत् । बहुत्वे ( अमश० । सोनः पुंसः । शसि । मादू ) । अमून् इति सिद्धम् । टाविषये ( मादू ) अस्य उः । अमु । ततः ( टा नास्त्रियाम् ) अमुना । द्विवचने ( अद्भि ) इत्यात्वम् । पश्चात् ( मादू ) इत्याकारस्य दीर्घत्वादूकारः । अमूभ्यामिति सिद्धम् । एवं चतुर्थीपंचमीद्वित्वेऽपि तृतीयाबहुवचने ( भि-सूभिस् ) इति वचनात् ( एस्मि बहुत्वे । एरी बहुत्वे ) अमीभिः । एवं ४-३ । ५-३ चतुर्थ्येकवचने ( सर्वादः स्मट् । मादू । किला० । एऐऐ ) अमुष्मै । पंचम्येकवचने ( डसिरत् । अतः० ) इति स्मडागमः ( सवर्णे० । मादू । किला० ) अमुष्मात् षष्ठ्येकवचने ( डस्स्य । मादू । किला० ) अमुष्य ६-२ । ७-२ । ओसि अकारस्य एकारः ( ए अय् । मादू ) स्वर० । अमुयोः । आमि ( सुडामः । एस्मि० । एरी बहुत्वे० । किला० ) अमीषाम् ७-१ ( डि रिमन् । मादू । किला० ) अमुष्मिन् । सुपि ( एस्मि० । एरी बहुत्वे । किला० ) अमीषु । त्यदादित्वाद्धैरभावः । संबोधनं न भवतीत्यर्थः । पुनर्विशेषमाह । सामान्य इति सामान्येऽर्थे विशेषकथने अज्ञानाद्यर्थे अदम्-



शब्दस्य कः प्रत्ययो भवति । स च स्यादिवत् ज्ञेयः । स्यादौ परे सति यत्कार्यं भवति तत्कार्यं कप्रत्यये परे भवतीत्यर्थः । तेन ( त्यदा० । दस्य मः । मादू ) इति भवति । स्यादिवच्चेति चकारात्प्रथमैकवचने असकौ इत्यापि रूपं भवति । पुंसि स्त्रियां च अदसः कप्रत्ययः । स्यादित्वात् ( त्यदादेष्टेरः स्यादौ । दस्य मः । मादू ) अमुक इति सिद्धम् । ततः स्यादयः । प्रक्रिया सर्वशब्दवत् ॥

इति हसांतपुंलिङ्गसाधनम् ।

## अथ हसांताः स्त्रीलिङ्गाः ।

हकारांत उपानहशब्दः ( नहो धः ) नहो हकारस्य धकारादेशो भवति रसे परे पदांते च ( वावसाने ) इति तत्त्वं दत्तं च । उपानत्—उपानद् । उपानहौ । उपानहः । हेउपानत्-हेउपानद् । हेउपानहौ । हेउपानहः । उपानहम् । उपानहौ । उपानहः । उपानहा । उपान-द्ध्याम् । उपानद्भिः । इत्यादि ॥

अथ हसांतस्त्रीलिङ्गे किञ्चिच्छब्दसाधनं लिख्यते । हकारांतः उपानहशब्दः पादत्राणार्थवाचकः । तस्य स्वरादौ । स्वर० ( हो ढः ) इति ढत्वप्राप्तौ तदपवादाय रसे पदांते च विशेषमाह । सूत्रम् । नह ६-१ । स्वर० ( सो० । हवे । उओ ) ध १-१ ( सो० ) सिद्धम् । वृत्तिः कंठ्या । अनेन रसे पदांते च हस्य धः । सौ धौ च धत्वे कृते ( हसे० वावसाने ) धकारस्य वा तकारदकारौ । भकारादौ । ( नहो धः । झवे ज० ) धस्य दः । स्व० । सुपि ( नहो धः । खसे० ) धस्य तः । स्व० । शेषं कंठ्यम् । गोधुक्प्रभृतयः पुंलिङ्गवत् ज्ञेयाः । उष्णिक्-उष्णिग् । उष्णिहौ । उष्णिहः । उत ऊर्ध्वं स्त्रियति शरतीति वा उष्णिक्-यवागूः ( दिशा० ) इति कत्वम् । इति हांताः । यकारांता अप्रसिद्धाः ॥

वकारांतो दिव्शब्दः । ( दिव औ ) दिव्शब्दस्य औकारादेशो भवति सौ परे । द्यौः । दिवौ । दिवः । दिव् अम् इति स्थिते ( वाम्या ) दिवो वकारस्य अमि परे वा आ भवति । द्याम्-दिवम् । दिवौ । दिवः । दिवा ( उ रसे ) दिवो वकारस्य उकारो भवति रसे परे । द्युभ्याम् । द्युभिः । दिवे । द्युभ्याम् । द्युभ्यः । इत्यादि ॥

वकारांतो दिव्शब्दः स्वर्गआकाशार्थवाचकः । तस्य नामसंज्ञायां स्यादयः । दिवस् इति स्थिते । सूत्रम् । दिव् ६-१ । स्वर० ( सो० ) औ १-१ । सांक० ( आदवे० ) सि ७-१ ( डेरौ० ) टिलोपः । स्व० । दिव इति षठ्या निर्दिष्टत्वादिव्शब्दसंबन्धिनौ वकारस्य औकारो भवति सौ परे । अनेन सौ धौ वस्य औकारः ( इयं० ) स्व० ( सो० ) एवं हे द्यौः । वर्णविधौ नेदमिति यदादेशस्तद्वद्भवतीति सिलोपो न । द्वित्वे बहुत्वे च । स्व० । अमि विशेषः । सूत्रम् ( वाम्या ) वा ३-१ ( अव्य० ) अम् ७-१ । स्वर० ( सवर्णे० )



आ१-१। सांके० ( इ यं० ) त्रिपदम् । दिवो वकारस्य अमि परे वा आत्वं भवति । अनेन अमविषये वकारस्य आकारः ( इ यं स्वरे ) स्वर० । द्याम् । पक्षे दिवम् । अग्रे स्वरादौ सर्वत्र स्वर० । हसादौ तु विशेषः । सूत्रम् । उ १-१ । सांके० । रसे ७-१ ( अ इ ए ) दिवो वकारस्य रसे परे उकारो भवति । यद्वा ( ऊ रसे ) उ १-१ । उ ७-१ । रसे ७-१ । इति त्रिपदं सूत्रं पठन्ति । तेन रसे परे उवर्णेपि परे उकारो भवति । यथा द्यूषितः दिवि ऊषितः द्यूषितः । एवं दिवं ऊर्णोति आच्छादयतीति द्यूर्णुत् । अनेन भकारादौ सुपि च वस्य उकारः ( इ यं स्वरे ) सुपि ( उ रसे ) ततः ( क्लृप्तावः सः० ) इति वांताः ॥

रकारांतश्चतुर्शब्दो नित्यं बहुवचनान्तः ( त्रिचतुरोः स्त्रियां तिसृच-  
तसृवत् ) स्त्रियां वर्तमानयोस्त्रिचतुर्शब्दयोस्तिसृ चतसृ इत्येतावा-  
देशौ भवतः स्यादौ विभक्तौ परतः ऋकारश्च ऋकारवत् । ततः  
( स्तुरार् ) इत्यादिसूत्रैः ऋदंतशब्दकार्यं न भवति । किं तु ( ऋ  
रम् ) भवति । तिस्रः । तिस्रः । चतस्रः । चतस्रः । तिसृभिः । चतसृ-  
भिः । तिसृभ्यः २ । चतसृभ्यः २ । ( न तिसृ चतसृ नामि  
दीर्घत्वम् ) तिसृचतसृइत्येतयोर्दीर्घो न भवति नामि परे छंद-  
सि वा । तिसृणाम् । चतसृणाम् । छन्दसि तु वा भवति । तिसृणाम् ।  
चतसृणाम् । तिसृषु । चतसृषु ॥

रेफांतश्चतुर्शब्दो नित्यं बहुवचनांतस्तस्य च स्त्रियां विशेषः । सूत्रम् ( त्रिच० ) त्रिश्च  
चतुश्च त्रिचतुरौ तयोः ६-२ । स्वरे० ( स्त्रो० ) स्त्री ७-१ ( स्त्रियां योः । स्त्रीभुवोः ।  
( छितामट् ) स्व० ( सव० ) तिसृ च चतसृ च तिसृचतसृ १-२ । सांके० । ऋवत्  
१-१ ( अव्य० । सवर्णे० ) सिद्धमिदं सूत्रम् । स्त्रियां वर्तमानौ यौ त्रिचतुर्शब्दौ तयो-  
स्तिसृचतसृ इत्येतावादेशौ क्रमात् भवतः त्रिशब्दस्य तिसृ चतुर्शब्दस्य चतसृ  
ऋकारश्च ऋकारवत् ऋकारेण तुल्यो ज्ञेयः । ततो दीर्घत्वाज्जसि ( स्तुरार् ) इति सूत्रेण  
आर् न भवति ( पंचसु ) इत्यर् । शसि ( अम्श० ) इत्यकारलोपो न । सप्तस्वपि  
बहुवचनेषु त्रिशब्दस्य तिसृआदेशः चतुर्शब्दस्य चतसृ । जसि शसि च ( ऋरं० ) स्व०  
( स्त्रो० ) आभि नुडागमे कृते विशेषः । सूत्रम् । न १-१ ( अव्य० ) नाम् ७-१ । स्व०  
दीर्घः १-१ ( स्त्रो० ) तिसृ चतसृ ६-२ । सांके० । छंदसि ७-१ । वा ३-१ तिसृच-  
तसृ इत्येतयोरिति । स्त्रीलिङ्गे वर्तमानयोस्त्रिचतुर्शब्दयोर्नामि परे दीर्घो न भवति । छंद-  
सि तु वा भवति । वेदे तु तिसृणां-तिसृणाम् । चतसृणां-चतसृणाम् । इति द्वे रूपे भवतः ।  
अन्यथा तिसृणाम् । चतसृणामित्येव । सुपि ( क्लृप्ता० ) ॥

गिरशब्दस्य भेदः । ( य्वोर्वि हसे ) धातोरिकारोकारयोर्दीर्घो भवति  
रेफवकारयोर्हसपरयोः पदान्ते च । गीः । गिरौ । गिरः । हे गीः ।  
गिरम् । गिरौ । गिरः । गिरा । गीर्भ्याम् । गीर्भिः । गीषु । पूः ।  
पुरौ । पुरः । हे पूः । धः । धुरौ । धुरः । हे धूः । धकारातः समि-  
धशब्दः ( वावसाने ) समित्-समिद् । समिधौ । समिधः । हे समि-  
त्-हे समिद् । समिधम् । समिधौ । समिधः । समिधा । समि-  
ध्याम् इत्यादि । भकारांतः ककुभशब्दः । ( वावसाने ) ककुप्-  
ककुब् । ककुभौ । ककुभः । ककुभम् । ककुभौ । ककुभः । ककुभा ।  
ककुब्भ्याम् । हे ककुप्-हे ककुब् । इत्यादि ॥

रेफांतो गिरशब्दः । गिरत्यनयेति गीः । गीर्वाणी सरस्वती च गृ निगरणे । क्तिप्प-  
त्ययः । क्तिपः सर्वापहारी लोपः ( ऋत इर् ) इति गिर् इति जातम् । तस्य स्वरादौ  
सर्वत्र । स्व० । हसादौ तु विशेषः । सूत्रम् ( य्वो० ) इश्च उश्च य्वौ । तयोः य्वोः  
६-२ ( इ यं० । उ वम् ) स्व० ( स्त्रो० ) र् च व् च र्व तस्मिन् विं ७-१ । स्व० । पश्चात्  
( नामि० । रि लोपो दीर्घः० ) हसे ७-१ ( अ इ ए ) धातुसंबन्धिनोरिकारोकारयोर्दीर्घो भ-  
वति रेफवकारयोः परयोः सतोः । किंविशिष्टयोः रेफवकारयोः हसपरयोः हसः परा  
अग्रे वर्तमानो याभ्यां तौ हसपरौ तयोः अनेन हसादौ दीर्घः । गि इत्यस्य गी  
( हसे० । स्त्रो० ) गीः । गिरौ । गिरः । हे गीः । गीर्भ्याम् ३ । गीर्भिः । गीर्भ्यः २ । गीर्षु  
इत्यादिरूपमवसेयमशेषं कण्ठ्यम् । एवंपुर्धुरादयः । उकारस्य दीर्घत्वे उकारः । शेषं गिर  
शब्दवत्तयूः । पुरा । पुरः । पुरम् । पुरौ । पुरः । पुरा । पूर्भ्याम् । पूर्भिः । इत्यादि । एवम् । धूः ।  
धूरौ । धुरः । इत्यादि । धकारांतः सास्यशब्दः । इधनार्थवाचकः । तस्य सौ धौ च ( हसे० )  
इति सिलोपे कृते ( वावसाने ) धस्य वा तकारदकारौ । समित्-समिद् । भकारादौ ( झवे  
जवाः ) धस्य दः । स्व० । सुपे ( खसे० ) धस्य तः । स्व० । समित्यु । शेषं सुकरम् ।  
एवं वीरुध् धुध् कुध् शब्दाः । भकारांतः ककुभशब्दः दिग्वाचकस्तस्य समिधशब्दवत्  
प्रक्रिया । न वरम् ( वावसाने ) इति जवत्वे वः चपत्वे तु पः । ककुप्-ककुब् । ककुब्भ्याम् ।  
( झवे जवाः ) ककुप्सु ( खसे० ) इत्यादि । जकारांतः स्रज्शब्दः पुष्पमात्रवाचकः ।  
( दिशाम्० ) इति कत्वम् । स्रक्-स्रग्न । स्रजौ । स्रजः । एवम् । रुक्-रुम् । रुजौ । रुजः ।  
भकारादौ ( झवे जवाः ) स्रग्भ्याम् । स्रग्भिः । सुपे ( दिशां० ) इति कत्वम् ( खसे० । किला० )  
( कष० ) स्रज्जुदकारांताः सरिदसंविदसंपद् आपद् विपद् परिपद्मातिषद् संसद् मुद्मभृतयः ॥

दकारांताः त्यद्दत्तद्व्यद्दएतदशब्दाः ( स्तः ) त्यदादेस्तकारस्य सौ परे सत्त्वं भवति ( त्यदादेष्टेरः स्यादौ ) इति सर्वत्राकारः ( आवतः स्त्रियाम् ) अकारांतान्नाम्नः स्त्रियां वर्तमानादाप्प्रत्ययो भवति । पकारः सिलोपार्थः ( सवर्णे दीर्घः सह ) इति दीर्घे कृते स्त्रीलिङ्गसर्वशब्दस्येव रूपं ज्ञेयम् । स्या । त्ये । त्याः । त्याम् । त्ये । त्याः । त्यया । त्याभ्याम् । त्याभिः । त्यस्यै । त्याभ्याम् । त्याभ्यः । इत्यादि सा । ते । ताः । या । ये । याः । एषा । एते । एताः । अन्वादेशे । एताम्-एनाम् । एते-एने । एताः-एनाः । एतया-एनया । एतयोः-एनयोः । एवं किम् । का । के । काः ( इयं स्त्रियाम् ) इदं शब्दस्य स्त्रियामियं भवति सौ परे सिसहितस्य । इयम् । इमे । इमाः । इमाम् । इमे । इमाः । अनया । आभ्याम् । आभिः । अस्यै । आभ्याम् । आभ्यः । अस्याः । आभ्याम् । आभ्यः । अस्याः । अनयोः । आसाम् । अस्याम् । अनयोः । आसु ॥

त्यदादीनां विशेषः । दकारांतास्त्यद्दत्तद्व्यद्दएतदशब्दास्तेषाम् ( त्यदादेष्टे० ) इत्यकारे कृते ( आवतः स्त्रियाम् ) इति वक्ष्यमाणमूत्रेण आप्प्रत्ययः । आप् इति पकारः ( आपः ) इति सूत्रेण सिलोपार्थः । ततः ( सवर्णे० ) इति दीर्घे कृते सिद्धिषये ( स्तः ) इति तस्य सः । साधना सर्वशब्दवत् । ( स्तः ) स्या । त्ये । त्याः । एवं तद् सा ( आपः ) ते ( औ री ) ताः ( सवर्णे० । स्त्री० ) ताम् ( सवर्णे० ) ते ( औ री ) ताः ( सवर्णे० । स्त्री० ) तया ( टौसोरे । ए अय् ) ताभ्याम् । ताभिः । तस्यै ( ङितां यद् । यटोच्च ) इति सुट्पूर्वस्य आपो अकारः । स्वर० ( ए ऐ ऐ ) ताभ्याम् । ताभ्यः । तस्याः ५-१ ( ङितां यद् । यटोच्च ) इति सुट् ६-१ । ( ङितां यद् । यटो० ) तयोः ( टौसोरे । ए अय् ) स्वर० । तासाम् ( सुडामः ) स्वर० । तस्याम् ( आम्डेः । ङितां यद् । यटोच्च ) स्वर० । तयोः । तासु । त्यदादित्वात्संबोधनाभावः । एवम् या । ये । याः एतदशब्दस्य एनादेशादिकं पुंवत् ( स्तः । किला० ) एषा । एते । एताः [ एतदोन्वादेशे द्वितीयादौ एनो वा वक्तव्यः ] एताम्-एनाम् । एते-एने । एताः-एनाः । एतया-एनया ।

१ त्यच्छब्दस्य प्रायस्तच्छब्दस्येव प्रयोगो भवति । ' सञ्चित्यञ्चाभवत् ' इत्याद्युपनिषत्सु प्रयोगोपलंभात् ।

एतयोः-एनयोः । इति विशेषः । इत्यादि ज्ञेयम् । एवं मकारांतः किमशब्दोऽपि सर्वाशब्दवत् ( त्यदादे० ) ऊयादौ ( आवतः स्त्रियाम् ) का । के । काः । इदमशब्दस्य सौविशेषः । इदम् १-१ । सूत्रम् । इयम् १-१ ( हसे० ) स्त्री ७-१ ( स्त्रियां योः । स्त्रीभ्रुवोः । ङितां यट् ) स्वर० ( सवर्णे ) द्विपदम् । इदं शब्दस्य स्त्रीलिङ्गे सौ परे इयम् आदेशो भवति गुरुत्वात्सर्वस्य । अनेन । इयम् ( हसे० ) इयम् । इमे । इमाः । अप्रे द्वितीयाबहुत्वं यावत् । त्यदादेष्टेरत्वे कृते ( दस्य मः ) इति मत्वे कृते ( आवतः स्त्रियाम् । सवर्णे० ) गंगाशब्दवत् । तृतीयादौ ( त्यदादेष्टेः० ) इति सर्वत्र व्यकारः टाविक्ये ओसि च ( अनटौ० ) इति अनादेशे कृते ( आवतः स्त्रियाम् । टौसरे । ( ए अय् ) स्व० । अनया । अनयोः । भकारादौ सुपि च ( स्भ्यः ) इति अकारेकृते ( आवतः स्त्रियाम् ) आभ्याम् । आभिः । डेङ्सिङ्मूङिषु ( आवतः स्त्रियाम् । ङितां यट् । यटोच्च । स्भ्यः ) अस्यै । अस्याः । आभ्याम् । आमि ( मुडामः । स्भ्यः । आवतः० ) स्व० । आसाम् । शेषं सुगमम् ॥

चकारांतः त्वच्शब्दः ( चोः कुः ) इति कत्वम् । त्वक्-त्वग् । त्वचौ ।

त्वचः । त्वचम् । त्वचौ । त्वचः । त्वचा । त्वग्भ्याम् । त्वग्भिः । त्वक्षु ।

इत्यादि । एवं ऋच्वाच्प्रभृतयः ॥

चकारांतस्त्वच्शब्दस्तस्य रसे पदांते च ( चोः कुः ) इति चस्य कः सौ धौ च ( हसे० ) इति सिलोपे कृते चस्य कत्वे कृते ( वावसाने ) इति वा कस्य गकारः । पक्षे ककार एव तिष्ठति । त्वग्-त्वक् । हे त्वक्-हे त्वग् । भकारादौ तु कत्वे कृते ( ज्ञवे जवाः ) कस्य गः । स्व० । त्वग्भ्याम् । त्वग्भिरित्यादि । सुपि ( चोः कुः । कि० । कषसंयोगे क्षः ) त्वक्षु । स्वरादौ सर्वत्र । स्वर० । त्वचौ । त्वचः । इत्यादि । एवम् ऋच् वाचश्चुच्प्रभृतयोऽपि चकारांता ज्ञेयाः । ऋक्-ऋग् । ऋचौ । ऋचः । वाक्-वाग् । वाचौ । वाचः । इत्यादि । शुक्-शुग् । शुचौ । शुचः । तकारांता योषित् सारित् ताडित् विद्युत्-प्रभृतयः ॥

पकारांतोऽपशब्दो नित्यं बहुवचनांतः । अप् जस् इति स्थिते ( न्सम्मह-तः० ) इति दीर्घः । आपः । द्वितीयाबहुवचने पंचस्विति विशेषणात् न दीर्घः । अपः । ( भि दपाम् ) अबादीनां भकारे परे दत्वं भवति ।

अद्भिः । अद्भ्यः २ । अपाम् । अप्सु ॥

पकारांतः अपशब्दो नित्यं बहुवचनांतः नित्यं स्त्रीलिङ्गे । अप् अस् इति स्थिते सति ( न्सम्मह-तः० ) इति दीर्घः । स्वर० ( स्तो० ) आपः । शसि पंचसु इति विशेषणान्न दीर्घः किंतु । स्वर० ( स्तो० ) अपः भकारादौ विशेषः । सूत्रम् ( भि दपाम् ) भू ७-१ ।

स्वर० । द् १-१ ( हसे० ) अप् ६-३ त्रिपदम् । अवादीनामित्युक्तः पाठः । किं तु अप्शब्दस्य अप्शब्दसंबन्धिनः पकारस्य स्यादौ भकारे परे दकारो भवति । सूत्रे अपामिति बहुवचनं अप्शब्दस्य बहुवचनांतत्वे ज्ञापकम् । अनेन पस्य दः । अद्भिः । अद्भ्यः २ । आमि सुपि च । स्व० । अपाम् । अप्सु ॥

शकारांतो दिशशब्दः ( दिशां कः ) दिश दृश् स्पृश् मृश् इत्यादीनां रसे पदांते च कत्वं भवति । दिक्-दिग् । दिशौ । दिशः । दिशम् । दिशौ । दिशः । दिशा । दिग्भ्याम् । दिक्षु । इत्यादि । पकारांतः त्विषशब्दः । ( षो डः ) इति डत्वम् ( वावसाने ) इति टकारः । त्विट्-त्विड् । त्विषौ । त्विषः । हे त्विट्-हे त्विड् । त्विषम् । त्विषौ । त्विषः । त्विषा । त्विड्भ्यामित्यादि । आशिषशब्दः सजुषशब्दवत् । आशीः । आशिषौ । आशिषः । इत्यादि । स्त्रीलिंगस्य अदस्शब्दस्य सौ न विशेषः । द्विवचनादौ तु ढेरत्वे मत्वे च कृते अनंतरम् ( आवतः स्त्रियाम् ) इत्याप् दीर्घत्वं विभक्तिकार्यम् । पश्चात् ( माट् ) इति ह्रस्वस्य ह्रस्व उकारः दीर्घस्य दीर्घ ऊकारश्च । असौ । अमृ । अमृः । अमृम् । अमृ । अमृः । अमुया । अमृभ्याम् । अमृभिः । अमुष्यै । अमृभ्याम् । अमृभ्यः । अमुष्याः । अमृभ्याम् । अमृभ्यः । अमुष्याः । अमुयोः । अमृषाम् । अमुष्याम् । अमुयोः । अमृषु ( सामान्ये अदसः कः० ) अमुका । अमुके । अमुकाः । इत्यादि स्त्रीलिंगे सर्वाशब्दवद्रूपज्ञेयम् ॥

इति हसांताः स्त्रीलिङ्गाः ।

शकारांतो दिशशब्दस्तस्य रसे पदांते च विशेषः । सूत्रम् । दिश् ६-३ । स्वर० ( मो० ) क १-१ ( स्तो० ) दिश् दृश् स्पृश् मृश् ऋत्विजदधृष्मृजुष्णिह्रअच्युज्कुचअमृज् इत्यादीनां शकारस्य अंतस्य च रसे पदांते च कत्वमित्यर्थः । शेषं कंठ्यम् । अनेन रसे पदांते च शस्य कः । ततः ( वावसाने ) दिक्-दिग् । हे दिक्-हे दिग् । दिशौ । दिशः । दिग्भ्याम् ( दिशां कः । ज्ञेयं जवाः ) दिक्षु ( दिशां कः ) इति कत्वम् ( किला० कषसं० ) एवम् । दृक्-दृग् । दृशौ । दृशः । मर्मस्पृक्-मर्मस्पृग् । मर्मस्पृशौ । मर्मस्पृशः । ऋत्विक्-ऋत्विग् । ऋत्विजौ । ऋत्विजः । इत्यादि । शकारांतस्त्विषशब्दस्तस्य रसे पदांते ( षो डः ) इति डत्वम् । सौ धौ च ( हसे० । वावसाने ) डकारटकारौ । त्विट्-त्विड् । हे त्विड्-

हे त्विड् । भकारादौ ( षो डः ) स्वर० । त्विड्भ्यामित्यादि । सुपि । ( षो डः । स्वसे चपा० ) डस्य टः । स्वर० । त्विड्मु । एवं प्रावृष् विमुष् रुष् तृष् शब्दाः । आशिष-शब्दः सजुष्शब्दवत् ज्ञेयः । ( दोषां० ) इति षस्य रः । ( सजुषाशिषो रसे पदांते च दीर्घः ) स्तो० । आशीः । स्वरादौ । स्वर० । आशिषौ । आशिषः । आशिषम् । आशिषौ । आशिषः ( दोषां० ) सजुषाशिषो रसे पदांते च दीर्घः ) जल० । आशीर्भ्याम् । आशीःषु । ( स्तो० ) इत्यादि ज्ञेयम् । सकारांतस्य स्त्रीलिङ्गस्य अदसशब्दस्य सौ विशेषो न सिविषये । यथा पुँलिङ्गे रूपं तथैवात्रापि ( त्यदादष्टेः० ) इत्यकारः ( आवतः स्त्रियाम् । सौ सः । सेरौ । ओ औ औ ) असाविति सिद्धम् । द्विवचनादौ सर्वत्र ढेरत्वे कृते ( दस्य मः ) ततः ( आवतः स्त्रियाम् ) इत्यपि कृते स्त्रीलिङ्गे सर्वा-शब्दवत् विभक्तिकार्ये कृते ( औरी । अ इ ए ) पश्चात् ( मादू ) इति ह्रस्वस्य स्वरस्य ह्रस्व उकारः दीर्घस्य स्वरस्य दीर्घ उकारः । अमूः ( सवर्णे० । मादू । स्तो० ) अमूम् । अमू । अमृः । अमुया ( दौसोरे ) अमृभ्याम् । अमृभिः । ( मादू ) अमुष्यै ( ङितां यद् । यटोच्च ) इति पूर्वस्यापोऽकारः ( मादू । कि० ) स्वर० ( ए ऐ ऐ ) अमृभ्याम् । ( मादू ) अमृभ्यः ( मादू ) अमुष्याः । अमृभ्याम् । अमृभ्यः । अमुष्याः । अमुयाः ( दौसोरे । ए अय् ) स्वर० ( मादू ) अमृषाम् । ( सुडामः । मादू । कि० ) स्वरहीनं० । अमुष्याम् ( आम्डेः । ङितां यद् । यटोच्च ) पूर्वस्य चापो अकारः ( मादू । किला० ) स्व० । अमुयोः ( दौसोरे ) अमृषु ( मादू । किला० ) सामान्येऽर्थे वाच्ये सति अद-सशब्दात्कः प्रत्ययो भवति । अमुका । अमुके । अमुकाः । इत्याद्या ज्ञेयाः । सुमनस् अप्स-रस् भास् सुवचस्पृभृतयो ज्ञेयाः ॥

इति हसांतस्त्रीलिङ्गसाधनम् ।

## अथ हसांता नपुंसकलिङ्गाः ।

रेफांतो वारशब्दः ( नपुंसकात्स्यमोर्लुक् ) वाः । वारी । वारि २ । अयम् इति विशेषणात् नुम् न भवति । वारा । वार्याम् । वार्षिः । वार्षु । इत्यादि चतुरशब्दो नित्यं बहुवचनांतः ( चतुराम्शौ च ) इत्याम् । चत्वारि २ । इत्यादि ॥

अथ हसांतनपुंसके किञ्चित्साधनमुच्यते । अथ मुख्यवृत्त्या हकारांतः शब्दो नास्ति । गौणत्वे तु सुष्ठु अनङ्गान् यस्य तत् स्वनङ्गुह । स्वनङ्गुह १-१ ( नपुंसकात्स्यमोर्लुक्-वसां रसे । वावसाने० ) स्वनङ्गुत्-स्वनङ्गुद । स्वनङ्गुही । स्वनङ्गांहि ( चतुरनङ्गुहो-राम् शौ च ) इत्याम् । पुनरपि । स्वनङ्गुत्-स्वनङ्गुद । स्वनङ्गुही । स्वनङ्गांहि । एवम् । गोधुक् । गोधुग् । गोदुही । गोदुंहि । अनुपानत्-अनुपानद् । अनुपानही । अनुपानंहि । इत्यादि । अथ रेफांतो वारशब्दस्तस्य ( नपुंसकात्स्यमोर्लुक् । स्तो० ) वाः । हे वाः । द्वित्वे

तु ( ईमौ ) स्व० । वारी । हे वारि । जसि शसि च ( जस्शसोः शिः ) इति शौ कृते अयम् इति विशेषणात् यमप्रत्याहारांतस्य नुमागमनिषेधान्नुमागमो न भवति । तेन स्व० । हे वारि । वारि । पुनरपि द्वितीयायाम् । वाः । वारी । वारि । तृतीयादौ स्वरादौ । स्व० । वारि । हसादौ तु । जल० । वाभ्याम् । सुपि ( किला० ) जल० । वारु । इत्यादयः । चतुर्शब्दस्य बहुवचनांतस्य ( जस्शसोः शिः ) इतीकारे कृते ( चतुराम् शौ च ) इत्याम् ( उक्त्वा ) स्व० । चत्वारि २ । चतुर्भिः । चतुर्भ्यः । चतुर्भ्यः । आभि ( रः संख्यायाः ) इति नुडागमः । ( फ्रुर्नो० । राद्यपो० ) स्वर० । चतुर्णाम् । सुपि ( किला० ) चतुर्षु । शेषं कंठ्यम् । गौणत्वे तु प्रियाश्चत्वारः पुरुषा यस्य तत् । प्रियचतुः । प्रियचतुरि । प्रियचत्वारि । प्रियाः चतस्रः स्त्रियो यस्य तत् । प्रियचतम् । प्रियचतमृणी । प्रियचतमृणि ॥

नकारांतो अहन्शब्दः । ( अहः संः ) अहन्शब्दस्य नकारस्य सकारो भवति रसे पदांते च ( स्रोर्विसर्गः ) अहः । ( ईमौ । वेङ्योः ) अह्नी-अहनी । अहानि २ । अह्ना । अहोभ्याम् । अहोभिः । अह्ने । अहोभ्याम् । अहोभ्यः । अहः । अहोभ्याम् । अहोभ्यः । अहः । अहोः । अहाम् । अह्नि-अहनि । अहोः । अहःसु । ब्रह्मन्शब्दस्य रसे पदांते च नस्य लोपो वक्तव्यः । ब्रह्म । ब्रह्मणी । ब्रह्माणि २ । ब्रह्मणा । ब्रह्मभ्याम् इत्यादि । एवं चर्मन् वर्मन् पर्वन् प्रभृतयः ॥

नकारांतः अहन्शब्दः । सूत्रम् । अहन् ६-१ ( अलोपः स्वरे ) स्व० ( स्रो० ) सः १-१ ( स्रो० ) अह प्रकाशगत्योः । अह्नातीति अहः । अनन्तअहन्शब्दस्य संबंधिनो नकारस्य सकारो भवति षष्ठीनिर्दिष्टत्वादंत्यस्य रसे पदांते च । अनेन सौ धौ च अमि च ( नपुंसकात्स्यमोर्लुक् ) इति स्यमोर्लोपे कृते ( अहः० ) इति नकारस्य सकारे कृते ( स्रो० ) अहः २ । हे अहः । द्विवचने तु ( ईमौ ) इतीकारे कृते ( वेङ्योः ) इति वा अकारलोपः । स्वर० । अह्नी-अहनी २ । जस्शसुविषये तु ( जस्शसोः शिः । नोपधायाः ) स्वर० । अहानि २ यमप्रत्याहारांतत्वान्न नुम् । स्वरादौ सर्वत्र ( अलोपः स्वरे ) इति अलोपः । अह्ना । अह्ने । इत्यादि । भकारादौ ( अहः संः ) इति नकारस्य सकारः ( स्रो० । हवे । उ ओ ) अहोभ्याम् । अहोभिरित्यादि । द्विवचने ( वेङ्योः ) इति वा ( अलोपः स्वरे ) अह्नि-अहनि । सुपि ( अहः संः ) इति सः । स्व० । अहस्तु ब्रह्मन्शब्दस्य ( नपुंसकात्स्यमोर्लुक् ) इति सौ अमि च लुप्ते सति ( नाम्नो० ) इत्यधाविति विशेषणात् धौ नस्य लोपो न भवति । ब्रह्म । हे ब्रह्मन् । क्षेमद्राचार्यस्तु संबो-

वनोपे वा नकारलोपमिच्छति । तेन हे ब्रह्म इत्यपि स्यात् । प्रक्रियाकौमुद्यां च ( सं-  
बुद्धौ वा नपुंसकानां नलोपो वाच्यः ) इति द्विवचने तु ( ईमौ ) इति ईकारे कृतं  
बन्धयुक्तादिति विशेषणादलोपनिषेधः । स्वर० । ब्रह्मणी । बहुत्वे ( जस्शसोः शिः ।  
नोपधायाः । ष्रुर्नो० ) स्वर० । ब्रह्माणि २ । अग्रे स्वरादौ सर्वत्र ( ष्रुर्नो० ) स्वर० ।  
ब्रह्मणा । रसे परे च ( नाम्नो० ) ब्रह्मभ्याम् । ब्रह्मसु । एवं चर्मन्कर्मन्वर्मन्शर्मन्मन्-  
पर्वन्प्रभृतयः ( अलोपः स्वर० ) इत्यकारलोपानर्हाः । दामन्सामन्नामन्लोमन्व्योमन्-  
प्रेमन्धामन्ह्रमन्प्रभृतयोऽपि नांताः शब्दाः साध्याः । नाम । नामनी । नामानि २ । एवं  
दंडिन् । दंडि । दंडिनी । दंडीनि २ ॥

( नांताददंताच्छंदसि डिश्योर्वा लोपः ) परमे व्योमन् । सर्वा भूतानि ।

इत्यादीनां स्यमोर्लुकि कृते ढेरत्वं भवति । स्यादाविति विशेषणात् ।

द्विवचनादौ तु ढेरत्वे कृते नपुंसके सर्वशब्दवद्रूपं ज्ञेयम् ॥

पुनर्विशेषमाह । ( नांता० ) छंदसि वेदे नांतात् नकारांतात् अदंतात् अकारांतात्  
शब्दात्परयोर्नपुंसकलिङ्गसंबन्धिनोडिश्योर्वा लोपः । डि सप्तम्येकवचनम् । शि ( जस्शसोः  
शिः ) इति एतयोर्वा बहुलं लोपो भवति । यथा परमे ७-१ । व्योमन् ७-१ । उभयत्रापि  
७-१ । डि एकत्र ( अ इ ए ) अन्यत्र डिलोपः । छंदसिकत्वात् ( नाम्नो नो० ) इत्यपि  
न भवति । अथवा ( छंदस्यागमजानागमजयोर्नकारयोर्लोपो कचिद्वक्तव्यौ ) इति ।  
सर्व १-३ । भूत १-३ । उभयत्र प्रथमाबहुवचनम् ( जस्शसोः शिः । नुमयमः । नोप-  
धायाः । ष्रुर्नो० ) स्वर० । ततः शिलोपः छंदसिकत्वात् ( नाम्नो नो लोपशब्दौ ) इति  
नकारस्यापि लोपो भवति । यद्वा निमित्ताभावे नैमित्तिकस्याप्यभावः छंदसिकत्वादिव  
दीर्घत्वं तु न निवर्त्तते । भूत १-३ ( जस्शसो० नुम० नोप० ) स्वर० परमे प्रकृष्टे व्योमन्  
आकाशे सर्वा भूतानि सर्वाणि भूतानि वर्त्तते । यथा परमे व्योमन् इत्यत्र डिलोपः ।  
सर्वाणि भूतानि इत्यत्र नुमसहितशिलोपः । परमे व्योमन् सर्वा भूतानि इति छंदसिकप्र-  
योगः । असृक्-असृग् । असृजी । असृजि ( दिशां० ) इति कत्वम् ॥

दकारांतास्त्यदादयः शब्दाः । त्यदादीनां स्यमोर्लुकि कृते ढेरत्वं न  
भवति । स्यादाविति विशेषणात् । द्विवचनादौ ढेरत्वे कृते सर्वशब्दवद्रूपं  
ज्ञेयम् । त्यत्-त्यद् । त्ये । त्यानि २ । तत्-तद् । ते । तानि २ ।  
यत्-यद् । ये । यानि २ । एतत्-एतद् । एते । एतानि २ ।  
किम् । के । कानि २ । इदम् । इमे । इमानि २ । तृतीयादौ  
सर्वत्र पुंवत् ॥



अथ दकारांतास्त्यदादयः । तेषां त्यदादीनां स्यमोर्लुकि कृते ढेरत्वं न भवति । स्यादौ विभक्तौ परे एव भवति न तु लुकि कृते इति विशेषणात् लुकि न तन्निमित्तमिति । अत एव ( स्तः ) इति सत्वमपि न भवति । तत् । द्विवचनादौ ( त्यदा दे० । ईमौ । अ इ ए ) त्ये । त्यानि २ । तत् ( त्यदादे० । जस्श० । नुम० । नोप० ) स्व० । तृतीयादौ सर्वत्र ( त्यदादेष्टे० । टेन ) तेन । ताभ्याम् ( अद्भि ) तैः ( अ इ ए । ए ऐ ऐ ) तस्मै ( सर्वादेः स्मट् । ए ऐ ऐ ) ताभ्याम् ( अद्भि ) तेभ्यः ( एस्मि० ) तस्मात् ( ङसिरत् ) इति स्मडा-गमः ( सवर्णे० ) ताभ्याम् ( अद्भि ) तेभ्यः ( एस्मि० ) तस्य ( ङस्स्य ) तयोः ( ओ-सि- । ए अय् ) तेषाम् ( सुडामः । एस्मि० । किला० ) स्व० । तस्मिन् ( ङि स्मिन् ) तयोः ( ओसि । ए अय् ) तेषु ( कि० ) त्यदादीनां धेरभावः । एवम् । एतत्-एतद् । एते । एतानि । द्वितीयायाम् [ एतदोन्वादेशे० ] इत्यस्य प्रातौ अमि विषये वक्तव्ये विशेषमाह [ नपुंसके एतदोऽन्वादेशे अमि एनदिति वक्तव्यम् ] एतत् ( द् )-एनत् ( द् ) । एते-एने । एतानि-एनानि । शेषं पुंवत् । केचित्तु इदम्शब्दस्याप्यन्वादेशे नपुंसके अमि एनदितिच्छंति । मकारांतः किम्शब्दस्तस्य ( नपुंसकात्स्यमोर्लुक् ) इति लुकि कृते त्यदादेष्टरत्वं न । किंतु ( मोनु० ) अन्यत्र तु त्यदादेष्टरत्वे कृते नपुंसके सर्वशब्दवत् । किम् । के । कानि २ । एवम् । इदम् । इमे । इमानि २ । तृतीयादौ सर्वत्र पुंवत् पुंलिङ्गवत् ॥

चकारांतः प्रत्यच्शब्दः ( चोः कुः ) प्रत्यक् २ । अश्वेलोपो दीर्घश्च ।

प्रतीची २ । प्रत्यश्चि २ । तकारांतः जगत्शब्दः । जगत् ( द् ) ।

जगती । जगंति २ । महत्शब्दे तु न्सम्महत इति विशेषणात्

सिविषये दीर्घत्वम् । महत् ( द् ) । महती । महंति २ । इत्यादि ॥

चकारांतः प्रत्यच्शब्दः ( नपुंसकात्स्यमोर्लुक् । चोः कुः । वावसाने ) प्रत्यक्-प्रत्यग् २ । द्विवचने ( ईमौ । अश्वेलुर्दीर्घश्च ) स्वर० । प्रतीची २ । बहुत्वे ( जस्श० । नुम० । नश्चा० ) प्रत्यश्चि २ । अत्राकारस्योपधाभावात् ( नोपधायाः ) इति न दीर्घत्वम् । अग्रे तृतीयादौ पुंवत् । एवम् स्वरादौ ( अश्वेलुक् दीर्घश्च ) भकारादौ ( चोः कुः । श्वे जवाः ) प्रतीचा । प्रत्यग्भ्याम् । प्रत्यग्भिरित्यादि । गुपि ( चोः कुः । किला० । कष० ) प्रत्यक्षु । एवम् । तिर्यक् ( गु ) तिरश्चौ । तिर्यश्चि २ । अन्वक् ( गु ) अनूची । अन्वाश्चि २ । गवाक् ( गु ) गोची । गवाश्चि २ । गां अंचतीति गोअक् ( नो लोपः । गवादेरवर्णागमः । ओ अव् ) गवाक् ( गु ) गवाच् औ ( अश्वेलोपो० ) निमित्ताभावे नैमित्तिकस्याप्यभावः । इत्यवर्णागमस्यापि लोपः ( ओ अव् ) इत्यस्यापि निषेधः । गोची । गवाच् अस् ( जस्श-सोः शिः । नुमयमः ) इत्यादि तकारांतो जगत्शब्दस्तस्य स्यमोर्लुकि । जगत् ( द् ) । द्वित्वे ( ईमौ ) स्वर० । जगती । बहुत्वे ( जस्श० । नुम० । नश्चाप० ) जगंति २ । शेषं कठञ्चम् । एवं यकृत् ( द् ) । यकृती । यकृति । शकृत् ( द् ) । शकृती । शकृति । महत्शब्दोऽप्येवम् । न वरम् ।

शौ विषये ( न्सम्महतो धौ दीर्घः ) इति दीर्घत्वम् । महत् ( ढ् ) । महती । महांति २ । महता । महद्भ्यामित्यादि । पुंवत् ॥

सकारांताः पयस्तेजस्वचसूप्रभृतयः । पयः । पयसि । पयांसि २ । पयासा । पयोभ्याम् । पयोभिः । इत्यादि । अदस्शब्दस्य स्यमोर्लुकि कृते ( स्त्रोर्विसर्गः ) द्विवचनादौ ढेरत्वे कृते मत्वोत्वे । अदः । अमू । अमूनि २ । शेषं पूर्ववत् । इति हसांता नपुंसकलिङ्गाः ॥

इति हसांताः समानाः ।

सकारांतः पयस्शब्दः । पयः पानीयं दुग्धं वा । स्यमोर्लुकि कृते ( स्त्रोर्वि० ) पयः २ । द्वित्वे ( ईमौ ) स्वर० । पयसी २ । बहुत्वे ( जश्शसोः शिः । नुमयमः । न्सम्महतः० ) इति दीर्घः । पयांसि २ । तृतीयादौ स्वरादौ । स्वर० । भकारादै ( स्त्रो० । हवे । उ ओ ) पयसा । पयोभ्याम् । पयोभिरित्यादि । एवं तेजस् वचस् महस् यशस् वयस् शिरस् तपस् मनस् तमस् अंभस् नभस् एनस् सरस् वासस् रजस् छंदस् अनस् अयस् स्त्रोतस् रक्षस् श्रेयस् उपस् वर्चस् मेदस् शेकस् श्रवस् अर्चस् तरस् रहस् ऊधस् यादस् आगस् एधस् ओकस् प्रभृतयः । हविष्शब्दो हविर्द्रव्यवाची ( दांषां रः । नपुंस० । स्त्रो० ) हविः । हविषी ( ईमौ ) स्वर० । हवींषि २ । ( जश्शसोः शिः । नुम० । न्सम्महतो धौ दीर्घः० ) इति दीर्घे कृते नुमि सकार एवास्तीति न्सन्तत्वम् ततो नुम् । विसर्गव्यवधानोपि षत्वम् । हविषा । भ्यांभिस्भ्यस्सुपि विषये ( दांषां रः ) जल० । हविर्भ्याम् । हविर्भिः । हविःषु । एवम् । अर्चिः । अर्चिषी । अर्चींषि । ज्योतिः । ज्योतिषी । ज्योतींषि । रोचिः । रोचिषी । रोचींषि । आयुः । आयुषी । आयूँषि । वपुः । वपुषी । वपूँषि । जनुः । जनुषी । जनूँषि । चक्षुः । चक्षुषी । चक्षूँषि । यजुः । यजुषी । यजूँषि । सर्पिः । सर्पिषी । सर्पींषि । धनुः । धनुषी । धनूँषि । इत्यादि । अदस्शब्दस्य प्रथमाद्वितीययोर्विशेषः । तत्रैकवचने ( नपुंसकात्स्यमोर्लुक् ) इति लुकि कृते सति त्यदादेष्टेरत्वं न भवति । किंतु ( स्त्रो० ) अदः २ । द्वित्वे ( त्यदादेष्टेरः० । दस्यमः । ईमौ । अ इ ए । माट् ) एकारस्य ऊकारः । अमृ २ । अमुनी इति तु छांदसं रूपम् । उक्तं च भागवते । “अमुनी भगवद्रूपे मया ते ह्यनुवाणिंते । उभे अपि न गृह्णति मायामृष्टे विपश्चितः” ॥ १ ॥ इति । बहुत्वे ( त्यदादे० । दस्य मः । जश्शसो० । नुम० । नोपधायाः । माट् ) आकारस्य ऊकाराः । अमूनि २ । तृतीयादौ सर्वत्र पुंवत् ३-१ ( त्यदादेष्टेरः० । माट् । टा नास्त्रियाम् ) अमुना । ३-२ ( त्यदादे० । अद्भि । माट् ) अमृभ्याम् । ३-३ ( भिम् भिस् । एस्मि० एरी व० ) अमीभिः । ४-१ ( त्यदा० । दस्य मः । सर्वादेः स्मट् । माट् । किला० । ए ऐ ऐ ) अमुष्मै । ४-२ ( अद्भि । माट्

अमृभ्याम् । ४-३ ( एस्मि० । एरी० ) अमीभ्यः । ५-१ ( त्यदा० । दस्य मः । मादू । अतः० । किला० ) अमुष्मात् । ५-२ ( अद्भि । मादू० ) अमृभ्याम् । ५-३ ( एस्मि० । एरी० ) अमीभ्यः । ६-१ ( त्यदा० । डस्स्य । दस्य मः । मादू । किला० ) अमुष्य । ६-२ ( ओसि । एअय् । मादू ) अमुयोः । ६-३ ( त्यदा० । दस्य मः । मुडामः । एस्मि० । एरी० । किला० ) अमीषाम् । ७-१ ( त्यदा० । दस्य मः । डि स्मिन् । मादू । किला० ) अमुष्मिन् । ७-२ ( त्यदा० । दस्य मः । ओसि । ए अय् ) स्व० ( मादू ) अमुयोः । ७-३ ( एस्मि० । एरी० । किला० ) अमीषु ॥ इति हसांतनपुंसक-  
लिंगसाधनम् ॥

इति षड्लिंगाः समाप्ताः ।

## अथ युष्मदस्मदोः स्वरूपं निरूप्यते ।

तयोश्च वाच्यलिंगत्वात्रिष्वपि लिंगेषु समानं रूपम् ( त्वमहं सिना )  
युष्मदस्मदोः सिसाहितयोः त्वम्-अहम् इत्येतावादेशौ भवतः यथासं-  
ख्येन । त्वम् । अहम् । ( युवावौ द्विवचने ) युष्मदस्मदोर्द्विवचने  
परे युव आव इत्येतावादेशौ भवतः ॥

अथेति संज्ञासंधिस्वरांतहसांतलिंगत्रयसाधनानंतरं युष्मदस्मदोः युष्मच्च अस्मच्च  
युष्मदस्मदौ तयोः स्वरूपं मुख्यस्वरूपमेव निरूप्यते । न तु गौणत्वविशेषादिक-  
मित्यर्थः । अत्राह परः । ननु यथा सर्वादयो लिंगत्रयेऽपि साधितास्तथा एतावपि कथं  
न साधितौ तत्रोत्तरमाह । तयोर्युष्मदस्मच्छब्दयोर्वाचि वचने वाग्व्यवहारकाले अलि-  
गत्वात् स्वविषये लिंगोद्योतकत्वाभावात् त्रिष्वपि पुंस्त्रीनपुंसकलिंगेषु समानं सदृशमेव  
रूपम् । यथा त्रिषु लिंगेषु सर्वो जनः सर्वा जगती सर्वं जगत् इत्यादिरूपभेदो दृश्यते न  
तथैतयोः । यथा-त्वं देवः त्वं देवी त्वं ब्रह्म इत्यादौ न कोपि रूपभेदः । अतः प्राङ्मन-  
साधितावित्यर्थः । अथवा वाच्यमिति नामशब्दरूपं अभिधेयं विशेष्यपदमित्यर्थः ।  
तस्येव लिंगं विद्यते ययोस्तौ वाच्यलिंगौ । यदा वा वाच्यस्य पुरुषस्त्रीकुलादेर्लिंगमेव  
लिंगं ययोरिति बहुव्रीहिः । यदुक्तम् । “वाच्यमित्युच्यते भेद्यं तल्लिंगं भजते तु यः ।  
विशेषणत्वमापन्नो वाच्यलिंगः स उच्यते ” ॥ १ ॥ इति । अनयोः साधनमुच्यते ।  
प्रथमैकवचने सूत्रम् । त्वं च अहं च त्वमहम् १-२ । सांके० । सि ३-१ ( टा नास्त्रि-  
याम् । युष्मद० ) वृत्तिः कंठ्या । युष्मदः सिना सह त्वं इत्यादेशः । अस्मदश्च सिना सह  
अहं इत्यादेशः । द्विवचने । युष्मद् औ अस्मद् औ इति स्थिते सति । सूत्रम् ( युवावौ० )  
युवश्च आवश्च यूवावौ १-२ । ( ओ औ औ ) द्विवचने । ७-१ ( अ इ ए । युष्मद० )  
युष्मदशब्दस्य सर्वविभक्तिद्विवचने परे युवआदेशः अस्मदश्च आव इत्यर्थः । युव  
औ आव औ इति स्थिते ॥

( आमौ ) युष्मदस्मदोः पर औ आम् भवति । युवाम् । आवाम् ।  
 ( यूयंवयं जसा ) जसा सहितयोर्युष्मदस्मदोर्यूयं वयं इत्येतावादेशौ  
 भवतः । यूयम् । वयम् ( त्वन्मदेकत्वे ) युष्मदस्मदोः त्वद् मद् इत्ये-  
 तावादेशौ भवतः एकत्वे गम्यमाने ( आम्भौ ) युष्मदस्मदोष्टेरात्वं  
 भवति अमि सकारे भिसि च परे । त्वाम् । माम् । युवाम् । आवाम् ।  
 त्यदादेष्टेरत्वे कृते ( शसि ) इति दीर्घत्यम् ( शसो नो वक्तव्यः )  
 युष्मान् । अस्मान् ॥

सूत्रम् । आम् १-१ ( हसे० ) औ १-१ । सांके० । स्वर० । सिद्धम् । युष्मदस्मद्भ्यां  
 परः औ आम् भवति । यदादेशस्तद्वादिति । ननु आम् किमिति क्रियते अमेव कथं न  
 क्रियते । मात्रालाघवमपि पुत्रोत्सवं मन्यन्ते वैयाकरणा इति । सत्यम् । अमि कृते ( अम्भ-  
 सोरस्य ) इत्यलोपः स्यादिति आमेव युक्तः अनेन औ इत्यस्य आम् ( सवर्णे० ) युवां  
 आवां इति सिद्धम् । बहुत्वे युष्मद् अम् अस्मद् अम् इति स्थिते । सूत्रम् ( यूयंवयं० )  
 यूयं च वयं च यूयंवयं १-१ । सांके० । जम् ३-१ । स्वर० । सिद्धम् । जसा० । अनेन  
 जस्सहितस्य युष्मदो यूयं इत्यादेशः अस्मदश्च वयं इत्यादेशः । यूयम् । वयम् । अमि ।  
 सूत्रम् ( त्वन्मद्० ) त्वच्च मच्च त्वन्मद् १-२ । सांके० । एकस्य भाव एकत्वं तस्मिन्ने-  
 कत्वे ७-१ ( अ इ ए । त्वन्मद् ) अग्रे एकत्वे । स्वर० । सिद्धम् । अग्रे वृत्तिः कंठ्या ।  
 एकवचने एकार्थवाचित्वे वा युष्मदस्त्वद् अस्मदो मद् आदेशः । त्वद् अम् मद् अम्  
 इति स्थिते । सूत्रम् । आ १-१ । सांके० । अम् च शस् च भिम् च आम्भि ।  
 देशैकग्रहणेन देशीयग्रहणम् । तस्मिन् अम्भौ ७-१ ( डेरौ० ) टिलोपः । स्व० ।  
 आ अग्रे अम्भौ ( सवर्णे० । युष्मद० ) अनेन त्वत् इत्यस्य त्वा मत् इत्यस्य मा  
 ( अम्भ० ) त्वाम् । माम् । द्विवचने तु प्राग्वत् । शसि युष्मद् अम् अस्मद् अम्  
 इति स्थिते । त्यदादेष्टेरकारे कृते ( अम्भ० ) इत्यकारलोपः ( शसि ) इति दीर्घः ।  
 वाच्यलिङ्गत्वात्केवलं पुंलिङ्गत्वाभावात् ( सो नः पुंसः ) इति सूत्रेण सकारस्य नकारो  
 न भवति तेन विशेषमाह [ शसो नो वक्तव्यः ] शसः सकारस्य नकारो भवतीत्यर्थः ।  
 युष्मदस्मदोरेवेति विशेषः । ( शसि ) युष्मान् । अस्मान् । इति सिद्धम् ॥

त्वन्मदादेशे च कृते ( एटाङ्योः ) युष्मदस्मदोष्टेरेत्वं भवति टा ङि  
 इत्येतयोः परयोः । अयादेशः । त्वया । मया । युवाभ्याम् । आवा-  
 भ्याम् । युष्माभिः । अस्माभिः । ( तुभ्यंमह्यं ङ्या ) ङ्या सहितयोः युष्म-  
 दस्मदोः तुभ्यं मह्यं एतावादेशौ भवतः । तुभ्यम् । मह्यम् । युवाभ्याम् ।

आवाभ्याम् ( भ्यश्भ्यम् ) युष्मदस्मदोः परोभ्यस् श्यं भवति ।  
 शकारो भकारादित्वव्यावृत्त्यर्थः । तेनात्वैत्वे न भवतः । युष्मभ्यम् ।  
 अस्मभ्यम् ( ङसिभ्यसोः श्तुः ) पंचम्यां ङसिभ्यसोः श्तुर्भवति ॥

तृतीयैकवचने त्वन्मदादेशे च कृते त्यदादेशेरकारः।त्व आ म आ इति स्थिते सूत्रम् ।  
 ए १-१ । सांके० । टाङ्घोः । टा च ङिश्च टाङी तयोः ७-२ । ( इयं० ) स्वर० ।  
 सिद्धमिदं सूत्रम् । युष्म०।वृत्तिः कंठ्या । आदेशिवत् आदेशोऽपि भवति इति न्यायात् ।  
 अनेन यथाक्रमं त्वे मे ( ए अय् ) स्वर० । त्वया मया इति रूपद्वयं सिद्धम् । द्विवचने  
 भ्याम् ( युवावौ द्विवचने ) युव ( अद्भि ) युवाभ्याम् । आव ( अद्भि ) आवाभ्याम् । एवं चतु-  
 र्थीपंचमीद्वित्वेऽपि । भिसि ( आम्भौ ) इति टेराकारः । युष्माभिः । अस्माभिः । चतु-  
 र्थ्यैकवचने सूत्रम् ( तुभ्यंमह्यं० ) तुभ्यं च मह्यं च तुभ्यंमह्यम् । १-२ । सांके० । ङे ३-१  
 ( ए अय् ) स्व० । सिद्धम् । वृत्तिः सुबोधा । अनेन यथाक्रमं ङेसहितयोः युष्मदस्मदोः  
 तुभ्यं मह्यं आदेशौ भवतः । तुभ्यम् । मह्यम् । चतुर्थ्या बहुत्वे सूत्रम् । भ्यस् १-१ । सांके० ।  
 इभ्यम् १-१ ( हसे० ) युष्मदस्मच्छब्दाभ्यां परं यच्चतुर्थीबहुवचनं तस्य कृत्स्नस्यापि  
 इभ्यं भवति । भ्यमादेशस्य गुरुत्वात्सर्वस्य प्राप्नौ शकारग्रहणं किमर्थमित्याह । शकारभका-  
 रादित्वनिषेधकः उच्चारणमात्रः शकारो शकारादेर्व्यावृत्त्यर्थः भकार एव आदिर्यस्य  
 स भकारादिस्तस्य भावो भकारादित्वं तस्य व्यावृत्त्यर्थः निषेधार्थः । भ्याम् इत्येवं चेत्क्रि-  
 यतां तदा ( अद्भि । एस्मि० ) एतयोः सूत्रयोः प्राप्तिर्भवति भकारपरत्वात् । अत-  
 स्तन्निवारणार्थं इभ्यम् इति क्रियते । तेन ( अद्भि ) इत्यात्वं ( एस्मि० ) इति च न  
 भवति अनेन चतुर्थीबहुवचनस्य इभ्यम् ( त्यदादे० ) युष्मभ्यम् । अस्मभ्यम् । पंच-  
 म्यैकवचने त्वन्मदादेशे च कृते त्वत् अस् मत् अस् इति स्थिते । सूत्रं ङसिश्च भ्यम् च  
 ङसिभ्यसौ तयोः ६-२ । स्व० ( सौ० ) श्तु १-१ ( सौ० ) पंचम्याः एकवचनस्य  
 बहुवचनस्य च श्तु इत्यादेशो भवति अनेन ङसिस्थाने श्तुर्भवति ॥

शकारः सर्वादेशार्थः । उकारः सुखोच्चारणार्थः त्वत् मत् युवाभ्याम् ।  
 आवाभ्याम् । युष्मत् । अस्मत् । ( तव मम ङसा ) ङसा सहितयो-  
 र्युष्मदस्मदोः तव मम इत्येतावादेशौ भवतः । तव । मम । युवयोः ।  
 आवयोः । सर्वादित्वात्सुट् । ( सामाकम् ) युष्मदस्मदोः परः साम्  
 आकम् भवति । युष्माकम् । अस्माकम् । त्वयि । मयि । युवयोः ।  
 आवयोः । युष्मासु । अस्मासु ॥

शकारः सर्वदेशार्थः । उकार उच्चारणार्थः । त इति स्थिते ( त्यदादे० ) त्वत्(द्) । मत्(द्) । युवाभ्याम् । आवाभ्याम् । बहुत्वे भ्यम्स्थाने त्(त्यदादे०) युस्मत्(द्) । अस्मत्(द्) । षष्ठ्येकवचने सूत्रम् तव च मम च तव मम १-२ ( सांके० ) डस् ३-१ । स्व० । डसा० । अनेन डस्सहितस्य युष्मदस्तव अस्मदो मम इत्यादेशः । तव । मम । ओसि विषये युव आव आदेशे कृते ( ओसि । एअय् ) स्व० । युवयोः । आवयोः । एवं सप्तमीद्विवचने अपि आभि ( त्यदादे० । सुडामः ) स्व० । युष्म साम् । अस्म साम् इति स्थिते । सूत्रम् । साम् १ १ ( हसे० ) आकम् १-१ ( हसे० ) स्व० । युष्मदस्मद्भ्यां परस्य सुट्सहितस्य आम् आकम् इत्यादेशो भवति अनेन आकम्(सवर्णे०) युष्माकम् । अस्माकम् । सुट्सहितस्यामः आकमादेशविधानम् ( एस्भि बहुत्वे ) इत्येकारनिवृत्त्यर्थं नत्वाम्स्भाविता आकारस्य निवृत्त्यर्थम् । कृते तस्मिन् रूपविपर्ययः स्यादिति । सप्तम्येकवचने ( त्वन्मदेकत्वे । त्यदादे० । ए टाङ्योः । ए अय् ) स्वर० । त्वयि । मायि । युवयोः । आवयोः । सुपि ( आम्स्मौ ) युष्मासु । अस्मासु । त्यदादित्वात्संबोधनाभावः । तथा समासांतत्वे प्राधान्ये च युष्मदस्मदोः सिजम्डेडस्सु एव एने पूर्वोक्ताः । त्वं अहं यूयं वयं तुभ्यं मह्यं तव मम आदेशाः स्युः । नान्यत्र । अन्यत्र तु सिजम्डेडस्सुवर्जितेषु सप्तदशवचनेषु एकवचने एकस्यातिक्रमे त्वमौ द्वयोरतिक्रमे युवावौ बहुनामतिक्रमे युष्मास्मौ । यथा त्वां अतिक्रांतो अतित्वम् । अतित्वाम् । अतियूयम् । अतित्वाम् २-१ । अतित्वाम् २-२ । अतित्वान् २-३ । अतित्वया । अतित्वाभ्याम् । अतित्वाभिः । अतितुभ्यम् । अतित्वाभ्याम् । अतित्वभ्यम् । अतित्वत् । अनित्वाभ्याम् । अतित्वत् । अतितव । अतित्वयोः । अतित्वाकम् । अतित्वयाम् । अतित्वायि । अतित्वयोः । अतित्वासु । एवं युवां अतिक्रांतः अतित्वम् १-१ । अतियुवाम् १-२ । अतियूयम् १-३ । अतियुवाम् २-१ । अतियुवाम् २-२ । अतियुवान् २-३ । अतियुवया ३-१ । एवं युष्मान् अतिक्रांतः अतित्वम् । अतियुष्मां अतियूयम् । अतियुष्माम् २-१ । अतियुष्माम् २-२ । अतियुष्मान् । उक्तं च प्रक्रियाकौमुद्याम् “सुजम्डेडस्सु पठ्य आदेशाः स्युः सदैव ते । त्वाहौ यूवययौ तुभ्यमहौ तवममावपि ” यथा प्रियस्त्वं प्रियौ युवा प्रिया यूयं वा यस्य प्रियत्वम् । एवं प्रियां अहं प्रियौ आवां प्रिया वयं वा यस्य स प्रियाहम् । एवं जसि प्रिययूयम् । प्रियवयम् । डेविषये प्रियतुभ्यं प्रियमहम् । डसि प्रियतव । प्रियममा । तथा त्वां अतिक्रांत इति विग्रहे अतित्वम् । मां अतिक्रांत इति अत्यहम् । इत्यत्रापि सिजम्डेडस्सु प्राग्वत् एवादेशाः स्युः । तथा द्विवचने युवावादेशौ न भवतः । यथा अतित्वम् १-१ अत्यहम् १-१ अतित्वाम् १-२ अतिमाम् १-२ अतियूयम् १-३ अतिवयम् १-३ अतित्वाम् २-१ अतिमाम् २-१ द्वित्वेऽपि । अतित्वाम् २-२ अतिमाम् २-२ अतित्वान् २-३ अतिमान् २-३ अतित्वया ३-१ अतिमया ३-१ अतित्वाभ्याम् ३-२ अतिमाभ्याम् ३-२ अनित्वाभिः ३-३ अतिमाभिः ३-३ अतितुभ्यम् ४-१ अतिमहम् ४-१ अतित्वाभ्याम् ४-२ अतिमाभ्याम् ४-२ अतित्वभ्यम् ४-३ अतिमभ्यम् ४-३

अतित्वत् ५-१ अतिमत् ५-१ अतित्वाभ्याम् ५-२ अतिमाभ्याम् ५-२ अतित्वत् ५-३  
 अतिमत् ५-३ अतितव ६-१ अतिमम ६-१ अतित्वयोः ६-२ अतिमयोः ६-२  
 अतित्वाकम् ६-३ अतिमाकम् ६-३ केचित्तु अतित्वयाम् ६-३ अतिमयामिति वदन्ति ।  
 अतित्वयि ७-१ अतिमयि ७-१ अतित्वयोः ७-२ अतिमयोः ७-२ अतित्वासु ७-३  
 अतिमासु ७-३ । एवं युवां आवां वा अतिक्रान्त इत्यत्रापि सिजम्डेडस्सु प्राग्वत् ।  
 अतित्वम् । अत्यहम् । अतियुवाम् । अत्यावाम् । अतियूयम् । अतिवयम् । अतियुवाम् । अत्या-  
 वाम् । द्विवचनेऽपि । अतियुवाम् । अत्यावाम् । अतियुवान् । आत्यवान् । अतियुवया ।  
 अत्यावया । अतियुवाभ्याम् । अत्यावाभ्याम् । इत्यादि । एवं युष्मान् अस्मान्वा  
 अतित्रान्त इत्यत्र सिजम्डेडस्सु प्राग्वत् । अतित्वम् । अत्यहम् । अतियुष्माम् । अत्य-  
 स्माम् । अतियूयम् । अतिवयम् । अतियुष्माम् । अत्यस्माम् । अतियुष्मान् । अत्यस्मान् ।  
 अतियुष्मया । अत्यस्मया । इत्यादि । एवं परमत्वम् । परमाहम् । परमयूयम् । परमवयम् ।  
 परमतुभ्यम् । परममहम् । परमतव । परममम । इत्यादि लोकाज्ज्ञेयम् ॥

इति युष्मदस्मत्साधनम् ।

## अथानयोरादेशविशेषविधिः ।

( युष्मदस्मदोः षष्ठीचतुर्थीद्वितीयाभिस्तेमेवांनौवस्नसौ ) युष्मदस्मदो-  
 र्यथासंख्येनामी आदेशा भवन्ति । कीदृशयोः षष्ठीचतुर्थीद्वितीयास-  
 हितयोः तत्रैकवचनेन सह ते मे भवतः । द्विवचनेन सह वांनौ बहुव-  
 चनेन सह वस्नसौ ॥

पुनर्विशेषमाह । अथेति । अथ युष्मदस्मच्छब्दयोः साधनानन्तरं कश्चित् आदेशस्य ।  
 विशेषः आदेशविशेषस्तस्य विधिः आदेशाः पूर्वं कथिता अयं आदेशविशेषविधिः ।  
 कथ्यते इत्यध्याहारः । सूत्रम् । युष्मदस्मदोः ६-२ षष्ठीचतुर्थीद्वितीयादिः ३-३ तेमे  
 १-२ । सांके० । वांनौ १-२ । सांके० । वस्नसौ १-२ । स्व० । पंचपदमिदं सूत्रम् ।  
 ( युष्म० ) युष्मदस्मदोः षष्ठीचतुर्थीद्वितीयानां एकवचनद्विवचनबहुवचनेषु क्रमेण अमी  
 अग्रे वक्ष्यमाणाः तेमेवांनौवस्नसू आदेशा भवन्ति । अयं भावः । षष्ठीचतुर्थीएकव-  
 चनेन सह युष्मदस्ते अस्मदश्च मे आदेशः । द्वितीयैकवचनेन सह त्वा मा इति विशेषवि-  
 धानात् ते मे न भवतः । ६-२ । ४-२ । २-२ युष्मदो वां अस्मदश्च नौ आदेशः ।  
 ६-३ । ४-३ । २-३ । युष्मदो वम् अस्मदश्च नस् आदेशः । द्वितीयाचतुर्थीषष्ठीति  
 वक्तव्ये व्युत्क्रमेण षष्ठीचतुर्थीद्वितीयाभिरित्युक्तत्वात् कचिच्चया मयेत्यस्मिन्नर्थे तेमेभवतः  
 इत्यपि सूचितम् । यथा । “श्रुतं ते निखिलं पार्थ” इत्यादिप्रयोगेषु । तथा च । “कया वृत्त्या  
 वर्तितं वश्वरद्भिः क्षितिमंडलम्” । तथा च रघुकाव्ये । “गेये किं न निर्नातौ वाम्” इत्यादि  
 प्रथमाद्विवचनेपि वां इत्यादेशार्थम् । केचित्तु वामित्यव्ययं मन्यन्ते । “विपर्ययविधानेन

नियमो नेष्यते बुधैः॥अतो विभक्तिष्वन्यासु भवन्ति वग्नसादयः” ॥ यद्वा षष्ठीचतुर्थ्यो-  
रत्र षष्ठ्याः अल्पस्वरत्वात् पूर्वं निपातः । द्वितीयापेक्षया चतुर्थ्याश्चाल्पस्वरत्वात्पूर्वनि-  
पातः । इति द्वंद्वः ॥

उक्तं च । “ स्वामी ते स समायातः स्वामी मे सांप्रतं गतः ॥  
नमस्ते भगवन्भूयो देहि मे मोक्षमव्ययम् ॥ १ ॥ स्वामी वां स  
जहासोच्चैर्दृष्ट्वा नौ दानयाचनाम् ॥ राजा वां दास्यते दानं ज्ञानं  
नौ मधुसूदनः ॥ २ ॥ देवो वामवताद्विष्णुर्नरकाज्ञौ जनार्दनः ॥  
स्वामी वो बलवान् राजा स्वामी नोऽसौ जनार्दनः ॥ ३ ॥  
नमो वो ब्रह्मविज्ञेभ्यो ज्ञानं नो दीयतां धनम् ॥ सानंदान्वः प्रप-  
श्यामः पश्यामो नः सुदुःखिनः” ॥ ४ ॥ ( त्वामामा ) अमासहि  
तयोर्युष्मदस्मदोः त्वा मा इत्येतावादेशौ भवतः । “ पश्यामि त्वा  
मदालीढं पश्य मा मदभेदकम् ॥ पश्यामि त्वा जगत्पूज्यं पश्य मा  
जगतांपते ” ॥

तत्रोदाहरणानि श्लोकैर्व्यजयाति । यथा स्वामी० । स ते तव स्वामी समायातः मे मग  
स्वामी सांप्रतं गतः । अत्र स्वामित्वे षष्ठी तस्या एकत्वे ते मे इत्यदेशौ दर्शितौ । चतु-  
र्थ्येकवचने दर्शयति ॥ नमस्ते० । भगो ज्ञानमस्यास्तीति भगवान् तस्यामंत्रणं हे भगवन्भूयः  
पुनरपि वारंवारं ते तुभ्यं नमः । अत्रनमःशब्दयोगे चतुर्थी । तत्र युष्मदस्ते आदेशः ।  
मे मह्यं अक्षयं मोक्षं देहि प्रयच्छ । अत्र दानार्थं चतुर्थी । अस्मदो मे आदेश एकवच-  
नत्वात् ॥ १ ॥ द्विवचनत्वात् द्विवचनादेशं दर्शयति । स्वामी वां० । स वां युवयोःस्वामी  
उच्चैरतिशयेन जहास अहसत् । किं कृत्वा । नौ आवयोर्दानयाचनां दानपीडां दृष्ट्वा ।  
अत्र षष्ठीद्विवचने युष्मदो वां अस्मदो नौ आदेशः । अथ चतुर्थीद्विवचने । वां युवाभ्यां  
राजा भूपातिर्दानं दास्यते । मधुसूदनः कृष्णः नौ आवाभ्यां ज्ञानं तत्त्वावबोधं दास्यते ।  
अत्र चतुर्थीद्विवचनम् ॥ २ ॥ द्वितीयाद्विवचने देवोवां० । वां युवां विष्णुर्देवो अवतात् पातु ।  
जनार्दनः कृष्णो नौ आवां नरकाद्रक्षतु । अत्रद्वितीयाद्विवचनम् । बहुत्वं दर्शयति । स्वामी-  
वो० । वो युष्माकं स्वामी राजा बलवान् बलयुक्तः । नो अस्माकं असौ जनार्दनः कृष्णः  
स्वामी ॥ ६ ॥ षष्ठीबहुत्वे रूपमिदम् । नमोवः० । युष्मदो वस् अस्मदो नम् । ४-३वो युष्मभ्यं  
नमः । किंविशिष्टेभ्यो वः ब्रह्मविज्ञेभ्यः ब्रह्म विशेषेण जानन्तीति ब्रह्मविज्ञास्तेभ्यो ब्रह्म-  
विज्ञेभ्यः । ज्ञानज्ञातृभ्य इत्यर्थः । नो अस्मभ्यं ज्ञानधनं ज्ञानमेव धनं भवाद्विः दीयताम् ।  
चतुर्थीबहुत्वे रूपमिदम् । २-३ । सानंदान् वः० । युष्मान् वयं सानंदान् सह आनन्देन



वर्त्तमानान्प्रपश्यामः । नो अस्मान्मुदुःखिनो दुःखयुक्तान् पश्यामः । 'पश्य त्वं नःसुखा  
न्वितान्' इति पाठः । द्वितीयावहुवचने रूपमिदम् ॥ ४ ॥ अगिविशेषमाह । सूत्रम् । त्वामा  
१-२ । साके० । अम् ३-१ । स्वर० ( सवर्णे० ) द्विपदम् । अमा० युष्मदेः अमसहितस्यत्वा  
अस्मदश्च मा आदेशः । अत्रोदाहरणम् । पश्यामि त्वा० । त्वा त्वां अहं मदालीढं मदव्याप्त  
गर्वयुक्तं पश्यामि । मा मां मदभेदकं मदोत्तारकं पश्य ॥

( नादौ ) पादादौ वर्त्तमानयोर्युष्मदस्मदेर्नैते आदेशा भवन्ति ।

"तव ये शत्रवो राजन्मम तेऽप्यतिशत्रवः ॥ तव मित्राणि यानि  
स्युर्मम मित्राणि तान्यपि ॥ १ ॥ रुद्रो विश्वेश्वरो देवो युष्माकं  
कुलदेवता ॥ स एव नाथो भगवानस्माकं पापनाशनः" ॥ २ ॥  
पादादाविति किम् । "पांतु वो नरसिंहस्य नखलांगलकोटयः ॥ हिर-  
ण्यकशिपोर्वक्षःक्षेत्रासृक्कर्मरुणाः" ॥ ३ ॥ इति कालापके ॥

पुनरादेशनिषेधमाह । सूत्रम्, न १-१ ( अव्य० ) आदि ७-१ ( डेरौ० ) टिलापः ।  
पश्चात्स्व० सिद्धम् । पादः श्लोकचतुर्थांशस्तस्यादौ तेमेवानौवसन्सू इत्येते आदेशा न  
भवन्ति । अत्रोदाहरणम् । "तव ये शत्रवो राजन्मम तेऽप्यतिशत्रवः । तव मित्राणि यानि  
स्युर्मम मित्राणि तान्यपि ॥ युष्माकं भगवान्देवश्चास्माकं पापनाशनः" । अत्र पादा-  
दित्वात्ते मे आदेशौ वःनः आदेशौ च न जातौ । संबंधनमामंत्रणं तदंतं यत्पदं तदग्रेपि वसन्  
सादयः आदेशाः प्रायो बाहुल्येन न भवन्ति । यथा । राजन् मम इत्युदाहरणम् । अथवा  
हे देव तव दासोऽस्मि । देव तुभ्यं नमः । पादादाविति किम् । पादादेव एतेषामादेशा-  
नां निषेधो न तु पादमध्ये । तत्रोदाहरणम् । श्लोकः-पांतु वो० । नरसिंहस्य नरसिंहाव-  
तारस्य कृष्णस्य नखलांगलकोटयः नखा एव लांगला हलास्तेषां कोटयः अग्रभागाः यो  
युष्मान् पांतु रक्षन्तु । कथंभूताः नखलांगलकोटयः हिरण्यकशिपौरित्रासृक्क्षेत्रासृक्क्षेत्रा  
हृदयं तदेव क्षेत्रं तत्र योऽसौ असृजो रुधिरस्य कर्मः पंकस्तेन अरुणा आरुक्ताः ।  
एवंविधा नरसिंहरूपधारिणो विष्णोर्नखरूपहलाग्रभागाः वो रक्षन्तु इत्यर्थः । पांतु व इत्यत्र  
पादाद्यभावात् प्रतिषेधः ॥

इति युष्मदस्मदादेशविशेषविधिः ॥

## अथाव्ययानि ।

( चादिभिश्च ) चादिभिरपि योगे नैते आदेशा भवन्ति । " तवचायं  
प्रभुर्विष्णुर्मम चायं तथैव च । तव ये शत्रवो राजन् मम तेऽप्यतिश-  
त्रवः " ॥ ( चादिर्निपातः ) चादिर्गणो निपातसंज्ञको भवति ।  
च वा ह अह एव इह एवं नूनं पृथक् विना नाना स्वस्ति ।

अस्ति दोषा मृषा, मिथ्या मिथसु वृथा अथ अथो ह्यसु श्वसु  
उच्चैसु नीचैसु स्वरः अंतरः प्रातरः पुनरः भूयसु आहोस्वित् उत  
स्वित् सह ऋते अन्तरेण अंतरा नमस् अलं कृतम् । अमानोनाः  
प्रतिषेधे ॥ ईषत् किल खलु वै आरात् दूरात् भृशं यत् तत् स्वराश्च ।  
इत्येवमादिर्गणो निपातसंज्ञो भवति ॥ तत्रादौ विभक्त्यर्थे  
निपात्यते ॥ तस्मिन्निति तत्र । यस्मिन्निति यत्र । कस्मि-  
न्निति कुत्र—क । तस्मिन्काले तदा । यस्मिन्काले यदा । कस्मि-  
न्काले कदा । तेन प्रकारेण तथा । केन प्रकारेण कथम् ।  
अनेन प्रकारेण इत्थम् । तस्मादिति ततः । कुतः । अतः ।  
इतः । यतः । सार्वविभक्तिकस्तसु इत्येके । पूर्वस्मिन्निति  
पुरस्तात् । परस्तात् परस्मिन्निति—परेण । दक्षिणाहि वसंति  
चांडालाः ॥

पुनर्निषेधांतरमाह । सूत्रम् (चादिभिः०) च आदिर्येषां ते चादयस्त्वंश्चादिभिः ३-३  
(स्रो०) च १-१ (अव्य० । विसर्ज० । स्तोः श्चुभिः श्चुः) सिद्धमिदम् । चादिभिर्गपि सह  
योगे । च वा ह अह एव एतेषां पञ्चानामव्ययानां योगेऽपि समीपवर्तित्वे सति एतं तेमे-  
वानौवर्गमनसूत्राः आदेशाः प्रायो न भवन्ति । यथा “तव मम च समागमस्तदासीत्तव  
मम वा न किमप्यसाध्यमस्ति । तव ममह महच्चकास्ति मरुषं न तव ममेह कचिद्भवंद्वि-  
योगः” । सदा तवैव भक्तोऽस्मि । “भवतु तव ममेव सर्वदा सन्निधानम्” । इत्यादिद्विवचनादावपि  
प्रयोगवशाच्च ज्ञेयम् । अथ चादिनिपातानाह । सूत्रम् । चादिः १-१ (स्रो०) निपात-  
त्यनेकेष्वर्थेष्विति निपातः १-१ (स्रो०) सिद्धम् । च, वा, ह इत्यादिभ्यः यावत्स्वराश्च इत्यं  
वमादिर्गणो निपातसंज्ञो भवति । एते निपाताः उच्यन्ते ॥ अर्थेतेषां किञ्चिद्विवरणं लिख्यते ।  
च पुनरर्थे समुच्चयादिषु च । वा विकल्पार्थे औपमानार्थे च । ह अह इति द्वौ खेदार्थौ  
पादपूराणार्थौ च । अह इत्यपि खेदे आश्रये च । एव निश्चयार्थे अवधारणे औपम्ये  
वा । एवम् अमुना प्रकारेण अंगीकरणे च पूर्वोक्तस्मरणे च उपमायां च । तूनम् निश्चये ।  
पृथक् भिन्नार्थे । विना अभावार्थे वर्जनार्थे च । नाना बहुप्रकारवाची । स्वस्ति कल्या-  
णार्थे । अस्ति सत्तार्थे । दोषा राज्यार्थे । मृषा मिथ्या एतौ द्वौ असत्यार्थौ । मिथसु परस्परा-  
परस्परार्थे । अथ अथो एतौ आनन्तर्यार्थे मंगलारंभयोश्च अर्थांतरकथने च । हामशब्दां  
गतदिनार्थे । श्वसु आगामिदिनार्थे । उच्चैसु उच्चत्ववाचकः अतिशयार्थवाचकश्च

एवं उच्चकैरपि । एवं नीचैः नीचकैर्नीचत्वार्थः अल्पार्थश्च हीनत्वार्थश्च । स्वरः स्वर्गार्थः । अन्तर् मध्ये । प्रातः प्रभाते । पुनर् भूयस् एतौ द्वौ पौनः पुन्य द्वितीयवारार्थे । आहोस्वित् वितर्के संबोधने च । उत अथवार्थे । स्वित् इत्यापि वितर्के । सह सहार्थे । ऋते विनार्थे । अन्तरेण विनार्थे । अन्तरा मध्येर्थे । नमस् नमस्कारे । अलं भूषायां निवारणे च पर्याप्ते सामर्थ्ये च । कृतं निवारणे पूरणार्थे च । अमानोनाः इमे चत्वारः प्रतिषेधार्थे च । ईषत् स्तोकार्थे इत्यर्थः । किल खलु वै एते त्रयोपि निश्चयार्थे स्मरणार्थे च । आरात् निकटार्थे च । दूरात् दूरार्थे च । भृशम् अत्यर्थे । यत् यस्मात्कारणात् । तत् तस्मात्कारणात् । स्वराश्च अ आ इ ई उ ऊ ऋ ॠ ऌ ड ए ऐ ओ औ एते निपाताः । एते चतुर्दश स्वरा अपि अर्थांतरवाचकत्वे निपातसंज्ञका भवन्ति । तत्र अ संबोधने निर्भत्सने च । आ वाक्यस्मरणे च । इ संबोधने । ई दुःस्वाचितने च । उ रोषोक्तौ निवारणे च । ऊ प्रश्ने निश्चये रोषे च । ऋकारलृकारौ क्षोभवाचकौ लोभवाचकौ च । लोभो दोषवृद्धिः । विश्रामवाचकौ वा । ए संबोधने । ऐ आश्चर्ये । औ अनुनये । औ भवत्यर्थे । अं अंगीकारे । अः भये आश्चर्ये च । इत्यादिगणो निपातसंज्ञो भवति । आदिशब्दादन्येऽपि ज्ञेयाः । सह साकं सार्धं सत्रा अमा एते सहार्थे । कश्चित् इष्टपरिग्रहे । अयि अये एतौ द्वौ कोमलामंत्रणे । ननु निश्चये वितर्के च । तु वितर्के । नक्तं रात्रिवाचकं स्यात् । अनेकांत्यपर्यायाः । अनेकांतार्थवाचका इत्यर्थः । इति समाप्त्यर्थे । नाम इति कोमलामंत्रणे । मन्येइति तर्के विचारणे च । एतेषु च केचिद्वाचकाः । केचित्सूचकाः । तत्र वाचकाः पृथगादयः । ते ह्यर्थं वदन्ति । सूचकाश्चादयः ते किल सूचयन्त्यतः सूचका उच्यन्ते । “केप्येषां द्योतकाः केपि वाचकाः केप्यनर्थकाः ॥ आगमा इव केऽपि स्युः संभूयार्थस्य साधकाः” ॥ १ ॥ अथ विभक्त्यर्थसूचकान्निपातानाह । तत्रादिगणो विभक्त्यर्थे निपात्यते । तत्र सप्तम्यर्थे-यथा ७-१ तस्मिन्नित्यस्यार्थे तत्रेति निपातः । एवम् तयोः । तेषु तस्यां तयोः तारु एतेष्वपि तत्रेति निपातः । सप्तम्यर्थे वर्तमानात्तच्छब्दात् त्रप्रत्ययः दलोपश्च । एवं सप्तम्यर्थे वर्तमानात्तच्छब्दात् त्रप्रत्ययो दलोपः । यस्मिन्नित्यस्य यत्र । किमशब्दात्त्रप्रत्ययः । किमः कुआदेशश्च । कुत्र । एवं सप्तम्यर्थे किमशब्दात् अप्रत्ययः कुआदेशः ( उ वम् ) स्वरः । क । कस्मिन्नित्यस्य कुत्र कुह क । एवम् द्वि भवत् युष्मदस्मदौ वर्जयित्वा सर्वादिगणात् सप्तम्यर्थे त्र इति भवति । सर्वत्र उभयत्र अन्यत्र एकत्र सर्वत्र परत्र इत्यादि । तस्मिन्काले तदा । यस्मिन्काले यदा । कस्मिन्काले कदा । एवं एकदा सर्वदा । पक्षे सर्वस्य सः । सदा । अन्यदा । तेन प्रकारेण तथा । येन प्रकारेण यथा । केन प्रकारेण कथम् । अनेन प्रकारेण इत्थम् । सर्वेण प्रकारेण सर्वथा । एवम् अन्यथा इतरथा अपरथा । तस्मिन्प्रत्ययांतानाह । पंचम्यर्थे तम् । कस्मादित्यर्थे कुतः अस्मादित्यर्थे इतः । अमुष्मादित्यर्थे अमुतः । एवं ग्रामतः । लोकतः । सर्वतः । ( सर्वम् ) एके आचार्या इत्याहुः । तस्मिन्प्रत्ययः सार्वविभक्तिकः सार्वविभक्तिषु भवति ।

सर्वासां विभक्तीनामर्थे भवतीत्यर्थः । स्वमते तु पञ्चम्यर्थे एव अयं इति भावः । अयं इति अतः । क इति कुतः । पार्श्वे इति पार्श्वतः । पूर्वस्यामिति पूर्वतः । एवं सर्वतः । इतः । इत्यादयः अवसेयाः । पूर्वास्मिन्नित्यस्य पूर्वास्मिन्काले देशे च पूर्वस्यां दिशि वेत्यर्थः । तथा च कालापके । पूर्वशब्दात् दिग्देशकालार्थात्सप्तमीपञ्चमीप्रथमांतात् अस्तातिः । पूर्वस्य पुर इति निपातः अनद्यतने काले । एवं अधः इति अधस्तात् अधः एवं उपरिष्ठात्-उपरि इत्यर्थः । परस्मिन्निति परस्मिन् देशे काले । परस्यां दिशि वेति परेण । दक्षिणस्यां दिशि दूरे दक्षिणाहि चांडालाः वसन्ति । दक्षिणस्यां दिशि । दूरं वसन्तीत्यर्थः । एवम् उत्तराहि वसन्ति कौरवाः । उत्तरस्यां दिशि । दूरे वसन्तीत्यर्थः ॥

( किमः सामान्ये चिदादिः ) कश्चित् कौचित् काचित् केचित् कश्चन क्वचित् क्वचन ( तदधीनकात्स्न्ययोर्वा सात् ) राजाधीनं राजसात् । भस्मसात् ( ऊर्युर्यगीकरणे ) ऊरीकृत्य । उररीकृत्य ( सद्यआदिः काले निपात्यते ) सद्यः । अद्य । सपदि । अधुना । इदानीम् । सांप्रतम् । संप्रति । आशु । शीघ्रम् । झटिति । तूर्णम् । पूर्वेषु । यर्हि । तर्हि ॥

( किमः सामा० ) त्रिषु लिंगेषु सिद्धादेव किमशब्दात् सामान्ये अज्ञातार्थे अनिर्धारणोऽर्थे सप्तसु विभक्तिषु चिदादिरिति । चित्चनप्रत्ययौ भवतः । सार्वविभक्तिकात्पुरत इति भावः । अज्ञातः कः कश्चित् । कौचित् । केचित् । किंचित् । कुत्रचित् । क्वचित् । कश्चन । काचन । किंचन । क्वचन एवं सप्तस्वपि विभक्तिषु । पुनर्निपातांतरमाह । ( तदधीन० ) इति । यद्यस्याधीनमायत्तं तत्तदधीनम् । कृत्स्नस्य समग्रस्य भावः कात्स्न्यं समग्रत्वम् तदधीनं च कात्स्न्यं च तदधीनकात्स्न्ये तयोः । ततः एतयोरर्थे नाम्नः पुरतः सात्प्रत्ययो निपात्यते । राजन्भस्मन् । राज्ञः अधीनं राजसात् । सर्वं भस्म भवति इति भस्मसात् ( तदधीनकात्स्न्ययोः० ) इति सात्प्रत्ययः ॥ ( नाम्नो० ) राजसात् भस्मसात् । सात्प्रत्ययस्य षत्वं नेच्छन्ति । यथा अग्निमात् । ( ऊर्यु० ) अंगीकरणोऽर्थे ऊरीऊररीशब्दौ निपात्यते । ऊरीकृत्य । उररीकृत्य । अंगीकृत्येत्यर्थः । ऊरीकृतम् उररीकरोति ( सद्यआदिः० ) काले० अर्थे कालविशेषे सद्यादिर्निपात्यते । सद्यस्तत्कालम् । अद्य सांप्रतदिने । सपदि शीघ्रम् । अधुना इदानीं एतौ वर्त्तमानक्षणार्थे । अक्षिपक्ष्मावच्छिन्नकालः क्षणः । एवं संप्रति सांप्रतमपि । झटिति आशु शीघ्रं तूर्णं एते चत्वारः औत्सुक्यार्थाः । पूर्वास्मिन् इति पूर्वदिवसे । पूर्वेषुरिति गतादिवसार्थवाचकम् । परेषु दिवसांतरवाचकम् । यर्हि । तर्हि । कदा । तत्प्रीदशब्दा परतु गतारि ऐषमः अपरेद्यवि अपरेद्युः अन्येषुः उत्तरेद्युः उभयेद्युः इत्यादयो ज्ञेयाः ॥

( प्रादिरुपसर्गः ) प्र परा अप सम् अनु अव निर् दुर् अभि वि आङ्  
नि अधि अपि अति सु उत् प्रति परि उप श्रुत अन्तर प्रादुः आविः ।  
अयं गण उपसर्गसंज्ञकः ॥

सूत्रम् । ( प्रादिः० ) प्र आदिर्यस्य स प्रादिः १-१ ( स्त्रो० ) उपसृज्यते धातोः  
समीपे क्रियते इत्युपसर्गः १-१ ( स्त्रो० ) प्रादिः अग्रे उपसर्गः ( नामि० ) द्विपदं  
सिद्धं सूत्रम् । प्र आरभ्य यावत् आविः । प्र १ परा २ अप ३ सम् ४ अनु ५ अव ६ निर् ७  
दुर् ८ अभि ९ वि १० आङ् ११ नि १२ अधि १३ अपि १४ अति १५ सु १६  
उत् १७ प्रति १८ परि १९ उप २० ॥ अत्र अभियुक्ताक्तिः । यथा । “प्रपरापसम-  
न्वनिर्दुरभिव्यधिसूदतिनिः प्रतिपर्यपयः । उप आङिति विंशतिरेष मखे उपसर्गगणः  
कथितः कविना” ॥ १ ॥ अयं प्रादिः आविःपर्यवमानो गणः उपसर्गसंज्ञकः । तत्र  
प्रशब्दः प्रकर्षार्थः । तथा प्रणम्य । प्रवादः । “प्रादिकर्मणि दीर्घं च सामर्थ्यं भृशसंभवे ।  
वियोगशुद्धिशक्तीच्छाशांतिपृजाप्रदर्शने” ॥ १ ॥ आदिकर्मणि प्रारब्धम् प्रकृतम् ।  
आयामे प्रलब्धः । सामर्थ्यं प्रभुः । भृशार्थं प्रतपति । संभवं प्रभवति । प्रीणने प्रतुष्यति ।  
गमने प्रयाति । प्रतिष्ठते । प्रविशति । इच्छायां प्रार्थयते । शांतौ प्रशांतः । मुख्ये प्रवरः ।  
अवलोकने प्रपश्यति । शुद्धौ प्रसन्नाः आपः । प्रसन्नद्वयः । प्रीतौ प्रसीदति  
राजा । पूजायां प्रांजलिः । प्रह्वः । तत्परं पितामहात्परः प्रपितामहः । एवं प्रपौत्रः । प्रशिष्य  
इत्याद्यर्थेषु प्र इत्युपसर्गो ज्ञेयः । १ । परा इति विपरीतार्थे पराजयार्थे विमुखार्थे दुःस्वार्थे  
दूरीकरणे च । यथा-पराजितः । पराभूतः । पराकृतः । पराङ्मुखः । परावृत्तः । पराक्रमः ।  
परामर्शः । २ । अप असत्यार्थविकारवर्जनस्तेन कर्पणादौ । यथा-अपकर्षति ।  
अपचरति । अपशब्दः । अपनयति । पूजायां अपचितिः । निह्वे अपजानीते । अपलापः ।  
अपकृतः । अपहरति । ३ । सम् संभवसम्बन्धप्रकारादौ । यथा संभवति । मिलने संग-  
च्छति । समवाये संकरः । एवं संधिः । संकेतः । संकृतः । संशयः । संरंभः । संवृतम् । ४ ।  
अनुज्ञापश्चाद्वादादौ सादृश्याऽभिमुख्यहीनसामीप्यवीप्सादौ पश्चात्सादृश्ययोरनु । अनुजा-  
नाति । अनुवदति । अनुगच्छति । अनुकरोति । अनुहरति । वत्सा मातरमनुधावन्ति अन्वर्जुर्न  
योद्धारः । अनुमेघम् । अनुगृहम् । अनुग्रहः । अनुशयः । अनुबंधः । अनुकूलः । ५ । अव अवज्ञा-  
वलंबनज्ञानशुद्धिव्याप्त्यादौ । अवगणयति । अवजानाति । यष्टिमवष्टभ्य तिष्ठति । अवगताऽर्थः ।  
अवदातम् । अवकीर्णः । ६ । निर्निश्चयगमनातिशयनिर्णयादौ । निर्णयति । निर्गतः । निरु-  
पमः । निष्पन्नः । निश्चयः । निर्मक्षिकम् । ७ । दुरिति दुष्टे दुःस्वकष्टाद्यर्थे । दुर्जनः । दुष्करम् ।  
दुर्लभम् । दुर्ज्ञेयः । दुर्गंधिः । ८ । वि इति नानार्थवियोगविदीर्णवैषम्यवैमनस्यविशेषणाद्यर्थे ।  
विविधम् । वियुक्तः । विदारितः । विकटः । विमनाः । विराजते । विशेषणादौ यथा । विशिनष्टि ।  
विरूपः । विलोमः । विस्मितः । विषण्णः । विप्रकृतः । विमुखः । विनयः । ९ । आङ् इति

मर्यादाभिविधिर्षतसमंतात् आशंसनोपदेशआगमादौ । यतः । आङ् “ सीमायामभिविधौ क्रियायोगेषदर्थयोः ” ॥ आसमुद्रक्षितीशानाम् । आजन्मशुद्धानाम् । आगच्छति । आरोहति । आशास्ते । आलभते । आलिंगते । आरभते । आदत्ते । आताम्रा । आसन्नः । आसादितः । आशयः । १० । निर् निरंतरनिक्षेपणादौ । निपीय । निहितम् । निक्षिपति । दर्शनेन निध्यायति । निशामयते । निवर्त्तते । निष्णातः । निपुणः । निर्द्रव्यः । निहितः । निकरः । नियुक्तः । निर्मंत्रणम् । निकटः । निपातः । नियोगः । ११ । अधि इति अध्ययनाधीनाधिपत्याधिकाधिष्ठानादौ । यथा अधीतः । अधीनः । अधिगुणः । अधिपतिः । अधि-  
ब्रिष्टति । अधिरोहति । स्मरणे मातुरध्येति । अधिकृतो ग्रामे अध्याहारः । १२ । अपि आच्छादनादौ । अपिदधाति । यतः । “ अपि संभावनाप्रश्रंकागर्हासमुच्चये । ” अपिहितं द्वारम् । अपिनद्धः । अपिवेत्ति । अपि ते कुशलम् । किमपि । अपि च भवान् सावद्यं सेवते । इन्द्रादयोऽपि । १३ । अति अतिशयादौ । “ अतिशब्दः प्रशंसायां प्रकर्षं लघनेऽप्यति ” । यथा—अतिरथः । अतितप्तम् । अतिक्रामति । अतिशेते । पूजितो राजा अतिराजा । अतिगः । भृशार्थे अतिसारः । अतिरिक्तम् । अतीतम् । १४ । सु इति पूजा-  
प्रशंसनातिशयसुखशोभनशुभादौ । सुसाधुः । सुरूपः । सुतप्तम् । शुद्धस्वरम् । सुकरः सुगंधः । सुपूजितो राजा सुराजा । सुगौः । सुकृतम् । सूक्तम् । १५ । उत् प्राबल्यउर्ध्व-  
क्रियाउत्कर्षादौ । “ उत् प्राबल्यवियोगे च प्रकाशे चोर्ध्वकर्मणि ” ॥ उन्मादना । उत्तिष्ठति शयनात् । उन्मीलितम् । उद्गच्छति । उदंचति । उत्पन्नः । उच्चरति । उत्कर्षति । उत्सुकः । उन्मत्तः । उत्भृष्टः । उत्सवः । उत्साहः । १६ । अभि अभिवादन-  
च्छारूपसम्मुखपरामवादादौ । यथा—अभि वंदते गुरुं नमस्करोतीत्यर्थः । अभिवाद-  
यति द्विजो द्विजम् । अभीष्टम् । अभीप्सितम् । अभिरूपः । अभिगच्छति । अभिभवति । अभिजातः । अभिधेहि । अभ्यासः । अभितः । अभिप्रायः । १७ । प्रति प्रतिष्ठाप्रति-  
ज्ञातादृश्यांगीकारग्रहणाभिमुख्यसमीपहिंसाप्रतिषेधादौ । यथा—“ प्रति प्रतिनिधौ वीप्सालक्षणादौ प्रयोगतः ” । प्रतिष्ठा । प्रतिजानीते । प्रतिमः । प्रतिपन्नम् । प्रतिसू-  
यम् । प्रतिशुक्रम् । प्रतिग्रामम् । प्रतिषिद्धम् । प्रत्यादिष्टम् । प्रतिदानम् । प्रतिक्रिया । प्रतीकारः । प्रत्युत्तरम् । प्रतिलोमम् । प्रतिकूलम् । प्रतिपत्तिः । प्रत्ययः । प्रत्यक्षम् । वृक्षं प्रति । १८ । परि सामस्त्यदोषकथनालिङ्गनपरिभवादौ । परिभ्रमति । परिला-  
पयति । परीवादः । परिरिप्सतः । परिष्वंगः । परिभूतः । परिचरति गुरुम् । परिगते-  
भ्यः । परिभवति । परिच्छेत्तुम् । परिधत्तः । परिधानम् । परिषत् । परिधिः । पर्यंकः । मरिणामः । परिवारः । परिसरः । १९ । उप इति समीपव्याप्तउपरमप्रतिक्रियाअध्य-  
यनपुष्टादौ । उपतिष्ठते । उपकुंभम् । उपरतः । उपवोसः । एवोदकस्योपस्कुरुते । उपस्कृतः । उपेक्षा । उपपन्नं रहसि । उपकरः । उपांशु । उपमा । उपालंभः । उपा-  
ध्यायः । उपनयः । उपकारः । उपचारः । उपहारः । उपज्ञा । उपमा । उपदेशः । २० । श्रत् श्रद्धायां आस्तिक्यबुद्धौ च । श्रद्धत्ते । २१ । अंतर्मध्ये तिगोधाने च । अंतर्विशतु ।

अंतर्दधे । २२ । प्रादुः प्राकट्ये । आविः प्राकट्ये । आविः करोति । आविर्भवति । २३ । अन्ये अर्थाः शास्त्रांतरेभ्यो ज्ञेयाः । अयं प्रादिर्गणः उपसर्गसंज्ञकः । एतेपि बाधकानुवर्त्तकविशेषनिरर्थकभेदाच्चतुर्धा । यतः “धात्वर्थं बाधते कश्चित्कश्चित्तमनुवर्त्तते ॥ तमेव विशिनष्ट्यन्य उपसर्गगतिस्त्रिधा ” ॥ १ ॥ यथा-पराजयते । वितरति । “ उपसर्गेण धात्वर्थो बलादन्यत्र नीयते ” इति वचनात् तं धात्वर्थं अनुवर्त्तते । यथा-विजयते । विशिनष्टि । विशेषयति । यथा प्रभवति । निरर्थकस्तु अशोभनार्थः । यथा-प्रलाकते ॥

( प्राग्धातोः ) उपसर्गाः धातोः प्राक् प्रयोक्तव्याः ॥

अथैतेषां प्रयोजनमाह । सूत्रम् । प्राक् १-१ ( अव्य० ) धातु ६-१ ( डिति । ङस्स्य । स्त्रो० ) सिद्धम् । उपसर्गा धातोः भ्वादेः क्रियायोगे प्राक् पूर्वं आदौ प्रयोक्तव्याः । यथा प्रभवतीत्यादि ॥

( तदव्ययम् ) तदिदं चादिशब्दरूपमव्ययसंज्ञं भवति क्त्वाद्यंतं च ।

क्त्वा । क्यप् । तुम् । णम् । च्वि । डा । धा । वत् । आम् । कृत्वस् ।

शस् ( अव्ययाद्विभक्तेर्लुक् ) अव्ययात्परस्या विभक्तेर्लुग् भवति न शब्दनिर्देशे । अव्ययानां न च लिंगादिनियमः । उक्तं च “ सदृशं त्रिषु लिंगेषु सर्वासु च विभक्तिषु । वचनेषु च सर्वेषु यन्न व्येति तदव्ययम् ” ॥ १ ॥ उक्तान्यलिंगान्यव्ययानि ॥

अथ चादीनां प्रादीनां च संज्ञामाह । सूत्रम् । तद् १-१ ( नपुंसकात्स्यमो० ) अव्ययम् । न व्येति न क्षयं यातीत्यव्ययम् । १-१ ( अतोम् । अम्श० ) पश्चात् । स्वर० । द्विपदम् । तदिदं पूर्वोक्तं चादि चवाहेत्यारभ्य आविःपर्यंतं यत् शब्दरूपं तत् अव्ययसंज्ञं भवति । च पुनः क्त्वा इति ( पूर्वकाले क्त्वा ) इति सूत्रोत्पन्नः क्त्वा आदौ यस्य स क्त्वादिः ( भुवो भावे क्यप् ) इति सूत्रोत्पन्नक्यप्प्रत्ययं यावत् । स अंते यस्य तत्क्त्वाद्यंतं क्त्वानुम्क्यप्धाकृत्वस्णमवत्आमृशम्प्रत्ययांतः शब्दः सोपि अव्ययसंज्ञक इत्यर्थः । यथा-कृत्वा । दत्त्वा । कर्तुम् । भोक्तुम् । प्रणम्य । प्रणिपत्य । द्विधा । त्रिधा । चतुर्धा । चतुःकृत्वः । सप्तकृत्वः । कारंकारम् । पायंपायम् । घटवत् । पटवत् । बहुशः । द्विः । त्रिः । इत्यादि । ततः किं कार्यमित्याह । सूत्रम् । अव्यय ९-१ ( ङसिरत् । सवर्णे० ) विभक्ति ६-१ ( डिति । ङस्स्य । चपा अवे० ) लुक् १-१ ( हसे० । नामि० ) सिद्धं त्रिपदम् । अव्ययात्परा या विभक्तिस्तस्या लुग्भवति । तत्रापि विशेषः । न तु शब्दनिर्देशे तु परं-शब्दनिर्देशे विभक्तेर्लुक् न भवति शब्दस्वरूपत्वेन प्रतिपादनं शब्दनिर्देशः । अव्ययस्य नामग्रहणं न तु तदर्थवाचकत्वमित्यर्थः । यथा अवाप्योरुपसर्गयोरिति तथा द्वितीयवृत्तौ ( क्रीडोऽनुसंपरिभ्यश्च । समवप्रविभ्यः स्थः । उद्विभ्यां तपः ) इत्यादौ शब्दनिर्देशत्वादव्ययात्परस्या अपि विभक्तेर्लुक् । च पुनः अव्ययानां लिंगादिनियमो नास्ति लिंगविभक्तिवचनभेदो न ।



उक्तं च शास्त्रांतरे-सदृशं० । यत्रिषु लिंगेषु पुंस्त्रीनपुंसकेषु सदृशं समानरूपं च पुनः सर्वासु प्रथमाद्वितीयादिषु सप्तम्यन्तासु विभक्तिषु सदृशं समानरूपं सर्वेषु च एकत्वं द्वित्वबहुत्वेषु सदृशं समानरूपं यन्न व्येति व्ययं न याति रूपांतरं न भजति तदव्ययं इत्युच्यते । अव्ययोपसंहारं अग्रेतनसूत्रसंबंधं च व्याचिकीर्षुः फक्किरामाह। उक्ता० अव्ययानि उक्तानि कथितानि किंभूतानि अव्ययानि अलिङ्गानि पुंरूपादिलिङ्गभेदराहितानि ॥

इति अव्ययानि ।

## अथ स्त्रीप्रत्ययाः ।

अधुना लिंगविशेषविजिज्ञापयिषया स्त्रीप्रत्ययाः प्रस्तूयन्ते । ( आवतः स्त्रियाम् ) अकारांतान्नाम्रः स्त्रियां वर्तमानादाप्प्रत्ययो भवति । जाया माया मेधा श्रद्धा धारा इत्यादि । [ अजादेश्वाप्तव्यः ] अजा एडका कोकिला बाला शूद्रा गणिका । अत्र (काप्यतः) कापि इ अतः। कापि परे पूर्वस्य अकारस्य इकारो भवति । कारिका । पाचिका । पाठिका । “वष्टि भागुरिरल्लोपमवाप्योरुपसर्गयोः । आपं चैव हसांतानां यथा वाचा निशा दिशा ।” अवगाहः-वगाहः । अपिधानं-पिधानम् ( ह्रस्वो वा ) स्त्रियां कापि परे तरादौ च पूर्वस्य ह्रस्वो वा भवति । वेणिका-वेणीका । नदिका-नदीका । श्रेयसितरा-श्रेयसीतरा । श्रेयसितमा-श्रेयसीतमा । नौकादौ ह्रस्वो न भवति । वाग्रहणादेव इयं विवक्षा । निश्चयेन पतंत्यनेकेष्वर्थेष्विति निपातानामनेकार्थत्वात् ॥

अधुना वक्ष्यमाणसूत्रे लिंगविशेषविजिज्ञापयिषया लिंगरूपो विशेषस्तस्य विशेषण ज्ञापयितुमिच्छया स्त्रीलिंगभेदज्ञापनाय स्त्रीप्रत्ययाः स्त्रीत्वमृचकाः स्त्रीलिंगज्ञापका ये प्रत्ययास्ते प्रस्तूयन्ते प्रारभ्यन्ते इत्यर्थः । सूत्रम् । ( आवतः० ) आप् १-१ ( ह्रस्व० ) अत् ५-१ स्वर ( सौ० । चपा० ) स्त्री ७-१ ( स्त्रियां योः । स्त्रीभुवाः । वेयुवः । ) स्वर० । सिद्धम् । त्रिपदम् । अकारांतं स्त्रियां वर्तमानं स्त्रीलिंगत्वेन निर्दिष्टं विवक्षितं टित् षित् । नदादिवर्जितं यन्नाम तस्मात्पुरतः आप्प्रत्ययो भवति । पकारः सिलोपार्थः । उदाहरणम् । जाया माया मेधा श्रद्धा धारा । अनेन आप्प्रत्ययः । सर्वत्र ( सवर्णे० ) १-१ ( आपः ) इति सेल्लोपः । अग्रे गंगावत् । पुनर्विशेषमाह । आवतः स्त्रियामित्याप्तिसद्वौ पुनरजादेरिति ( जातेरयोपधात् ) इतीपो निषेधार्थं पठ्यते । अजादेरिति । अजादेः शब्दगणान्जातिवाचित्वेपि आप्प्रत्ययो भवति । यथा । अजा एडका कोकिला बाला



शूद्रा गणिका। अत्र शूद्रा आभीरजातिः। एवम् अश्वा चटका मृषिका बलाका मर्त्या इत्य-  
जादयः । अजादेरित्याप् (सवर्णे०) [ प्रथमवयोवाचिनः अत ईप् वक्तव्यः ]  
सूत्रम् । काप् ककारेण सहित आप् काप् तस्मिन् कापि ७-१ अग्रे इ १-१ (सांके०)  
अग्रे अतः ६-१ । स्व० (स्रो०) कापि अग्रे इ (सवर्णे०) अग्रे अतः (इ यं स्वरं)  
स्वर० । त्रिपदं सिद्धम् । स्त्रियामिति स्त्रीलिंगे कसहितं आप्रप्रत्यये परे अकारस्य इकारो  
भवति । उदाहरणं च दुक्कञ्च करणे । कृ । दुपचप् पाके । पच् । पठ व्यक्तायां वाचि  
पठ् । करांनीति कारकः । पचतीति पाचकः । पठतीति पाठकः । (तृबुणौ) इति बुण्  
प्रत्ययः । कृधातोः (नामिनः) इति वृद्धिः कृ इत्यस्य कार् । पच् पठ् इत्यत्र  
(अन उपधायाः) इति प इत्यस्य पा (युवोरनाकौ) इति वुइत्यस्य अकादेशः । स्व० ।  
कारकः । पाचकः । पाठक इति सिद्धम् । ततः (आवतः स्त्रियाम् । सवर्णे०) ततः  
(काप्यतः) इत्यनेन अकारस्य इकारो भवति १-१ स् (आपः०) इति सेलोपः ।  
कारिका पाचिका पाठिका इति रूपत्रयम् । “कारिका तु स्वल्पवृत्तौ बहोरर्थस्य सूचिका  
एवमन्यान्यप्यवसेयानि । वाटिका । शाटिका । कन्यायाः कापि परे ह्रस्वैव न त्विकारः  
कन्यका इत्यादि । क्वचिन्न भवत्यपि । यथा बहुपरिव्राजका । बहुपाठका । अथ आप्र-  
प्रत्ययाधिकारं व्यंजनेभ्योपि तत्कारणसूचकं श्लोकमाह । वष्टि० भागुरिराचार्यः अतो  
अकारस्य लोपं वष्टि अभिलषति वाञ्छति । कयोः । अव अपि इत्येतयोर्द्वयोरुपसर्गयोः  
यथा पिदधाति मुखम् । अपिधानम्-पिधानम् । अवगाहः-वगाहः । विमलगिरिरवतंसः  
विमलगिरिर्वतंसः । तोयनिधी अवगाह्य-तोयनिधी वगाह्येत्यादिषु । च पुनः एव अव-  
धारणे । केषांचित् हसांतानां व्यंजनांतानां शब्दानामपि आपं आप्रप्रत्ययं वष्टि । यथे-  
त्युदाहरणोपन्यासे । वाच् निश् दिश । सर्वत्र आप्रप्रत्ययः । स्व० । १-१ (आपः)  
इति श्लोकव्याख्या । सीमन्शब्दस्य वा आप्रटिलोपश्च । सीमा । “अज्ञातं कुत्सितं चैव  
संज्ञायामनुकंपने । तद्युक्तनीतावप्यल्पे ह्रस्वे स्वार्थे च कः स्मृतः” । अज्ञातं अमुकः ।  
कुत्सितं-अश्वकः । संज्ञायाम्-देवदत्तकः । तद्युक्तनीतौ-गुडेन धाना गुडधानकाः ।  
अल्पे-अल्पं तैलं तैलकम् । ह्रस्वत्वे-ह्रस्वा वृक्षाः वृक्षकाः । च पुनः स्वार्थेऽपि-  
चौर एव चौरकः । अथ कावधिकारकात् कापि परे अन्यकृत्यमाह । सूत्रम् (हरवां वा)  
ह्रस्व १-१ (स्रो०) वा १-१ (अव्य०) हवे । उ ओ ) द्विपदम् । स्त्रियामित्यादि-  
वृत्तिः सुगमा । न वरम् । तरादाविति तरतमौ तद्धितप्रत्ययौ (तरतमेयस्त्रिषुः प्रकर्षे)  
इति मूत्रोत्पन्नौ । उदा० । वेणी, नदी । वेण्येव वेणीका-वेणिका वा । नद्येव नदीका-  
नदीका वा । (स्वार्थेपि) इति कक्ष्ययः । यद्वा ह्रस्वा वेणी वेणीका वेणिका वा। ह्रस्वा नदी  
नदीका नदीका वा । ह्रस्वात्कप्रत्ययः सर्वत्र । (आवतः स्त्रियाम्) इत्याप् । अनेन सूत्रेण  
एकत्र वेणी इत्येतस्य वेणि । नदी इत्यस्य नदि । सर्वत्र १-१ स् (आपः) “सितौ च  
वरणे वेणी नदीवाहे कचोच्चयं” । अग्रे श्रेयसी २ । अतिशयेन श्रेयसी श्रेयसीतरा

श्रयसितरा वा । ( तरतमेयस्विष्ठाः० ) इति तरप्रत्ययः । ( ह्रस्वो वा ) इति सी इत्यस्य वा सिः । एवं श्रयसीतमा, श्रयसितमा । प्रयोगांतरे ह्रस्वनिषेधमाह । नौकादौ तु ह्रस्वो न भवति । ह्रस्वा नौनौका । इत्यादौ शब्दे तु का इति पदं न भवति । एवं सुरौका मुगलौका यौः । एवमन्येपि यथासंभवमवसेयाः । कुतो ह्रस्वनिषेध इत्याह । वाग्रहणा-  
देवेति । नुगमम् । अत्राह परः । ननु विकल्पसूचको वा शब्दः कथं निषेधार्थं सूचयति त-  
त्राह । निपातानामनेकार्थत्वात् । निपतन्ति निश्चयेन नितरां वा पतन्ति प्रवर्तते अनङ्केषु बहुष्व-  
र्थेष्विति निपाताः । यथा च शब्दः पुनरर्थे समुच्चयार्थं च । एवं वाशब्दो विकल्पार्थं निषे-  
धार्थं चेति । कुत्रचिद्विकल्पं कुत्रचिन्निषेधं सूचयतीति न दोषः ॥

( व्रण ईप् ) नकारांताऋकारांतादण्णंताच्च स्त्रियामीप्प्रत्ययो भवति ।

दंडिनी । दंतिनी । करिणी । मालिनी [ ईपि राज्ञोऽलोपो वक्तव्यः

राज्ञी । शुनी । कर्त्री । हर्त्री । औपगवी । ( यस्य लोपः ) इश्च

अश्च यः तस्य लोपो भवति स्वरे यकारे च परे ॥

स्त्रीप्रत्ययाधिकारादाप्प्रत्ययमुक्त्वा ईप्प्रत्ययमाह । सूत्रम् ( व्रण० ) न च ऋ च  
अण् च व्रण् तस्मात् व्रणः ५-१ स्व० ( ऋ रम् ) स्व० ( लो० ) ईप् १-१ ( हसे० )  
द्विपदम् । नकारांता इन्प्रत्ययान्तादयः ऋकारांतास्तृप्रत्ययान्तादयः अण्णंता औपगवाद्-  
यः एतेभ्यः शब्देभ्यः स्त्रियां स्त्रीलिङ्गे ईप् प्रत्ययो भवति । उदा० । दंडदंतकरमाला ।  
दंडो अस्त्यस्या इति दंडिनी । दंतौ स्तः अस्या इति दंतिनी । करः शृङ्गा अस्त्यस्या-  
इति करिणी । माला अस्ति अस्या इति मालिनी ( मांतोपधात्० ) इति इन्प्रत्ययः ।  
( यस्य लोपः ) इति अवर्णलोपः । स्व० । अग्रे ( व्रण ईप् ) इति सूत्रेण ईप्प्रत्ययः । स्वर० ।  
१-१ ( हसे० ) करिणी इत्यत्र ( ऋर्त्तो० ) इति सूत्रेण नस्य णः । एवं राजन् अग्रे  
ईप्प्रत्ययः [ ईपि प्रत्यये परे राज्ञो राजन्शब्दसंबन्धिनोऽकारस्य लोपो वक्तव्यः ]  
अनेन उपधाया अकारस्य लोपः ( स्तोः श्रुभिः श्रुः ) इति नस्य जः ( जजोर्ज्ञः )  
स्व० । राज्ञी । अन्येपि । श्वन् ( व्रण ईप् । आदेः० ) स्व० । शुनी मथोनी  
इत्यादयो नांताः । युवन्शब्दस्य तु युवतिगिति वक्ष्यति । ओणृ अपनये ( अन्ये-  
भ्योऽपि दृश्यते ) इति वन् ( विडुनोरनुनासिकः स्यात्- ) इति णस्य अकारः । अवावा ।  
विधवा स्त्री ( वनोर च ) वन्नन्तात्स्त्रियां डिप् स्यात् रश्चान्तादेशः । अतिधीवरी ।  
शर्वरी । अथ ऋकारांताः । हृज् हरणे । डकृज् करणे । हरतीति हर्त्री । करोनीति  
कर्त्री । शीले तृन्प्रत्ययः गुणः करः हरः ( राद्य० ) जल० । ऋकारांतत्वात् ( व्रण

ईप् ) इतीप् ( ऋ रम् ) स्व० । अथ अण्णंतः उपगुः । उपगोरपत्यं औपगवी । ( अपत्ये अण् । आदिस्वरस्य ञिणतिच वृद्धिः ) उ इत्यस्य औ ( वां अस्वरे ) इति उकारस्य अव् । स्व० । अण्णंतत्वादीप् । औपगव ई इति स्थिते । सूत्रम् ( यस्य लोपः ) इ अ । इश्च अश्च यस्तस्य यस्य ६-१ ( ङस्स्य ) लोपः १-१ ( स्तो० ) सिद्धम् । यद्वा इश्च ई च ई ( सवर्णे० ) अश्च आ च आ । ततः ईश्च आश्च या ६-१ ( नपुंसकस्य० ) इति ह्रस्वः । ( ङस्स्य ) लोपः १-१ ( स्तो० ) इवर्णस्य अवर्णस्य च इति इकारस्य ईकारस्य च अकारस्य च आकारस्य च लोपो भवति । वृत्तिः कंठ्या । न वरम् । यस्येति इवर्णस्य अवर्णस्य च लोपो भवति ईपि प्रत्यये परे तद्धिते स्वरे परे यकारे च परे । अनेन वकारस्य अलोपः । स्व० । औपगवीति सिद्धम् । अण्णंता-च्चेति चकारात्पंचादीनां नकारांतत्वेपि स्वस्त्रादिशब्दानां ऋकारांतत्वेऽपि ईप् न स्यात् । पंच सप्त स्वसा दुहिता ननांदा माता याता तिस्रः चतस्रः इत्यादि ॥

( ण्वितः ) षकारटकारउकारऋकारानुबंधात् स्त्रियामीप्प्रत्ययो भवति । ष वराकी । ट कुरुचरी । उ गोमती । ऋ पचन्ती । इत्यादि ॥

सूत्रम् । ( ण्वितः ) ष् च ट् च उश्च ऋश्च एवृ ते इतो यस्य स ण्वित् तस्मात् ण्वितः ५-१ अत् मध्ये ( उ वम् । ऋरम् ) स्व० ( स्तो० ) । इत् इति पदं शकारादिषु प्रत्येकं योज्यम् । तेन षकारानुबंधाः षकारप्रत्ययांतादयः । उकारानुबंधाः मत्वन्तादयः ऋकारानुबंधाः, शतृप्रत्ययांतादयस्तत एभ्यः स्त्रियामीप्प्रत्ययो भवति । षानुबंधमाह । वरं निवारणे । वरं ( षाकोकण् ) इति षाकप्रत्ययः । षकारस्येत्संज्ञत्वालोपः । आक । स्व० । षकारानुबंधत्वात् ( ण्वितः ) अनेन ईप्प्रत्ययः ( यस्य लोपः ) स्व० ( हसे० ) टानुबंधो यथा । चर गतिभक्षणयोः । चर कुरुपूर्वः । कुरुषु देशेषु चरतीति कुरुचरी । ( अटौ ) इति टप्रत्ययः । टकार इत् । अ इति स्व० ईप्प्रत्ययादिकं प्राग्वत् । उकारानुबंधो यथा-गौरस्या अस्तीति गोमती । अस्त्यर्थे मतुः । मत् । उकारानुबंधत्वादीप्प्रत्ययः । शेषं प्राग्वत् । ऋकारानुबंधो यथा-डपचष् पाके पच् । पठ व्यक्तायां वाचि पठ ( शतृशानौ ) इति शतृप्रत्ययः । ऋकारः शकारश्च इत् ( अष् कर्त्तरि ) इति अप्प्रत्ययः । स्वर० ( अदे ) इत्यप्प्रत्ययाकारस्य लोपः । स्वर० । ऋकारानुबंधत्वादीप्प्रत्ययः । ( अप्ययोरान्वित्यम् ) इति नुमागमः ( नश्चा० ) स्व० । शेषं प्राग्वत् ( ण्वितः ) इति केवलात् ( ण्वितः ) इति केवलं धातोर्न भवति । तेन त्रपूष् लज्जायाम् त्रपा । क्षमृष् सहने क्षमां । धेदु पाने इत्यस्य तु ईप् भवति । स्तनंधयी ॥

( नदादेः ) नदादेर्गणात्स्त्रियामीप्प्रत्ययो भवति । नदी । गौरी । गौतमी ॥

सूत्रम् । ( नदादेः ) नद् आदिर्यस्य स नदादिस्तस्मात् ५-१ ( डिति ) इति इका रस्य एकारः । ( डस्य ) इत्यकारलोपः ( स्त्री० ) नदादिर्योसौ गणस्तस्मात्स्त्री-  
लिंगे ईप्प्रत्ययो भवति । नद् गौर गौतम देव । अनेन ईप्प्रत्ययः ( यस्य लोपः )  
स्व० १-१ । नदादिराकृतिगणो द्रष्टव्यः । यथा नर्त्तकी तैषी पौषी मत्सी अनडुही  
अनड्वाही मातामही पितामही महिषी सूकरी आगस्ती त्रिदशी ॥

( इंद्रादेरानीप् ) इंद्रादेर्गणात्स्त्रियामानीप्प्रत्ययो भवति । इंद्रवरुण-  
भवशर्वरुद्रमृडहिमारण्ययवयवनमातुलाचार्याणामानीप्प्रत्ययो भवति  
इन्द्राणी । भवानी । ( मातुलोपाध्यायक्षत्रियाचार्यसूर्याद्वा ) मातुली-  
मातुलानी । उपाध्यायी-उपाध्यायानी । क्षत्रियो-क्षत्रियानी ।  
आचार्यी-आचार्यानी । ( हिमारण्ययोराधिक्ये आनीप्प्रत्ययो भवति )  
महद्धिमम्-हिमानी । महदरण्यम्-अरण्यानी ॥

सूत्रम् । इंद्रादि५-१ ( डिति । डस्य० । स्त्री० ) आनीप् १-१ ( हसे० ) पश्चात्  
( नामिनो रः ) स्व० । केचित्तु इंद्रादेः आन् ईप् इति त्रिपदं मन्यन्ते । तन्मते इंद्रादेः  
ईप्प्रत्ययः आन् आगमश्चेति इंद्रादेर्गणात् स्त्रियां आनीप्प्रत्ययो भवति । इंद्रभवशर्व-  
मृडवरुणब्रह्मरुद्र । अनेन सूत्रेण आनीप्प्रत्ययो भवति । यथासंभवं नकारस्य णकारः  
( यस्य० ) इंद्रस्य स्त्री इंद्राणी । स्व० १-१ ( हसे० ) सूत्रम् । मातुलश्च उपाध्यायश्च  
क्षत्रियश्च आचार्यश्च सूर्यश्च मातुलोपाध्यायक्षत्रियाचार्यसूर्य तस्मात् एतस्माच्छब्द-  
पंचकाद्वा आनीप्प्रत्ययो भवति । आचार्यक्षत्रियाभ्यां तु स्वार्थे एव वा आनीप् ।  
मातुल २ एकत्र आनीप् । अन्यत्र ईप् ( यस्य० ) शेषं मुकरम् । एवं च उपाध्याय २  
एकत्र आनीप् प्रत्ययः । अन्यत्र ( पुंयोगे च ) इति ईप् । उपाध्यायानी-उपाध्यायी ।  
एवं क्षत्रियसूर्ययोः ( ष्रुञ्चो० ) भवति । ( आचार्यादणत्वम् ) इति । आचार्यानी-आचार्या ।  
क्षत्रियाणी-क्षत्रिया । सूर्याणी-सूर्या । अर्याणी-अर्या । पुंयोगे तु ईप् । एवं क्षत्रियो  
अर्या । उपाध्यायी । स्वयं व्याख्यात्री तु उपाध्याया । अत्र आप् [ हिमारण्ययोर्महत्वे  
आनीप् ] महत् हिमं हिमानी । महत् अरण्यं अरण्यानी [ यवनशब्दाल्लिप्यामानीप् ]  
यवनानां तुरुष्काणां लिपिर्यवनानी । यवाहोषे वा आनीप् । दुष्टो यवो यवानी ॥

( ईप्समाहारे गुणश्च ) त्रयी ( पुंयोगे च ) शूद्री । गणकी ॥

( ईप्समाहारं गुणश्च ) समाहारः एकीभावस्तत्रार्थे ईप्प्रत्ययो भवति नामिनो  
गुणश्च त्रयाणां समाहारस्त्रयी समाहारत्वात् ईप् । इकारस्य च एकारो गुणः । ( ए-  
अय ) स्व० १-१ ( हसे० ) केचित्तु ( ईप्समाहारे गुणश्च ) इति न मन्यन्ते । त-

न्मते ( तयायडौ संख्यायाम् ) इति त्रिशब्दादयटि कृते ( यस्य० ) इतीकारलोपः ।  
टित्त्वात् ( श्रुतितः ) इतीप् । पुनः ( यस्य लोपः ) स्व० । त्रयः अवयवा अस्या इति  
त्रयी । सूत्रम् ( पुंयोगे च ) पुमान् पुरुषः तस्य योगे च ईप्प्रत्ययो भवति । शूद्रग-  
णक । शूद्रस्य भार्या शूद्री । जात्यां या काचिद्भवतु परं शूद्रस्य पुरुषस्य स्त्रीत्वात्  
शूद्री । गणकस्य भार्या गणकी । ईप्प्रत्यय ( यस्य० ) शेषं सुगमम् ॥

जातेरयोपधात् । जातिवाचिनो यकारोपधादकारांतात् स्त्रियामीप्प्रत्य-  
यो भवति । मेषी । सूकरी । हंसी । कुक्कुटी । ब्राह्मणी । अयकारो-  
पधग्रहणात् । क्षत्रिया । वैश्या ॥

सूत्रम् ( जाते० ) जाति ५-१ ( डिति ) इति इकारस्य एकारः ( डस्स्य ) इत्यका-  
रलोपः ( स्त्री० ) यो यकारः उपधा यस्य स योपधः न योपधः अयोपधः तस्मात् ।  
५-१ ( डसिरत् । सवर्णे० ) पश्चात् ( नामिनो रः ) स्व० । सिद्धम् । जातिमैषादिकानाम्  
ताम् वक्तुमिति जातिवाची तस्मात् । स जातिवाची शब्दो यकारोपधोऽपि स्यादत आह ।  
अयकारोपधादिति । यकारोपधवर्जितादित्यर्थः । यकारोपधवर्जिता अपरेऽपि स्वराः स्युरत  
आह अकारांतादिति । सुगमम् । जातिलक्षणमाह । “ आकृतिग्रहणा जातिलिङ्गानां  
च न सर्वभाक् ॥ सकृदाख्यातनिग्राह्या गोत्रं च चरणैः सह ” ॥ इति । आकृतिः  
आकारो ग्रहणं व्यञ्जकं यस्याः सा । च पुनः लिङ्गानां सर्वभाक् न । सर्वलिङ्गानि न  
भजते इत्यर्थः । यथा ब्राह्मणः । पुंसि स्त्रियां च पुनः सकृदुपदिष्टा सती निर्ग्राह्या  
निश्चेतुं शक्या सा जातिः । अपत्यप्रत्ययांतस्य चरणसंज्ञा । गोत्रं अपत्यप्रत्ययांतः  
शब्दोऽपि जातिः । चरणैः अपत्यैः सह गोत्रं जातिरुच्यते । यद्वा नित्या एका अनेक  
समवेता सामान्यरूपा जातिः यदि नित्या न तर्हि पिंडे नष्टे सैव नश्यति । यद्येका  
न तर्हि अनेकेष्वप्येका जातिर्न स्यात् । यद्यनेकसमवेता न तर्हि यस्मिन्पिण्डे उक्ता  
तस्मिन्नष्टे अन्यतरे पिंडे न प्रतीयते इति । तस्माज्जातिवाचकशब्दादीप्प्रत्ययो भवति ।  
उदा० । मेषसूकरहंसकुक्कुटब्राह्मण । अनेन जातिवादीप्प्रत्ययो भवति । ( यस्य० )  
१-१ ( हसे ) शेषं सुगमम् । मेषस्य जातिः मेषी । क्षत्रिया । वैश्या । अत्र जाति-  
वाचिनोऽपि यकारोपधत्वादीप्प्रतिषेधः । ततः आप्प्रत्ययः । मत्स्यमनुष्यहयगवयानां यकारो  
पधत्वेऽपि ईप्प्रतिषेधो न मत्स्य ईप्प्रत्ययः ( यस्य० ) यलोपश्च । स्व० । मत्सी । इत्यादि ।  
जातः किम् । भुंडा । अकारांतात्किम् । गौः ॥

( प्रथमवयोवाचिनोऽत ईप् वक्तव्यः ) कुमारी । किशोरी । कलभी  
इत्यादयः । प्रथमवयोग्रहणात् । वृद्धा । स्थविरा । इत्यादौ न ईप् ।  
अद्ग्रहणात् । शिशुः ॥

( प्रथम० ) कालकृता शरीरावस्थावयः प्रथमवयो वाल्यं तद्वृत्तीत्येवंशीलादका-  
रांताच्छब्दादीप्रत्ययो भवतीत्यर्थः । कुमारकिशोरकलभ । अनेन ईप्रत्ययः ( यस्य० )  
स्व० । १-१ ( हसे० ) वृद्धा स्थविरा । अत्र प्रथमवयोवर्जितत्वादाप्रत्यय एव  
नत्वीप् । इयं स्त्री शिशुः अत्र प्रथमवयोवाचित्वे सत्यापि आकारांतत्वाभावात् ईप्रत्य-  
यनिषेधः १-१ ( स्त्री० ) ॥

( स्वांगाद्वा ) “ स्वांगं स्यादद्रवन्मूर्त्तं प्राणिस्थमविकारजम् ॥ तत्र  
दृष्टमतत्स्थं चेत् स्थितं तद्वच्च तादृशि ” ॥ १ ॥ स्वांगवा-  
चिनो वा स्त्रियामीप्रत्ययो भवति । सुमुखी । मृगाक्षी ।  
तन्वंगी । वाग्रहणात् । पद्मवदना । कमलनयना । इत्यादौ । न ईप् ॥

सूत्रम् ( स्वांगाद्वा ) स्वं स्वकीयमंगं स्वांगं तद्वाची शब्दोपि स्वांग इत्युच्यते । यद्वा  
सुष्ठु शोभनमंगं स्वं स्वंमेव स्वांगम् । यद्वा सुष्ठु शोभनं आसमंतात् अंगं स्वांगम् ।  
स्वस्य प्राणिनो वा अंगं स्वांगं तस्मात् १-१ ( ङसिरत् । सवर्णे० ) वा ३-१ ( अव्य० ।  
चपा अव्य० ) स्व० । सिद्धं स्वांगमिति । “ प्राणिस्थमद्रवन्मूर्त्तं स्वांगं स्यादविकारजम् ।  
तत्र दृष्टमतत्स्थं चेत् स्थितं तद्वच्च तादृशि ” ॥ प्राणिस्थं चेतनशरीरे वर्तमानं पुनः  
अद्रवत्प्रस्वेदादिरहितं पुनर्मूर्त्तं आकारसहितं पुनः अविकारजं शोफादिविकाररहितं तत्  
स्वांगं उच्यते पुनः पूर्वं तत्र प्राणिनि दृष्टं पश्चात् यदि अतत्स्थं अप्राणिस्थं भवति  
तदपि वा स्वांगम् । च पुनः तद्वत् प्राणिवत् तादृशि प्राणिसदृशे अप्राणिन्यपि स्थितं भवति  
तदपि वा स्वांगम् । यत्तु अप्राणिस्थं द्रवरूपं अमूर्त्त अरूपं विकाराज्ज्ञानं तत्स्वांगं न ।  
यथा सुमुखा शाला । अत्र अप्राणिस्थत्वात् ईप् न । बहुस्वेदा । अत्र द्रवत्वात्  
ईप् न । सुज्ञाना । अत्र अमूर्त्तत्वात् नेप् । बहुशोफा । अत्र विकारजत्वात् नेप् । सुकेशी  
सुकेशा वा रथ्या । प्राणिस्थस्य अप्राणिनि दृष्टत्वात् । वाग्रहणादेवात्र वा ईप् ।  
सुस्तनी सुस्तना वा प्रतिमा । प्राणिवत् प्राणिसदृशे स्थितत्वात् । इत्यादौ विकल्पेनेप्  
स्वांगं मुखकर्णादि तद्वाचिनः शब्दात् स्त्रियां ईप्रत्ययो भवति । वाशब्दः प्रयोगांतरं  
निषेधार्थो न विकल्पार्थः । सुमुख मृगाक्ष तन्वंग । सुष्ठु मुखं यस्याः सा सुमुखी ।  
मृगवत् अक्षिणी यस्याः सा मृगाक्षी । अथवा मृगस्य अक्षिणी इव अक्षिणी यस्याः सा  
मृगाक्षी । तनु कृशं अंगं यस्याः सा तन्वंगी ( स्वांगाद्वा० ) इतीप् ( यस्य० )  
स्व० । १-१ ( हसे० ) वाशब्दस्य निषेधार्थत्वात् पद्मवदना कमलनयना किसलयकगा  
सुजघना इत्यादौ ईप्रत्ययो न भवति ॥

१ अतत्स्थं तत्र दृष्टं च तेन चेततया युतम्-इत्यन्यत्र पाठः । स एव भट्टोजिदीक्षितकृतसिद्धांत-  
कौमुद्यां दृश्यते । २ कमलवदना-इ० पा० ।

( कृदिकारादक्तेरीच्वा वक्तव्यः ) अंगुलिः-अंगुली । धूलिः-धूली । आजिः-आजी । अक्तेरिति विशेषणात् । कृत्तिः । भूतिः । ( ऐ च मन्वादेः ) मन्वादेर्गणात्स्त्रियामीप्प्रत्ययो भवति ऐकारादेशश्च ॥ मनायी । आदिशब्दात् अग्नेर्भार्या स्वधा अग्रायी । कुसितस्य भार्या कुसितायी । पूतक्रतोर्भार्या पूतक्रतायी । अन्यथा पूताः क्रतवो यस्याः सा पूतक्रतुः । चकारात् ( मनोरौ वा ) मनावी मनायी मनुः । वृषाकपायी ॥

( कृदिकारा० ) कृतः इकारः कृदिकारस्तस्मात् कृदिकारात् । कृदिति तृतीयवृत्तिप्रत्ययोत्पन्नो योऽसौ इकारस्तस्मात् ईप्प्रत्ययो वा भवति । किंविशिष्टात् कृदिकारदक्तेः क्तिप्रत्ययवर्जितादिकारादित्यर्थः । उदा०। अगि रगि लगि गत्यर्थाः । अग ( ध्वादेरुलिः ) इति उलिप्रत्ययः ( इदितः० ) इति नुमागमः ( नश्वा० ) स्व० । अंगुलिः । धूज् कंपने । धू ( ध्वादेरुलिः ) इति उणादित्वादुलिप्रत्ययः ( सवर्णे० ) धूलिः । अज गतौ क्षेपणे च । अजू । उणादौ इण्प्रत्ययः । णित्वात् ( अत उपधायाः ) इति वृद्धिः । स्वर० । आजिः । अनेन वा ईप्प्रत्ययः । ( यस्य लो० ) स्व० । १-१ ( हसे० ) अन्यत्र १-१ ( स्त्रो० ) अक्तेरिति किम् । डुकृज् करणे कृ । मनु ज्ञाने मन् । भू सत्तायां भू ( क्तिः ) इति क्तिप्रत्ययः ति । मनुइत्यत्र ( लोपस्त्वनुदात्ततनाम् ) इति नलोपः । अक्तेरिति विशेषणादीप्प्रत्ययनिषेधः । सूत्रम् । ऐ १-१ । सांके० । च १-१ ( अव्य० ) मनुरादिर्यस्य स मन्वादिस्तस्मात् ५-१ ( ङिति । ङस्य० । स्त्रो० ) मन्वादेरित्यादिवृत्तिः सुकरा । अंत्यस्वरस्य च ऐकारादेशो भवति । उदा०। मनु वृषाकपि । मनोर्भार्या मनायी । वृषस्य धर्मस्य आसमंतात् कं फलं पिबतीति वृषाकपिस्तस्य वृषाकपेः भार्या वृषाकपायी । उकारेकारयोश्च अंत्यस्वरस्य वा ऐकारः ( ऐ आय् ) स्व० । १-१ ( हसे० ) “वृषाकपायी श्रीगौयोरित्यमरः” । चकारात् मनुशब्दसंबन्धिनः । उकारस्यौकारो वा भवति । ततः ( औ आव् ) स्वर०। मनावी । एवम् अग्रायी पूतक्रतायी । कुसितायी । कुसिद् ऋषिस्तस्य भार्या कुसिदायी कुसीदो वृद्धिजीवकस्तस्य भार्या कुसीदायी पूताः क्रतवो येन स पूतक्रतुस्तस्य स्त्री पूतक्रतायी ॥

( पत्न्यादयः ) पत्न्यादयः शब्दाः ईप्प्रत्ययांताः निपातात्साधवः । ( समानैकवीरपिंडपुत्रभ्रातृदासेभ्यो बहुव्रीहौ पत्युर्नादेश ईप् च ) पत्नी । समानः पतिरस्याः सा सपत्नी । एकः पतिरस्याः सा एकपत्नी । वीरः पतिरस्याः सा वीरपत्नी । पिंडः



पतिर्यस्याः सापिण्डपत्नी । एवम् । पुत्रपत्नी । भ्रातृपत्नी । दास-  
पत्नी । इत्यादि । अंतर्वत्नी । सखी । अशिश्वी । अर्धजरती ।  
युवती । प्रतीची । प्राची । समीची । उदीची । इत्यादयः । दारशब्दो  
नित्यं बहुवचनांतः पुँल्लिंगः । दाराः । दारान् ।

सूत्रम् ( पत्न्यादयः ) पत्नी आदिर्येषां ते पत्न्यादयः १-३ जस् ( ए औ जासि ।  
ए अय् ) स्व० । ( स्त्री० ) पत्न्यादयः शब्दाः ईप्प्रत्ययांता निपात्यन्ते । न वरम् ।  
पत्नी भार्या । अंतर्वत्नी गुर्विणी । नारी स्त्री । सखी प्रसिद्धा । पतिवत्नी जीवद्भर्तृका ।  
अशिश्वी अप्रसूता स्त्री । अर्धजरती अर्धवृद्धा स्त्री । युवती स्त्री । प्राची पूर्वा दिक् ।  
प्रतीची पश्चिमा दिक् । एवमन्येऽप्यूह्याः । सपत्नी एकपत्नी वीरपत्नी इत्यादय ईप्प्रत्य-  
यांता निपातसिद्धा इत्यर्थः । कुशी लोहविकारः । कामुकी । वृषस्यंती । मैथुनेच्छाव-  
तीति यावत् । कवरी केशवेशे । इत्यादयोऽपि निपात्यन्ते । तथा उदीची मत्सी  
मानुषी अगस्ती पाणिगृहीती असिक्री पलिक्री पितामही स्थली कुंडी गोणी कवरी  
नारी नागी कुशी कामुकी इत्यादयः पत्न्यादिषु ज्ञेयाः । अकारांतो दारशब्दो नित्यं  
बहुवचनांतः पुँल्लिंगे कलत्रवाची तस्मात् आप्रत्ययः ईप्प्रत्ययोऽपि न भवतीति । किंतु ।  
दाराः । दारान् । दारैः । दारेभ्यः । दारेभ्यः । दाराणाम् । दारेषु । देवशब्दस्य बहुवचनवत्साध्यः ।

( वौर्गुणात् ) “सत्त्वे निविशतेऽपैति पृथग्जातिषु दृश्यते । आधेयश्चा-  
क्रियाजश्च सोऽसत्त्वप्रकृतिर्गुणः ” ॥ १ ॥ उकारांताद्गुणवाचिनो वा  
स्त्रियामीप्प्रत्ययो भवति । पटी—पटुः । मृद्वी—मृदुः । तन्वी—तनुः ।

ऋज्वी—ऋजुः ॥

सूत्रम् ( वौ० ) वा १-१ ( अव्य० ) उ ५-१ ( ङिति । ङस्य ) इत्यकारलोपः  
( स्त्री० । ओ औ औ ) अग्रे गुण ५-१ ( ङसिरत् । सवर्णे० । नामि० ) जल० । गुणां  
रूपादयश्चतुर्विंशतिः । “सत्त्वे निविशतेऽपैति पृथग्जातिषु दृश्यते । आधेयश्चाक्रियाजश्च  
सोऽसत्त्वप्रकृतिर्गुणः ” ॥ १ ॥ बुधैः स गुणः उच्यते । स कः । यः सत्त्वे द्रव्ये एव  
निविशते वर्त्तते इत्यर्थः । पुनस्तस्मात् द्रव्यात् अपैति याति । च पुनः पृथग्जातिषु  
द्रव्यत्वांतरजातिषु दृश्यते । च पुनः आधेयः उत्पाद्यः । यथा कस्तूरीकासंयोगाद्वस्त्र-  
गंधः । पुनः अक्रियाजः अनुत्पाद्यः । यथा आकाशादौ—महत्त्वादि । पुनः असत्त्वप्र-  
कृतिः अद्रव्यस्वभावः स गुणस्तद्वाची उकारांतो यः शब्दस्तस्मात्स्त्रियां स्त्रील्लिंगे वा  
ईप्प्रत्ययो भवति पटी—पटुः । अनेन वा ईप्प्रत्ययः ( उवम् ) स्वर० १-१ ( हसे० ) अन्यत्र



( स्त्रो० ) एवम् । मृद्वी-मृदुः । तन्वी-तनुः । वह्वी-बहुः । ऋज्वी-ऋजुः । लघ्वी-लघुः । वा-  
ग्रहणादेव खरुः पांडुः इत्यादौ नेप् । गुणग्रहणात् । धेनुः रज्जुः अणुः इत्यादौ नेप् ।

( उत ऊः ) उकारांतान्मनुष्यजातेः स्त्रियामुप्रत्ययो वा भवति

पंगूः-पंगुः । वामोरुः-वामोरुः ॥

सूत्रम् ( उत ऊः ) उत ५-१ स्व० ( स्त्रो० ) ऊ १-१ ( स्त्रो० ) मध्ये ( आदवे ) वृत्तिः  
कंठ्या । न वरभ । गुणवाचिनोऽगुणवाचिनोऽपिमनुष्यजातिवाचिनः उकारान्तास्त्रियां  
ऊं प्रत्ययो वा भवति । उदा० । पंगुः । अनेन ऊ प्रत्ययः ( सवर्णे० ) १-१ ( स्त्रो० ) पंगूः ।  
एवं वामोरुः । ऊ प्रत्ययः ( सवर्णे० ) करभोरुः । पुरुषश्चेत् पंगुः । स्त्री चेत् पंगूः ॥

( यूनस्तिः ) युवन्शब्दात् स्त्रियां तिप्रत्ययो भवति । नाम्नो नो

लोपः । युवतिः । एभ्यो नामत्वात्स्यादयः । आवंतात् ( आपः )

इति सेल्लोपः । ईवन्तात् ( हसेपः सेल्लोपः ) पूर्ववत्प्रक्रिया ॥

इति स्त्रीप्रत्ययाः समाप्ताः ॥

( यूनस्तिः ) युवन्शब्दात् तिप्रत्ययो भवति स्त्रियाम् । ईप्निषेधः । युवन् अग्रे तिप्र-  
त्ययः ( नाम्नो० ) १-१ ( स्त्रो० ) पक्षे पत्न्यादिषु पाठात् युवती इत्यपि । एवं स्त्रीप्र-  
त्यया ज्ञेयाः । अथ तेषां विभक्तिकार्यमाह । एभ्य इति । एभ्यः पूर्वोक्तस्त्रीप्रत्ययांते-  
भ्यः शब्देभ्यो ( अविभक्ति नाम ) इति सूत्रोक्तलक्षणनामत्वात्स्यादयो विभक्तयो दीयन्ते ।  
तत आवंतात् आप्रत्ययांतात् ( आपः ) इति सूत्रेण सिलोपः । ईवंतात् ( हसेपः  
सेल्लोपः ) इति सिलोपः । तत्र आवंताः गंगाशब्दवत्साध्याः । ईवंताः नदीशब्दवत् ।  
इकागोकारांता बुद्धिरज्जुवत् । ऊकारांता वधूवत् ।

इति स्त्रीप्रत्ययाः समाप्ताः ॥

## अथ विभक्त्यर्था निरूप्यन्ते ।

( लिंगार्थे प्रथमा ) धातुप्रत्ययातिरिक्तमर्थवच्छब्दरूपं लिंगं तस्यैवा-  
र्थे सन्मात्रे प्रथमाविभक्तिर्भवति । लिंगादयोऽपि प्रथमार्था इति  
केचित् । तत्सद्ब्रह्म । रविरिव राजते राजा रोषात्कुमारी रोहयते ॥  
बोभुज्यते भुवं भूपालः प्रागास्तां रामलक्ष्मणौ ॥ १ ॥ मनसि  
वचसिकाये पुण्यपीयूषपूर्णात्रिभुवनमुपकारश्रेणिभिः प्रीणयंतः ॥ पर-  
गुणपरमाणून् पर्वतीकृत्य नित्यं निजहृदि विकसंतः संति संतः

क्रियंतः ॥ २ ॥ कुमाराः शेरते स्वैरं रोरुयंतं च नारकाः ॥ जेगी-  
यंतं च गीतज्ञा मेघ्रियंतं रुजा जिताः ॥ ३ ॥

एवं पुँल्लिगादयः स्त्रीप्रत्ययांता उक्तास्ते विभक्तिमंतरा न शब्दतां प्राप्नुवंतीति विभ-  
क्तिकार्यसंबंधमाह । अथेति । संज्ञासंधिकार्यस्वरांतहसांतलिंगत्रयप्रक्रियायुष्मदस्मत्स्त्री-  
प्रत्ययकथनानंतरं विभक्तीनां कर्तृत्वादिभूषिकानां प्रथमादीनां अर्थोऽभिधेयो नि-  
रूप्यते । तत्र प्रथमाविभक्तेः कार्यमाह । सूत्रम् (लिंगा०)लिंगार्थे लिंगस्य अर्थो लिंगार्थ-  
स्तस्मिन् ७-१ ( अ इ ए ) प्रथमा १-१ ( आपः ) सिद्धं सूत्रम् । लिंग्यन्ते चिह्नयंते  
ज्ञायंते पुंस्त्रीनपुंसकतया शब्दा अनेनेति लिंगमातत् किं विशिष्टमाधातुप्रत्ययातिरिक्तमिति ।  
धातुः भ्वादिः । प्रत्ययाः कृदादयस्तेभ्यो अतिरिक्तं अधिकं अन्यत् पृथक् यत् पुंस्त्रीनपुं-  
सकलिंगभेदज्ञापकं तल्लिङ्गम् । “नामैव लिंगम्” इति कौमाराः “संस्त्यानप्रसवं लिंगम्”  
इति महाभाष्यकारः । संस्त्यानं स्त्रीत्वम् । प्रसवः उपचयः । क्रमादुपचयापचयस्थिति-  
रूपो वस्तुधर्मः । उपचये यथा । हरिः रविः । अपचये यथा । गंगा शाला ।  
क्वचिदुपचयाभावः । यथा—कुलम् । ज्ञानम् । तस्य लिंगस्य एवार्थे अभिधेये सन्मात्रे  
सत्तामात्रे विद्यमानमात्रे वाच्यमाने प्रथमा—सि औ जस्वरूपा विभक्तिर्भवति । लिंगाद-  
योपि प्रथमार्था इति मतांतरवाचकं पदं लिंगम् । पुँल्लिङ्गस्त्रीलिंगनपुंसकलिंगम् । आदिशब्दा-  
त्परिमाणवचनप्रभृतयः । प्रथमैव अर्थो येषां ते प्रथमार्थाः । लिंगवचनपरिमाणानां  
त्रयाणामप्यर्थे प्रथमा विभक्तिर्भवतीत्यर्थः । यथा—देवः श्रीः ज्ञानम् स्वारीद्रोणः आढकम् ।  
एकः द्वौ बहवः इति । उदा० । तत्सद्ब्रह्म । तदिति ज्ञानदृष्टिगोचरम् । सदिति वर्तमानं  
अविनाशि प्रधानं वा । एवंविधं ब्रह्म ज्ञानस्वरूपं परब्रह्म वर्तते । तत्सद्ब्रह्म इति  
त्रिष्वपि स्थानेषु नपुंसकलिंगस्य प्रथमाया उदाहरणम् । रविरिव० । राजा राजते क  
इव रविः इव सूर्य इव । राजा अत्र पुँल्लिङ्गे प्रथमैकवचने उदाहरणम् । पुनः कुमारी  
रोरुयते । अतिशयेन रोदिति कस्माद्रोषात् कुमारी । अत्र स्त्रीलिंगे प्रथमैकवचनो-  
दाहरणम् । भूपालो राजा भुवं पृथ्वीं वोभुज्यते अतिशयेन पालयतीत्यर्थः । भूपालः  
अत्रापि पुँल्लिङ्गे प्रथमैकवचनोदाहरणम् । रामलक्ष्मणौ प्राक्पूर्वम् । आस्तां अभूताम् । रामल-  
क्ष्मणौ इति पुँल्लिङ्गे प्रथमाद्विवचनस्योदाहरणम् । १ । संतः सज्जनाः क्रियंतः संति  
पुनः श्लोकेन उदाहरति । कुमाराः० । कुमाराः बालकाः स्वैरं स्वेच्छया शेरते । तु पुनः  
नारकाः नरकस्था जना रोरुयंतं अतिशयेन फूत्कुर्वन्ति । पाठांतरे तु रोरुयंतं कुमा-  
रिकाः इति । गीतज्ञा जेजीयंतं अत्यर्थं गायन्ति । रुजा रोगेण जिता ग्रस्ताः पुरुषा  
मेघ्रियंतं अतिशयेन भ्रियन्ते । संतः कुमाराः नारकाः गीतज्ञाः रुजा जिताः । अत्र सर्व-  
त्रापि पुँल्लिङ्गे प्रथमावद्विवचनस्योदाहरणानि ॥

( आमंत्रणे च ) अभिमुखीकरणेपि प्रथमाविभक्तिर्भवति ॥

इत्थं प्रथमाथमुक्त्वा इदानीं द्वितीयादिविशेषविभक्त्यर्थमूचकं सूत्रमाह ( शेषाः० ) इति । शेषाः १-३ ( सवर्णे० ॥ स्त्रो० ) कार्यं क्रियते यत्तत्कार्यं तस्मिन् ७-१ ( अ इ ए ) कर्तृसाधनयोः । करोतीति कर्त्ता । साध्यते छिदादिक्रिया अनेनेति साधनम् । कर्त्ता च साधनं च कर्तृसाधने तयोः ७-२ ( ओसि । ए अय् ) स्व० । दानार्थं पात्रं दानपात्रं तस्मिन् ७-१ ( अ इ ए ) पश्चात् ( नामि० ) जल० । अग्रे विश्लेषावधौ विश्लेषे विश्लेषं प्रति वा अवधिराश्रयः विश्लेषावधिः तस्मिन् ७-१ ( डेरौ० ) टिलोपः । स्व० । अग्रे संबध्यते भृत्यस्वाम्यादिरनेनेति संबन्धस्तस्मिन् ७-१ ( अ इ ए ) आधारभावयोः आध्रियते स्थाप्यते वस्तु यत्र स आधारः । भूयते क्रियालक्षणतया अनेनेति भावः । ततः आधारश्च भावश्च आधारभावौ तयोः ७-२ ( ओसि । ए अय् ) स्व० ( स्त्रो० ) पश्चात् ( ए अय् । ख्वोर्लो-पश् ) सिद्धं सूत्रं सप्तपदम् । शेषा प्रथमा उक्ता अतः शेषा द्वितीयाद्याः षट् विभक्तय इत्यादि-वृत्तिः । तत्र कार्यं द्वितीया । कर्तृसाधनयोस्तृतीया । दानपात्रेचतुर्थी । विश्लेषविधौ पंचमी । संबन्धे षष्ठी । आधारभावयोः सप्तमी । इति संक्षेपार्थः । अथ विस्तरार्थः । कार्यं इत्यादि । कार्यं द्वितीयाविभक्तिर्भवतीति योगः । कार्यं इति कोऽर्थः कर्मकारके क्रियते यत्तत् कर्म नाम यत्कारकं कर्म तस्मिन्कर्तुः कर्मतापन्ने वस्तुनीत्यर्थः । यद्वा कार्यं कर्म तत्कारकसंज्ञत्वात्कारकं कर्म कारकं षष्ठीं विना अन्या विभक्तयः कारकसंज्ञकाः । क्रियाहेतुः कारकम् । षष्ठ्यास्तु क्रियाहेतुत्वाभावेन कारकसंज्ञा न । यतः “कर्त्ता १ कर्म २ च करणं ३ संप्रदानं ४ तथैव च । अपादाना ५ धिकरणे ६ इत्याहुः कारकाणि षट्” ॥ १ ॥ इति तस्मिन्कर्मकारके कथंभूते इत्याह । उत्पाद्ये १ आप्ये २ संस्कार्ये ३ विकार्ये च ४ एवं चतुर्विधे तत्र उत्पाद्यते यन्त्रवीनं क्रियते तदुत्पाद्यम् । यदाप्यते सिद्धमेव प्राप्यते तदाप्यम् । संस्क्रियते इति संस्कार्यम् । संस्कारो नाम कश्चिदतिशयस्तदर्थं संस्कार्यम् । संस्कारो द्विधा गुणाधानं मलापकर्षो वा । पूर्वजन्मकृतः शुभाशुभो वा संस्कारः तस्माद्भवं संस्कार्यम् । सिद्धमेव रूपं पश्यतीति गुणाधानम् । यद्वा रूपमिति चक्षुर्ग्राह्यत्वादाप्यमिति केचित् । राज्यमिति राज्ञः संस्कारात् संस्कार्यम् । विकार्ये इति विक्रियते अवस्थांतरं भजते इति विकार्यं तस्मिन् विकार्ये ततः एवं चतुर्विधेऽपि कर्मकारके द्वितीयाविभक्तिर्भवति । उदा० । कटमित्यादि श्लोकः । कारूकः पुमान् कटं करोतीत्यत्र कटस्य उत्पाद्यकार्यत्वात् द्वितीयांतत्वम् । एवं चाक्षुषो नेत्रवान् जनो रूपं म्रश्यतीति रूपं आप्यं कर्म तत्र द्वितीया । केचित्तु रूपस्य नेत्रेन्द्रियेण स्थापने संस्कार्ये द्वितीया । अतिधर्मिष्ठः पुमान् राज्यं प्राप्नोति । अत्र राज्यं संस्कार्यं तत्र द्वितीया केचित्तु राज्यं आप्यमिति । सोमं अमृतवल्लीरसं पिबतीति सोमपाः ब्राह्मणः सोमं अमृतवल्लीं सुनोति

खंडयति इत्यर्थः । अत्र सोमस्यामृतवल्ल्याः खंडनरूपो विकारस्तत्र द्वितीया । अवस्थातरापादनं विकार इति ॥

“अभिसर्वतसोः कार्या धिगुपर्यादिषु त्रिषु ॥ द्वितीयाग्रेडितांतेषु ततोऽन्यत्रापि दृश्यते ” ॥ अभितो ग्रामं नदी वहति । सर्वतो ग्रामं वनानि संति । धिग्देवदत्तम् । उपर्युपरि ग्रामं मेघाः पतन्ति । अधोऽधो वृक्षं याति । अध्यधि व्याधं मृगाः पतन्ति । समया निकषा हा प्रति अनु एषां योगेपि । समया ग्रामं तीर्थम् । निकषा ग्रामं निहतः शत्रुः । प्रतिग्रामं सुलभं भैक्ष्यम् । समया ग्रामं । निकषा ग्रामम् । प्रतिग्रामम् । अभितो ग्रामम् । सर्वतो ग्रामम् । धिग्देवदत्तम् । उपर्युपरि ग्रामम् । अधोऽधो ग्रामम् । अध्यधि ग्रामम् ( कालाध्वनोर्नैरन्तर्ये ) मासमधीते । क्रोशं पर्वतः ॥

एवं द्वितीयार्थमाख्यायाधुना तदधिकारात्पुनर्वृत्तिकारः उपपदद्वितीयार्थमाह । अभिसर्वतसोरित्यादि श्लोकः । तस् च तम् च तसौ अभिश्च सर्वश्च अभिसर्वौ ताभ्यां सहितौ तसौ अभिसर्वतसौ अभितस्सर्वतसावित्यर्थः । अथवा द्वंद्वान्ते श्रूयमाणः शब्दः प्रत्येकं संबध्यते इति तयोरर्थयोगे षष्ठ्यर्थे द्वितीया विभक्तिः कार्या प्रयोक्तव्या । पुनर्धिगिति धिगर्थेपि धिक्छब्दयोगेऽपि द्वितीया कार्या प्रयोक्तव्या ॥ धिङ्निर्भत्सननिंदयोः । पुनस्त्रिषु उपर्यादिषु इति परि अधः अधि इत्येवं त्रिष्वव्ययेषु प्रयुज्यमानेषु द्वितीया विधेया । कथंभूतेषु उपर्यादिषु आग्रेडितांतेषु । आग्रेडितमिति द्विस्त्रिर्भाषणं तदन्ते येषां ते आग्रेडिताः । द्विवारमुच्चरिता इत्यर्थः । यथा उपर्युपरि अधोधः अध्यधिरूपास्तेषु तत इति अभितस्सर्वतसादिव्यतिरिक्ते अन्यत्र उपपदयोगेपि शब्दार्थे द्वितीया दृश्यते रूढिवशादिति तत्रोदाहरणमाह ॥ अभितो ग्रामं ग्रामंग्रामं अभितः अभितोग्रामं अनेन द्वितीया । अभितो ग्राममिति ग्रामस्य समीपे चतुर्दिक्षु वा नदी वहति । एवं सर्वतो ग्रामं वनानि दृश्यन्ते । ग्रामस्य सर्वतः चतुर्दिक्षु वनानीत्यर्थः । एवं समया ग्रामं तीर्थं वर्तते । ग्रामस्य समीपे इत्यर्थः । निकषा ग्रामं निहतः शत्रुः । ग्रामस्य समीपे इत्यर्थः । धिग्देवदत्तमित्यत्र धिगर्थयोगे द्वितीया । “धिक् तां च तं च मदनं च इमां च मां च” उपर्युपरि ग्रामं पक्षिणो गच्छन्ति । उपर्युपरि ग्रामं मेघो वर्षति । ग्रामस्य उपरि इत्यर्थः । अधोऽधो ग्रामं निधानं दृश्यते । ग्रामस्य अध इत्यर्थः । अध्यधि ग्रामं तापसास्तिष्ठन्ति । ग्रामे ग्रामे इत्यर्थः । एवमत्र त्रिष्वग्रेडितांतेषु द्वितीया । ‘ततोऽन्यत्रापि दृश्यते’ इति वचनात् उभयतः परितः समया निकषा हा प्रति

अनु एषां योगेऽपि द्वितीया । समया ग्रामं तीर्थं वर्तते । ग्रामस्य समीपे तीर्थम् । निकषा ग्रामं शत्रुर्निहतः । ग्रामस्य निकषा समीप इत्यर्थः । अनुग्रामं ग्रामस्य अनु पश्चात्सीमा वर्तते । एवं ग्रामं ग्रामं प्रति प्रतिग्रामं जिनालयाः संति । हा स्वामिनम् । इत्यादि । कालाध्वनोरितीयं फक्किका । अन्तरेण रहितत्वं नैरन्तर्यं तस्मिन् नैरन्तर्ये वाच्यमाने । तथा कालो दिवसमासादिः । अध्वा मार्गः क्रोशयोजनादिस्तत एतयोर्विषये द्वितीया कार्या नैरन्तर्यं कालवाचकशब्दात् । अध्वावाचकशब्दाच्च नैरन्तर्यं निरन्तरार्थे द्वितीया भवतीत्यर्थः । तत्रोदाहरणम् । काले । मासं यावत् निरन्तरं अधीते पठति । अत्र नैरन्तर्यं द्वितीया । अन्यथा मासस्य द्विरधीते मासे वा दशदिवसानधीते इति भवति । एवं मार्गे क्रोशं पर्वतः । क्रोशं यावन्निरन्तरं पर्वत इत्यर्थः । क्रोशप्रमाणलंब इत्यर्थः । अन्यथा क्रोशस्यैकभागे पर्वत इति द्वितीयार्थः । अन्यत्रापीति ग्रहणात् अन्तर्ग्राममुपग्राममित्यादयः शब्दा ज्ञेयाः । इति द्वितीयार्थः ॥ २ ॥

( कर्त्तरि प्रधाने क्रियाश्रये साधने च ) प्रधाने कर्त्तरि क्रियासिद्ध्युपकारके करणार्थे तृतीयाविभक्तिर्भवति । “भिन्नः शरेण रामेण रावणो लोकरावणः ॥ कराग्रेण विदीर्णोऽपि वानरैर्युद्धयते पुनः” ॥ १ ॥

अथ तृतीयार्थसूचकं कर्तृसाधनयोरिति पदं व्याचिख्यासुराह । ( कर्त्तरि० ) इति । कर्त्तरि कर्तुर्विषये तृतीयाविभक्तिर्भवति । कर्तुक्तौ इति शेषः । कथंभूते कर्त्तरि । प्रधाने मुख्यक्रियायाः आश्रये मुख्यवृत्त्या कार्यस्य कारके च उत्पादके ईदृशे कर्त्तरि तृतीया वा च पुनः साधनेपि तृतीया । कथंभूते साधने । क्रियासिद्ध्युपकारके कार्यस्य साहाय्यकारके पुनः करणनामकारके साधनेऽपि तृतीया । यः प्रधानभूतः सन् क्रियायाः आश्रयभूतः स्वातन्त्र्येण क्रियां कार्यं कर्तुं प्रवृत्तः स कर्त्ता तस्यार्थे तृतीया भवति । च पुनः क्रियासिद्धेरुपकारके करणे प्रकृष्टकारणभूते साधनेपि तृतीया भवति । करोतीति कर्त्ता । स कर्त्ता उच्यते इत्याह । क्रियाश्रयः क्रियायाः कार्यस्य आश्रयः क्रियाश्रयः क्रियाया आश्रयोऽप्रधानोऽपि भवति पटोत्पत्तौ तुरीयेमादिवत्तत्राह । प्रधान इति । सकलकारकप्रयोक्तृत्वे सति इतरकारकाप्रयोज्यत्वमत्र प्रधानत्वं तस्मिन् । किंविशिष्टे साधने । क्रियासिद्ध्युपकारके क्रियायाः सिद्धिं उपकरोतीति क्रियासिद्ध्युपकारकम् । क्रियासिद्धेः साहाय्यदायकभेदनादिक्रियासिद्धौ उपसंनिहितत्वेन कारकं तस्मिन् । पुनः कीदृशे साधने । करणे । साधकतमं करणं क्रियासिद्धे । प्रकृष्टं कारणम् । यद्वा करणं नाम कारकं तस्मिन् । एवं कर्तृसाधनयोर्द्वयोरर्थे तृतीया भवति । उदाहरणम् । भिन्नः शरेण० इत्यादिः । श्लोकः । रामेण रावणो भिन्नः । केन कृत्वा

१ ‘क्रियां करोतीति कर्त्ता स स्वतन्त्रः प्रयोजकः कर्मकर्त्ता चेति भेदाद्विभिन्नः’ इति तत्त्वदीपिकायाम् ।

शरेण । रामेण इति कर्त्तारि तृतीया । शरेणेति साधने तृतीया । कथंभूतो रावणः लोक-  
रावणः लोकान् रावयति क्रंदयति इति लोकरावणः । उदाहरणांतरमाह । तथा रावणो  
वानरैः कराग्रेण नखेन विदीर्णोऽपि विदारितोपि पुनः पुनरपि युध्यते । अत्र वानरैरिति  
कर्तृपदम् । कराग्रेणेति साधनपदम् । उभयत्रापि तृतीया । कराग्रेणेत्यत्र जातावेकवचनम् ।  
पुनस्तृतीयार्थं विनासंहत्यादिना अग्रे वक्ष्यति । इति तृतीयार्थः ॥ ३ ॥

( दानपात्रे संप्रदानकारके चतुर्थी ) दानपात्रे संप्रदानकारके चतुर्थी  
विभक्तिर्भवति । सम्यक् श्रेयोबुद्ध्या प्रदीयते तत्संप्रदानम् “ ददाति  
दण्डं पुरुषो महीपतेर्न चातिभक्तिर्न च दानकामना । यदीयते वास-  
नया सुपात्रे तत्संप्रदानं कथितं मुनीन्द्रैः ” ॥ वेदविदे गां ददाति ।  
अन्यत्र राज्ञो दण्डं ददाति । रजकस्य वस्त्रं ददाति । इति चतुर्थी ॥

अथ चतुर्थ्यर्थमाह ( दानपात्रे० ) । इति । दीयते इति दानं दानाय पात्रं दान-  
पात्रम् । दत्तवस्तुनः स्वामी भवतीति यावत् । तस्मिन् दानपात्रे । कीदृशे । संप्रदाननाम-  
कारके । सम्यक् श्रेयोबुद्ध्या यस्मै प्रदीयते तत् संप्रदानम् । यस्मै दत्ते सति आमुष्मिक-  
फलप्राप्तिर्भवति तत्संप्रदानमुच्यते । संप्रदानं च तत्कारकं च संप्रदानकारकम् । तस्मिन् ।  
यदुक्तम् “ ददाति दण्डं पुरुषो महीपतेर्न चात्र भक्तिर्न च दानकामना ॥ यदीयते वास-  
नया सुपात्रे तत्संप्रदानं कथितं मुनीन्द्रैः ” ॥ १ ॥ तत्रोदाहरणम् । वेदं वेत्तीति वेद-  
वित् तस्मै वेदविदे वेदज्ञाय ब्राह्मणाय कश्चित्पुरुषो गां ददाति इत्यत्र वेदवित्त्वे सति  
दानपात्रत्वं संगतमेव । एवं साधवे अन्नं प्रतिलाभयति । अन्यथा दानपात्राभावे राज्ञो  
दण्डं ददाति इत्यत्र चतुर्थ्यभावः ॥ इति चतुर्थ्यर्थः ॥ ४ ॥

( विश्लेषावधावपादानकारके पंचमी ) विश्लेषो विभागस्तत्र योऽवधिश्व-  
लतया अचलतया वा विवक्षितस्तत्रापादाने पंचमी ॥ धावतोऽश्वादप-  
तत् । भूभृतोऽवतरति गंगा । इति पञ्चमी ॥

पंचम्यर्थं व्याचिरव्यासुः ( विश्लेषावधौ० ) इति पदं व्याकरोति ।  
अश्वादपतत् इत्यत्र । विश्लेष इति कोर्थः । विभागो विरहः पृथग्भावः । बुद्ध्या  
स्वरूपेण वा एकाश्रयात् पृथग्भवनमित्यर्थः । तत्र विश्लेषे योऽवधिराश्रयो यस्मात्

१ दानं त्रिविधम्—अनिराकर्तृ—प्रेरकम्—अनुमत् चेति । तल्लक्षणानि च प्रसोदं गीतासु च “ दा-  
तव्यमिति यद्दानं दीयतेऽनुपकारिणे ॥ देशे काले च पात्रे च तद्दानं सात्त्विकं स्मृतम् ” इत्यादि लक्ष-  
णेः सात्त्विकराजसतामसभेदैस्त्रिविधं ज्ञेयम् ।

विभागो जायते स चलतया अश्वकरभादिभावेन अचलतया वा पर्वतशिखरादिभावेन विवक्षितो वक्तुमिष्टः वाञ्छितः तत्र विश्लेषावधावपादाननामकारकं अपादीयते पृथक्क्रियते यस्मात्तदपादानं अपादानं च तत्कारकं च अपादानकारकं तस्मिन् पञ्चमीविभक्तिर्भवति । तत्रोदाहरणम् । कश्चित्पुरुषो धावतोऽश्वादपतदित्यत्र अपतदिति विश्लेषः । अश्वादिति तस्य अवधिः आश्रयः । धावत इत्यश्वस्य चलनक्रियाकारित्वाच्चलतया विवक्षितावधित्वम् । एवं भूभृतः पर्वताद्रंगा पुरुषो वा अवतरतीत्यत्र अवतरणात्मको विश्लेषः भूभृत इति स्थिरावधिः एवमन्येऽप्यवसेयाः ॥ इति पञ्चम्यर्थः ॥ ५ ॥

( संबंधे षष्ठी ) संबंधिनोर्मध्ये योऽप्रधानस्तत्र षष्ठी । “भेद्यभेद्यकयोः श्लिष्टः संबंधोऽन्योन्यमुच्यते ॥ द्विष्टो यद्यपि संबंधः षष्ठ्युत्पत्तिस्तु भेदकात् ” ॥ एकक्रियातः परस्पराऽपेक्षारूपः संबंधः “ राज्ञः स पुरुषो ज्ञेयः पित्रोरेतत्प्रपूजनम् ॥ गुरूणां वचनं पथ्यं कवीनां रसवद्वचः ” ॥ १ ॥

अथ षष्ठ्यर्थमाह । संबंधे इति । संबध्यते स्वजनादिरनेनेति संबंधो जन्यजनकादिः स्वस्वामित्वादिः । यथाऽलिंगार्थकारकव्यतिरिक्तः स्वस्वामित्वादिलक्षणः संबंधः । सचोभयानिष्ठश्च भवति तस्मिन्नर्थे षष्ठीविभक्तिर्भवति । यतः । “भेद्यभेद्यकयोः श्लिष्टः संबंधोऽन्योन्यमिष्यते ॥ द्विष्टो यद्यपि संबंधः षष्ठ्युत्पत्तिस्तु भेदकात् ॥ २ ॥ भेद्यं विशेष्यमित्याहुर्भेदकं च विशेषणम् ॥ प्रधानं च विशेष्यं स्यादप्रधानं विशेषणम् ” ॥ १ ॥ उदाहरणं श्लोकेनाह । राज्ञः ० । इति । स पुमान् राज्ञो राजसंबंधी ज्ञेय इत्येवं स्वामिसेवकसंबंधः । एतत्समीपतरवर्ति प्रपूजनं पूजनोपकरणं पूजासामग्री पित्रोरिति । माता च पिता च पितरौ तयोः पितृमातृसंबंधि । गुरूणां गुरूंसंबंधि वचनं जाड्यज्वरविमुक्तानां पथ्यवत् पथ्यतुल्यं हितकारकम् । तथ्यं ज्ञात वा पाठः । कवीनां वचो वचनं रससंयुक्तं मिष्टम् । एवमन्येऽप्यूह्याः । इति षष्ठ्यर्थः ॥ ६ ॥

( आधारे सप्तमी ) आधारेऽधिकरणम् । तत् षड्विधम् । औपश्लेषिकम् १ सामीपिकम् २ अभिव्यापकम् ३ वैषयिकम् ४ नैमित्तिकम् ५ औपचारिकम् ६ चेति । “ कटे शेते कुमारोऽसौ वटे गावः सुशेते । तिलेषु विद्यते तैलं हृदि ब्रह्मामृतं परम् ॥ १ ॥ युद्धे संनह्यते धीरोगुल्यग्रे करिणां शतम् । ” ( भावः क्रियालक्षणं तत्रापि सप्तमी ) प्रसिद्धक्रिययाऽप्रसिद्धक्रियाबोधनं भावः वर्षति देवे चौर

आयातः । पतत्यंशुमालिनि पतितोऽरातिः । काले शरादि बु-  
ध्यन्ति सप्तच्छदाः ॥

आधारभावयोरिति पदं व्याचिख्यासुः प्रथमं आधारं प्रकटमाह ( आधारे सप्तमी )  
इति सुगमार्थः । आध्रियते स्थाप्यते षट्प्रकारा क्रिया अस्मिन्नित्याधारः क्रियाश्र-  
यस्य कर्तुः क्रियाया आश्रयस्तत्र सप्तमी विभक्तिर्भवाति । आधाराधिकरणे एकपर्याये ।  
आधारशब्देन अधिकरणमेवोच्यते । अतः अधिकरणस्याधारस्य भेदानाह । षड्वि-  
धमिति । अधिक्रियते आधारतया तदधिकरणम् । गुणानां गुणिवत् । तत् षड्विधमि-  
ति षडिति । षट्संख्याका विधाः प्रकारा यस्य तत् षड्विधं षोढेत्यर्थः । तानेव षड्भेदा-  
नाह । औपश्लेषिकमित्यादि । उप सामीप्येन श्लेषणं संघट्टनं उपश्लेषः । एकदेशमात्र-  
संयोगो वा उपश्लेषः । यथा—कटे शेते । कटस्यैकदेशे इत्यर्थस्तेन निर्वृत्तमौपश्लेषिकम् ॥ १ ॥  
सामीपिकमिति । समीपेन निर्वृत्तं सामीपिकं यदाधेयसमीपमात्रेण क्रियाहेतुः । यथा वटे  
वटसमीपे गावः सुशेरते । गंगायां घोषः । गंगासमीपे घोषो ब्रजं गोकुलं वर्त्तते इति  
॥ २ ॥ अभि समंताद्ब्रजामोतीत्यभिव्यापकम् । आधेयेन समस्तावयवसंयोगो अभिव्या-  
पकः । अपृथग्भूतयोराधाराधेययोर्यः सकलावयवसंबंधः सोऽभिव्यापकः । यथा तैलं  
तिलेषु ॥ ३ ॥ विषये भवं वैषयिकं अन्यत्र संभवो वा विषयः । स यथा । नभसि  
तारकाः । आकाशे वायुः । हृदि ब्रह्मेत्यादि हृदि विषये ब्रह्म एवं परं प्रकृष्टं अमृ-  
तं अस्ति । नहि सर्वाधारस्य परब्रह्मणो हृदयमाधारो भवितुमर्हति । विषयमात्रम् ॥ ४ ॥  
निमित्तेन भवं नैमित्तिकम् । यथा युद्धे युद्धनिमित्तमित्यादि ॥ ५ ॥ अविद्यमानस्यारो-  
पणमुपचारः । उपचारे भवं औपचारिकम् ॥ ६ ॥ एवं षड्विधेऽप्यधिकरणे सप्तमीविभक्तिर्भ-  
वतीति शेषः । अथ सार्वश्लोकेन षडप्याधारभेदोदाहरणान्याह । कटे शेते इत्यादि ।  
असौ कुमारः कटे शेते इति कटमुपश्लिष्य शेते इत्यत्र औपश्लेषिकमधिकरणम् । अत्र  
शयनक्रियाश्रयाः कर्त्ता कुमारस्तदाधारः कटस्तत्रोपश्लेषः । गावो धेनवः वटे इति । वट-  
समीपे शेरते शयनं कुर्वते इति । सामीपिकाधिकरणम् । नहि वटस्योपरि गावः शेरते किंतु  
समीपे । एवं गंगायां घोषः । गंगासमीपे घोषः । गोकुलम् ॥ तिलेषु तैलं विद्यते । तिले-  
ष्वभिव्याप्य सर्वत्र स्थितमित्यर्थः । अभिव्यापकमेतदिति ॥ हृदीति । हृदिविषये ब्रह्म  
परमममृतमित्येतत् वैषयिकाधिकरणम् । युद्धे युद्धनिमित्तं धीरः संनह्यते संनाहं  
परिदधाति इति नैमित्तिकमधिकरणम् । अंगुल्यग्रेण प्रदर्श्यमानम् । इत्यर्थः । करिणां  
हस्तिनां शतमित्युपचारमात्रत्वादौपचारिकं ननु साक्षाद्वर्तमानमिति ॥ इत्थमाधारमाख्या-  
येदानीं भावपदस्यार्थमाह ( भावः क्रियालक्षणम् ० ) इति । क्रिया गमनस्थानोत्था-  
नादिका तस्या यल्लक्षणं चिह्नं स भाव इति कथ्यते । प्रसिद्धक्रियया कृत्वा अप्रसिद्ध-  
क्रियायाः लक्षणं बोधनं भावः इति तत्रापीति तस्मिन्नर्थेऽपि सप्तमीविभक्तिर्भवाति ॥



उदा० । देवे मेघे वर्षति चौरस्तस्करः आयातः आगतः । अत्र मेघवर्षणरूपा प्रसिद्धा क्रिया तथा चौरागमनरूपा अप्रसिद्धा क्रिया लक्षिता । देवे मेघे वर्षतीति प्रसिद्धेन मेघ-वर्षणेन अप्रसिद्धं चौरागमनं लक्ष्यते इति तत्र सप्तमी ॥ “राज्ञि मेघे सुरे देवः ” इति कोशः । एवं अंशुमालिनि सूय पतंति अस्तं गच्छति सति अरातिः शत्रुः पतित इति । युद्धार्थमागत्य पतित इत्यर्थः । यद्वा पतितो मृत इत्यर्थः । अत्र प्रसिद्धेन सूर्यस्यास्त-गमनेन अप्रसिद्धं शत्रोः पतनं लक्ष्यते । एवं गुरौ धर्ममुपदिशति शिष्यः आगत इत्ये-वमादयो अवसेयाः । एवं द्वितीयादिविभक्तीनामर्थाः ॥

अथोपपदविभक्त्यर्थो निपात्यते ( विनासहनमस्कृतेनिर्धारणे स्वाम्यादिभिश्च ) एतैरपि योगे द्वितीयाद्या विभक्तयो भवन्ति । विना पापं सर्वं फलति । “विना वातं विना वर्षं विद्युतः पतनं विना ॥ विना हस्तिकृतं दोषं केनेमौ पातितौ द्रुमौ” ॥ १ ॥ अंतरेणाक्षिणी किं जी-वितेन । अंतरा त्वां मां हरिरित्यादिपदाद्ग्राह्यम् । सह सदृश साकं स-मं सार्धमित्यादियोगे तृतीयाविभक्तिर्भवति । सह शिष्येणागतो गुरुः । सदृशश्चैत्रो मैत्रेण । साकं नयनाभ्यां श्लक्ष्णा दंताः । समं चन्द्रेणोदि-तो गुरुः । सार्धं धनिभिर्धृतः साधुः । [ नमःस्वस्तिस्वाहास्वधाऽलंबष-ड्योगे चतुर्थी ] नमो नारायणाय । स्वस्ति राज्ञे । सोमाय स्वाहा । पि-तृभ्यः स्वधा । अलं मल्लो मल्लाय । वषडिन्द्राय । ऋते आदियोगे पञ्च-मी । ऋते ज्ञानान्न मुक्तिः । अन्यो गृहाद्विहारः । ऋतेयोगे द्वितीयापि । ज्ञानमृते । विनायोगेपि तृतीया । ज्ञानेन विना । दिग्योगे पञ्चमी । पूर्वो ग्रीष्माद्वसंतः । निर्द्धारणे षष्ठीसप्तम्यौ । निर्धारणं क्रियागुणजा-तिभिः समुदायात् पृथक्करणं तत्र षष्ठी सप्तमी च । क्रियापराणां भगव दाराधकः श्रेष्ठः । क्रियापरेषु वा । गवां कृष्णा गौः संपन्नक्षीरा गोषु वा । एतेषां क्षत्रियः शूरतमः एतेषु वा ॥

अथ पुनस्तासामुपपदविभक्तीनामर्थान् प्रकारांतरेणाह । सूत्रम् ( विना २ सह ३ नम-स् ४ ऋते ५ निर्द्धारणे ६ स्वाम्यादि ७ भिश्च ) ततो विना । सह चेत्यादिषट्कस्य द्वंद्वः ।

ते आदौ येषां ते तथा तैः ३-३ ( स्तो० ) च १-१ ( अव्य० ) सिद्धं सूत्रम् । एतै-  
र्विनादिभिरपि शब्दैर्योगे सति द्वितीयाद्या षट् विभक्तयः षट्संख्यर्थेषु यथाक्रमं भवन्ति  
द्वद्वांते श्रूयमाणं पदं प्रत्येकमभिसंबध्यत इति आदिशब्दो विनादिषु प्रत्येकं योज्यः ।  
विनादिवाचके शब्दे प्रयुज्यमाने द्वितीयाविभक्तिर्भवतीति विनादियोगे द्वितीया ।  
सहादियोगे तृतीया । नम आदियोगे चतुर्थी । ऋते आदियोगे पंचमी । निर्द्धारणा-  
द्यर्थे षष्ठी । स्वाभ्याद्यर्थे सप्तमी । तत्रोदाहरणेन द्वितीया व्यंजयति । विना पापमिति ।  
पापं विना । पापाभावेन सर्वमपि धर्मकृत्यादिफलमावहति सफलं भवति । एवमत्र  
विनार्थे वाच्यमाने विनाशब्दयोगे पापमिति द्वितीया । चकारात्पापेन विना पापाद्विना  
इति तृतीयापंचम्यावपि । यथा वृद्धत्वं जरसा विना । अक्षिणी इति । नेत्रे अंतरेण  
विना जीवितेन जीवनेन किम् । न किमपीति भावः । अक्षिणी इदमत्र द्वितीयाद्विवचनं  
नपुंसकांतम् । अंतरेत्यादि । त्वां मां अंतरा मध्ये विचाले मधु क्षाद्रं मद्यं वा वर्त्तते ।  
अथवा यथा भीम इत्युक्ते भीमसेनः । भामा इत्युक्ते सत्यभामा । यथा मधु इत्युक्ते  
मधुमूदनः । कृष्णः त्वां मां अंतरा मध्ये विचाले वर्त्तते । त्वामिति गुष्मदस्मदोर्द्विती-  
यैकवचनांतत्वम् । आदिशब्दादंतरेण अंतरा इत्यर्थद्वयेऽपि द्वितीयाविभक्तिर्भवति । एतदे-  
वाह । इत्यादिपदाद्वाह्यमिति इत्युदाहरणद्वयम् । आदिपदाद्विनादियोगे द्वितीयेत्यादिश-  
ब्दाद्वाह्यमेवेयामीति भावः । इति द्वितीयार्थः ॥ २ ॥ अथ तृतीया । तत्र द्रव्यगुणक्रि-  
याभिस्तुल्ययोग्यतायां विद्यमानायां सहाय्ये तृतीयाविभक्तिर्भवति इति वृद्धाम्नायः ।  
सह शिष्येणेति । गुरुः शिष्येण सह आगतः । अत्र आगमनक्रियया शिष्यशब्दस्य  
गुरुणा तुल्ययोग्यतायां सत्यां तृतीयांतत्वम् । सह पुत्रेण पिता धनी । इत्यत्र धनद्रव्येण  
तुल्ययोग्यत्वे पुत्रस्य तृतीयांतत्वम् । सहशश्चैत्रो मैत्रेण । चैत्रनामा कश्चित्पुरुषः  
मैत्रेण मैत्रनाम्ना पुरुषेण सहशः तुल्यः । साकं नयनाभ्यामिति । नयनाभ्यां साकं  
सहिता दंता श्लक्ष्णा मनोज्ञाः । अत्र गुणेन तुल्यत्वे तृतीया । एवं आदिशब्दात्साधुः  
पुरुषः धनिभिः धनवद्भिः पुरुषैः सार्द्धं धृतो गृहीतः । बद्ध इत्यर्थः । वारणार्थालं-  
योगे तृतीया । समर्थार्थालयोगे चतुर्थी इत्यर्थः । एतावता अलम् । अलं विवादेन ।  
धर्मैर्गण अर्थः । गुडेन मिश्रः । शस्त्रेण कलहः । कर्मणा विना । पुण्येन हीनः इत्या-  
दिशब्दात् अवसेयाः । प्रक्रियामते तु तुल्यार्थे तृतीयाषष्ठ्यौ स्तः । कृष्णेन  
कृष्णस्य वा तुल्यः । यदुक्तं रघुकाव्ये “धृतिश्च धीरः सहशीर्व्यधत्त सः” । इति  
तृतीया ॥ ३ ॥ अथ चतुर्थी व्याचष्टे । नम आदियोगे चतुर्थी । [ नमः स्वस्ति स्वाहा  
स्वधा अलम् वषट् एतेषामव्ययानां योगे चतुर्थी वक्तव्या ] इति सुगमम् । तत्र नमः  
नमस्कारार्थः । स्वस्ति इति कल्याणवाचकमव्ययम् । स्वाहा इति होमावसरे मन्त्रा-  
वसाने अक्षरद्वयोच्चारणं हव्यवस्तुवाचकम् । स्वधा इति पितृकल्प्यम् । अलमिति

सामर्थ्यार्थं । वषट् होतव्यं वस्तु । नमो नारायणायेति नमः नमस्कारार्थं । स्वस्ति राज्ञे । राज्ञे नृपाय स्वस्ति कल्याणं भवतु अत्र स्वस्त्यर्थं । सोमाय चंद्राय स्वाहा । पितृभ्यः स्वधा । तत्संतानकल्पितं वस्तु । अलमिति । मह्यो मह्याय अलं समर्थः । इन्द्राय वषट् होतव्यं वस्तु । इत्यादिष्वर्थेषु चतुर्थी । बृहट्टीकासु च अन्यान्यप्युदाहरणानि दृश्यन्ते तानित्वत्र ग्रंथगौरवभयान्न व्याख्यायन्ते ॥ ४ ॥ अथ पंचमी । ऋते इति । ज्ञानात् ऋते विना मुक्तिर्न भवतीति शेषः । अत्र ऋतेशब्दयोगे पंचमी ज्ञानादत्र । आदिशब्दात् गृहादन्यो विहारः विचरणम् । विनापृथग्योगेऽपि पंचमी । विना कामात् पृथक् ग्रामात् । एवं भिन्नो ग्रामात् इतरो ग्रामात् प्राक् ग्रामात् दक्षिणाहि ग्राघात् । गृहाद्बहिः आरात् ग्रामादित्यादि ॥ ५ ॥ अथ षष्ठ्यर्थसूचकं निर्धारणं व्याचष्टे । निर्धारणमिति । निर्धियते पृथक्क्रियते अनेनेति निर्धारणम् । काभिः क्रिया १ गुण २ जातिभिः ३ । क्रिया करणात्मिका गमनस्थानादिका । गुणो रूपादिः जातिर्ब्राह्मणादिः । ततः क्रिया च गुणश्च जातिश्चेत्यादिना द्वंद्वस्ततस्ताभिः कृत्वा यत्समुदायात् बहूनां समूहात् पृथक्करणं एकस्य तन्निर्धारणमुच्यते तत्र षष्ठीविभक्तिर्भवति । तत्रोदाहरणम् । क्रियासु पराः क्रियापराः क्रियासु निष्ठाः तत्परा इत्यर्थः । तेषां मध्ये यो भगवत्श्रिदानन्दस्य आराधकः स एव श्रेष्ठः प्रशस्तः । अत्र सामान्यक्रियापरेषु भगवदाराधकत्वरूपया क्रियया पृथक्करणे परशब्दस्य षष्ठी । गवां धेनूनां मध्ये या कृष्णा गौः सा संपन्नक्षीरा बहुदुग्धा । अत्र गोशब्दस्य कृष्णत्वगुणेन निर्धारणे षष्ठी । एतेषां क्षत्रियः शूरतम इति । एतेषां सर्वजातीयानां पुरुषाणां मध्ये क्षत्रियो अतिशयेन शूरः शूरतमः । अत्र जात्या निर्धारणे षष्ठी । व्याकरणांतरमते तु निर्धारणे षष्ठीसप्तम्यौ द्वे अपि भवतः ॥

( स्वामित्वे षष्ठीसप्तम्यौ ) स्वामित्वयोगे षष्ठीसप्तम्यौ भवतः । गवां स्वामी गोषु स्वामी । गवामधिपतिः गोष्वधिपतिः ( कर्तृकार्ययोरक्तादौ कृति षष्ठी ) कर्त्तरि कार्ये च षष्ठी विभक्तिर्भवति क्तादिवर्जिते कृदन्ते शब्दे प्रयुज्यमाने । व्यासस्य कृतिः । भारतस्य श्रवणम् ॥

( स्वामित्वे षष्ठीसप्तम्यौ ) स्वामिनो भावः स्वामित्वं तस्मिन्स्वामित्वे षष्ठीसप्तम्यौ भवतः । गवां स्वामी गोषु स्वामी । एवं गवामधिपतिः गोष्वधिपतिरित्येतदपि ज्ञेयम् । स्वामीश्वराधिपतिदायादसाक्षिप्रतिभूप्रसूतआयुक्तकुशलप्रभुशब्दयोगे षष्ठीसप्तम्यौ भवतः । पुनः षष्ठ्यर्थोत्तरमाह । सूत्रम् ( कर्तृकार्ययोः० ) इति । कर्त्ता च कार्यं च कर्तृकार्ये तयोः ७-२ ( ओसि० । ए अय् ) स्वर० ( स्त्रो० ) अग्रे अक्तादिः क्त-

प्रत्ययः आदिर्यस्य सः क्तादिर्न क्तादिरक्तादिः तस्मिन् ७-१ ( डेरौ० ) टिलोपः पश्चात् ( नामि० ) स्व० । कृत् ७-१ स्व० । अग्रे षष्ठी षण्णां संख्यापूरणी षष्ठी १-१ ( हसे० ) सिद्धम् । कर्त्तराति । प्रागुक्तलक्षणे प्रधाने क्रियाश्रये अर्थे तथा कार्ये कर्मणि चार्थे षष्ठीविभक्तिर्भवति क् सति कृति इति कृदंत इति कृत् तृतीयावृत्तिप्रोक्तः प्रत्यय-समूहः सांस्ते यस्य स कृदन्तस्तस्मिन्कृदन्ते शब्दे प्रयुज्यमाने वाच्यमाने सतीति भावः । कथंभूते कृदन्ते शब्दे क्तादिवर्जिते क्तप्रत्ययादिरहिते । क्तादीत्यादिशब्दात् क्तकवतर्षद्दुः सुष्ठु खल्शतृशानौ कसुकानौ पूर्वकाले क्त्वा समासे क्यप् तुम् इष्णु-इत्यादि कृत्प्रत्ययांतान् विहाय अन्येषु कृत्प्रत्ययांतेषु परेषु सत्सु इत्यर्थः । तत्रोदा० व्यासस्य कृतिः । व्यासेन क्रियते स्म इति । अत्र व्यासः कृतेः कर्ता ततः कृतिरिति कृत्प्रत्ययांते शब्दे प्रयुज्यमाने व्यासशब्दस्य कर्त्तरि षष्ठी । एवं भारतस्य श्रवणम् । भारतं शृणोतीति श्रवणमिति युङ्क्ते कृदन्ते प्रयुक्ते भारतस्येति कर्मणि षष्ठी । अत्रो-भयत्रापि कृद्योगलक्षणा षष्ठी । अक्तादाविति किम् । त्वया कृतम् । ग्रामं प्राप्तः । अत्र यथाक्रमं कर्त्तरि कर्मणि च तृतीया द्वितीया क्तप्रत्ययांतत्वात् षष्ठी न । आदिशब्दात् शतृशानकगुकानइष्णुशुक्नुक्त्वातुमक्यप्इत्याद्यंतेष्वपि शब्देषु परेषु षष्ठी न भवति । किंतु द्वितीयैव । ग्रामं गच्छन् । अन्नं पचमानः । अन्नं पेचिवान् । शुभं चक्राणः । देवं दिदृक्षुः । आत्मानमलंकरिष्णुः । दैत्यान् घातुकः । दानवान् जिष्णुः । देवं नत्वा । गुरुं प्रणम्य । कार्यं कर्तुम् । ग्रामं गंतुं उत्कंठिता इत्यादीन्युदाहरणान्यवसेयानि । द्विषेः शत्रुर्षा षष्ठी । मुरस्य मुरं वा द्विषन् ॥

( स्मरतौ च कार्ये ) स्मरतौ धातौ प्रयुज्यमाने कार्ये कर्मणि षष्ठी भव-

ति । मातुः स्मरति मातरं स्मरति ॥

किंच ( स्मरतौ च कार्ये ) स्मरतावर्थे स्मरणार्थे स्मृञ् स्मरणे धातुयोगे कार्ये कर्मणि विषये षष्ठीविभक्तिर्भवति । उदा० । पुत्रः मातुः स्मरति । मातुःस्मर्त्तव्यत्वे षष्ठी चकाराद्वितीयापि । कर्मापि भवति । मातरं स्मरति । तृप्त्यर्थानां करणे वा षष्ठी । फलैः फलानां वा तृप्तः । अद्भिः अपां वा तृप्तः ।

[ हेतौ तृतीया पंचमी च वक्तव्या ] अनित्यः शब्दः कृतकत्वेन कृत-  
कत्वात् वा ॥

[ हेतौ० ] इति । हेतौ साधके तृतीयापंचम्यौ भवतः इह किल प्रतिज्ञा १ हेतु २ दृष्टांत ३ उपनयन ४ निगमन ५ भेदादनुमानस्य पंचावयवाः । तत्र पक्षवचनं प्रतिज्ञा प्रतिज्ञास्थापको हेतुः । यथा पर्वतोऽयं वह्निमान् कस्मात् धूमवत्त्वात् । अयं पर्वतो वह्नि-मान् इति प्रतिज्ञा सा च धूमवत्त्वेन हेतुना स्थाप्यते इति । तत्र [ हेतौ० ] इति । द्वितीयानुमानावयवे तृतीया पंचमी च भवतः । तत्रोदाहरणम् । अनित्यः शब्दः इति

प्रतिज्ञा १। कने कस्माद्वा कृतकत्वेन कृतकत्वाद्धेति हेतुस्तत्र तृतीया विकल्पेन तु पंचम्या वा प्रयोगः । हेतुत्वादिति २ । प्रस्तावाच्छेषा अपि त्रयो अवयवाः व्यज्यन्ते ते चामी । यो यः कृतकः स स अनित्यः यथा घट इति दृष्टान्तः ३ । कृतकोयमित्युपनयनः ४ । तस्मादनित्यश्चायमिति निगमनम् ५ ॥

( भयहेतौ पंचमी ) चौराद्धिभेति । व्याघ्रात्रस्यति । विद्युत्पाताच्चकितः

( षष्ठी हेतुप्रयोगे च ) कस्य हेतोरियं कन्या ॥

सूत्रम् ( भय० ) इति । भयहेतौ भयस्य कारणे पंचमी भयस्य हेतुः यः पशुपुरुषादिजनितः कारणवर्गस्तस्मिन्नर्थे पंचमीविभक्तिर्भवति । चौराद्धिभेति । व्याघ्रात्रस्यति । विद्युत्पाताच्चकितः । अत्र भयहेतौ भयोत्पादकार्थे पंचमी ( षष्ठी हेतुप्रयोगे च ) हेतुशब्दस्य प्रयोगे हेतुः इति शब्दे प्रयुज्यमाने षष्ठी भवति । कस्य हेतोरियं कन्या । कस्य निमित्तमित्यर्थः । चकारात्सर्वादेः हेतुप्रयोगे तृतीयाषष्ठ्यौ स्तः । केन हेतुना कस्य हेतोः । निमित्तकारणे हेत्वर्थप्रयोगे सर्वादेः सर्वा विभक्तयो भवन्ति । को हेतुः । कं हेतुं वसति । केन हेतुना । कस्मै हेतवे । कस्मात् हेतोः । कस्य हेतोः । कस्मिन् हेतौ । इत्यादि ॥

( इत्थंभावे तृतीया ) शिष्यं पुत्रेण पश्यति । पश्यति संसारमसारेण ।

पुष्करिणीं नद्या पश्यति ॥

सूत्रम् ( इत्थंभावे तृतीया ) इति । असावयमिति इत्थंभावस्तस्मिन्नर्थे तृतीया विभक्तिर्भवति । उदा० । गुरुः शिष्यं पुत्रेण पश्यति । पुत्रसदृशं पश्यति पुत्रमिवेति भावः । यद्वा अयं प्रकारः इत्थं तस्य भावः इत्थंभावः । सामान्यस्य भेदको विशेषः प्रकारः किञ्चित्प्रकारान्तरं प्राप्तः इत्थंभावः । यथा मनुष्यसामान्यभेदको विशेषः शिष्यत्वं तल्लक्षणं पुत्र इति न भवति किं तु तद्वत्स्नेहः पुत्रशब्देनोच्यते इति । आचार्यः शिष्यं पुत्रेण पश्यति पुत्रमिव पश्यतीत्यर्थः । एवं साधुः संसारमसारेणेत्यपि ज्ञेयम् । साधुः संसारं असारमिव पश्यति असारतया पश्यति इत्यर्थः ॥

( येनांगविकारः ) येन विकृतेनांगेनांगिनोविकारो लक्ष्यते तस्मादङ्गा-

तृतीया विभक्तिर्भवति ॥ देवदत्तः अक्षणा काणः । पादेन खञ्जः ।

कर्णेन बधिरः । शिरसा खल्वाटः । करेण कुणिः ।

सूत्रम् ( येना० ) यत् ३-१ ( त्यदा० । टेन० । अ इ ए ) अंगविकारः अंगं विक्रियते अनेनेत्यंगविकारः १-१ ( स्त्रो० ) पश्चात् ( सवर्णे० ) सिद्धं द्विपदं सूत्रम् । येन विकृतेनांगेन अक्षयादिना अंगिनः शरीरिणो अंगविकारः शरीरविकृतिर्लक्ष्यते ज्ञायते तस्माद्विकृतादंगात् तृतीया विभक्तिर्भवतीति । तत्र विकृतत्वं द्विविधं न्यूनत्वेन १ आधिक्येन २ चेति न्यूनत्वं व्याचष्टे । अक्षणा नेत्रेण काणः । पादेन खञ्जः । शिरसा मस्तकेन

खल्वाटः । केशरहितः इत्यथः । करेण कुणिः न्यूनत्वविकृतेरिदमुदाहरणचतुष्टयम् ।  
एवं मुखेन त्रिलोचनः । वपुषा चतुर्भुजः । इत्येतदुदाहरणद्वयमाधिक्यविकृतौ ज्ञेयम् ।  
अथ पंचम्या अर्थांतरमाह ॥

जनिकर्तुः प्रकृतिः ) जायमानस्य कार्यस्योपादानमपादानसंज्ञं भवति ।

तत्रापादाने पंचमी । “यस्मात्प्रजाः प्रजायन्ते तद्ब्रह्मेति विदुर्बुधाः ” ।

( आङादियोगे च ) आङादियोगे लिङात्पंचमी भवति । आ पाट-  
लिपुत्रादृष्टो देवः ॥

सूत्रम् ( जनिकर्तुः० ) जनेर्जन्मनः कर्त्ता जनिकर्त्ता क्रियापदस्य कर्त्ता उत्पद्यमान-  
वस्तुजननकर्त्ता तस्य ६-१ ( ऋतो ङ उः ) अस्य उः । डिच्वाट्टिलोपः । स्व० ( स्त्रो० )  
सिद्धं सूत्रम् ( जनिकर्तुः प्रकृतिरपादानम् ) इत्थं वा सूत्रम् । अथ वृत्तिः । जनिकर्तुरिति  
कोर्यः । जायमानस्य जायमानमुत्पद्यमानं यत्कार्यं तस्य प्रकृतिः उपादानं मूलकारणं तद-  
पादानसंज्ञं भवति तत्रापादाने पंचमीविभक्तिर्भवतीति शेषः । अर्थाज्जनेद्धीतोर्जनिक्रिया-  
याः जननं जनिरुद्भवः इति जनेरुत्पत्तयः कर्त्ता स जायमानः सन्कार्यं भवति तस्य  
प्रकृतिः कारणं तदपादानं तत्र पंचमी । उदा० “यस्मात्प्रजाः प्रजायन्ते तद्ब्रह्मेत्याभ-  
धीयते” । प्रजायन्ते इति जनिधातुः क्रियापदम् । प्रजा इति जनिकर्तृपदं जायमानकाय-  
त्वात्तस्य प्रकृतिर्यच्छब्दनिर्दिष्टं ब्रह्म ततो यस्मादिति मूलकारणत्वात्प्रकृतिपदात्पंचमी  
आङुपसर्गादियोगे पंचमी । आदिशब्दात् आङ् अपपरियोगे । आङ् उपसर्गो मर्या-  
दायां अभिविधौ च वर्तते । तत्र तेन विनेति मयादा तेन सहेत्यभिविधिरिति भेदः ।  
तत्रोदाहरणं आपाटलिपुत्रादिति पाटलिपुत्रं नगरं मर्यादीकृत्य तस्मादर्वाक् अभिव्याप्य  
देवो मेघः वृष्ट इत्यर्थः । पर्यपाभ्यां वर्जने पंचमी । अपपरी वर्जनार्थे । परि त्रिगतेभ्यो देवो  
वृष्टः । अप त्रिगतेभ्यो वृष्टो म्वेः । त्रिगतेदेशान् वर्जयित्वा वृष्ट इत्यर्थः । “राज्ञि मेघे  
सुरे देवः” इत्यनेकार्थः ॥ विद्यास्वीकारे आख्यातुः पंचमी स्यात् । उपाध्यायादधीते ॥

[ तादर्थ्ये चतुर्थी च वक्तव्या ] “संयमाय श्रुतं धत्ते नरो धर्माय  
संयमम् ॥ धर्मं मोक्षाय मेधावी धनं दानाय भुक्तये” ॥ १ ॥

अथ पुनश्चतुर्थीमाह । तादर्थ्ये इति । स अथा यस्य तत्तदर्थं तस्य भावः तादर्थ्यम् ।  
यद्वा । स एव अर्थस्तदर्थस्तस्य भावस्तादर्थ्यम् । यद्वा तस्मै कार्याय इदं कारणं तदर्थः  
तस्य भावस्तादर्थ्यं तस्मिन्स्तादर्थ्ये अर्थे वाच्यमाने चतुर्थी विभक्तिर्भवति । तत्रोदाहरणं  
श्लोकेन । संयमायेति । नरो मनुष्यः श्रुतं शास्त्रं धत्ते धारयति कस्मै संयमाय संयमा-

र्यमित्यर्थः । धर्माय धर्मार्थं संयमं धत्ते । मेधावी बुद्धिमान् मोक्षाय मोक्षार्थं धर्मं धत्ते । नरो दानाय दानार्थं तथा भुक्तये भोगाय धनं धत्ते । अत्र संयमादिभ्यस्तादर्थ्यं चतुर्थी॥

( क्रुध्यादियोगे च ) क्रूराय क्रुध्यति । मित्राय द्रुह्यति । पुत्राय कुप्यति । गुणवते असूयति ॥

क्रुध्यादिधातुयोगेपि चतुर्थी । क्रुधि द्रुहि ईर्ष्या असूया श्लाघ् द्रुह् स्था शप् धारि स्पृहि एते क्रुध्यादयः । क्रूराय क्रुध्यति । मित्राय द्रुह्यति । क्रूरं प्रति क्रोधः इत्यस्मिन्नर्थे क्रुधधातुयोगे क्रूरायेत्यत्र चतुर्थी । आदिशब्दात् मित्राय द्रुह्यतीति गुणवते पुरुषाय असूयतीत्यादिरोषवाचकधातुयोगेपि चतुर्थी । पुत्राय कुप्यति । दुष्टायेर्ष्यतीत्येवमादयः । गुणेषु दोषारोपो असूया । परसंपत्त्यसहनं ईर्ष्या इति भेदः । [ सोपसर्गयोश्च क्रुधद्रुहो-योगे चतुर्थीप्रतिषेधो वक्तव्यः ] क्रूरमभिक्रुध्यति । मित्रमभिद्रुह्यति । चकारात् श्लाघ् शप्स्थाधृञ्स्पृहादीनां रुच्यर्थानां च तृप्यमाणात् चतुर्थीति सूचितम् । भगवते श्लाघते । मदनाय शपते । मित्राय तिष्ठति । पत्न्यै धारयति भूषणानि पतिः । कृष्णाय स्पृहयति गोपी । क्षुधिताय रोचते अन्नम् । इत्यादि ज्ञेयम् । लोकानां शुभाशुभसूचको भूतादिविकार उत्पातस्तत्रापि चतुर्थी । वाताय कपिला विद्युत् । वातोत्पातज्ञापिका इत्यर्थः । तुमंतलोपे चतुर्थी । फलेभ्यो याति । फलान्याहर्तुं यातीत्यर्थः । तुमर्थाच्च भाववचनात् । यागाय याति । यष्टुं यातीत्यर्थः । मन्यतेः कर्मण्यनादरे वा चतुर्थी । न त्वां तृणाय मन्य इत्यर्थः । कर्मणि द्वितीयाचतुर्थ्यौ । गत्यर्थकर्मणि द्वितीयाचतुर्थ्यौ व्रजाय व्रजति व्रजं वा ॥

[ क्यब्लोपे कर्मण्यधिकरणे पंचमी च वक्तव्या ] हर्म्यात्प्रेक्षते हर्म्य-मारुह्य प्रेक्षते इत्यर्थः । आसनाद्वदति आसने उपविश्य वदतीत्यर्थः । [ निमित्तात्कर्मयोगे सप्तमी च वक्तव्या ] “चर्मणि द्वीपिनं हंति दंतयो-हंति कुंजरम् । केशेषु चमरीं हंति सीम्नि पुष्कलको हतः” ॥ १ ॥ विषये च । तर्के चतुरः (षष्ठीसप्तम्यौ चानादरे ) बहूनां क्रोशतां गतश्चौरः । बहुष्वसाधुषु निवारयत्स्वपि स्वयमार्यो याति साधुमार्गेण ॥ बहुषु साधुषु निवारयत्स्वपि स्वयमनार्यो यात्यसाधुमार्गेण ॥ मातापित्रोरुदतोः प्रव्रजति पुत्रः ॥

[ क्यब्लोपे० ] इति । क्यबर्थो वाच्यमानः । क्यपश्च अप्रयोगः स क्यब्लोपस्तस्मि

न्नर्थे पंचमी वक्तव्या । यतः “क्यवर्थो दृश्यते यत्र क्यवंतं न प्रयुज्यते । स एव च क्यब्लोपः स्यादिति प्रोक्तं मनीषिभिः” ॥ १ ॥ [ क्यब्लोमे कर्मण्यधिकरणे च पंचमी वक्तव्या ] उदा० । हर्म्यात्प्रेक्षते इति । कोर्थः । हर्म्यं गृहमारुह्य प्रेक्षते पश्यतीत्यर्थः । अत्र आरुह्येति क्यप्प्रत्ययांतं पदं तस्य लोपे हर्म्यादिति पंचमी । एवं आसनात् वदति आसने उपविश्य वदतीत्यर्थः । सप्तमीमाह । निमित्तादिति । निमित्तं नाम पंचमोधिकरणभेदस्तस्मान्निमित्तात् । यद्वा निमित्तात्प्रयोजनवाचिनः शब्दात्कर्मयोगे सति सप्तमी वक्तव्या । तत्रोदा० । चर्मणि० । चर्मणीति । चर्मनिमित्तं द्वीपिनं चित्रकं हंति विनाशयति । दंतयोर्दन्तनिमित्तं कुंजरं हस्तिनं हंति । केशेषु केशनिमित्तं चमरीं गां हंति । सीम्नि सीमायां सीमानिमित्तं केनापि पुरुषेण पुष्कलको नामा क्षुद्रग्रामाधिपतिः हतो मारितः । पुष्कलकः कीलको वा हतः निखातः । कीलः पुष्कलकः शिवः ॥ “पुष्कलकः स्याद्गंधमृगः सीमा तन्नाभिरुच्यते” ॥ कस्तूरिकानिमित्तं गंधमृगो हत इति भावार्थः । ( विषये च ) इति । विषये विषयार्थे ग्राह्यार्थे वाच्यमाने सप्तमी विभक्तिर्भवति । उदा० । तर्कं तर्कविषये चतुरो निपुणः ॥ अत्र तर्कः क्रियाश्रयत्वाभावान्नाधिकरणं ततो विषये सप्तमी । षष्ठी० । अनादरे क्रियमाणे सति षष्ठी सप्तमी च भवति । तत्रोदा० । बहूनां जनानां क्रोशतां सतां फूत्कारं कुर्वतां सतां स चौरो गतः । बहून् जनानाकुशतोवज्ञाय अनादृत्येत्यर्थः । बहुष्वनार्येषु निषेधयत्स्वपि साधुमार्गेण याति साधुः । बहुषु साधुषु निवारयत्सु सत्स्वपि निषेधयत्स्वपि अनार्योऽसाधुः स्वयमात्मना असाधुमार्गेण असमीचीनमार्गेण अधर्ममार्गेण दुराचारे याति । बहुषु साधुजनेष्वनादरं कृत्वा व्रजतीत्यर्थः । एवं मातापित्रो रुदतोः सतोः प्रव्रजति पुत्रः इत्यपि ज्ञेयम् । मातापित्रोः अनादरं कृत्वा दीक्षां गृह्णाति इत्यर्थः । इन्नंते कर्मण्यपि सप्तमी अधीती व्याकरणे ॥

( अन्योक्ते प्रथमा ) यदिदं कार्याधन्येनाख्यातेन कृता चोक्तं भवति

तदा प्रथमा प्रयोक्तव्या । घटः क्रियते । पटः कार्यः ॥

सूत्रम् ( अन्योक्ते ) अन्येनोक्तं अन्योक्तं तस्मिन् ७-१ ( अइए ) प्रथमा १-१ ( आपः० ) इति सेलौपः । सिद्धं सूत्रं द्विपदम् । अन्योक्त इति पदं व्याचष्टे यदिति । यत् इदं कार्यादि कर्म कारकम् । अन्येनेति कोऽर्थः । अन्येन कर्मोक्तिभावोक्तिसंबंध्याख्यातेन द्वितीयवृत्त्युक्तसूत्रनिष्पन्नेन यक्प्रत्ययान्तधातुरूपेण कृता कृदंतप्रत्ययेन तृतीयवृत्तिप्रत्ययसाधितशब्देन चशब्दात्समासेन तद्धितेन च सह यदुक्तं भवति यत् उच्यते तदा तस्मिन्कर्मणि प्रथमा विभक्तिर्भवति । अर्थात् यत्र तृतीयांतः कर्ता तत्र कर्मणि प्रथमा भवतीति भावः । उदा० । कुंभकारेण घटः क्रियते । इत्यत्र घटस्य कार्यत्वात्क्रियते इत्याख्यातोक्तत्वेन कर्मणि प्रथमा । एवं कारूकेण कटः कार्यः । इत्यत्र कृतोक्तत्वात् कर्मणि प्रथमा ॥



( छन्दसि स्यादिः सर्वत्र ) दध्ना जुहोति । पुनंतु ब्रह्मणस्पतिः । ब्रजती-  
विरेजुः ॥ इति कारकप्रक्रिया ॥

छन्दसि कारकनियममाह । ( छंद० ) छंदसि वेदविषये स्यादिविभक्तिः सर्वत्र  
सर्वेष्वर्थेषु व्यत्ययेन भवति । सर्वा विक्तयः सर्वविभक्तीनामर्थे भवन्तीत्यर्थः । तत्रार्थत्वान्न  
विभक्तिनियम इत्यर्थः । उदा० । दध्ना जुहोतीति । दधि जुहोतीति द्वितीयासंभवे छंदस-  
त्वात्द्वितीयास्थानेतृतीया । ब्रह्मणस्पतिः पुनंतु । ब्राह्मणाः ब्रह्मणस्पतिं प्रक्षालयंतु इति द्विती-  
यार्थे प्रथमा । यद्वा एवं ब्रह्मणस्पतिर्ब्रह्मा पुनंतु अत्रैकवचनसंभवे बहुवचनम् । उक्तं च  
भागवते दशमस्कंधे पंचमाध्याये कृष्णजन्मोधिकारे “नंदालयं सवलया ब्रजतीविरेजुः”  
इति । एवमन्यान्यपि छंदसोदाहरणान्यवसेयानि । ग्रंथगौरवभयान्न लिख्यन्ते । अथ  
विभक्तीनां कांश्चिदर्थान् समाहृत्याह । समान्यालिंगवचनपरिमाणकर्तृसंबोधनान्योक्तेषु  
प्रथमा । तृतीयांतै कर्त्तरि सति कर्मणि प्रथमा १ स्यात् इत्यर्थः । कर्मण्यभिमतः सर्वतः उभ-  
यतः परितः प्रति समया निकषा हा अनु धिग् उपर्युपरि अधोधः अध्यधि विना अंत-  
रेणांतरा स्मरति कालाध्वनोर्नैरंतये शतृ शान कसु कान इष्णु स्तु क्त्वा तुम् क्यप्योगे  
क्रियाविशेषणे च द्वितीया २ । कर्तृसाधनयोः सह सदृशं साकं सार्द्धं विना इत्थं  
तद्भावे येनांगविकारेणार्थालंयोगनिषेधार्थकृतादियोगहेतुतुल्यार्थादिषु तृतीया ३ । दानपात्रे  
नमः स्वास्तिस्वाहास्वधावषट्तादर्थ्यकुध्यादेरुच्यर्थादिधातुयोगसमर्थार्थालयोगेषु बलि-  
राक्षेताहितशब्दयोगोत्पातज्ञापितेषु चतुर्थी ४ । विश्लेषावधौ ऋतं अन्यादिविना पृथक् भिन्नेत-  
रप्रभृत्यारभ्य वहिःशब्दयोगहेत्वर्थजनिकर्तृमर्यादाङ्गादियोगक्यब्लोपभयहेतुविद्यारव्या-  
तप्रभृत्यर्थेषु पंचमी ५ । संबंधानिर्द्धारणस्वामित्वकर्तृकार्यस्मरणार्थधातुहेतुशब्दप्रयोगतु-  
ल्यार्थअनादरादिषु षष्ठी ६ । आधारभावस्वामित्वनिमित्तविषयानादराधीत्यादिष्वर्थेषु  
सप्तमी ७ । छंदसि सर्वा विभक्तयः सर्वेष्वर्थेषु व्यत्ययेन च भवन्ति । जातावेकवचनं  
बहुवचनवद्भवति । एको द्वौ वास्मदो विशेषणे बहुवद्भवतः । गुरौ च एको द्वौ बहुवद्भवतः  
इत्यादि ज्ञेयम् । यथात्र देशे प्रचुरो यवो विद्यते तथा अहं आवां एतयोरर्थे वयमिति  
भवति । तथाः एकास्मिन्नापि गुरौ एते गुरव इति बहुवचनं भवति । इति कारकप्रक्रिया-  
विवरणं संक्षेपतः समाप्तमिति ॥

**अथार्थवद्विभक्तिविशिष्टानां पदानां समासानिरूप्यन्ते ।**

( समः सश्चान्वये नाम्नाम् ) नाम्नामन्वययोग्यत्वे सत्येव समासो  
भवति चशब्दात्तद्धितोऽपि भवति । ततो भार्या पुरुषस्येत्यादौ न  
भवति ॥

अथ समासप्रारंभः । अत्र प्रथमं परिभाषामाह । अथार्थेत्यादि । अथ व्याख्या ।

अथेति कारककथनानन्तरं समासो निरूप्यते स्थाप्यते इति संबंधः । तत्र समसनं अनेकेषां पदानामेकपदमित्यादि यत्संक्षेपणं समासो निरूप्यते कथ्यते । केषां पदानां स्यादिविभक्त्यन्तानाम् । एवंविधानां पदानां समासो निरूप्यते कथ्यते इति योगः । कथंभूतानां पदानां अर्थवदित्यादि । अर्थः प्रथमादीनां लिंगादेः स आसामस्तीति अर्थवत्य एवं ताश्च विभक्त्यश्च अर्थवद्विभक्त्यः ताभिर्विशिष्टानि युक्तानि अर्थवद्विभक्तिविशिष्टानि तथा तेषाम् । यद्वा अर्थवन्ति च तानि विभक्तिविशिष्टानि च अर्थवद्विभक्तिविशिष्टानि तेषाम् । अथ समासस्य याथातथ्यमाह । सूत्रम् ( समासः० ) समास१-१ ( स्तो० ) च१-१ ( अव्य० ) पश्चात् ( विसर्ज० स्तोःश्रुभिःश्रुः ) स्व० । अन्वेति पदानामर्थमित्यन्वयस्तास्मिन् ७-१ ( अ इ ए ) पश्चात् ( सवर्णे० ) नामन् ६-३ ( अलोपः स्वरे ) सिद्धं सूत्रम् । नाम्नामन्वयेत्यादिवृत्तिः सुगमा कंठ्या । परमत्र नामशब्देन पदमेव विवाक्षितम् । अन्यथा अविभक्ति नामेत्युक्तं ( समासप्रत्यययोः० ) इति सूत्रं व्यर्थं स्यादिति द्विवचनस्य बह्वर्थात्पातित्वात् द्वयोरपि नाम्नाः समासः स्यात् । यद्वा नाम्नी च नामानि च नामानि तेषां नाम्नाम् । एकशेषः समासः । तेन द्वयोर्नाम्नोर्बहूनां च नाम्नां समासो भवति । न वरम् । अन्वययोग्यत्वे सत्येवेति परस्परमर्थानुगमनमन्वयः । बाधकप्रमाणाभावो योग्यता यत्र नाम्नां पदानां शब्दानां अन्वययोग्यत्वं संभवति तत्रैव समासो भवति नान्यत्रेति भावः । चशब्दात्तद्धितोपि । तद्धितप्रत्ययसंबन्धिविग्रहोऽप्यन्वययोग्यत्वे सत्येव भवति । तत् इति तस्मात्कारणात् भार्या पुरुषस्येत्यादौ विपरीतान्वये समासो न भवति । यथा देवदत्तस्य भार्या पुरुषस्य वस्त्रमित्यत्र चतुर्णां पदानां मध्यात् आदिमं अन्तिमं च पदं शब्दं विहाय मध्यस्थशब्दद्वयग्रहणादन्वययोग्यत्वं नास्ति ततः समासो न भवति । अन्वयायोग्यत्वात् । पुरुषस्य भार्येत्यादौ तु भवति ॥

स च षड्विधो अव्ययीभावस्तत्पुरुषो द्वंद्वो बहुव्रीहिः कर्मधारयो द्विगुश्चेति । तत्र पूर्वपदप्रधानोऽव्ययीभावः द्विगुतत्पुरुषौ परपदप्रधानौ । द्वंद्वकर्मधारयौ चोभयपदप्रधानौ बहुव्रीहिरन्यपदप्रधानः । तस्य क्रियाभिसंबन्धादुभयपदप्रधानो बलवान् ॥

अथ समासः कतिविध इति नामभिस्तद्भेदानाह । स चेति । स समासः षड्विधः षट्प्रकारः षट्संख्याक इत्यर्थः । तत्राद्यः अव्ययीभावो द्वितीयस्तत्पुरुषस्तृतीयो द्वंद्वस्तुर्थो बहुव्रीहिः पंचमः कर्मधारयः षष्ठो द्विगुरिति । एवं समासः षड्विधो ज्ञेयः । सांप्रतं समासेषु पदानां प्राधान्यमाह । पूर्वपदप्रधान अव्ययीभावः । पूर्वपदमव्ययं परपदमव्ययं तद्वशेन अनव्ययस्य अव्ययभवनं अव्ययीभावः । द्विगुतत्पुरुषौ समानौ परपदप्रधानौ पूर्वोत्तरयोः पदयोर्मध्ये यत्परं अग्रेतनं पदं तस्यार्थः प्रधानो ययोस्तौ द्वंद्व-

कर्मधारयौ चोभयपदप्रधानौ उभे पूर्वापरे पदे प्रधाने मुख्ये ययोस्तौ । बहुव्रीहिरन्यप-  
दप्रधानः । पूर्वोत्तराभ्या पद्माभ्यां अन्यत्किंचिद्वाहिः स्थितं पदं प्रधानं यस्मिन् सः ।  
कस्मात् । तस्य क्रियाभिसंबंधात् । अस्य व्याख्या यथा । तस्य क्रियाभिसंबंधादिति  
पदं सर्वत्रापि योज्यते तत्र तत्र तस्य पदस्य क्रियाभिः सह अभिसंबंधात् क्रियायां मुख्या-  
धिकारित्वात् क्रियायोगित्वेन प्राधान्यादित्यर्थः । अव्ययीभावः पूर्वपदप्रधानो यथा  
अधिस्रि स्त्रियं स्त्रियां वा अधिकृत्य भवतीत्यत्र पूर्वपदस्य अधिशब्दस्य क्रियायां  
मुख्यत्वात् अव्ययीभावः पूर्वपदप्रधानः । तथा तस्य अग्रेतनपदस्य क्रियाभिसंबंधात्  
द्विगुस्तत्पुरुषश्च एतौ द्वौ परपदप्रधानौ । यथा पंचानां गवां समहारः पंचगु इत्यत्र  
पंचनृशब्दस्य संख्याभूतस्य विशेषणत्वं गोशब्दस्य विशेष्यत्वं विशेष्यविशेषणयोर्विशे-  
ष्यस्य मुख्यत्वमिति गोशब्दस्य परपदस्य द्विगुसमासे प्रधानत्वम् । यथा ग्रामं प्राप्त-  
स्तथा पुरं गृहं धनं सुखं प्राप्त इत्यादिषु पूर्वपदस्य परावृत्तिमद्विग्रहत्वात्परपदस्य च  
परावृत्त्यसहत्वात्तत्पुरुषे परपदस्य प्राधान्यम् । एवं द्विगुतत्पुरुषयोः परपदस्य क्रियाभिसं-  
बंधात् द्विगुतत्पुरुषौ परपदप्रधानौ । तथा द्वंद्वे कर्मधारये च उभयपदयोः क्रियाभिसं-  
बंधाद्वंद्वकर्मधारयौ उभयपदप्रधानौ । यथा अग्निश्च सोमश्च अग्नीषोमौ वर्तेते इत्यादिषु  
परपदस्य द्वयस्यापि क्रियायां अधिकारित्वाद्वंद्वे उभयपदयोः प्राधान्यम् । तथा कर्मधा-  
रये नीलं च तदुत्पलं चेत्यत्र विशेषणविशेष्ययोरेकार्थनिष्ठत्वादन्योन्याश्रयभूतत्वाच्च  
पदद्वयस्य प्राधान्यम् । बहुव्रीहौ चान्यपदस्य प्राधान्यम् । यथा बहु धनं यस्येत्यत्र  
बहुधनस्य वस्तुभूतत्वं यच्छब्दस्य तु स्वामित्वमिति अन्यपदस्य प्राधान्यं तस्यान्य-  
पदस्य क्रियाभिसंबंधादिति । अथ बलावलत्वमाह । उभयपदप्रधानो बलवानिति  
समासद्वयस्य संभवे यः उभयपदप्रधानः समासः स बलवान्भवति । यथा निषादस्थ-  
पतिरित्यत्र निषादानां स्थपतिरित्यत्र तत्पुरुषे क्रियमाणे परपदप्रधानत्वम् । तथा  
निषादश्चासौ स्थपतिश्चेति कर्मधारये क्रियमाणे उभयपदप्रधानत्वम् । ततो अत्र कर्म-  
धारय एवोभयपदप्रधानत्वाद्वलवान् । अतोत्र बलवत्त्वात्कर्मधारय एव स्यात् न तु तत्पुरुषः ॥

एकपद्यमैकस्वर्यमैकविभक्तिकत्वं च समासप्रयोजनम् । अधिस्रि इति

स्थिते स्त्रीशब्दात् द्वितीयैकवचनं अम् ( स्त्रीभ्रुवोः ) स्त्रियमधिकृत्य  
भवतीति विग्रहे अन्वययोग्यार्थसमर्पकः पदसमुदायो विग्रहोवाक्यमिति  
यावत् [ कृते समासे अव्ययस्य पूर्वनिपातो वक्तव्यः ] ॥

ननु विभक्तान्येव पदानि प्रयोक्तव्यानि किं समासेनेत्यतः समासस्य प्रयोजनमाह ।  
एकपद्यमैकस्वर्यमैकविभक्तिकत्वं च समासप्रयोजनमिति । अनेकेषां पदानामेकपदमिति  
तस्य भावः एकपद्यं बहूनि पदानि द्वे वा पदे उच्चार्य विभक्तिलोपं कृत्वा समासत्वात्

या विभक्तिः क्रियते तस्यां कृतायामेकपदभावो भवति तदैकपद्यम् । यद्वा एकशेषः । द्वे त्रीणि वा पदान्युच्चार्य एकं पदमवशिष्यते तदैकपद्यम् । देवश्च देवश्च देवश्च देवाः । तथा अनेकेषां स्वराणामेकस्वरस्तस्य भावः ऐकस्वर्यम् । यथा स्त्रियमधिकृत्य भवतीति विभागोच्चारणे प्रयत्नगौरवं स्यात् समासे तु कृते उच्चारणप्रयत्ने लाघवं स्यात् । इदमेकं प्रयोजनं ऐकपद्यात् । शरवणादौ णत्वमपि प्रयोजनम् । तथा वैदिकप्रक्रियाप्रसिद्धोदात्तादिस्वराणां ऐकस्वर्यं च प्रयोजनम् । अनेकासां विभक्तीनामेकविभक्तिः तस्या भावः ऐकविभक्तिकत्वं समासस्य प्रयोजनमिति । यथा शशाश्च कुशाश्च पलाशाश्च इत्यत्र । समासकरणे पदत्रयम् । विभक्तिलोपानंतरं त्रयाणामपि पदानामेकपदम् । तथा समासे किञ्चित्पदमुदात्तस्वरेणोच्चार्यते किञ्चिदनुदात्तस्वरेण किञ्चित्स्वरितपदेनोच्चार्यते । ततः समासे कृते एकस्वरेणैवोच्चारणम् । तथा विभक्तित्रयस्याप्येकपदत्वे एकैव विभक्तिरित्येकविभक्तिकत्वमिति समासेन तत्त्रयं साध्यत इत्यर्थः । यतः “विभक्तिर्लुप्यते यत्र तदर्थस्तु प्रतीयते ॥ ऐकपद्यं पदानां च स समासोऽभिधीयते ” ॥१॥ अथ पूर्वमुदिष्टत्वादव्ययीभावोदाहरणमाह ॥ अधि स्त्री इति तावद्विख्यते । अत्राधिरुपसर्गो अधिकृत्येत्यर्थस्य वाचकः । स्वपदैरन्यपदैर्वा कथनं विग्रहस्तेनाव्ययीभावस्य स्वपदविग्रहत्वात् । अधिशब्दो नोच्चार्यते किंतु तदर्थवाचकोधिकृत्येति शब्दोऽलिखित एवाग्रे उच्चार्यते अतः केवलस्त्रीशब्दस्याग्रे द्वितीयायां एकवचनं अम् प्रदीयते ( स्त्रीभ्रुवोः ) इति ( वाम्शसि ) इति वा इय् । स्व० । स्त्रियमिति सिद्धम् । ततः स्त्रियमधिकृत्येति विग्रहो भवति । यद्वा स्त्रियां अधिकृत्य इति सप्तमी । अधिरुपसर्गः सप्तम्यर्थ इति । अथ विग्रहपदस्यार्थमाह । अन्वयेति । परस्परसापेक्षपदैकार्थभावोऽन्वयस्तस्यान्वयस्य योग्यो योऽसावर्थस्तस्य समर्पकः प्रापकः समर्थको वा दृढकरः यः पदसमुदायः पदसमूहः स विग्रहस्तस्यापरं नाम वाक्यमित्यर्थः । समासार्थबोधकवाक्यं विग्रह इति वा । ततो अधिस्त्रियमितिपदं स्त्रियमधिकृत्य भवतीति विग्रहे । यद्वा स्त्रियमधिकृत्य उच्चार्य कृते विग्रहे अव्ययस्य पूर्वनिपातः कार्यः । अन्यच्च यत्प्रातिपदं प्रधानं तस्य पदस्य सर्वत्र समासे पूर्वनिपातो वक्तव्य इति ॥

( पूर्वव्ययेऽव्ययीभावः ) अव्यये पूर्वपदे सति योऽन्वयः सोव्ययीभावसंज्ञकः समासो भवति । समाससंज्ञायाम् । ( समासप्रत्यययोः ) समासे वर्तमानाया विभक्तेः प्रत्यये च परे लुग्भवति । इत्यमो लुक् । निमित्ताभावे नैमित्तिकस्याप्यभावः । नामसंज्ञायां स्यादिविभक्तिः । अधिस्त्री सि इति स्थिते । ( सनपुंसकम् ) सोव्ययी-

भावः समासो नपुंसकलिङ्गो भवति । नपुंसकत्वाद्ध्रस्वत्वम् । अधिस्त्रि ।  
( अव्ययीभावात् ) अव्ययीभावात्परस्या विभक्तेर्लुग्भवति । अधिस्त्रि-  
गृहकार्यम् । रायमतिक्रांतम्—अतिरि कुलम् । नावमतिक्रांतम्—अतिनु  
जलम् । ह्रस्वादेशे संध्यक्षराणामिकारोकारौ च वक्तव्यौ ॥

अथाव्ययीभावस्य लक्षणमाह । पूर्व ७—१ ( अ इ ए ) अव्यय ७—१ ( अ इ ए )  
अव्ययीभावः १—१ ( स्त्रो० ) अकारद्वयस्यापि ( एदो० ) इति लोपः । त्रिप-  
दमिदं सूत्रम् । अव्यये पूर्वपदे सति प्राधान्येन पूर्वपदवर्तिनि सति योऽन्वयः सोऽव्ययी-  
भावसंज्ञकः समासो भवति । अत्र अधि इत्युपसर्गस्य ( तदव्ययम् ) इति सूत्रेण अव्य-  
यसंज्ञा । ततो अव्यये पूर्वपदे अस्यान्वयस्य अव्ययीभाव इति समाससंज्ञा । ततः समा-  
ससंज्ञायां सिद्धायां किं कृत्यमिति सूत्रेणाह ( समास० ) इति । समासप्रत्यययोः  
समासश्च प्रत्ययश्च समासप्रत्ययौ तयोः समासप्रत्यययोः ७—२ ( ओसि ) इति अका-  
रस्यैकारः ( ए अय् ) स्वर० ( स्त्रो० ) समासे अव्ययीभावादौ वर्तमानाया विभक्ते-  
स्तथा प्रत्यये कृत्तद्धितलक्षणे परे च विभक्तेर्लुग्भवति । समासे वर्तमानत्वं प्रस्तुतमेव ।  
तद्धितप्रत्यये परे यथा उपगोरपत्यमत्र षष्ठीलोपः । कृत्प्रत्यये यथा कुंभं करोतीत्यत्र-  
द्वितीयावर्तमानार्थयोर्लोपः । इति सूत्रेण अमो लुक् । ततो निमित्ताभावे नैमित्तिक-  
स्याप्यभाव इति वचनात् द्वयोरपि निषेधः । स्त्रीशब्दः प्रकृत एव तिष्ठति । अधिस्त्री ।  
इति जातम् । ततः ( कृत्तद्धितसमासाश्च ) इति समासस्य नामसंज्ञा । अग्रे नामत्वा-  
त्स्यादयः इति सामान्येन १—१ स् । अधिस्त्री स् इति स्थिते लिङ्गव्यवस्थां सूत्रेणाह  
( स नपुंसकम् ) इति । तद् १—१ ( त्यदादेः० । स्तः ) इति तस्य सः ( स्त्रो० ) नपुं-  
सक १—१ ( अतोम् । अमृशसोरस्य । मोनु० । सैषाद्धसे ) इति विसर्गलोपः । द्विपद-  
मिदं सूत्रम् । सौव्ययीभावो नपुंसकलिङ्गो भवतीति नपुंसकलिङ्गता । ततो नपुंसकत्वात्  
( नपुंसकस्य० ) इति सूत्रेण ह्रस्वत्वमेव नान्यत्वेरमादिकार्यम् । ( नपुंसकात्स्यमोलुक् )  
इति सूत्रेण स्यमोलुकि प्राप्ते । सर्वविभक्तिर्लुगर्थं सूत्रांतरमाह ( अव्य० ) अव्ययी-  
भाव ५—१ ( ङसिरत् । सवर्णे० ) अव्ययीभावसमासात्परस्याः सर्वस्या अपि विभ-  
क्तेर्लुग्भवति । न शब्दनिर्दिष्ट इति सर्वविभक्तीनां लुगेव । न तु ( अतोऽम् । औरी ।  
जश्शसोः शिः ) इत्यादिसूत्रप्राप्तिः इति सेर्लुक् । अधिस्त्रि इति सिद्धम् । स्त्रियम-  
धिकृत्य आश्रित्येत्यर्थः । इदं गृहकार्यं स्त्रीस्वामिकं रुपाधारमित्यर्थः । स्त्रिया अधि-  
कारे भवति । सप्तस्वपि विभक्तिषु सर्ववचनेषु अधिस्त्रि ईदृशमेव रूपं स्यात् । एवं  
हरौ अधिकृत्य प्रवृत्ता कथा अधिहरि । एवं अतिरै अतिनौ इत्यत्र २—१ अम् ततो  
रायमतिक्रांतम् । नावमतिक्रांतमिति विग्रहे कृते अव्ययीभावः समासः । ततः ( समा-  
सप्रत्यययोः ) इति विभक्तिलोपः । निमित्ताभावे नैमित्तिकस्याप्यभाव इत्यम-

भावे ( ऐ आय् ) इत्येतस्याप्यभावः । ततो नपुंसकत्वाद्भस्वत्वं क्रियत इति ह्रस्व-  
 करणाविधिमाह [ ह्रस्वादेशे० ] इति । संध्यक्षराणामेकारैकारादीनां एऐओऔ एतेषां  
 ह्रस्वादेशे क्रियमाणे सति एकारैकारयोरिकारः ओकारौकारयोः उकारादेशः इति  
 अतिरै इत्यत्र ऐकारस्य इकारः । अतिनौ इत्यत्र औकारस्य उकारः । ततः १-१  
 ( अव्ययीभावात् ) इति सेलौपः । अतिरि इति सिद्धम् । एतत्कुलम् अतिरि । द्रव्यपू-  
 र्णमित्यर्थः । एवं एतज्जलम् । अतिनु । नावापि तरीतुमशक्यमित्यर्थः । अन्ये त्वत्राव्ययी-  
 भावं नेच्छन्ति । किंतु । अत्यादयः क्रांताद्यर्थे द्वितीयया सह समस्यन्ते समासश्च तत्पु-  
 र्षो भवति इति तत्पुरुषसमासमिच्छन्ति । अत्र तु अव्ययीभावस्तद्धित्यम् । एवं उप-  
 नदि उपबन्धु उपकर्तु अभ्याग्नि प्रत्यग्नि साग्नि अनुगिरि अनुवनं अनुज्येष्ठं प्रत्यक्षं परोक्षं  
 समक्षम् । नायं निद्राकाल इति अतिनिद्रम् । पारेमध्येऽशब्दौ षष्ठ्या वा समस्येते सोऽव्य-  
 यीभावः । एदंतत्वं चानयोर्निपात्यते । पारे गंगायाः पारेगंगम् । मध्ये गंगायाः मध्ये-  
 गंगम् । समुद्रस्य मध्ये मध्येसमुद्रम् । पक्षे गंगापारमित्यादि लोकात् ज्ञेयम् । ततः उक्तं  
 प्रक्रियाकौमुद्याम् ( अव्ययविभक्तिसमीपसमृद्धिवृद्धयर्थोऽभावात्ययासंप्रतिशब्दप्रादुर्भा-  
 वपश्चाद्यथानुपूर्व्ययौगपद्यसादृश्यसंपत्तिसाकल्यांतवचनेषु ) इति । विभक्तौ हरौ अधि-  
 प्रवृत्ता कथा इत्यधिहरि । समीपे कुंभस्य समीपमुपकुंभम् । समृद्धौ मद्राणां  
 देशानां समृद्धिः समुद्रम् । वृद्धेर्व्यपगमो व्यृद्धिः । यवनानां वृद्धेर्निर्गमः दुर्यवनम् । अर्था-  
 भावं मक्षिकाणामभावो निर्माक्षिकम् । अत्यये अतीतानि हिमानि अतिहिमम् । संप्रति  
 नासौ निद्राकाल इति अतिनिद्रम् । शब्दप्रादुर्भावे इतिहरि । हरिशब्दप्रकाश इत्यर्थः ।  
 पश्चात् विष्णोः पश्चादनुविष्णु । आनुपूर्व्ये ज्येष्ठं ज्येष्ठं अनुक्राम्य अनुज्येष्ठम् । यौगपद्ये  
 चक्रेण युगपदेहि इति सचक्रम् । सादृश्ये सदृशः सरख्या इति ससरि । संपत्तौ क्षत्राणां  
 संपत्तिः सक्षत्रम् । साकल्ये तृणेन सकलं अत्ति इति सतृणम् । अंतवचने अग्निग्रंथपर्यंतं  
 अधिते इति साग्नि ॥

( यथाऽसादृश्ये ) यथाशब्दोऽसादृश्ये वर्तमानः समस्यते । शक्तिमन-  
 तिक्रम्य करोतीति याथाशक्ति ॥

पुनरव्ययीभावसंभवमाह । यथाशब्दः सादृश्यार्थे असादृश्यार्थे वा वर्तते  
 तत्र सादृश्यार्थे उपमार्थे यथाशब्देन सह समासो न भवतीत्यर्थः । यद्वा योग्यता १  
 वीप्सा २ पदार्थानतिवृत्ति ३ सादृश्यानि ४ इति यथाशब्दस्य चत्वारोऽर्थास्तत्र सादृ-  
 श्यार्थे विहायाऽन्येष्वर्थेषु वर्तमानस्य यथाशब्दस्यान्वितेन पदेन सह समासो भवती-  
 त्यर्थः । बाधाभावो योग्यता । पदार्थानां व्याप्तुमिच्छा वीप्सा । उदाहरणम् । यथारूपं  
 चेष्टते । रूपस्य योग्यं यथारूपं इति योग्यता १ । यथावृद्धं प्रणमति ये ये वृद्धास्तास्तान्  
 यथाक्रमं प्रणमति इति यथावृद्धमिति वीप्सा २ । शक्तिमनतिक्रम्य करोतीति यथा-

शक्ति । एवं सूत्रं अनतिक्रम्येति यथासूत्रम् । इति पदार्थानातिवृत्तिः ३ । सादृश्ये तु न समासः । यथा विष्णुस्तथा शिवः । यथाशक्ति । शक्तिः २-१ अम् ( अम्श० ) अग्रे अनतिक्रम्येति उच्चारणमात्रं तमनुसृत्येत्यर्थः । अनतिक्रम्य अनुलङ्घ्येत्यर्थः । पूर्वं यथाशब्दः । असादृश्यार्थत्वात्समासः स चाव्ययीभाव इति समाससंज्ञायां विभक्तेरमो लोपः नामसंज्ञायां स्यादिविभक्तिः १-१ अव्ययीभावादिति सेर्लोपः । यथाशक्ति शक्त्यनुसारेण करोतीत्यर्थः । सादृश्ये यथा विष्णुस्तथा शिवः । अत्र न समासः । एतच्चाव्ययीभावादिति सूत्रं सामान्यमूचकम् ॥

( अतोऽमनतः ) अकारांतादव्ययीभावात्परस्या विभक्तेरम् भवति अतं वर्जयित्वा । कुंभस्य समीपे उपकुंभं वर्तते । उपकुंभं पश्य ॥

अथाऽकारांतात्परतो विभक्तीनां विशेषमाह ( अतोऽमनतः ) अत् ५-१ । स्व० ( स्त्रो० ) अम् १-१ ( ह्रस्वे० ) न अत् अनत् तस्मात् अनतः ५-१ । स्व० ( स्त्रो० ) पश्चात् ( अतोत्युः । उओ । एदो० ) मकारस्य अकारेण सह । स्व० । त्रिपदमिदं सूत्रम् । अकारांतो योव्ययीभावस्तस्मात् परस्याः सर्वस्या विभक्तेः सप्तानामपि विभक्तीनां अमादेशो भवति । परं अतमिति । पंचम्या अत् आदेशं त्यक्त्वा अत् आदेशग्रहणादादेशिनंङसिं वर्जयित्वेत्यर्थः । पंचम्या अम् न भवतीति तात्पर्यार्थः । अत्रोदाहरणम् । कुंभस्य समीपमिति विग्रहे कुंभ ६-१ ( ङस्स्य ) कुंभस्य इति सिद्धम् । समीपाथ उप इति पूर्वमुपसर्गरूपमव्ययम् । उपशब्देन समीपार्थस्योक्तत्वादुक्तार्थानामप्रयोग इति समीपशब्दस्याप्रयोजनम् । ततोऽव्ययीभावसमाससंज्ञा ( समासप्रत्यययोः ) इति षष्ठीलोपः । उपकुंभ इति समासपदस्य नामसंज्ञा । तत्र ( लिंगार्थे प्रथमा ) इति १-१ ( अतोऽमनतः ) इति सेरम् ( अम्शस्त्रो० ) प्रथमायाम् । उपकुंभं वर्तते इति । अग्रे उपकुंभशब्दात् द्वितीयाद्याः सप्तमीपर्यन्ता विभक्तयो यथार्थं योज्याः । तत्र द्वितीयायामुपकुंभं पश्य ॥

( वा टाङ्योः ) अकारांतादव्ययीभावात्परयोष्ठाङि इत्येतयोर्वा अम् भवति । उपकुंभेन कृतं उपकुंभकृतम् । उपकुंभे देहि । उपकुंभादानय । अनत इति विशेषणात्पंचम्या अम् न भवति । उपकुंभं देशः । उपकुंभेनिधेहि । उपकुंभं निधेहि ॥

सूत्रम् ( वा टाङ्योः ) इति । वा ३-१ ( अव्य० ) टा च ङिश्च टाङी तयोः ६-२ ( इयं० ) स्व० । द्विपदमिदं सूत्रम् । टा ङि इत्येतयोर्वचनयोर्वा अम् भवति । उप कुंभ द्विस्थाने उभयत्रापि ३-१ टा एकत्र अम् आदेशः । अन्यत्र वाशब्दस्य बहुलार्थत्वाल्लुक् न किंतु ( टेन । अ इ ए ) उपकुंभेन वा कर्त्रा कृतम् । कुंभस्य समीपेन कृतमित्य-

र्थः । चतुर्थ्यां तु उपकुंभं देहि कुंभस्य समीपाय देहि इत्यर्थः । पंचम्याम् । अनतइति विशेषणात्पंचम्या अम् न भवति । अतः उपकुंभात् कुंभस्य समीपादानय । षष्ठ्यां उपकुंभं देशः । कुंभसंबन्धिनः समीपस्य देशः प्रदेश इत्यर्थः । सप्तम्यां तु ( वा टाड्योः ) इति विकल्पेन अम् । पक्षे ( अ इ ए ) उपकुंभं उपकुंभे । डौ इति रूपद्वयम् । कुंभस्य समीपे निधेहि स्थापयेत्यर्थः ॥

( अवधारणार्थे यावति च ) अवधारणार्थे यावच्छब्दे पूर्वपदे सति अव्ययीभावसंज्ञकः समासो भवति । यावन्त्यमत्राणि संभवन्ति तावतो ब्राह्मणानामन्त्रयस्वेति यावदमत्रमामन्त्रयस्व । मक्षिकाणामभावो वर्तते इति निर्मक्षिकं वनं वर्तते ॥

पुनरव्ययीभावं वक्तव्यरूपया फक्किकया निरूपयति । न केवलं अव्यये पूर्वपदे एवाव्ययीभावः । किंत्ववधारणार्थे यावच्छब्देपि पूर्वपदे सति अव्ययीभावः अवधारणार्थे परिमाणे यावच्छब्दः । ततोऽवधारणेऽर्थे यावच्छब्दे पूर्वपदे प्रयुज्यमाने योन्वयो विग्रहः सोऽव्ययीभावसंज्ञकः समासो भवति । च शब्दादभावार्थेपि अव्ययपूर्वकत्वे अव्ययीभावः समासः इति समाससंज्ञायां यावत् १-३ ( जश्शसोः० । नुमय० । नश्चा० ) स्व० । अग्रे अमत्र १-३ ( जश्शसो० । नुम० । नोप० । ऋर्नो० ) स्व० । यावन्ति यावत्संख्याकान्यमत्राणि पात्राणि भाजनानि संभवन्ति तावतस्तावत्संख्याकान्ब्राह्मणान् आमन्त्रयस्व भोजनार्थं निमन्त्रयस्वेति विग्रहं कृत्वा पदद्वयेऽपि ( समासप्रत्यययोः ) इति विभक्तिलोपः । यावत् अमत्र इति स्थिते ब्राह्मणानित्यत्र विशेषस्य द्वितीयावहुवचनात्तात्वात् द्वितीयावहुवचनं शस् ( अतोऽमनतः ) इति शसो अम् आदेशः ( अम्श० । चपा० ) तस्य दः । यावदमत्रमिति पात्रसंख्यया ब्राह्मणानामन्त्रयस्वेत्यर्थः । तथा मक्षिका ६-३ ( नुडामः । ऋर्नो० ) स्व० । मक्षिकाणामभावः इति विग्रहे अभावार्थे पूर्वं निरः प्रयोगः । अत्राभावेपि अव्ययीभावसमासः ( समासप्रत्यययोः ) इति षष्ठीलोपः । नामसंज्ञायां स्यादिः १-१ । अव्ययीभावस्य नपुंसकलिङ्गत्वात् ( नपुंसकस्य० ) इति ह्रस्वत्वम् ( अतोऽमनतः ) इति । सेरम् ( अम्श० । मोनु० ) निर्मक्षिकं वर्तते । अग्रे निर्मक्षिकं पश्य निर्मक्षिकं कृतमित्यादीनि द्वितीयादिषूदाहरणानि ज्ञेयानि ॥ इत्यव्ययीभावः समासः ॥

( अमादौ तत्पुरुषः ) द्वितीयाद्यन्ते पूर्वपदे सति योन्वयः सतत्पुरुषसंज्ञकः समासो भवति । ग्रामं प्राप्तो ग्रामप्राप्तः । दात्रेण च्छिन्नं दात्रच्छिन्नम् । यूपाय दारु यूपदारु । वृकेभ्यो भयं वृकभयम् । राज्ञः पुरुषो



राजपुरुषः । अक्षेषु शौडः अक्षशौडः ॥ ( कचिदमाद्यन्तस्य परत्वम् )

आहिताग्निः । भूतपूर्वः ॥

अथ तत्पुरुषसमासमाह । सूत्रम् ( अमादौ० ) इति । अम् आदिर्यस्याः सा अमादिः तस्या अमादौ ७-१ ( डेरौ० ) डिच्वाटिलोपः । अग्रे तत्पुरुषः १-१ ( स्त्रो० ) अमादावित्यत्र जातावेकवचनम् । तेन अमाद्या द्वितीयाद्याः सप्तमीपर्यन्ताः षड्विभक्तयो ग्राह्या इति यस्य पदस्यान्ते द्वितीयाद्या विभक्तयो भवन्ति तस्मिन्पदे पूर्वपदे सति योन्वयो विग्रहः स तत्पुरुषसंज्ञकः समासो भवति । अत्रान्वयशब्देनान्वयप्रतिपादको विग्रहो ग्राह्यः । तत्र प्रथमं द्वितीयांतस्य पूर्वपदस्योदाहरणम् । ग्राम २-१ अम् ( अम्श-सो० । मोनु० ) प्राप्त १-१ ( स्त्रो० ) ग्रामं प्राप्त इति द्वितीयांते पूर्वपदे तत्पुरुषः ( समासप्रत्यययोः ) अमस्योलोपः । नामसंज्ञायाम् । १-१ ( स्त्रो० ) ग्रामप्राप्तः इति सिद्धम् । अत्र द्वितीयातत्पुरुषः । दात्र साधने तृतीया ३-१ ( टेन । अइए । ऋन्त्रो० ) छिन्नम् । १-१ ( अतोम् । अम्शसोरस्यामोनु० ) दात्रेण छिन्नमिति । साधने तृतीयांते पूर्वपदे तत्पुरुषः । पूर्ववद्विभक्तिलोपः । पुनरपि नामसंज्ञायां स्यादिः १-१ ( अतोऽम् । अम्श० । मोनु० ) दात्रेण छिन्नमिति दात्रच्छिन्नं क्षेत्रं इति । अत्र तृतीयातत्पुरुषः । एवं यूपाय यज्ञस्तंभाय दारु काष्ठं यूप ४-१ ( डेरक् । एअय । सवर्णे० ) स्वर० । तादर्थ्ये चतुर्थी यूपाय दारु यूपदारु काष्ठं १-१ ( नपुंसकात्स्य० ) इति लुक् । ( समासप्रत्यययोः ) इति विभक्तिलोपः । अत्र चतुर्थीतत्पुरुषः । वृक ५-३ भ्यस् ( एस्मि बहुत्वे ) भय १-१ ( अतोम् ) भयहेतौ पंचमी इति ५-३ । वृकेभ्यो भयमिति विग्रहे ( समासप्रत्यययोः ) इति विभक्तिलोपादि पूर्ववत् । ततस्तत्पुरुषस्य परपदप्रधानत्वात् । भयशब्दः क्लीबलिंगः १-१ ( अतोऽम् । अम्श० । मोनु० ) अत्र पंचमीतत्पुरुषः । तथा राज्ञः पुरुष इत्यत्र राजन्शब्दात् संबंधे षष्ठी । राजन् ६-१ ( अलोपः० ) स्वर० । ( स्तोः श्चुभिः श्चुः । जजोर्ज्ञः ) स्व० । अग्रे पुरुषः १-१ ( स्त्रो० ) राज्ञः पुरुष इति विग्रहे ( समासप्रत्यययोः ) इति विभक्तिलोपः । ( नाम्नो नो लोपशधौ ) इति राजन् इत्यत्र नकारलोपः । ततो नामसंज्ञायां स्यादिः १-१ ( स्त्रो० ) अत्र षष्ठीतत्पुरुषः । अक्ष ७-३ सुप् ( एस्मि० । किला० ) अग्रे शौडः १-१ ( स्त्रो० ) अक्षेषु पाशकेषु शौडः श्वतुरः । अत्र विषयार्थे सप्तमी ( समासप्रत्यययोः ) १-१ ( स्त्रो० ) अक्षशौडः इति सिद्धम् । सांप्रतं विशेषमाह ( कचिदमाद्यन्तस्य ) इति । तत्पुरुषमासे वर्तमानस्य द्वितीयादिविभक्त्यन्तस्य प्रथमांतस्य च पूर्वपदस्य परत्वमिति उत्तरपदत्वं अग्रेवर्तित्वं भवति कचित्प्रयोगांतरे नतु सर्वत्रेत्यर्थः । उदाहरणमाह । अग्निपदात् ७-१ ( डेरौ० ) डिच्वाटिलोपः । स्व० । आहितः १-१ ( स्त्रो० ) अग्नौ आहित इति विग्रहे तत्पुरुषमासे विभक्तिलोपे कृते अग्निपदमाहि पदस्याग्रे प्रयुज्यते ( सवर्णे० । स्त्रो० ) आहिताग्निरिति

अग्निविषये तत्पर इत्यर्थः । एवं पूर्वस्मिन्काले भूत इति विग्रहे सप्तमीप्रथमयोर्लोपे ( कचिदमाद्यंतस्य परत्वम् ) इति भूतइति पदस्याग्रे पूर्वइति पदं लिख्यते १-१ ( स्त्रो० ) भूतपूर्व इति सिध्यति । कचिदित्युक्तत्वात् अग्न्याहित इत्यपि भवति ॥

( समासे कचिदैकपद्यं णत्वहेतुः ) शरवणम् । आम्रवणम् । त्रिणयनः ।

( पानस्य वा ) सुराणां पानं सुरापानं—सुरापानम् ॥

अथ समासे पुनः ऐकपद्यस्य कार्यंतरमाह । ( समासे कचिदैकपद्यं णत्वहेतुः ) समासविषये कचित्प्रयोगे पूर्वपदं स्यात् षकाररेफऋवर्णरूपान्निमित्तादुत्तरपदस्थनकारस्य णत्वकरणे ऐकपद्यं हेतुः कारणं भवतीत्यर्थः । यथा आम्राणां वनं आम्रवर्णं शराणां वनं शरवणमित्युभयत्रापि षष्ठीतत्पुरुषसमासः । ( समासप्रत्यययोः ) इति विभक्त्येर्लोपः । एकपदत्वे ( ऋर्नो० ) इति पूर्वपदस्थात् व्यवहितं रेफान्निमित्तादुत्तरपदवनसंबन्धिनोपि नस्य णत्वम् १-१ ( अतोऽम् । अम्श्० ) अत्र णत्वसंभवः । एवं शरवणम् । प्लक्षवणम् । खदिरवणम् । तथा त्रीणि नयनानि यस्य स त्रिनयन इत्यत्र कचिदिति कथनादेकपदेपि न णत्वम् । केचित्तु त्रिणयनः । अत्रापि विकल्पेन णत्वमिच्छन्ति णत्वप्रसंगाद्बहुव्रीहेरुदाहरणमिदम् । ( पानस्य वा ) इति । पानसंबन्धिनो नकारस्य वा णत्वं भवति । सुरायाः पानं सुरापानं—सुरापानं इति विकल्पेन णत्वम् । एवं क्षीरपानं—क्षीरपाणम् । कचिदिति शब्दप्रयोगानुसारेण णत्वे नित्यत्वं विकल्पोऽपवादश्च ज्ञेयः । प्रवणम् । अतंवर्णम् । पूर्वाह्नः । अपराह्नः । खुरणाः । खुरणसः । शूर्पणखा । इत्यादौ नित्यं णत्वम् । दूर्वावनं—दूर्वावणम् । गिरिनदी-गिरिणदी । चक्रनितंवा-चक्रणितंवा । इत्यादौ विकल्पेन णत्वम् । इंद्रवाहना हरिभामिनी प्रिययूना परिपक्वानि । इत्यादौ ऐकपद्यात्प्राप्तस्यापि णत्वस्याऽपवादः । एवं लौकिकप्रयोगवशाज्ज्ञेयम् ॥

( नञि ) नञि पूर्व ण्दे सति योन्वयः स तत्पुरुषसंज्ञकः समासो भवति ।

न ब्राह्मणोऽब्राह्मणः ॥ ( ना ) समासे सति नञो अकारादेशो भवति नाकादिवर्जम् ॥

अथ पुनस्तत्पुरुषं सूत्रेणाह । सूत्रम् । नञ् ७-१ स्व० । एकपदमिदं सूत्रम् । यत्र नञ् इति निषेधवाचकमव्ययं पूर्वपदं भवति स नाम्नामन्वयो विग्रहस्तत्पुरुषः समासो भवति । न २-१ ( अव्य० ) सिलोपः । ब्राह्मण १-१ ( स्त्रो० ) न ब्राह्मण इति स्थिते । सूत्रम् । न ६-१ ( अव्य० ) अग्रे । अ १-१ । सांके० । पश्चात् ( संयोगां० । सवर्णे दीर्घः सह ) ना इति सिद्धं द्विपदं सूत्रम् । समासे सति नञो अकारादेशो भवति तत्रापि नाकादीन्वर्जयिस्वा । नास्ति अकं दुःखं यस्मिन् स नाकः नागः नमुचिः नखं नक्षत्रं नपुंसकं नकुलः नगः नक्रः नभ्राद् नासत्यः नाराचः नाचिकेतः नापितः नमेरुः ननाह नभस्वान् नारंगः नास्तिकः नग्नः नभागः नपान्नवेदा नातिविस्तरा इत्यादयः

शब्दा नाकादौ द्रष्टव्याः । एषु नञो अकारादेशो न भवति । अनेन नकारस्याकारः  
अब्राह्मण १-१ ( स्तो० ) अब्राह्मणः । ब्राह्मणादन्य इत्यर्थः ॥

( अन्स्वरे ) नञो अनादेशो भवति स्वरे परे । अश्वादन्त्योऽनश्वः ।

धर्माद्विरुद्धो अधर्मः । ग्रहणाभावो अग्रहणम् । तदन्यतद्विरुद्धतदभावेषु  
नञ् वर्तते ॥

सूत्रम् । अम् १-१ ( हसे० ) स्वर० ७-१ । ( अ इ ए ) समासे कृते सति नञ्  
इत्यस्याव्ययस्य अन्यविरुद्धाभाववाचिनः स्वरे परे अन् आदेशो भवति । अत्रापि  
नाकादिवर्जमिति योज्यम् । तदुदाहरणमाह । अश्व ५-१ ( ङसिरत् । सवर्णे० ) अन्य  
१-१ ( स्तो० ) धर्म ५-१ ( ङसिरत् । सवर्णे० ) विरुद्ध १-१ ( स्तो० ) ग्रहण ६-१  
( ङस्स्य ) अभावः १-१ ( स्तो० ) अश्वादन्त्यः धर्माद्विरुद्धः ग्रहणस्याभाव इति  
विग्रह त्रयम् । त्रिष्वपि पूर्वं नञ्प्रयोगः । उक्तार्थानामप्रयोग इति अन्यविरुद्धाभावानां  
लोपः ( समासप्रत्यययोः ) इति पंचमीषष्ठीलोपः अश्वशब्दे परे परत्वात् ( अन्  
स्वरे ) इति नञोऽनादेशः । स्व० । शेषोदाहरणद्वये प्राक् स्वरत्वाभावे ( ना ) इति सूत्रेण  
नञः केवलो अकारादेशः १-१ । सर्वत्र उदाहरणद्वयं पुँल्लिगे तृतीयं नपुंसकेष्वर्थेषु  
नञ् प्रयुज्यत इत्याह ( तदन्य० ) इति । तस्मादन्यस्तदन्यः । तस्माद्विरुद्धस्तद्विरुद्धः ।  
तस्याभावस्तदभावः । एषु अर्थेषु नञ् प्रवर्तते । नञ्शब्दः पूर्वं प्रयुज्यत इति भावः ।  
तदन्य इति अश्वादन्त्यः । तद्विरुद्ध इति धर्माद्विरुद्धः । तदभाव इति ग्रहणस्याभावः ।  
एष्वर्थेषु उपसर्गरूपो नञ् भवति । तस्मिन्नाञि पूर्वपदे तत्पुरुषसमासो भवतीत्यर्थः ॥

इति तत्पुरुषः ॥

( चार्थे द्वंद्वः ) समुच्चयान्वाचयेतरेतरयोगसमाहाराश्चार्थाः । तत्रेश्वरं  
गुरुं च भजस्वेति प्रत्येकमेकक्रियासंबंधे समुच्चये समासो नास्ति ।  
बटो भिक्षामटं गां चानयेति क्रमेण क्रियाद्वयसंबंधेऽन्वाचये च समासो  
नास्ति । परस्परमसंबंधात् । इतरेतरयोगे समाहारे च चार्थे द्वंद्वः  
समासो भवति ॥

सांप्रतं द्वंद्वसमासो निरूप्यते । ( चार्थे द्वंद्वः ) चस्य अर्थश्चार्थः तस्मिन् ७-१ ( अ इ  
ए ) द्वंद्वः १-१ ( स्तो० ) द्विपदमिदं सूत्रम् । अथैतत्सूत्रं व्याचिख्यासुश्चार्थान् चार्थेषु  
समाससंभवासंभवं चाह । समुच्चयः १ अन्वाचयः २ इतरेतरयोगः ३ समाहारः ४ श्रुति  
चत्वारश्चार्थाः । तत्र कर्मद्वयस्य एकक्रियानिष्ठत्वं समुच्चयः १ कर्मद्वयेऽपि प्रत्येकं  
क्रियाद्वयेन संबन्धोऽन्वाचयः २ पदद्वयेन संबन्धो नास्तीति दर्शयति । तत्र ईश्वरं गुरुं

च भजस्वेत्यत्र कर्मद्वयस्यैकक्रियानिष्ठत्वे समुच्चये समासो नास्ति । अत्र चकारो भजनक्रियाया ईश्वरेण गुरुणा च संबंधं द्योतयति । इति एकक्रियाभिसंबंधश्चार्थस्तास्मिन् । तथा हे बटो भिक्षामट गां चानयेति अटनक्रियाया भिक्षा कर्म । आनयनक्रियायाः गौः कर्म । अत्र चकारः एकस्य बटोः आनयने च क्रियाद्वये संबंधं द्योतयति । एवमेकस्य कर्तुः कर्मद्वयसंबंधेऽन्वाचये च चार्थे समासो नास्ति । कुतः परस्परमसंबंधात् । अन्वययोग्यत्वाऽभावात् । नाम्नामन्वययोग्यतायामेव समासविधानात् । अत्र क्रियानिरोधात् नाम्नां परस्परसंबंधाभावात् समासो नास्तीत्यर्थः । यतः ईश्वरस्य गुरोश्च युगपद्भजनेऽसंबंधः । तथा-न्वाचये भिक्षाटनस्य गवामानयनस्य च परस्परमसंबंधात् समासो नास्ति इतरेतरयोगे समाहारे च चार्थे संबंधसंभवात् द्वंद्वः समासो भवति । अन्योन्यं सापेक्षं द्वयोर्योगः एकक्रियाभिसंबंधः स इतरेतरयोगः बहूनां समुदायः समाहारः ॥

[ द्वंद्वेऽल्पस्वरप्रधानेकारोकारांतानां पूर्वनिपातो वक्तव्यः ] पटुश्च गुप्तश्च पटुगुप्तौ उक्तार्थानामप्रयोगः । अग्निश्च मारुतश्च अग्निमारुतौ । भोक्ता च भोग्यश्च भोक्तृभोग्यौ । धवश्च खदिरश्च धवखदिरौ । स्त्री च पुरुषश्च स्त्रीपुरुषौ ॥

अथ द्वंद्वसमासे पदानां समानित्वात् कः शब्दः पूर्वं प्रयोज्यः कः पश्चात् प्रयोज्य इत्याशङ्क्याह ॥ [ द्वंद्वे अल्पस्वर० ] इति । द्वंद्वे द्वंद्वसमासे प्रस्तावादितरेतरयोगे यदल्पस्वरं पदं समस्वरं वा पदं समस्वरं वा यत्प्रधानं पदं तथा इकारांतं उकारांतं यत्पदं भवति तस्य पूर्वनिपातः प्राक्प्रयोगः कर्तव्यः । परं बहुष्वानियमः । अथ उकारांतो-दाहरणमाह । पटु १-१ ( स्त्री० ) च १-१ ( अव्य० । विसर्ज० । स्तोः श्चु० ) गुप्त १-१ ( स्त्री० ) च १-१ ( अव्य० । विसर्ज० । स्तो० ) पटुश्च गुप्तश्चेत्यत्र समस्वरत्वेपि उकारांतस्य पूर्वनिपातः ( समासप्र० ) इति प्रथमायाः सिलोपः । ततः उक्तार्थानामप्रयोगः उक्ता अर्था यैस्ते उक्तार्थाश्चकारादयस्तेषामप्रयोगोऽभावो लोप इत्यर्थः । इति चकारलोपः । पटुगुप्त इति स्थिते नामसंज्ञायां स्यादिः । इतरेतरयोगात् प्रथमाद्विवचनम् ( ओ औ औ ) पटुगुप्तौ कार्यं कुरुत इत्युक्तौ पटुः सहायो गुप्तस्य गुप्तः सहायः पटोरिति गम्यते इत्यन्योन्यापेक्षास्ति । एकस्याभावे तन्न क्रियते । एवमन्यत्रापि ज्ञेयम् । पटुगुप्तौ इत्यत्र पटुशब्दस्य उकारांतत्वात्पूर्वनिपातः । परं गुप्तपटुः इति न भवति । एवमेव अग्निश्च मारुतश्चेति अग्निशब्दस्याल्पस्वरत्वादिकारांतत्वात्पूर्वप्रयोगः पूर्ववद्विभक्तेश्चकारस्य च लोपः । ततः १-२ ( ओ औ औ ) तथा भोक्तृ १-१ ( स्तुर् ) भोक्ता । यदादेशस्तद्वद्भवति इति न्यायात् ( सेरा ) ङित्त्वाङ्गिलोपः । इत्यारूलोपः । स्व० । च १-१ ( अव्य० ) भोग्य १-१ ( स्त्री० ) च १-१ ( अव्य० ) पश्चात् ( विसर्ज० । स्तोः श्चु० ) भोक्ता च भोग्यश्चेति विग्रहे भोक्तुः प्रधान-

भूतत्वाद्भोक्तृशब्दस्य प्रथमं प्रयोगः । भोक्ता पुरुषः । भोग्यः विषयादिः । भोक्तुः भोगे स्वस्वामित्वात् प्रधानत्वम् । ततः प्राग्वद्विभक्त्यादिलोपः । भोक्तृभोग्य १-२ ( ओ औ औ ) एवं धवश्च खदिरश्च धवखदिरौ । इत्यत्र धवशब्दस्याल्पस्वरत्वात्प्रथमं प्रयोगः । स्त्री च पुरुषश्च स्त्रीपुरुषौ । अत्र पुरुषस्य प्रधानत्वेऽपि अल्पस्वरत्वात्स्त्रीशब्दस्य पूर्वनिपातः ॥

[ देवताद्वंद्वे पूर्वपदस्य दीर्घो वक्तव्यः ] अग्नीषोमौ । इंद्राबृहस्पती [ अग्न्यादेः सोमादीनां षत्वं वक्तव्यम् ] इतरेतरयोगे द्विवचनम् । “यत्र द्वित्वं बहुत्वं च स द्वंद्व इतरेतरः । समाहारः स विज्ञेयो यत्रैकत्वं नपुंसकम्” ॥ १ ॥ [ एकवद्भावो वा समाहारे वक्तव्यः ] शशाश्च कुशाश्च पलाशाश्च शशकुशपलाशाः-शशकुशपलाशम् । ( स नपुंसकम् ) अस्यैकवद्भावः स नपुंसकं भवति । [ अन्यादीनां विभक्तिलोपे कृते पूर्वस्य सगागमो वक्तव्यः ] अन्यश्च अन्यश्च अन्योन्यम् । परश्च परश्च परस्परम् ॥

अथ द्वंद्व एव विशेषमाह [ देवताद्वंद्वे० ] इति देवतावाचकशब्दभवे द्वंद्वे समासे पूर्वपदसंबन्धिनोऽन्त्यस्वरस्य वा दीर्घो वक्तव्यः । इति वाग्रहणात्प्रयोगान्तरे न भवत्यपि । अथ देवतार्थोदाहरणमाह । अग्निश्च सोमश्चेति विग्रहे विभक्तिलोपे उक्तार्थानामप्रयोगे च अग्निसोम इति स्थिते देवताद्वंद्वे इति अग्निशब्दस्य इस्वरस्य दीर्घ ईकारः । द्वयोरपि देवतात्वात् । अग्नीसोम इति स्थिते [ अग्न्यादेः सोमादीनां० ] इत्यादि । अग्न्यादेर्दीर्घाणामन्त्यात्परेषां सोमादीनामाद्यसकारस्य षकारो भवति ( किला० ) इत्यस्य सूत्रस्य न प्राप्तिः । सकारस्य अकृतत्वात् ॥ अग्नीसोम १-२ ( ओ औ औ ) अग्नीषोमौ इति सिद्धम् । अत्र इकारान्तस्य पूर्वत्वं अग्न्यादेरित्यादिशब्दात् अग्निष्टोमः अग्निष्टुत् ज्योतिष्टोमः अयष्टोमः अंगुलिषंगः भीरुष्ठानं मातृष्वसा पितृष्वसा इत्यादौ षत्वम् । एवं इंद्रश्च बृहस्पतिश्चेत्यत्र इंद्रशब्दस्याल्पस्वरत्वात् पूर्वनिपातः । विभक्तिलोपे उक्तार्थानामप्रयोगे च देवताद्वंद्वे इति इंद्रस्य दीर्घः १-२ ( औ यू ) इतीकारः ( सवर्णे० ) इंद्राबृहस्पती । एवं सूर्याचंद्रमसौ मित्रावरुणौ । उदाहरणान्बुक्त्वा अग्न्यादेरिति वक्तव्यं दृश्यते तच्च प्रागेव व्याख्यातम् । सांप्रतमितरेतरयोगद्वंद्वस्य वचननियममाह । इतरेतरयोगे द्विवचनमिति । इतरेतरयोगे द्वंद्वे द्विवचनं भवति पदद्वयात्मकत्वात् । लिंगनियमस्तु उभयपदप्रधानत्वेऽपि उत्तरपदलिंगप्रयोगो भवति । सांप्रतं समाहारद्वंद्वविशेषमाह

[ एकवद्भावो वा समाहारे वक्तव्यः ] समाहारे द्वंद्वे पदानां समासे कृते एकवद्भाव एकवचनं वा भवति । पक्षे बहुवचनं भवति । [ एकवद्भावो वा समाहारे वक्तव्यः ] इत्यत्र समुदायार्थप्राधान्यविवक्षायामेकवचनम् । अवयवार्थप्राधान्यविवक्षायां पदे बहुवचनमपि भवति । वाग्रहणात् एकमिव एकवत् एकवचनं तस्य भावः । दक्षे पदानां समाहारत्वात् । बहुत्वाद्वहुवचनमपि निपातानामनेकार्थत्वात् । वाग्रहणादेव कचिदितरेतरयोगेप्येकवद्भावो भवतीति विशेषः । द्वित्वमतंत्रमिति वचनाद्वा । समाहारोदाहरणं यथा । शश १-३ ( सव० । स्रो० ) च १-१ ( अव्य० ) एवं कुश १-३ ( सव० । स्रो० ) च १-१ ( अव्य० ) पलाश १-३ ( सव० । स्रो० ) च १-१ ( अव्य० ) श-शाश्च कुशाश्च पलाशाश्च इति विग्रहे अत्र पदद्वयाधिकपदात्मकत्वात्समाहारद्वंद्वः ( समासप्रत्यययोः ) इति विभक्तिलोपे उक्तार्थानां वा प्रयोगः । शशकुशपलाशस्थाने एकत्र समाहारबहुत्वम् १-३ । पलाशशब्दस्य वृक्षवाचित्वात् । पुँलिंगत्वम् १-३ ( सवर्णे० । स्रो० ) द्वितीयरूपे ( एकवद्भावो वा ) इत्येकवचनम् १-१ । सत्यपि पुंस्त्वे ( एकत्वे द्विगु-द्वन्द्वौ ) इति वक्ष्यमामूत्रेण क्लीबलिंगता ( अतोऽम् । अम्शसोः० । मोनुस्वा० ) साप्रतं इतरेतरयोगेपि एकवद्भावोदाहरणमाह । अन्यश्च अन्यश्च इति विग्रहे तथा परश्च पर-श्चेति विग्रहे ( समासप्रत्यययोः ) इति उभयत्रापि विभक्तिलोपे उक्तार्थानां वा प्रयोगे अन्यअन्यइति परपर इति स्थिते सातिअन्यादीनां शब्दानां समासे वर्तमानानां पूर्व-पदवर्तिनां सगागम इति सकार आगमो वक्तव्य इति आदिभूतयोरन्यपरशब्दयोः सगागमः किच्चादन्ते । अन्यम् इति स्थिते ( स्रो० । अतोत्युः । उओ० । एदो० ) अन्योन्य १-१ ( अतोऽम् ) अत्र पदांतताश्रयणीया ( स्रो० । एदो० ) तयोः अप्रधान-भूतत्वात् ( इत्वन्यादिः ) इत्यपि न भवति । अन्योन्य इति सिद्धम् । पर अग्रे पर मध्ये सकारागमः । स्व० । परस्पर इत्यत्र वाचस्पत्यादित्वान्न विसर्गोपधनानीयकार्यं ( स्व० ) परस्परम् । उभयत्रापि पूर्वोक्तवाशब्देन एकवद्भाव इति १-१ ( एकत्वे द्विगु-द्वन्द्वौ ) इति क्लीबत्वात् ( अतोऽम्० । अम्श० । मोनु० ) अन्योन्यं परस्परमिति सिद्धम् । एवमादिशब्देन हरिश्चन्द्रादीन्युदाहरणानि । अन्योन्यादयः सहादिमध्ये पठिता इत्यनेन तेषां एकशेषो नेष्यते । केचित्तु अन्योन्यमित्यत्र अन्यश्च अन्यश्चेत्येकशेषात्समासं नेच्छन्ति किंतु ( कर्मव्यतिहारेऽन्यादीनां द्वित्वं वक्तव्यं समासवच्च बहुलम् ) तत्र पूर्वपदे प्रथमैकवचनं उत्तरपदे द्वितीयैकवचनं इति । अन्योन्यं परस्परं नमंति साधवः । क्षेमैन्द्राचार्यस्तु ( अन्यादीनां विभक्तिलोपे सक् कर्मव्यतिहारे वक्तव्यः ) कर्मव्यतिहाराभावे तु अन्यश्च अन्यश्च अन्यौ इत्येकशेषसमासः इति व्याख्याति । प्रक्रियाकौमुद्यां तु कर्मव्यतिहारै सर्वानाम्नो द्वे स्तः समासवच्च बहुलम् । यदा तु समासवत्तदा प्रथमैकवचनं पूर्वपदस्य द्वितीयाद्येकवचनांतत्वं परपदस्य । अन्योन्यं विप्रा नमंति अन्योन्येन कृतं अन्योन्यस्मै ददाति अन्योन्यस्मात् गृह्णन्ति अन्योन्यस्य अन्योन्यास्मिन् । एवं परस्परम् ॥

( एकत्वे द्विगुद्वंद्वौ ) एकत्वे वर्तमानौ द्विगुद्वंद्वौ नपुंसकलिङ्गौ भवतः ॥

सांप्रतं लिंगविशेषमाह ( एकत्वे० ) इत्यादि सूत्रम् ॥ एकस्य भावः एकत्वं तस्मिन् ७-१ ( अ इ ए ) द्विगुश्च द्वंद्वश्च द्विगुद्वंद्वौ १-२ ( ओ औ औ ) द्विपदं सूत्रम् । एकत्वे इति । एकवचने वर्तमानौ द्विगुद्वंद्वसमासौ नपुंसकलिङ्गौ भवतः । तत्र द्विगु-समासे नित्यमेकत्वमेव । तत्र अकारांतान्नित्यमीप्स्यत्यस्तत्र स्त्रीलिंगत्वमेव । अकारांत-तवर्जितानां तु नपुंसकलिङ्गत्वमेव । द्वंद्वे तु इतरेतरयोगे द्विवचनमेव । पक्षे कुत्रचिदे-कवचनमपि । तत्र यत्रैकवचनं तत्र नपुंसकलिङ्गमेव । द्विवचनं बहुवचनं तु यथागमं त्रिष्वपि लिंगेषु भवतीति भावः ॥

( संख्यापूर्वो द्विगुः ) संख्यापूर्वः समासो द्विगुर्निगद्यते । ( समाहारेऽ-त ईप् द्विगुः ) समाहारेऽर्थे द्विगुः समासो भवति ततोऽकारांतादीप्स्य-यो भवति । दशानां ग्रामाणां समाहारो दशग्रामी । अकारान्तो द्विगुः स्त्रियां भाष्यते । पंचाश्रयः समाहृता इति पंचाश्रि । पंचानां गवा समा-हारः पंचगु । नपुंसकत्वाद्ध्रस्वत्वम् । त्रिफलेति रूढितः ॥

द्वंद्वस्यैकत्वे नपुंसकत्वं पूर्वं दर्शितम् । अथ क्रमाभावेऽपि प्रस्तुतत्वाद्विगुलक्षणमाह । सूत्रम् । ( संख्यापूर्वः० ) संख्या द्वित्रिचतुरादिका पूर्वा पूर्वपदवर्तिनी यस्य स संख्यापूर्वः १-१ ( स्त्रो० ) द्विगुः १-१ ( स्त्रो० ) संख्यावाची शब्दो यत्र पूर्वपदे भवति अग्रे समाहारवाचकत्वं च भवति स द्विगुरिति समासो भवति । तदेव सूत्रेणाह । सूत्रम् । ( समाहारेऽत ईप् द्विगुः ) समाहार ७-१ ( अ इ ए ) अत् ५-१ । स्व० ( स्त्रो० । एदो० ) अतः अग्रे ईप् १-१ । सांके० । पश्चात् ( आदवे० ) अग्रे द्विगुः १-१ ( स्त्रो० ) चतुःपदमिदं सूत्रम् । समाहारेऽर्थे एकत्र करणार्थे द्विगुः समासो भवति । यत्र पूर्वपदे संख्यावाचि पदं भवति तच्च समाहारार्थवाचकमेकीकरणार्थसूचकं च पदं भवति । स द्विगुः समास इत्यर्थः । तत इति तस्माद्विगुसमासात् अकारांतात् ईप्-त्ययो भवति पात्रादिवर्जम् । यद्यापि द्विगुसमासस्य प्राक् क्लीबलिङ्गत्वं प्रतिपादितं तथापि अकारांतात्परत ईप्स्यत्यये कृते स्त्रीत्वमेव । तत्र हि अदंतवर्जितानां क्लीबलिङ्गता । उदा० । दशन् ६-३ ( णः ) इति नुडागमः । दशन् नाम् ( नोपधायाः ) इति शका-रस्याकारस्य दीर्घः ( नाम्नो० ) स्व० ( मोनु० ) ग्राम ६-३ ( नुडामः । नामि ) इति दीर्घः ( ष्नुनो० । मोनु० ) दशानां ग्रामाणां समाहार इति विग्रहे अत्र दश इति संख्यापूर्वपदं समाहारवाचकम् । अतो द्विगुसमाससंज्ञायामुभयत्रापि ( समासप्रत्यय-

योः ) इति आमो लोपः । दशन् ग्राम इति स्थिते ततो अकारातत्वादीप् ( यस्य लोपः )  
 स्व० । दशग्रामी १-१ ( हसे० ) एवं त्रिलोकी पंचबली । पंचन् १-३ ( जस्श-  
 सोर्लुक् । नाम्नो० ) अग्नि १-३ ( ए ओ जसि । ए अयू ) स्व० ( सौ० ) पंचा-  
 ग्रयः समाहृता एकत्र कृता इति विग्रहे विभक्तिलोपे ( नाम्नो० । सवर्णे० ) पंचाग्नि ।  
 अत्र अदंतत्वाभावान्न ईप् ॥ ततः समाहारस्यैकत्वात् ( एकत्वे द्विगुद्वंद्वौ ) इति वा  
 क्लीवत्वे १-१ ( नपुंसकात्स्यमोर्लुक् ) पश्चाग्नि इति सिद्धम् । तथा पंचानां गवां समाहार  
 इति विग्रहे ( समासप्रत्यययोः ) इति उभयत्रापि आमो लोपः । पंचन् गो १-१  
 ( नाम्नो० । नपुंसकस्य० ) इति ह्रस्वः । ओकारस्य उकारः ( ह्रस्वादेशे सन्ध्यक्ष० । नपुं-  
 सकात्स्यमो० ) अत्राप्यकारांतवर्जितत्वान्नेप् । पंचगु इति सिद्धम् । त्रि ६-३ ( नुडामः ।  
 त्रैरयङ् । ऋर्नो० ) स्व० ( मोनु० ) फल० ६-३ ( नुडामः । नामिनः० । मोनु० ) अग्रे  
 समाहार इति पदम् । त्रयाणां फलानां समाहारः इति विग्रहे ( समासप्रत्यय० । उक्ता-  
 र्थानां० । आवतः स्त्रि० । आपः ) त्रिफला । ननु त्रिफला इत्यत्र संख्यापूर्वकत्वेपि  
 द्विगुसमासे फलशब्दस्य अकारांतादीप्प्रत्ययः किं न क्रियते इत्याशंकायामाह । त्रिफला  
 इति पदं रूढितो लोकप्रसिद्धितः सिद्धम् । “लक्षणेनोपपन्नस्य प्रयोगस्य कथंचन ॥ बहुशिष्टा-  
 दृतत्वं हि रूढिरित्यभिधीयते” ॥ न तु नियतलक्षणोपपन्नं इति । द्विगुसमासस्य । पात्रादिवर्जि-  
 तत्वात् पंचानां पात्राणां समाहारः पंचपात्रम् । त्रयाणां भुवनानां समाहारस्त्रिभुवनम् ।  
 एवं चतुर्युगं चतुष्पथं इत्यादावकारांतत्वेऽपि ईप् न भवति । त्रिलोकं त्रिलोकी ।  
 अत्र विकल्पेन ईप् ॥ इति द्विगुसमासः ॥

( बहुव्रीहिरन्यार्थे ) अन्यपदार्थे प्रधाने यः समासः स बहुव्रीहिसंज्ञ-  
 को भवति । बहु धनं यस्य स बहुधनः । अस्ति धनं यस्य स अस्ति-  
 धनः । तस्य प्रधानस्यैकदेशो विशेषणतया यत्र ज्ञायते स तद्गुणसंवि-  
 ज्ञानः । लंबौ कर्णौ यस्य स लंबकर्णः ॥

सांप्रतं बहुव्रीहिसमासं निरूपयति । सूत्रम् ( बहुव्रीहिरन्यार्थे ) बहुव्रीहि १-१ ( सौ० )  
 अन्यार्थे अन्यस्य अर्थो । अन्यार्थस्तस्मिन् ७-१ ( अ इ ए ) पश्चात् ( नामिनो रः )  
 द्विपदमिदं सूत्रम् । समासमध्यवर्तिपदापेक्षया अन्यपदस्य बाह्यपदस्यैवार्थः प्रधानो यः  
 अर्थात् अन्यदेव पदं प्रधानं बत्र स बहुव्रीहिसंज्ञकः समासो भवति । बहु १-१ ( नपुं-  
 सका० ) धनं १-१ ( अतोम् । अम्श० । मोनु० ) बहु प्रचुरं धनं यस्य इति विग्रहे  
 अत्र समासस्थौ बहुधनशब्दौ ताभ्यां यस्येति पदं अन्यत्पदं प्रधानं ततो बहुव्रीहिस-  
 मासः । समाससंज्ञायामुभयत्रापि विभक्तिलोपः । यस्येत्यस्योक्तार्थानामप्रयोगः । बहु धनं



इति स्थिते बहुव्रीहिर्वाच्यलिंगता । इति बहुव्रीहेरन्यपदप्रधानत्वात्परलिंगस्य नर-  
शब्दस्य पुँलिंगत्वात् पुंस्त्वे. १-१ ( स्त्रो० ) बहुधनः इति सिद्धम् । एवमस्तीत्येव धनं  
यस्य सोऽस्तिधनः । यदि वा अस्तीत्यव्ययं सत्तार्थवाचकं ततोऽस्ति विद्यमानं धनं  
यस्येत्यस्तिधनः १-१ ( स्त्रो० ) अस्त्यर्थे बहुव्रीहिः । एवं तपोधनः । सधनः । द्विती-  
याद्यन्तान्यपदेषु प्रधानेषु बहुव्रीहिर्भवति यथा प्राप्तो राजा यं स प्राप्तराजा । ऊढा  
कन्या येन स ऊढकन्यः । दत्तं बलं यस्मै स दत्तबलः । उद्धृतः शल्यो यस्मात्तदुद्धृ-  
तशल्यं क्षतम् । वीतो गतो रागो यस्मात्स वीतरागः । बहुधनं यस्य स बहुधनः । धर्मि-  
णो लोका यस्मिन्स धर्मिलोको ग्रामः । इत्यादि । इह बहुव्रीहिर्द्विधा । तद्गुणसंविज्ञा-  
नोऽतद्गुणसंविज्ञानश्च बहुव्रीहिसमासः । तस्य लक्षणं ग्रन्थकार एवाह । तस्येति । तस्य प्रधान-  
भूतस्य पुरुषादेः एकदेशोऽवयवभूता हस्तपादादयो यत्र विशेषणतया विशेषणत्वेन ज्ञायते  
स तद्गुणसंविज्ञानो बहुव्रीहिः । तस्योदाहरणम् । लंबौ कर्णौ यस्य स लंबकर्ण इत्यत्र  
कर्ण इति नरस्य एकदेशः स एव समस्यमानविशेष्यभूतस्य नरादेर्विशेषणत्वेन ज्ञातो-  
ऽतस्तद्गुणसंविज्ञानो बहुव्रीहिः । चित्रा गावो यस्य स चित्रगुः । दीर्घकायः । अत्र  
कायस्य नरादेश्च ऐक्यत्वात् । एवं दीर्घग्रीवो महाभुज इत्यादयस्त्वतद्गुणसंविज्ञाने शब्दाः ॥

[ बहुव्रीहौ विशेषणसप्तम्यन्तयोः पूर्वनिपातो वक्तव्यः ] चक्रपाणिः ॥

ननु लंबकर्ण इत्युदाहरणे लंब इत्यत्र अन्यपदार्थप्रधानत्वात्पदसाम्ये कर्ण इत्यत्र अ-  
न्यपदार्थप्रधानत्वात्पदसाम्ये कर्णलंब इति कथं न प्रयुज्यते इत्याह । ( बहुव्रीहौ० ) इति ।  
बहुव्रीहिसमासे याद्विशेषणीभूतं पदं भवति यच्च सप्तम्यन्तं पदं भवति एतयोः पदयोः  
पूर्वनिपातः प्रथमं प्रयोगो भवति । बहुव्रीहिरुपलक्षणत्वात्कर्मधारयेऽपि विशेषण-  
स्यैव पूर्वनिपातो भवति । रक्तलतेत्यादौ संबंधं सत् व्यावर्तकं विशेषणम् । “विशेष्यं  
तु प्रधानं स्यात् स्वार्थस्यैव प्रकाशनात्” । यथा लंबकर्ण दीर्घग्रीव इत्यादि । सप्त-  
म्यन्तं तथा । ब्रह्मणि योनिरस्य स ब्रह्मयोनिः । अप्सु योनिरस्येत्यप्सुयोनिः ।  
भालं लोचनं यस्य स भाललोचनः । भुवने कीर्तिर्यस्य स भुवनकीर्तिः । पद्मं नामौ  
यस्य स पद्मनाभः ( टाडकाः ) इति डप्रत्ययः । चंद्रमौलिः । शूलपाणिः । चक्रपाणिः ।  
कपिध्वजः इत्यादौ सप्तम्यन्तं पदम् ॥

( प्रजामेधयोरमुक् ) सुप्रजाः । सुमेधाः । दुर्मेधाः । ( धर्मादन् ) सुष्ठु

धर्मो यस्य स सुधर्मा रूपवती भार्या यस्य स रूपवेद्रार्यः ॥

सुष्ठु प्रजा यस्येति विग्रहे तथा दुष्टा मेधा यस्येति विग्रहे विभक्तिलोपः । सुप्रजा  
दुर्मेधा इति स्थिते ( प्रजामेधयोः० ) इति बहुव्रीहौ नन्सुदुर्पूर्वयोः प्रजामेधाशब्द-

योरन्यार्थे वर्तमानयोः असुगु आगमो भवति । कित्वादन्ते । उकार उच्चारणार्थः । सुप्रजाः । सुप्रजसौ । सुप्रजसः । दुर्मधाः । दुर्मधसौ । दुर्मधसः । एवं अप्रजाः । अमेधाः । कचिदन्यत्रापि । मंदमेधाः । अल्पमेधाः । तथा ( धर्मादन् ) अन्यार्थे वर्तमानाद्धर्मशब्दादन् आगमो भवति । बहुव्रीहेरुदाहरणम् । सुष्ठु शोभनो धर्मो यस्येति विग्रहे सुधर्म इति स्थिते ततो अनेन अन् ( यस्य लोपः ) स्व० १-१ ( नोपधायाः । हसे० । नाम्नो० ) सुधर्मा इति सिद्धम् । राजन्शब्दवत् । न वरम् । शसादौ मकारान्तसंयुक्तत्वात् ( अल्लोपः स्वरे ) इति न भवति ( धनुषश्च ) धनुषशब्दस्य अन् आदशो भवति बहुव्रीहौ । शार्ङ्गं धनुर्यस्य स शार्ङ्गधन्वा एवं पुष्पधन्वा । इत्यादि । रूपवती भार्या यस्य इति विग्रहे विभक्तिलोपेऽवशिष्टं रूपवतीभार्या इति ॥

( अन्यार्थे ) स्त्रीलिंगस्यान्यार्थे वर्तमानस्य परस्य ह्रस्वो भवति ( पुंवद्वा )

समासे सति समानाधिकरणे पूर्वस्य स्त्रीशब्दस्य पुंवद्वा भवति । पुंवद्वा-वादीपो निवृत्तिः ॥ वाग्रहणात् कल्याणीप्रिय इत्यादौ न भवति ।

कल्याणी प्रिया यस्यासौ कल्याणीप्रिय इति भवति ॥

सूत्रम् ( अन्यार्थे ) अन्यार्थ ७-१ ( अ इ ए ) एकपदम् । स्त्रीलिंगस्य स्त्रीप्रत्ययावस्य शब्दस्य अन्यार्थे परार्थे वर्तमानस्य ह्रस्वो भवति । उत्तरपदस्य इति शेषः । अन्यथा पूर्वपदे रूपवती इत्यादौ प्रसंगः । अतो भार्याशब्दस्य ह्रस्वः । रूपवतीभार्य इति स्थिते । सूत्रम् । पुंवत् १-१ ( अव्य० ) वा ३-१ ( अव्य० ) पश्चात् ( चपा अ० ) तस्य दः । स्व० । द्विपदम् । समासे सति समानाधिकरणानां एकविभक्त्यन्तानां विशेषणविशेष्यभावेन एकार्थनिष्ठत्वं समानाधिकरणत्वं तस्मिन् वर्तमानस्य पूर्वस्य पूर्वपदभूतस्य उक्तपुंस्कस्य स्त्रीलिंगस्य पुंवत् रूपं भवति । अनेन पुंवद्वावात् रूपवतीत्यत्र वर्तमानस्य ईपो निवृत्तिरतो रूपवद्भार्य इति स्थिते ( चपा अ० ) स्व० । १-१ ( स्त्रो० ) रूपवद्भार्यः इति सिद्धम् । न हि पुंवद्भावे केवलं ईपो निवृत्तिः किंतु कचिदापोऽपि निवृत्तिः । शोभनभार्यः । दीर्घजंघः । रक्तलतेत्यादि । अयं वा शब्दो व्यवस्थितविकल्पं द्योतयतीत्याह । वा ग्रहणात् कल्याणीप्रिय इत्यादौ पुंवद्भावो न भवति कल्याणी प्रिया यस्येति विग्रहे समानाधिकरणे उक्तपुंस्कस्य कल्याणीशब्दस्य न पुंवद्भावः । आदिशब्दात् वामारूभार्यः । पंचमीप्रिय इत्यादौ न पुंवद्भावः । मनोज्ञा सुभगा क्षांता चपला वामा वामना सचिवा श्यामा बाला तनया ब्राह्मणी दत्ता रसिका मैथिली इत्यादयः शब्दाः कल्याण्यादिषु ज्ञेयाः । तथा श्येन इवाचरतीति श्येनायते श्येनी इवाचरतीति श्येनायते । श्येनी इत्यत्र इपो निवृत्तिः । श्येना इत्या-

दौ यङि । पंडितां मन्यते पंडितमानिनी । पटव्या भावः पटुता पटुत्वम् । अल्पं देहि अल्पशः अल्पतरा अल्पतमा अनुकूलदेश्या अनुकूलदेशीया पंडिता पट्टी अल्पा अनुकूला इत्यादौ सर्वत्र पुंवद्भावः । प्रयोगानुसारेण पुंवद्भावो दर्शनीयः । अन्यार्थे वर्तमानस्येत्युक्तत्वात् । न केवलं बहुव्रीहाविति भावः । तेन ताश्चस्तरतमदेश्यदेशीयेषु प्रत्ययेषु परेष्वपि भवति । शुभ्राः रूप्या इत्यादौ न । वा ग्रहणादेवेति ज्ञातव्यम् ॥

( गोः ) गोशब्दस्यान्यार्थे वर्तमानस्य ह्रस्वो भवति । पंच गावो यस्य स पंचगुः ॥

सूत्रम् । गो ६-१ ( ङस्स्य ) इत्यकारलोपः ( स्त्रो० ) एकपदम् । अन्यार्थे परार्थे वर्तमानस्य सतः गोशब्दस्य ह्रस्वो भवति । गोशब्दस्य पुंस्त्रीलिङ्गत्वे विशेषसूचकमिदं सूत्रम् । पंचन् १-३ ( जश्शसोर्लुक् ) गो १-३ ( औरौ । औ आव् ) स्व० ( स्त्रो० । नाम्नो० ) पंच गावो यस्य इति विग्रहे बहुव्रीहिसमासः ( समासप्रत्यययोः० ) उभयत्रापि जस्लोपः । पंचन् गो इति स्थिते पूर्वं ( नाम्नो० । गोः ) इत्यनेन सूत्रेण ह्रस्वत्वे ओकारस्य उकारः १-१ ( स्त्रो० ) पंचगुरीति सिद्धम् ॥

[ संख्यासुव्याघ्रादिपूर्वस्य पादशब्दस्याऽलोपो वक्तव्यः ] सहस्रं पादाः यस्य स सहस्रपाद-सहस्रपाद् । शोभनौ पादौ यस्य स सुपात् । व्याघ्रस्य पादौ इव पादौ यस्य स व्याघ्रपात् । द्वौ पादौ यस्य स द्विपाद् । द्वि-पादौ । द्विपादः । द्विपादं । द्विपादौ [ शसादौ स्वरे परे पदादेशश्च वक्तव्यः ] द्विपदः । द्विपदा । द्विपाद्भ्यामित्यादि ॥

पुनर्विशेषमाह [ संख्यासु० ] इत्यादि । संख्या । एकद्व्यादिका तद्वाचकः शब्दः तथा सु इत्यव्ययं शोभनार्थवाचकम् । व्याघ्रादयः शब्दा उपमात्वं प्राप्ताः एतं पूर्वं आदौ वर्तमानाः यस्य पादशब्दस्य तत्संबन्धिनाऽकारस्य लोपो वक्तव्यः । बहुव्रीहौ सर्वविभक्तिषु परतः सहस्रं ( स्त्रो० ) ॥ १-१ ( अतोऽम् । अम्श० । मोनु० ) पाद १-३ ( सवर्णे० स्त्रो० ) सहस्रं पादां यस्य इति विग्रहे शोभनौ १-२ पादौ १-२ यस्य सतः । तथा व्याघ्र ६-१ ( ङस्स्य ) पाद १-२ ( ओ औ औ ) इव १-१ ( अव्य० ) पाद १-२ ( ओ औ औ ) व्याघ्रस्य पादाविव पादौ यस्येति विग्रहे त्रयम् । सर्वत्रापि बहुव्रीहिसमासे ( समासप्र० ) इति विभक्तिलोपः । सहस्रपादः । शोभनपादः । व्याघ्रपाद इति स्थिते । द्वितीये ( सहदेः सादिः ) इति शोभनस्य सु आदेशः । व्याघ्रेत्यादौ ( वैयधिकरण्ये बहुव्रीहौ० ) इत्यादिना मध्यमपदभूतपादशब्दस्य लोपः । सर्वत्र [ संख्यासुव्याघ्रादि० ] इत्यादिना दकारस्य मध्यस्थाऽकारलोपः १-१ ( हसे० । वावसाने )

दस्य तः । सहस्रपात् । सुपात् । व्याघ्रपात् । सहस्रपादौ । सहस्रपादः । सहस्रपादम् । सहस्रपादौ । द्वौ पादौ यस्य द्विपात् द्विपाद् । द्विपादौ । द्विपादम् । द्विपादौ । शसादौ विशेषमाह । [ शसादौ स्वरे परे पादशब्दस्य पदादेशो वक्तव्यः ] अनेन शसादौ स्वरादौ विभक्तौ परे पद् इति आदेशः । चकारादन्यत्रापि नपुंसके स्त्रीलिङ्गे ईपि परे तद्धिते च पद् आदेशः । कुंभपदी शतपदी सहस्रपदी एकपदी द्विपदी स्त्री । नदादि-त्वादीप् । द्विपदो अपत्यं द्वैपदः इत्यादौ पदादेशः प्रकृतेः । द्विपदः । द्विपदा । द्विपा-द्भ्यामित्यादिशब्दाः । सहस्रपदः । सहस्रपदा । सहस्रपाद्भ्याम् । सहस्रपाद्भिः । भ्यांभिर्मइ-त्यादौस्वरादित्वाभावान्न पदादेशः । [ संख्यामुव्याघ्रादि० ] इत्यादिशब्दात्कचिदन्यत्रापि पादशब्दस्याकारलोपः । गूढपात् । अपात् ॥

( टाडकाः ) समासे सति ट अ ड क इत्येते प्रत्यया भवन्ति । “टकार-रस्तत्पुरुषे च स्यादकारो द्वन्द्व एव च । डकारश्च बहुव्रीहौ ककारोऽनि-यमो मतः” । अचित्यो महिमा यस्यासावचित्यमहिमः ( नो वा ) नां-तस्य पदस्य टेलोपो वा भवति यकारे स्वरे च परे । वाग्रहणात्कचिन्न भवति किंतु उपधालोपश्च । अहो मध्यं मध्याह्नः । कवीनां राजा कवि-राजः । टकारानुबंध ईवर्थः । कविराजी । राज्ञां पूः राजपुरम् । वाक्च मनश्च वाङ्मनसम् । दक्षिणस्यां दिशि पन्थाः दक्षिणापथः । अहश्च रा-त्रिश्च अहोरात्रम् ॥ द्वौ वा त्रयो वा द्वित्राः । बहवो राजानो यस्यां सा बहुराजा नगरी । अत्र टिलोपे कृते ( आवतःस्त्रियाम् ) बहवः कर्तारो यस्य स बहुकर्तृकः ॥

अथ सर्वसमाससाधारणान्प्रत्ययानाह । सूत्रम् ( टाडकाः ) टश्च अश्च डश्च कश्च टाडकाः १-३ ( सवर्णे० । स्त्री० ) सिद्धं एकपदम् । समासे सति बहुव्रीहौ तत्पुरुषे द्वंद्वे कर्मधारये च नाम्नः यथासंभवं ट अ ड क एते चत्वारः प्रत्यया भवन्ति । यथासंभवं टकार ईवर्थः । डकारश्च टिलोपार्थः । अकारः ककारश्च यथास्थित एव । तत्र प्रथमं टप्रत्ययोदाहरणमाह । अचित्य १-१ ( स्त्री० ) महिमन् १-१ ( नोपधायाः । नाम्नो० ) पश्चात् ( हवे० । उओ० ) । अचित्यो महिमा यस्येति विग्रहे बहुव्रीहिसमासे विभक्तिलोपे अचित्यमहिमन् इति स्थिते ( टाडकाः ) इति टप्रत्ययः । अत्र सूत्रम् । न ६-१ । स्व० ( स्त्री० ) वा ३-१ ( अव्य० ) द्विपदम् । नकारांतस्य पदस्य टेलोपो

भवति यकारे स्वरं च परे । यथा राज्यम् । तथा स्वरे इति प्रस्तुतमेव । ततो महिमन्  
इत्यत्र अकारनकारयोर्लोपः । स्वर० । १-१ ( स्त्रो० ) अचिंत्यमहिमः इति सिद्धम् । परं  
न बहुसंमतोयं प्रयोगः । किंतु अचिंत्यमहिमा इत्येव संमतः । वाग्रहणात्कचिद्रेलोपो न  
भवति । च पुनः यत्र ट्रेलोपो न भवति तत्र उपधाया लोपो भवति । तस्योदाहरणं यथा-  
अहन् ६-१ ( अलोपः स्वर० ) स्व० ( स्त्रो० ) मध्य १-१ ( अतोऽम् । हवे० ।  
उओ ) अहो मध्यमिति विग्रहे षष्ठीतत्पुरुषसमासः ( समासप्रत्यययोः ) इति  
विभक्तिलोपे अहन् मध्य इति स्थिते । कचिदमाद्यंतस्य परत्वमिति । मध्यअहन्  
इति स्थिते ( सवर्णे० ) वाग्रहणादुपधाया लोपः । स्वर० । १-१ ( स्त्रो० ) मध्याह्नः ।  
एवं सायाह्नः । टप्रत्यये तु तत्पुरुषः । कवीनां ६-३ राजा १-१ इति विग्रहे तत्पुरुषे  
विभक्तिलोपे कविराजन् टप्रत्ययः ( नो वा ) इति टिलोपः । स्वर० ( स्त्रो० ) कवि-  
राजः । तथा टकारानुबंध ईवर्थ ईप्प्रत्ययार्थस्ततः ( षूत्रितः ) इतीप् ( यस्य लोपः )  
स्व० । १-१ ( हसे० ) कविराजी । एवं महाराजः । राज्ञां ६-३ पूः । १-१ तत्पुरुषे  
( समासप्रत्यययोः ) इति विभक्तिलोपः । राजन् पुर इति स्थिते अत्र अप्रत्ययः ।  
स्व० । १-१ ( अतोऽम् । सवर्णे० ) राजपुरम् । पूः शब्दस्य अदंतत्त्वे नपुंसकत्वात्  
वाच् ( चोः कुः । हसेपः० । स्त्रो० ) च १-१ अव्य० । मनम् नपुंसकत्वम् ( नपुंसक-  
त्स्यमोर्लुक् । स्त्रो० ) च ( अव्य० ) वाक् च मनश्च इति विग्रहे द्वंद्वसमासे विभक्तिलोपः ( चोः  
कुः ) चस्य कः । वाक्मनस् ( जमे जमा वा ) कस्य डः ( टाडकाः ) इति अप्र-  
त्ययः । स्व० । १-१ ( अतोम् । अम्श० ) वाङ्मनस इति सिद्धम् । वाङ्मनसे इति  
वा । दक्षिणा ७-१ ( आम्डेः ) इति डेराम् । ( डितां यट् । यटोचि ) इति सक्  
आगमः । पूर्वाकारस्य च अकारः । स्व० ( सवर्णे० ) पथिन् १-१ ( इतोत्पंचसु ।  
थी नुट् ) पन्थिन् ( आ सौ । नश्चापदांते । स्त्रो० ) दक्षिणस्यां पंथाः इति विग्रहे  
तत्पुरुष ( समासप्र० ) इति विभक्तिलोपे पथिन् अप्रत्ययः ( नो वा ) इति टिलोपः  
इन्लोपः ० । स्वर० । १-१ ( स्त्रो० ) दक्षिणापथः इति सिद्धम् । केचित्स्वत्र डप्रत्यय-  
मेवेच्छंति । अहन् १-१ ( हसे० । अह्नः० । स्त्रो० ) च १-१ ( अव्य० । विसर्ज० । स्तो  
श्रु० ) रात्रि १-१ ( स्त्रो० ) च १-१ ( अव्य० ) अहश्च रात्रिश्चेति विग्रहे द्वंद्वे  
( समासप्रत्यययोः ) अहन्रात्रि इति स्थिते ( अह्नः सः । स्त्रो० ) रात्र्यादिवर्जित-  
त्वात् न रेफः किंतु ( हवे । उओ । टाडकाः ) इति डप्रत्ययः । डित्त्वाटिलोपः । स्व० ।  
१-१ ( अतोऽम् । मोनु० । अम्श० ) अहोरात्रं इति सिद्धम् । द्वि १-२ ( त्यदा० । ओ  
औ औ ) त्रि १-३ ( ए ओ जसि । ए अय् ) स्व० ( स्त्रो० ) द्वौ च त्रयश्च इति  
विग्रहे द्वन्द्वे विभक्तिलोपः ( टाडकाः ) इति डप्रत्ययः । टिलोपः । स्व० । १-३  
( सवर्णे० । स्त्रो० ) द्वित्राः । पंचन् १-३ अम् ( जश्शसोर्लुक् । नाप्त्रो० ) षष्  
१-१ ( जश्शसोः० । षो डः । वावसाने ) डस्य टः । पंच च षट् च इति विग्रहे द्वंद्वे

विभक्तिलोपे पंचनषष् ( टाडकाः ) इति डप्रत्ययः । डित्त्वाट्टिलोपः । स्व० । १-३ ( सवर्णे० । स्त्री० । नाम्नो० ) पंचषाः । एवं एकश्च द्वौ च एकद्वौ । बहु १-३ ( एओ जसि । ओ अब् ) स्व० ( स्त्री० ) राजन् १-३ ( नोपधायाः ) स्व० ( स्त्री० ) पश्चात् ( ह्वे० । उओ ) बहवो राजानो यस्यामिति विग्रहे बहुव्रीहौ विभक्तिलोपे ( टाडकाः ) इति डप्रत्ययः । टिलोपः । स्व० । अत्र टिलोपे कृते ( आवतः स्त्रियाम् ) इत्याप् ( सवर्णे० ) १-१ ( आपः ) इति सेलीपः । बहुराजा एषा नगरी । बहवः कर्त्तारो यस्य स बहुकर्तृकः । बहु १-३ पूर्ववत् । कर्तृ १-३ ( स्तुरारू ) स्व० । स्त्री० ) बहवः कर्त्तारो यस्य इति विग्रहे बहुव्रीहिसमासे विभक्तिलोपे बहुकर्तृकः । ( टाडकाः ) इति कप्रत्ययः ( स्त्री० ) बहुकर्तृकः प्रासादः ग्रंथो वा । अधातुस्त्रीलिङ्ग-इकारान्तउकारान्तऋकारान्तेभ्यः उरश्शब्दाच्च नित्य एव कप्रत्यय इति ज्ञातव्यम् । सपत्नीकः । प्रियसीमंतिनीकः । सवधूकः । फलितजंबूकः आरामः । नदीमातृको देशः । जीवत्पितृकः । व्यूढोगस्कः । नतु सपत्नी सवधूः जीवत्पिता व्यूढोरा इत्यादिप्रयोगार्हः । एवमन्येपि प्रयोगाः । मैत्रस्य सखा मैत्रसखः । कंकणस्रजं मांस-त्वचं वाक्त्विषं छत्रोपानहं दिनावं दिखारं ग्रामतक्षः पूर्वरात्रः अपररात्रः पुण्यरात्रः कृष्णभूमः पांडुभूमः द्विभूमः । उपदशाः । आसन्नविंशाः । बहुदायकाः । बहुलक्ष्मीकः । इत्यादयो यथासंभवं ज्ञेयाः ॥ इति बहुव्रीहिसमासः ॥

( कर्मधारयस्तुल्यार्थे ) पदद्वये तुल्यार्थे एकार्थनिष्ठे सति कर्मधारयः समासो भवति । नीलं च तदुत्पलं च नीलोत्पलम् । रक्ता चासौ लता चेति रक्तलता । पुमांश्वासौ कोकिलश्चेति पुंस्कोकिलः । पुंस्ख्यातः [ पुंसः स्वप्ने संयोगांतस्यालोपो वक्तव्यः ] ( नाम्नश्च कृता समासः ) प्रादेरुपसर्गस्य नाम्नश्च कृदन्तेन सह समासस्तत्पुरुषो भवति । प्रकर्षेण वादः प्रवादः । कुंभं करोतीति कुंभकारः । अपकृष्टो वादः अपवादः । ( सहादेः सादिः ) समासे सति सहादीनां सादिर्भवति ॥ पुत्रेण सह वर्तते इति सपुत्रः । सहसंतिरसां सधिसंमितिरयः । सहस्य सध्रिः । सध्यङ् । समः समिः । सम्यङ् । तिरसस्तिरिः । तिर्यङ् ॥

साप्रतं कर्मधारयं निरूपयति ॥ सूत्रं ( कर्मधारयस्तुल्यार्थे ) कर्मधारयः १-१ ( स्त्री० ) तुल्यः सदृश अर्थादेक एव अर्थोऽभिधेयो वाच्यं प्रयोजनं यस्य स तुल्या-

र्थः तस्मिन् ७-१ ( अ इ ए ) पदद्वये इति पूर्वपद उत्तरपदे चैकार्थनिष्ठे एकार्थसंबन्ध-  
पदद्वये एकवस्तुवाचके सति योऽन्वयः स कर्मधारयनामा समासो भवति । एकस्मि-  
न्नर्थे निष्ठा स्थैर्यं प्रवृत्तिर्वा यस्य तत् एकार्थनिष्ठं तस्मिन् । उदा० नीलं १-१ ( अतोऽम् ।  
अम्श० । मोनु० ) च १-१ ( अव्य० ) तद् १-१ ( नपुंसकात्स्य० । वावसाने )  
उत्पलं १-१ ( अतोऽम् । अम्श० ) च १-१ ( अव्य० ) एकार्थताद्योतनाय  
चकारस्तच्छब्दश्च अथवा असौशब्दः आनीयते । नीलं च तदुत्पलं च इति विग्रहे  
अत्र नीलशब्दो विशेषणभूतः उत्पलशब्दश्च विशेष्यभूतः नीलं चेति विशेषणत्वात्  
पूर्वनिपातः । गुणद्रव्ययोराधाराधेयसंबन्धित्वात् एकार्थनिष्ठत्वम् । ततः कर्मधारय-  
समासः ( समासप्रत्यययोः० ) इति विभक्तिलोपः । उक्तार्थानामप्रयोगः । नीलउत्पल  
इति स्थिते ( उ ओ ) १-१ ( अतोऽम् । अम्श० ) नीलोत्पलम् । रक्ता  
चासौ लता च इति विग्रहे । रक्ता १-१ ( आपः० ) च १-१ ( अव्य० ) अदस १-१  
( त्यदा० । सौ सः । सेरौ । ओ औ० ) लता १-१ ( आपः० ) च १-१ ( अव्य० )  
पुंम् १-१ ( पुंसोऽमुङ् ) सकारस्य अस् ( त्रितो नुम् ) पुमन्स् ( न्सम्महतोऽधौ० )  
इति दीर्घः ( हसे० । संयोगांतस्य० ) इति सलोपः । पुमान् । च १-१ ( अव्य० )  
पश्चात् ( नः सक् छते ) इति सकारागमः ( स्तोःश्चुभिः० । नश्चाप० ) अदस् १-१  
( त्यदा० । सौ सः । सेरौ । ओ औ औ ) पश्चात् ( सवर्णे० ) कोकिल १-१  
( स्त्रो० ) च १-१ ( अव्य० ) पुमांश्चासौ कोकिलश्चेति विग्रहे पूर्ववत्कर्मधारयः समासः  
विभक्तिलोपः । तत उक्तार्थानामप्रयोगः । पुम्स्कोकिल इति स्थिते । ननु ( संयोगां-  
तस्य० ) इति सकारलोपोऽत्र क्रियतां तत्राह ( पुंसः स्वपे० ) इति । पुंश्शब्दस्य  
स्वपप्रत्याहारे परे अलोपो भवति न संयोगांतस्य सकारस्य अलोपो भवति । न  
लोपः अलोपः । तेन लोपो न भवतीत्यर्थः । ततो ( नश्चा० ) स्व० । पुंस्कोकिल इति  
सिद्धम् । एवं परमश्चासौ ईश्वरश्च परमेश्वरः । एवं महेश्वरः । महावीरः । महादेवः ।  
पुनः विशेषमाह । सूत्रम् ( नाम्नश्च कृता० ) नामन् ६-१ ( अलोपः स्वरे ) स्व० ।  
( स्त्रोर्वि० ) च १-१ ( अव्य० ) पश्चात् ( विसर्ज० । स्तोःश्चु० ) कृत् ३-१ । स्व० ।  
समासः १-१ ( स्त्रो० ) चतुःपदं सूत्रम् । प्रादेरुपसर्गस्य तथा नाम्नश्च धातोः प्राक्  
प्रयुक्तस्य कृदन्तेन कृत्प्रत्ययांतशब्देन सह तत्पुरुषसंज्ञकः समासो भवति । चकारात्  
सहादयो गतिसंज्ञकाश्च ग्राह्याः । अथोदाहरणम् । वद व्यक्तायां वाचि । वदप्रपूर्वः । प्रव-  
दनं प्रवादः । प्रकृष्टो वादः प्रवादः ( घञ् भावे ) इति घञ्प्रत्ययः । जित्वात् ( अत  
उपधायाः ) इति वृद्धिः । स्व० ( स्त्रो० ) प्रवादः १-१ अत्र प्रोपसर्गस्य कृदन्तेन  
तत्पुरुषः । तथा डकृञ् करणे । कृ कुंभपूर्वः । कुंभ अग्रे २-१ अम् ( अम्श० । मोनु० )  
कृ ( वर्तमाने तिप् । तनादेरुप० ) उगुणः । कर उप इति स्थिते उकारस्य गुणः औ ।

( कोः क्त ) कुशब्दस्य कुत्सितेषदर्थयोः वर्तमानस्य तत्पुरुषे कदादेशो भवति । कुत्सितं अन्नं कदन्नम् । ( ईषदर्थे कोः का क्व कदुष्णे ) कोष्णं कवोष्णं कदुष्णम् । कालवणं ( पुरुषे वा ) कापुरुषः । कुपुरुषः ( पथ्यक्षयोः ) कोः कादेशः स्यात् । कुपथः । कापथः । कक्षः । काक्षः । ईषदर्थे च । ईषज्जलं काजलम् । दधोर्द्धौ स्याताम् । षड्भिः अधिका दश षोडश षट् प्रकारैः षोडा । संख्यायाः प्रकारे धा[ष उत्वं दन्तदशधामूत्तरपदादेः छुत्वं च वा भवतीति वक्तव्यम्] षोडा । षड्धा । षट् दंता यस्य सः षोडन् । षष्ठं दन्त इति स्थिते दंतस्य दत् । ऋदत् । षस्य डत्वम् । दस्य डः । त्रितोनुम् । षोडन् । बृहच्छब्दस्य सुडागमे तलोपश्च । बृहतां पतिः बृहस्पतिः । महच्छब्दस्य टेराकारः समानाधिकरणे । महादेवः । महेश्वरः । द्यौश्च भूमिश्च द्यावाभूमी । द्योशब्दस्य द्यावादेशः । जायाया जंभावो दंभावो निपात्यते । दंपती—जंपती । क्वचित् जायापती ( बृहस्पतिदेवतायाम् ) महेश्वरः । द्यावाभूमी । आकृतिगणोयम् ॥

( कुत्सितेषदर्थयोः कोः कुशब्दस्य कदादयो वक्तव्याः ) कु १-१ ( अव्य० ) अन्न १-१ ( अतोऽम् ) कुत्सितमन्नं इति विग्रहे अत्र व्याकरणांतरमते तत्पुरुषः । स्वमते तु कर्मधारयः । कुशब्दस्य क्त ( चपा अवे० ) तस्य दः । स्वर० । कदन्न १-१ ( अतोम् । अम्श० । मोनु० ) एवं कदेशनं कदध्वा सर्वत्र कुपूर्वः । कु १-१ ( अव्य० ) उष्ण १-१ ( अतोऽम् ) ईषदर्थे उष्णशब्दे परे कोः कु इत्यस्य क्त का क्व एते त्रयः आदेशा भवन्ति । कु ईषदुष्णमिति विग्रहे एकत्र क्त । द्वितीये का तृतीये क्व । कदुष्णम् । कोष्णम् । कवोष्णम् १-१ । सर्वत्र कुलशब्दवत् । लवणः कुपूर्वः । कु ईषलवणमिति विग्रहे ईषदर्थेकोः का । कालवणम् ( पुरुषे वा ) पुरुषशब्दे परे कु इत्यस्य वा कादेशो भवति । कुत्सितः पुरुषः कुपुरुषः । कापुरुषः । एवं कत्तृणं कद्वथः कद्वदः कदध्वा कापथः काक्षः काग्निः कदग्निः इत्यादयः प्रयोगानुसारेण ज्ञेयाः । षष्ठदशन् उभयत्रापि १-३ ( जस्श० । षोडः । वावसाने । समासप्रत्यययोः । उः । षुभिः षुः ) दस्य डः ( सहादेः० ) इत्यनेन षडित्यस्य उः षोडश १-३ ( जस्श० । नाम्नो० ) षड्भिरधिका दश



षोडश । यद्वा षट् च दश चेति विग्रहे विभक्तिलोपे ( सहादेः सादिः ) इति षकार-  
 स्योकारो दस्य डः । इति वर्णविकारो जातः । यदि वा षोडशानां संख्यापूरणः  
 षोडशः ( एकादशादिर्दः ) डिच्चाट्टिलोपः । स्वर० । १-१ देवशब्दवत् षट् दंता अस्य  
 स षोडन् ( वयति दंतस्य दत् ) इति पूर्वं दंतस्य दत् इति आदेशः । ऋकारो नुमा-  
 गमार्थः । ततः ( णुभिः णुः ) दस्य डः । षषः षोडन् १-७ सू ( त्रितो नुम् ।  
 हसे० । संयोगात्० । षो डः ) यद्वा ( सहादेः सादिः ) इति षस्य उः ( टाडकाः )  
 इति डप्रत्ययः । टिलोपः स्वर० ( स्त्रो० षोडः ) यद्वा षट् ददातीति षोडः ।  
 ( नाम्नः० ) इति डप्रत्ययः विभक्तिलोपः ( सहादेः सादिः ) इति षस्य डत्वम् ।  
 दस्य डः ( उ ओ० । षोडः ) तथा षष् संख्यायाः प्रकारे धाप्रत्ययः । षड्भिः  
 प्रकारैः षोढा । यद्वा षट् धा प्रकारा यस्य षोढा ( णुभिः णुः ) इति धस्य ढः ( सहादेः  
 सादिः ) इति षोढा इत्यव्ययम् । तथोक्तम् [ षष उक्त्वे दत्तदशधामुत्तरपदादेः णुत्वं  
 च धासु वेति वक्तव्यम् ] इति । बृहतां पतिः बृहत्पतिः बृहस्पतिः अत्र ( सहादेः सादिः )  
 इति तकारस्य सकारः केचिदत्र बृहस्पतिरिति न पठन्ति । वाचस्पत्यादिषु  
 साधितत्वात् । अथवा बृहत्याः पतिः बृहतां पतिः बृहस्पतिः ( सहादेः सादिः )  
 अनेन बृहती इत्यस्य बृहम् आदेशः । महंश्चासौ ईश्वरश्च अत्र ( सहादेः सादिः )  
 इति महच्छब्दस्य महा इत्यादेशः ( अ इं ए ) महेश्वरः । महादेवः । महामायाः ।  
 महात्मा । द्यौभूमि ( औरि ) द्यौश्च भूमिश्च द्यावाभूमी । अत्र ( सहादेः० ) इति द्यो  
 इत्यस्य द्यावा इत्यादेशः । ततः १-२ ( औ यू ) ई ( सवर्णे० ) एवं दयितापतिः  
 जायापतिः । दयिता च पतिश्च दंपती । जाया च पतिश्च जंपती । दयिताजाययोः क्रमेण  
 दंजं इत्येतावादेशौ भवतः । उभयत्रापि १-२ ( औ यू । सवर्णे० ) दंपती २ दंपतीभ्यां  
 ३ दंपत्याः २ एवं जंपती । प्रक्रियामते तु जायाया जंभावदंभावौवानिपात्यौ । न  
 नु स्वच्छंदमादेशः क्रियते इत्याशंकायामाह । अकृतिगणोयम् । यादृशी आकृतिः आकारः  
 प्रयोगस्य दृश्यते तादृश एव प्रयोगो निपात्यते तादृश एवादेशः क्रियते अस्मि-  
 न्गणे इति आकृतिगणः कथ्यते । लक्ष्यानुसारेण सूत्रस्य प्रवृत्तिः । सिद्धं शब्दाकार-  
 मुपलभ्य तदनुसारेणादेशविधानमित्यर्थः ॥

( अलुक् कचित् ) कचित्समासे कृतेकृदन्ते तद्धितेऽपि विभक्तेरलुम्भ-  
 वति । कृच्छ्रान्मुक्तः । स्तोकान्मुक्तः । अप्सु योनिरस्येति अप्सुयो-  
 निः । उरसि लोमानि यस्यासौ उरसिलोमः । हृदि स्पृशतीति हृदि-  
 स्पृक् । कंठे कालो यस्यासौ कंठेकालः । वाचोयुक्तिः । दिशोदंडः । प-  
 श्यतोहरः । वनेचर इत्यादि ॥ समानाधिकरणे शाकपार्थिवादीनां

मध्यमपदलोपो वक्तव्यः । शाकप्रियः पार्थिवः शाकपार्थिवः । देवपूजको  
ब्राह्मणो देवब्राह्मणः ॥

पुनर्विशेषमाह । मूत्रम् । अलुक् १-१ ( हसे० ) क्वचित् १-१ ( अव्य० )  
क्वचिदिति । समासे कृते तद्धितप्रत्ययेपि परे पूर्वपदविभक्तेरलुक् लोपो न भवतीत्यर्थः ।  
तद्धितप्रत्यये यथा । आमुष्यायणः । इत्यादौ विभक्तेरलुक् । समासे तु दर्शयति ।  
कृच्छ्र ५-१ ( ङसिरत् । सवर्णे० ) मुक्त १-१ ( स्त्रो० । जमे जमा वा ) तस्य नः ।  
कृच्छ्रान्मुक्त इति विग्रहे अत्र तत्पुरुषसमासः । अत्र पूर्वपदविभक्तेरलुक् । उत्तरपद-  
विभक्तेस्तु ( समासप्रत्यययोः० ) इति लुक् । पुनः १-१ ( स्त्रो० ) कृच्छ्रात् मुक्तः  
कृच्छ्रान्मुक्तः इति । एवं स्तोकान्मुक्तः । तथा अप्सुर्योनिः । अप् ७-३ । स्व० । योनि  
१-१ ( स्त्रो० ) अप्सु पानीयेषु योनिर्यस्येति बहुव्रीहिः । अत्र सप्तमीबहुवचनस्य  
अलुक् । केवलमुत्तरपदस्य सेर्लुक् । उरस् ७-१ । स्व० । लोमन् १-३ ( जश्शसोः० ।  
नोपधायाः । नाम्नो० ) स्व० । उरसि लोमानि यस्येति विग्रहे पूर्वपदसप्तम्या अलुक् उत्तर-  
पदस्य जसो लुक् । पुनः १-१ ( नोप० । हसे० । नाम्नो० ) उरसिलोमा । एवं हृद् ७-१ ।  
स्व० । स्पृश् संस्पर्शने हृद्पूर्वः । हृदि स्पृशतीति विग्रहे तत्पुरुषसमासः । किपः सर्वा-  
पहारी लोपः १-१ ( दिशां० ) इति शस्य कः ( हसेपः० ) अत्र क्वचिदिति वच-  
नात् कृदन्तेऽपि हृदि इति सप्तम्या विभक्तेरलुक् । एवं कंठे ७-१ कालः १-१ । वाचो  
६-१ युक्तिः १-१ । दिशो ६-१ दंडः १-१ । पश्यतो ६-१ हरः १-१ । दास्याः  
६-१ पुत्रः १-१ । एतेषु यथासंभवं विभक्तेरलुक् । कंठे इत्यत्र सप्तमी अन्यत्र षष्ठी ।  
एवं स्तंवेरमः । कर्णेजपः । युधिष्ठिरः । ( अग्र्यादेः० ) इति षत्वम् । आत्मनेपदम् ।  
परस्मैपदम् । देवानां प्रियः दिवंस्पतिः । वास्तोष्पातिः इत्यादावलुक् । एकविभक्त्यं-  
वानां पदानां विशेषणविशेष्यभावेन एकार्थनिष्ठत्वं समानाधिकरणम् । तत्र वर्तमानानां  
शाकपार्थिवादीनां शब्दानां मध्यमपदस्य द्वयोः पदयोर्मध्यवर्तिनः पदस्य लोपो  
वक्तव्यः । केचित्तु उत्तरपदलोप इति पठन्ति ते पूर्वपदात् उत्तरपदस्य लोपमिति व्याच-  
क्षते । अथवा प्रथमसमासोपेक्षयाः उत्तरपदस्येति व्याख्यायन्ति । परं शाकप्रियपार्थिवा-  
दीनामित्यशेषस्यापि पदस्यानिरूपितत्वात्तन्नसंमतम् । पुनश्चित्यम् शाकप्रियपार्थिव इति  
स्थिते । शाकं प्रियं यस्व स शाकप्रियः शाकप्रियश्चासौ पार्थिवश्चेति विग्रहे अत्र एक-  
विभक्तिकत्वेन समानाधिकरणम् । ततो मध्यमपदस्य प्रियशब्दस्य लोपः । शाकपार्थिव  
इति स्थिते १-१ ( स्त्रो० ) तथा देवपूजको ब्राह्मणः देवान्पूजयतीति देवपूजकः । देव-

पूजकश्चासौ ब्राह्मणश्चेति विग्रहे पूर्ववद्विभक्तिलोपे मध्यमपदस्य पूजकस्य लोपः । देव-  
ब्राह्मणः १-१ ( स्तो० ) प्राग्वत् ॥

[ आदेश्व द्वंद्वे ] द्वंद्वे समासे पूर्वपदस्य लोपो वक्तव्यः । चकारग्रहणा-  
द्विकल्पेन । माता च पिता च पितरौ । शिष्यमाणो लुप्यमानार्थाभि-  
धायी । श्वश्रूश्च श्वशुरश्च श्वशुरौ । दुहिता च पुत्रश्च पुत्रौ ॥

पुनराह [ आदेश्व द्वंद्वे ] इति । आदिशब्दस्य अजर्हल्लिङ्गत्वात् पदविशेषणत्वेपि  
पुंस्त्वम् । द्वंद्वे द्वंद्वसमासे इतरेतरयोगे आदिपदस्य लोपो भवति । चकारात् कुत्रचिन्न तु  
सर्वत्र । मातृ १-१ ( संग्र० ) डित्वाटिलोपः । ऋल्लोपः । स्व० । च १-१ ( अव्य० )  
पितृ १-१ पूर्ववत् ( स्तो० ) च १-१ ( अव्य० ) माता च पिता च इति विग्रहे  
द्वंद्वसमासे ( समासप्रत्यययोः० ) इति विभक्तिलोपे उक्तार्थानामिति चलोपे मातृपितृ  
[ आदेश्व द्वंद्वे ] इति मातृशब्दस्य लोपः । इतरेतरयोगे द्विवचनम् । १-२ ( पंचसु  
अर् ) स्व० । पितरौ । एवं श्वश्रूश्च श्वशुरौ । श्वश्रूश्च श्वशुरश्च इति विग्रहे विभक्तिलोपे  
[ आदेश्व द्वंद्वे ] इति श्वश्रूपदलोपः श्वशुर । १-२ ( ओ औ औ ) एवं दुहितपुत्रौ-  
दुहिता च पुत्रश्चेति विग्रहे विभक्तिलोपे आदिभूतस्य दुहितृशब्दस्य लोपः । पुत्र १-२  
( ओ औ औ ) चकारो बहुलार्थस्तेन कुत्रचिन्न तु सर्वत्र । यथा धवखदिरौ इत्यादौ  
लोपो न । चकारात्पक्षे मातापितरौ श्वश्रूश्च श्वशुरौ इत्यपि भवति ॥

[ ऋतां द्वंद्वे ] द्वंद्वे समासे पूर्वपदस्य ऋकारस्य वाकारो वक्तव्यः । माता  
च पिता च मातापितरौ ॥

पुनर्विशेषमाह ( ऋतां० ) इति । ऋतृ ६-३ । स्व० । द्वंद्वे ७-१ ( अ इ ए ) ऋता-  
मिति । ऋकारांतशब्दानां द्वंद्वे पूर्वं यत्पदं सत्संबन्धिनः ऋकारस्य आकारो भवति ।  
माता च पिता च अत्र विभक्तिलोपे मातृशब्दस्य ऋकारस्य आ मातापितृ १-२  
( पंचसुअर् ) स्व० । मातापितरौ । एवं पितापुत्रौ दुहितापुत्रौ होतापोतारौ । इत्यादि ।  
पक्षे पूर्वपदलोपे पितरौ । वाग्रहणादेव मातरपितरावित्यापि ॥

( द्वंद्वे सर्वादित्वं वा ) द्वंद्वे समासे सर्वादित्वं वा भवति । वर्णाश्च आश्र-  
माश्च इतरे च वर्णाश्रमेतरे वर्णाश्रमेतराः । वैयधिकरण्ये बहुव्रीहौ मध्य-  
मपदलोपश्च । कुमुदस्य गंध इव गंधो यस्य सः कुमुदगंधिः । ( उपमा-  
नाच्च ) उपमानात्परस्य गंधशब्दस्याकारस्येकारो भवति । हंसस्य गम-  
ममिव गमनं यस्याः सा हंसगमना ॥

( द्वन्द्वे सर्वादित्वं वा ) द्वन्द्वे समासे सर्वादीनां शब्दानां सर्वादित्वं सर्वादिकार्यं वा भवति । भवति वा न भवतीत्यर्थः । उदा० । वर्णाश्रमेतरे वर्णाश्रमेतराः । द्विस्थाने । वर्णा ब्राह्मणादयः । आश्रमा ब्रह्मचर्यादयः । इतरे शूद्रवृषलादयः । ततो वर्णाश्च आश्रमाश्च इतरे च समाहारद्वन्द्वस्ततो विभक्तिलोपे उभयत्रापि १-३ एकत्र सर्वादित्वात् ( जसी० । अ इ ए ) आदौ (सवर्णे० ) आश्रम अग्रे इतर (अ इ ए ) यत्र सर्वादित्वं न तत्र १-३ (सवर्णे०।स्रो० ) वैय्यधिकरण्ये इति भिन्नविभक्त्यंतानां पदानां भिन्नार्थ-निष्ठत्वं वैय्यधिकरण्यम् । यद्वा भिन्नविभक्त्यंतत्वे सति भिन्नार्थप्रतिपादकद्वारा एकस्मिन्नर्थे वृत्तिर्व्यधिकरणं तस्य भावो वैय्यधिकरण्यं तस्मिन् वर्तमाने सति बहुव्रीहिसमासे मध्यम-पदलोपो वक्तव्यः । कुमुद ६-१ ( डस्स्य ) गंध १-१ ( स्रो० ) इव १-१।स्व० ( अ-व्य० ) गंध १-१ ( स्रो० ) कुमुदस्य गंध इव गंधो यस्येति विग्रहे अत्र कुमुदस्येति षष्ठ्यंतम् । शेषाणि प्रथमांतानि ( समासप्रत्यययोः ) इति विभक्तिलोपे (उक्तार्थानां०) इति इव लोपे कुमुदगंध इति स्थिते अत्र मध्यमपदस्य गंधस्य लोपः । पश्चान्मध्यमपदलोप-श्चेति चकाराद्रंधादेः इप्रत्ययः ( यस्य लोपः ) स्व० । १-१ । ( स्रो० ) कुमुदगंधिः । तथैव हंसस्य ६-१ ( डस्स्य ) गमन १-१ ( अतोऽम् । अम्श० । मोनु० ) इव १-१ (अव्य०) गमनम् १-१ पूर्ववत् । हंसस्य गमनमिव गमनं यस्या इति विग्रहे बहुव्रीहिः ( समास० ) उक्तार्थानामप्रयोगः । हंसगमनगमन इति स्थिते मध्यमपदस्य गमनस्य लोपः । पश्चात् ( आवतः स्त्रियाम् ) १-१ ( आपः ) हंसगमना । समासश्चतुर्द्धा । नित्य १ अनित्य २ लुक् ३ अलुक् ४ भेदात् ॥

( दिक्संख्ये संज्ञायाम् ) दिग्वाचकसंख्यावाचकशब्दौ संज्ञायां विषये परपदतुल्यार्थे समस्येते स समासस्तत्पुरुषो भवति । अविग्रहो नित्यस-मासः । अन्यस्तु स्वपदविग्रहोऽपि । दक्षिणाग्निः सप्तग्रामः ॥

इति समासप्रक्रिया समाप्ताः ।

अथ नित्यसमासमाह (दिक्संख्ये०) इति । दिक्संख्ये १-२ संज्ञायाम् ७-१ दिग्वाचकं संख्यावाचकं च पदं संज्ञायां वाच्यमानाया तुल्यार्थेन एकार्थेन उत्तरपदेन सह अवि-ग्रहं विग्रहरहितं समस्येते समासश्च तत्पुरुषो भवति । तत्र समासश्च नित्यो भवति । अथ नित्यानित्यसमासस्वरूपमाह । अविग्रहो नित्यसमासः । यो नित्यसमासः स विग्रह-रहितः असमस्यमानपदविग्रहो भवति । परपदविग्रहोऽप्यपिशब्दात् स्वपदविग्र-होऽपि भवति । अस्वपदविग्रहो यथा । स्त्रियमधिकृत्य अत्राधिकृत्येति परपदेन विग्रहः । न त्वस्वपदत्वादस्वपदम् । अथवा बहु धनं यस्य सः अत्र यस्येति परपदेन विग्रहोऽपि भवति । अस्वपदविग्रहो यथा । अश्वादन्य इत्यप्यस्वपदविग्रहः । तथा ग्रामं प्राप्तः इत्यादौ स्वाभ्यां विग्रहः मध्यवर्तिभ्यां पदाभ्यां विग्रहः । अथ नित्यसमासोदाहरणम् ।

यथा । दक्षिणाग्निरिति अग्निभेदः । दक्षिणाग्निरर्गाहपत्याहवनीयौ त्रयोऽग्नयः । इति दिग्वाचं दक्षिणाशब्दः । एकार्थेन अग्निना परपदेन समस्यत्वे समासश्च तत्पुरुषः । नित्यत्वाद् द्विग्रहो न क्रियते । तथा सप्तग्राम इत्यत्र सप्तन्शब्दः संख्यावाचकः एकार्थेन ग्रामपदेन समसितः । अत्र विग्रहं विनापि नित्यस्तत्पुरुषसमासः । नित्यं पदद्वयात्मकत्वात्समासरूपमेव पदमित्यर्थः । दक्षिणाग्निरिति । अग्निभेदनामवाची शब्दः सप्तग्राम इति । “पूर्वेऽव्ययेऽव्ययीभावोऽमादौ तत्पुरुषः स्मृतः । चकार्गबहुलो द्वन्द्वः संख्यापूर्वो द्विगुः स्मृतः ॥ १ ॥ यस्य येन बहुव्रीहिः स चासौ कर्मधारयः । इति किञ्चित्समासानां षण्णां लक्षणमीरितम्” ॥ २ ॥

इति चन्द्रकीर्त्तिविरचितायां सुबोधिकायां समासदीपिका समाप्ता ।

## अथ तद्धितो निरूप्यते ॥

( अपत्येऽण् ) नाम्नोऽपत्येर्थेऽण्प्रत्ययो भवति । उपगोरपत्यमिति वाक्ये उपगोः अण् इति स्थिते ( समासप्रत्यययोः ) इति षष्ठीलोपः । णकारो वृद्धिर्वाच्यः । ( आदिस्वरस्य ङिति च वृद्धिः ) स्वरणां मध्ये य आदिस्वरस्तस्य वृद्धिर्भवति ङिति ङिति च तद्धिते परतः । उकारस्य ओकारो वृद्धिः ॥

अथ तद्धितो निरूप्यते । अथेति । समासकथनानंतरं तद्धितस्ताद्धितसंज्ञकः प्रत्ययो निरूप्यते कथ्यत इत्यर्थः । तस्य समासस्य हितो यदि वा तेषां पूर्वोक्तानां नामादीनामर्थान्तरप्रकाशनेन हितस्ताद्धितः स निरूप्यते कथ्यत इत्यर्थः । यद्यापि तद्धितसंज्ञकाः प्रत्यया बहवः संति तथापि जात्यभिप्रायेणैकवचनम् । सूत्रम् । न पतति पिता यस्मात्तदपत्यं तस्मिन् अपत्ये ७-१ ( अ इ ए ) अण् १-१ ( हसे० । नाम्नो० ) इति अपत्ये पुत्रपौत्रादिसंताने शिष्यप्रशिष्यादिसंताने वा वाच्ये सति नाम्नः अण्प्रत्ययो भवति । अत्रापि नामशब्देन पदमेव विवक्षितम् । अन्यथा आविभक्ति नामेत्युच्यमाने उपगोरिति षष्ठ्यन्तात् अण्प्रत्ययो न स्यात् । यद्वा उपगुशब्दात्प्रथमं अण्प्रत्ययः । ततः षष्ठीं दत्त्वा विग्रहः कार्यः । उदा० । उपगुशब्दात् अपत्येर्थे अण्प्रत्ययः । ततः उपगु ६-१ ( ङिति । ङस्य ) इत्यकारलोपः ( स्त्रो० ) उपगोरपत्यमिति वाक्ये विग्रहे सति तद्धितेऽपि विग्रहो अन्वययोग्यत्वे सत्येव भवति । तेन बह्वुपगोरत्रेत्यादौ न उपगुनाम्नः तापसस्यापत्यं संतानः पुत्रादिरिति विग्रहे कृते । ( समासप्रत्यययोः ) इति विभक्तिलोपे उक्तार्थानामिति अपत्यशब्दे लुप्ते उपगु अण् इति स्थिते णकारो वृद्धिर्वाच्यः । ईष्यर्थश्च । वृद्धिकरणे सूत्रम् । आदिश्चासौ स्वरश्च आदिस्वरस्तस्य ६-१ ( ङस्य ) ङिति व् च ण् च ङौ तौ इतौ यस्य स ङित्वा

तस्मिन् जिणति ७-१ स्व० । वृद्धि १-१ ( स्त्रो० ) त्रिपदमिदं सूत्रम् । स्वराणां तद्धितप्रत्ययांतपदसंबंधिनां सर्वस्वराणां मध्ये यः आदिस्वरस्तस्य जिणति जिति णिति च तद्धिते प्रत्यये परे वृद्धिर्भवति । अनेन उकारस्य औकारो वृद्धिः ( आरै औ वृद्धिः ) इत्युक्तत्वात् । औपगुं इति स्थिते ॥

( वोऽव्यस्यरे ) उकारस्य ओकारस्य वाव् भवति यकारे स्वरे च परे ।

औपगवः । वासिष्ठः । गौतमः ॥

सूत्रम् । उश्च ओश्च वो । वो ६-२ ( सांके० ) अव् १-१ ( ह्रस्वे० ) यश्च स्वरश्च यस्वरं तस्मिन् ७-१ ( अ इ ए ) त्रिपदं सूत्रम् । अंत्यउवर्णस्य ओकारस्य च अव् भवति तद्धितसंबंधियकारे स्वरे च परे । अत्र स्वरे परे उकारस्य अव् । गव् । स्व० औपगव ( कृत्तद्धितसमासाश्च ) इति नामसंज्ञायाम् १-१ ( स्त्रो० ) उषगुर्नाम कश्चिन्मुनिस्तस्य अपत्यम् । औपगवः । स्त्री अपत्यं चेत्तर्हि औपगवी । एवं वासिष्ठस्यापत्यं वासिष्ठः । अणुप्रत्ययः । अत्र वकारे स्थिताकारस्यादिस्वरस्य वृद्धिराकारः ( यस्य० ) स्व० । एवं गौतमस्यापत्यं गौतम इत्यत्राणुनिमित्ता वृद्धिः । ओकारस्य औकारः १-१ ( स्त्रो० ) सर्वत्र तद्धिते विकल्पानुवृत्तिर्ज्ञेया इति । स्वायंभुव इत्यादौ अवादेशो न ॥

( ऋ उराणि ) ऋकारस्य उर् भवति अणि परे [ षषो णो वाच्यो मातरि ]

षाण्मातुरः ॥ द्वयोर्मात्रोरपत्यं द्वैमातुरः ॥

सूत्रम् । ऋ ६-१ ( सांके० ) उर् १-१ ( ह्रस्वे० ) अण् ७-१ स्व० । अणुप्रत्यये परे मातृशब्दसंबंधिन ऋकारस्य उर् भवति । षष् मातृ । षष् ६-३ ( णः ) इति नुद् ( षो डः । षुभिः षुः ) स्व० ( मोनु० ) मातृ ६-३ ( नुडामः । नामि ) षण्णां मातृणामपत्यमिति विग्रहे अथवा षद् च ताः मातरश्चेति विग्रहे ( समासप्रत्यययोः० ) इति विभक्तिलोपः । षष् मातृ इति स्थिते ( आदिस्वरस्य० ) इति वृद्धिः ( षो डः । वावसाने ) डस्य टः ( जमे जमा वा ) टस्य णः । यद्वा ( षषो णो वाच्यो मातरि ) इति केचित् । यथा क्वचित् ( जबानामपि जमा एष्टव्याः ) इति केचित् ( ऋ उराणि ) इति उर् । स्व० ( स्त्रो० ) षाण्मातुरः कार्तिकेय इत्यर्थः । एवं द्वयोः मात्रोरपत्यमिति विग्रहे उभयत्रापि द्वि ६-२ ( त्यदादेः० । आवतः० । टौसारे । ए अय् ) स्व० । मातृ ६-२ ( ऋ रम् । स्त्रो० । अपत्येऽण् ) जिणत्वाद्वृद्धिः । द्विइत्यस्य द्वै ( ऋ उराणि ) इति उर् । स्व० १-१ ( स्त्रो० ) द्वैमातुरः गणेशः । एवं भाद्रमातुरः । द्वावपि सती सुतवाचकौ । “सत्यास्तु तनये षाण्मातुरवद्भाद्रमातुरः” । इत्यादि अण्ताः । अन्यत्रापि अणुप्रत्ययो भवति । यतः “रागान्नक्षत्रयोगाच्च समूहात्सास्य देवता । तद्वेत्यधीते तस्येदमेवमादिष्वणिष्यते” ॥ १ ॥ रागाद्यथा । कुंकुमेन रक्तं वस्त्रं कौंकुमम् । नक्षत्र-

यांगात् । पुष्येण युक्तः कालः पौषः । समूहात् । नराणां समूहो नारः । स्त्रीणां समूहः स्त्रैणम् । सास्य देवतार्थे । इन्द्रो देवतास्येति ऐन्द्रम् । तद्वेत्ति वा अधीति इत्यस्यार्थे । व्याकरणमधीते वेद वा वैय्याकरणः । तस्येदमित्यस्यार्थे । देवदत्तस्येदं देवदत्तम् । सुवर्णस्येदं सौवर्णम् । इत्याद्यर्थेष्वप्यण्प्रत्ययः स्यात् । तदग्रे यथास्थाने साधयिष्यति ॥

( अत इञ्प्रत्ययेः ) अकारांतान्नाम्नोऽनृषिशब्दादपत्येर्थे इञ्प्रत्ययो भवति ( यस्य लोपः ) देवदत्तस्यापत्यं देवदत्तिः । श्रीधरस्यापत्यं श्रीधरिः । दशरथस्यापत्यं दाशरथिः । पुरंदरस्यापत्यं पौरंदरिः । रावणस्यापत्यं रावणिः ॥

अथ अपत्यार्थे प्रत्ययांतरमाह । सूत्रम् । अत् ५-१ स्व० ( स्त्रो० ) इञ् १-१ ( ह्रस्वे० ) पश्चात् ( आदेवे० ) अनृषिः न ऋषिः अनृषिः तस्मात् ५-१ ( ङिति ) इतीकारस्य एकारः ( ङस्य ) इत्यकारलोपः ( स्त्रो० ) पूर्वं स्व० । त्रिपदम् । ऋषिवाचकशब्दवर्जितादकारांतान्नाम्नो अपत्येर्थे इञ् प्रत्ययो भवति अणोऽपवादः । अत्र जकारो वृद्धचर्थः । उदा०-देवदत्तस्यापत्यं इञ्प्रत्ययः जकारो वृद्धचर्थः । देवदत्त ( आदि-स्वरस्य० ) इति वृद्धिः । दै ( यस्य लोपः ) स्व० १-१ ( स्त्रो० ) देवदत्तिः । एवं श्रीधरस्यापत्यं श्रीधरिः । अत्र इञ्प्रत्यये श्रीं इत्यस्य श्री इति वृद्धिः । तथा दशरथस्यापत्यं दाशरथिः । अत्र वृद्धिकार्ये दस्य दा । पुरंदरस्यापत्यं पौरंदरिः । अत्र उकारस्य औकारो वृद्धिः । एवं रावणिः [ बाह्वादेशश्च ] बाह्वादेशस्तु अकारांतत्वाऽभावेपि इञ्प्रत्ययः । बाह्विः । द्वापरिः । आग्निः । शार्म्मिः । सर्वत्र तद्धिते विकल्पानुवृत्तिरस्त्येव तेन वासुदेवः । शैवः । वैदेहः । इत्यादौ इञ् न स्यात् [ व्यासवरुडमुधातुनिषादविबचं-डालादंतस्य वाऽकः ] एभ्योऽपत्ये इञ् तद्योगे चैषामंतस्य अक् आदेशः । वैय्यासकिः । वारुडकिः । सौधातकिः । नैषादकिः । वैवकिः । चांडालकिः ॥

( ण्यायनण्यणीया गर्गनडात्रिस्त्रीपितृष्वस्त्रादेशश्च ) गर्गादेर्नडादेरन्यादेः स्त्रीलिङ्गात्पितृष्वस्त्रादेशश्च ण्य आयनण् एयण् णीय इत्येते प्रत्यया-भवन्ति अपत्येऽर्थे । गर्गस्यापत्यं गार्ग्यः । वत्सस्यापत्यं वात्स्यः । नडस्यापत्यं नाडायनः । चरस्यापत्यं चारायणः । अमुष्यापत्यं आमुष्यायणः । अत्रेरपत्यं आत्रेयः । कपेरपत्यं कापेयः । गंगाया अपत्यं गांगेयः । मह्या अपत्यं माहेयः । पैतृष्वस्त्रीयः । मातृष्वस्त्रीयः ॥

सूत्रम् ( ण्यायनण्यणीया० ) ण्यश्च आयनण् च एयण् च णीयश्च ण्यायनण्यणीयाः ।

१-३ ( सवर्णे० ) गर्गश्च नडश्च अत्रिश्च स्त्री च पितृष्वसा च गर्गनडात्रिस्त्रीपितृष्वसारस्ते आदौ यस्य स गर्गनडात्रिस्त्रीपितृष्वसादिस्तस्मात् ५-१ ( डिति । डस्य ) इत्यकारलोपः ( स्त्री० ) द्विपदमिदं सूत्रम् । द्वंद्वंति श्रूयमाणं प्रत्येकं संबध्यत इत्यादिशब्दस्य प्रत्येकं योगस्तेनापत्येयैर्गर्गदिभ्यः । नडादेरायनण् । अत्र्यादेः स्त्रीलिङ्गाच्च एयण् । पितृष्वसादेः णीयः । सर्वत्र णकारो वृद्धयर्थः । ण्यणीययोर्वृद्धयर्थमादौ प्रयुक्तो णकारोऽणंतत्वानेरासमूचक्रः । अणंतत्वाभावादीपनिषेधः । गर्ग । वत्स । गर्गस्यापत्यं वत्सस्यापत्यमिति विग्रहे ण्यण् । णित्वाद्बुद्धिः । गार्ग वात्स ( यस्य लोपः ) उभायत्रापि स्व० ( स्त्री० ) गार्ग्यः । वात्स्यः । ह्यपत्यं चेत् गार्ग्या । वात्स्या । नडस्यापत्यं नाडायनः । आयनण् प्रत्ययः णित्वाद्बुद्धिः ( यस्यलोपः ) । स्व० १-१ एवं चरस्यापत्यंचारायणः । स्त्रियां नाडायनी । चारायणी । अदस् ६-१ ( त्यदा० । दस्य मः । डस्य । मादू । क्ति० ) अमुष्यापत्यमेति विग्रहे आयनण्प्रत्ययः णित्वाद्बुद्धिः । आ ( अलुक् कचित् ) इति षष्ठ्या विभक्तेर्न लोपः । ( यस्य लोपः ) स्व० । १-१ ( स्त्री० ) आमुष्यायणः । अस्म्यर्थः । “स्यादांमुष्यायणो मुख्यपुत्रः प्रख्यातपुत्रकः” । इति । अत्रेरपत्यं आत्रेयः । एयण्प्रत्ययः आदिबुद्धिः ( यस्य० ) स्व० १-१ ( स्त्री० ) एवं कपेरपत्यं कापेयः । अणंतत्वादीप् । आत्रेयी । कापेयी । गंगायाः अपत्यं गांगेयः । मल्लाः अपत्यं माहेयः । एवं वैनेतेयः । सैहिकेयः । काद्रवेयः । पितुः स्वसा पितृष्वसा । मातुः स्वसा मातृष्वसा [मातृपितृभ्यां स्वसुः सकारस्य षत्वं वक्तव्यम्] पितृष्वसृ ६-१ ( ऋतो ङ उः ) डित्वाट्टिलोपः । अग्रे अपत्य १-१ ( अतोऽम् ) पितृष्वसुरपत्यं पैतृष्वस्त्रीयः । एवं मातृष्वस्त्रीयः उभायत्रापि णीयः प्रत्ययः । पितृशब्दस्य इकारस्य ऐकारो वृद्धिः । मातृशब्दे न वृद्धिः । वृद्धेरेव सद्भावात् । एवं स्वसुरपत्यं स्वस्त्रीयः । अत्र ( णितो वा ) इति विकल्पान्न वृद्धिः ॥

( लुग्बहुत्वे कचित् ) अपत्येयै उत्पन्नस्य प्रत्ययस्य बहुत्वे सति कचि-

दृष्यन्तृषिविषये लुग् भवति । गर्गाः । वसिष्ठाः । अत्रयः । विदेहाः ॥

अथ स्यादौ विषये तद्धितप्रत्ययांतानां बहुवचने साधनविधिमाह । लुक् १-१ ( हसे० ) बहुत्व ७-१ ( अ इ ए ) कचित् १-१ ( अव्य० ) त्रिपदम् । अपत्येयै उत्पन्नस्य अणादेः प्रत्ययस्य बहुवचने सति कचिदिति ऋषिवाचकशब्दविषये अन्तृषिवाचकविषये वा लुग्भवति न स्त्रियाम् । तत्र ण्यप्रत्ययस्य यथा । गार्ग्यः । गार्ग्यौ । बहुवचने गार्ग्यअस् इति स्थिते ( लुग्बहुत्वे० ) इति ण्यप्रत्ययस्य लुक् । निमित्ताभावे नैमित्तिकस्याप्यभाव इति वृद्धेरभावः । गर्ग अस् इति स्थिते ( सवर्णे० । स्त्री० ) गर्गीः । अग्रेपि गार्ग्यम् । गार्ग्यौ । गर्गात् । गार्ग्येण । गार्ग्याभ्याम् । गर्गैः । एवं सर्वत्र बहुवचने ण्यप्रत्ययलुक् । एवंवासिष्ठः



वासिष्ठौ । बहुवचने वसिष्ठ १-३ अत्र अणो लोपः । निमित्ताभावे० इति वृद्धेरप्यभावः ।  
वसिष्ठ अस् ( सव० । स्त्रो० ) वसिष्ठाः । आत्रेय १-३ एयण् लोपः । अत्रिअस् ( एओ-  
ज० । ए अय् ) स्व० ( स्त्रो० ) आत्रेयः । आत्रेयौ । अत्रयः । आत्रेयम् । आत्रेयौ ।  
अत्रीन् इत्यादिरूपाणि । विदेह १-३ अणो लोपः । वृद्धेरप्यभावः । विदेह अस् ( सव० ।  
स्त्रो० ) विदेहाः । एवं राघवः । राघवौ । रघवः ॥

( देवतेदमर्थे ) देवतार्थे इदमर्थे चोक्ताः प्रत्यया भवन्ति । इंद्रो देवताऽ  
स्येति ऐंद्रं हविः । सोमो देवतास्येति सौम्यम् । देवदत्तार्थमिदं वक्षं दैव-  
दत्तम् ॥

सूत्रम् ( देवतेदमर्थे ) देवता च इदं च देवतेदमौ तयोरर्थो देवतेदमर्थस्तस्मिन् ७-१ ।  
( अ इ ए ) एकपदमिदं सूत्रम् । देवतास्वामित्वेन अधिष्ठापकः तस्यार्थः । इदमर्थेति । अस्वेदं-  
वस्तु अस्मिन्नर्थेपि उक्ता अणादयः प्रत्यया भवन्ति । इंद्रो देवताऽस्येति वाक्ये अत्र देव-  
तार्थे अण प्रत्ययः । णित्वाद्वृद्धिः । ऐंद्रं ( यस्य० ) स्व० १-१ ( अतोऽम् । अम्श० )  
ऐंद्रं हविः । इंद्रार्थे कल्पितं घृतमित्यर्थः । सोमो देवता अस्वेति वाक्ये अत्र देव-  
तार्थे ण्यप्रत्ययः ( आदिस्वरस्य० ) इति वृद्धिः । सौ ( यस्य० ) स्व० १-१ कुल-  
शब्दवत्सौम्यम् । देवदत्तार्थमिदं देवदत्तस्य इदं अग्रे इदमर्थे अण् । वृद्धिः । दैवदत्तम्  
( यस्य० ) स्व० १-१ कुलशब्दवत् । एवं अग्नेयं वायव्यं पित्र्यम् । इति देवतार्थे । अथ  
इदमर्थे नद्या अयं नादेयः । इत्यादिदेवतेदमा इत्युक्तेपि सिद्धौ अर्थग्रहणादन्यत्राप्यर्थे  
च उक्ताः प्रत्यया भवन्ति । यथा उदुंबराणि संत्यस्मिन्देशे उदुंबरो देशः एवं बादरः  
इत्यादि ज्ञेयम् ॥

( कचिद्वयोः ) पूर्वपदोत्तरपदयोः कचिद्वृद्धिर्भवति । आग्निमारुतं कर्म ।

सुहृदो भावः सौहार्दम् । अत्र [ भावे अण् वक्तव्यः ] ॥

अथ वृद्धिविशेषमाह । कचित् १-१ ( अव्य० ) द्वि १-२ ( त्यदा० । ओसि । ए-  
अय् ) स्व० ( स्त्रो० ) पूर्वं ( चपा अ० ) कचिदिति कंचित्प्रयोगांतरे पूर्वपदादेः स्वरस्य  
उत्तरपदादेः स्वरस्य च द्वयोरपि वृद्धिर्भवति । यथा अग्निमरुत अग्निश्च मरुच्च अग्नि-  
मरुतौ तयोरिदं कर्म । इदमर्थेऽण् । यद्वा [ कर्मण्यप्यण् वक्तव्यः ] ( कचिद्वयोः ) इति  
अग्निमरुतोरुभयोरप्याद्यम्बरस्य वृद्धिः । स्व० १-१ कुलशब्दवत् । आग्निमारुतं एतत्क-  
र्म । सुहृद् । सु शोभनं हृद् हृदयं यस्य स सुहृद् । सुहृदोभावः अत्र [ भावेऽण् वक्तव्यः ]  
पश्चात् ( कचिद्वयोः ) इति सुहृद् इत्यत्र उकारऋकारयोरपि वृद्धिः । सौहार्द  
( राद्य० ) जल० । स्व० १-१ कुलशब्दवत् । सौहार्दम् । अत्र ( भावेऽण् वक्तव्यः )

इति वक्तव्यबलादनुक्तोपि अण् । एवं सुभगस्य भावः सौभाग्यम् । एवं परस्त्रिया अपत्यं पारस्त्रैणेयः ॥

( णितो वा ) उक्ताः प्रत्यया विषयांतरे णितो वा भवन्ति । अजो गौर्यस्यासौ अजगुः शिवः । तस्येदं धनुराजगवं—अजगवं वा । कुमुदस्य गंध इव गंधोऽस्येति कुमुदगंधिः । तस्यापत्यं स्त्री कौमुदगंध्या । ( आबतः स्त्रियाम् ) इत्याप्प्रत्ययः । श्वशुरस्यायं ग्रामः श्वाशुर्यः । विष्णोरिदं वैष्णवम् । गव्यम् । कुल्यम् ( चतुरश्रलोपः ) चतुरशब्दस्य चकारलोपो भवति ण्यणीययोः परतः । तुर्यः । तुरीयः । ( अन्यस्य दक् ) अन्यशब्दस्य दक् आगमो भवति ईयप्रत्यये परतः । अन्यदीयम् । अर्धजरतीयम् ॥

अथ प्रयोगानुसारेण वृद्धेरभावमाह । मूत्रम् । णित् १-३स्व० ( स्त्री० ) वा ३-१ ( अव्य० । हवे० । उओ० ) उक्ता अणादयः प्रत्यया विषयांतरे कार्यांतरे अर्थांतरे वा णितो णकारानुबंधा णित्संज्ञका वा भवन्ति । वा भवन्तीत्यत्र वाशब्दो व्यवस्थावाचकः । बहुलार्थः । तेन एतेषु परेष्वदिस्वरस्य कचिन्नित्यं वृद्धिः । कचिद्वृद्धेरभावोऽपीत्यर्थः । कचिद्विकल्पः । उदा० । अजगुः अजो अजन्मा गौर्वृषभो यस्य स अजगुः शिवः । ( गोः० ) इति गोशब्दस्य ह्रस्वः । अजगुः । द्विस्थाने । अजगोरिदं धनुः । अत्र ( इदमर्थे अण् ) इत्यण्प्रत्ययः उभयत्र अपि । एकत्र वृद्धिः । आ । अन्यत्र न वृद्धिः । ( वोव्यस्वरे० ) अव् स्वर० १-१ कुलवत् । आजगवमजगवं वा धनुः । अत्र वा वृद्धिः । कुमुदस्य गंध इव गंधो यस्य स कुमुदगंधिः । वैयधिकरण्ये बहुव्रीहौ मध्यमपदलोपः ( गंधादेरिः । यस्य० ) स्व० । कुमुदगंधिस्तस्य अपत्यमिति वाक्ये ( ण्यायन-णेयणीयाः ) इति अपत्यर्थे ण्यः । अत्राद्यस्य उकारस्य नित्यं वृद्धिः । कौ ( यस्य० ) स्व० १-१ स्त्रीत्वात् ( आबतः स्त्रियाम् ) इत्याप् । अत्र वृद्धिः । कौमुदगंध्या । एवं श्वशुरस्यायमिति वाक्ये इदमर्थे ण्यप्रत्ययः । वृद्धिः ( यस्य० ) स्वर० १-१ श्वाशुर्यो ग्रामः । विष्णु । विष्णोरिदमिति वाक्ये अण्प्रत्ययः । वृद्धिः वै ( वोव्यस्वरे ) स्व० १-१ कुलवत् । केचित् विष्णोः स्वरूपं वैष्णवमिति पठन्ति इदमर्थस्य पूर्वं प्रणीतत्वं द्विष्णोरिदमिति न पठन्ति । एवं गोरिदं धृतादि गव्यम् । इदमर्थे ण्यप्रत्ययः ( वोव्य० ) गव्यम् । कुलवत् । कुले भवं कुल्यम् ( कारकात् ) इति ण्यप्रत्ययः । य । अत्र प्रयोगद्वये वृद्धेरभावः ( यस्य० ) युष्मद् अस्मद् । तवेदं ममेदमिति विग्रहे इदमर्थे णीयः ( त्वन्मदेकत्वे ) त्वत् मत् । कचिदपदांतेपि पदांतताश्रयणात्

( चपा अ० ) स्व० १-१ ( अतोऽम् ) तवेदं त्वदीयम् । ममेदं मदीयम् । अत्रापि न वृद्धिः । एवं तस्येदं-तदीयम् । यस्येदं-यदीयम् । एतस्येदं-एतदीयम् । अत्र णीयप्रत्ययो न णित् । ( चतुरश्रलोपश्च ) इति । चतुरश्रब्दसंबन्धिनश्चकारस्य लोपो भवति ण्यणीय-प्रत्यययोः परयोः । इत्यनेनोभयत्रापि चलोपः । चतुर्णां संख्यापूरणः अयं तुर्यः-तुरीयः । अत्र पूरणार्थस्य इदमर्थः पातित्वात् इदमर्थे ण्यणीयप्रत्यययोः अत्रापि न णित्वम् । ( अन्यस्य दक् ) अन्यशब्दस्य णीयप्रत्यये परे दगागमो भवति । ककारः स्थान नियमार्थः । अकार उच्चारणार्थः । अन्यः । अन्यस्येदमिति विग्रहे इदमर्थे णीय-प्रत्ययः । ईय दगागमः । स्व० । अन्यदीयम् । अन्यत्रापि दगागममिच्छति । अन्यदर्थः । अन्यद्रागः । अन्यदाशीः । अन्यदुत्सुकः । अन्यद्विः । अन्यदाशाः । अन्यदास्थाः इत्यादि अर्द्धजरती । अर्द्धजरत्याः अर्द्धवृद्धायाः स्त्रियाः इदं वस्त्रादि अर्द्धजरतीयम् । इद-मर्थे णीयप्रत्ययः ( यस्य० ) स्व० १-१ कुलवत् । गव्यमित्यारभ्योक्तप्रयो-गेषु न वृद्धिः ॥

( कारकात्क्रियायुक्ते ) कारकादप्येते प्रत्यया भवन्ति क्रियायुक्ते कर्त-रि कर्मणि चाभिधेये । कुंकुमेन रक्तं वस्त्रं कौकुमम् । कौसुंभम् । मथु-राया आगतस्तत्र जातो वा माथुरः । ग्रामे भवो ग्राम्यः । धुरं वहती-ति धुर्यः-धौरयः ॥

सूत्रम् । कारक ५-१ ( डसिरत् । सवर्णे० ) क्रियायुक्ते क्रियया युक्तं क्रियायुक्तं तस्मिन् ७-१ ( अ इ ए ) द्विपदम् । कारकात् कर्तृकर्मकरणसंप्रदानापादानाधारल-क्षणादपि एतेऽणादयः प्रत्यया भवन्ति क्रियासहिते कर्तारि कर्मणि च वाच्ये सति । षट् कारकाणि सन्ति । ततः कारकेभ्यः इति वक्तव्ये कारकादित्येकवचनं जात्यभि-प्रायेण । कुंकुम ३-१ ( टेन । अ इ ए ) कुंकुमेन रक्तं वस्त्रमिति विग्रहे अत्र कुंकु-मेनेत्यत्र करणं कारकम् । तथा रंजनरूपक्रियासहितं वस्त्रं कर्म । तच्चात्राभिधेयम् । अ-तोऽण् ( समासप्रत्यययोः ) इति तृतीयालोपः । उक्तार्थानामप्रयोगः । णित्त्वात् वृद्धिः ( यस्य० ) कौकुमम् । कुंसुंभेन रक्तं वस्त्रं कौसुंभमांजिष्ठम् । मथुरा ५-१ ( डितां यद् सवर्णे० ) मथुराया आगतस्तत्र जातो वा इति वाक्ये अत्र अपादानं कारकम् ( विस्ले-षावधौ ) इति पंचमी । आगमनक्रियायुक्तो नरः कर्त्ता अभिधेयस्ततोऽण्प्रत्ययः । ( आदिस्व० । यस्य० ) स्व० । माथुरः । एवं ग्रामे भवो ग्राम्यः । अत्र भवनक्रिया-युक्ते कर्तारि अभिधेये ग्रामे इत्यधिकरणकारकात् ण्यप्रत्ययः । ( यस्य० ) स्व० १-१ ( स्त्रो० ) धुर २-१ द्विस्थाने धुरं वहतीति धुर्यो धौरयो वा । एकत्र ण्यप्र-त्ययः । तत्र वाग्रहणान्नं वृद्धिः । अन्यत्र ण्यण् । तत्र वृद्धिः धौ । स्व० । उभयत्रापि १-१ धुर्यः ( खोर्विह० ) इति ( तद्धितयकारे नेति वक्तव्यम् ) तेन धुर्यः इत्यत्र

दीर्घत्वाभावः । प्रक्रियामते तु ( नभकुर्छुराम् ) इति दीर्घत्वनिषेधः । घौरियः । अत्र बहनक्रियाश्रये कर्त्तरि अभिधेये धुरमिति कर्मकारकात् ण्यण् प्रत्ययः । एवं आत्मने हितः आत्मनीनः । विश्वजने हितः विश्वजनीनः । अत्र संप्रदानकारकाद्वक्ष्यमाणः ईनप्रत्ययः ॥

( केनेयेकाः ) क ईन इय इक इत्येते प्रत्यया भवन्ति भवाद्यर्थेषु । णि-  
त्वं चैषां वैकल्पिकम् । कर्णाटे भवः कार्णाटकः—कर्णाटको वा ।  
ग्रामादागतस्तत्र जातो वा । ग्रामीणः । सध्रीचीनः । समीचीनः ।  
तिरश्चीनः । ( यलोपश्च ) कचिद्यकारलोपो भवति कन्याया जातः  
कानीनः । पुष्येण युक्ता पौर्णमासी पौषी । पौष्यां भवः पौषीणः ।  
( इयो वा ) क्षत्रात् भवः क्षत्रियः—क्षात्रः । शुक्रो देवतास्येति शुक्रियः ।  
इंद्रस्य इदं इंद्रियम् । अक्षैर्दीव्यतीत्याक्षिकः । शाब्दिकः । वेदे जाता  
वैदिकी श्रुतिः ऋक् वा । तार्किकः ॥

सूत्रम् ( केनेयेकाः ) कश्च ईनश्च इयश्च इकश्च केनेयेकाः १-३ ( सवर्णे० । स्त्रो० )  
एकपदम् ( नाम्नो० ) भवाद्यर्थेषु उत्पन्नागताद्यर्थेषु इदमर्थे च वाच्ये सति क ईन इय  
इक एते चत्वारः प्रत्यया भवन्ति । णित्वं भवति चैषामिति । एषां कादीनां प्रत्ययानां  
णित्सेपि वैकल्पिकं णित्वं व्यवस्थितावेकल्पेन णित्वं भवति ( णितो वा ) इत्युक्तत्वात् ।  
तेन कचित्प्रयोगे विकल्पेन वृद्धिः । कचिन्नित्यं वृद्धिः । कचित्सर्वथापि वृद्धिर्न भव-  
तीति भावार्थः । कर्णाटे कर्णाटदेशे भवः कार्णाटकः—कर्णाटको वा । उभयत्रापि कप्र-  
त्ययः । एकत्र वृद्धिः । अन्यत्र न वृद्धिः १-१ ( स्त्रो० ) अत्र भवार्थे कप्रत्ययः ।  
ग्रामं ग्रामादागतस्तत्र जातो वा ग्रामीणः । आदिशब्दात् अत्र आगमार्थे ईनप्रत्ययः ।  
( यस्य० । ष्रुन्नो० ) १-१ सध्र्यच् । सध्यङ् । एवं सध्रीचीनः । अथवा सध्रीचि भवः ।  
सध्रीचीनः अत्र स्वार्थे ईनप्रत्ययः । भवार्थे वा ईनः । वर्णविश्लेषे सध्री । अञ्च् ( अञ्चे-  
र्दीर्घश्च ) इति अलोपः । इकारस्य च ई दीर्घः । स्व० १-१ एवं सम्यङ् । एवं समीचीनः ।  
यद्वा । समीचि भवः समीचीनः । सम्यच् ईनप्रत्ययः । ( अञ्चेर्दीर्घश्च ) । समीच् । स्व०  
१-१ प्रयोगद्वयेपि वैकल्पिकत्वान्नवृद्धिः । एवं तिरश्चि भवस्तिरश्चीनः । लिर्यच् ईन-  
प्रत्ययः ( तिरश्चादयः ) इति तिरश्च आदेशः । स्व० २-१ ( स्त्रो० । यलोपश्च ) तद्धि-  
तप्रत्यये परे नाम्नामुपधाभूतस्य यकारस्य लोपो भवति । कन्या ५-१ कन्या-  
यांभवः । कानीनः । ईप्रत्ययः कल्पितणित्त्वाद्वाद्धिः ( यस्य० यलोपश्च ) अनेन यकार-  
लोपः । कानीनः १-१ ननु कन्यायाः कथमपत्यं संभवति । नैवम् । देवतामुनिमाहात्म्यात्

कन्याया अपत्यं घटते । कानीनो द्वैपायनमुनिः । एवं पुष्या । पुष्येण युक्ता रात्रिः पौर्ण-  
मासी वा पौषी । अत्र ( कारकात् ) इति अण् । वृद्धिः । पौषः ( यस्य० । यलोपश्च )  
इति यकारलोपः । स्व० ( त्रण ईप् ) पुनः ( यस्य० ) स्व० १-१ ( हसे० ) पौषी ।  
यकारलोपसंसादिहेदमुदाहरणम् । अन्यत्रापि यलोपमाह । “मत्स्यस्य यस्य स्त्रीकारे  
ईपि बाऽगस्त्यस्यसूर्ययोः । तिष्यपुष्ययोर्नक्षत्रे अणि यस्य विभंजना” ॥ मत्सी । अगस्त्य-  
स्यायं आगस्तीयः । अगस्त्यस्येयं दिक् आगस्ती । सूर्यस्यायं सौर्यः । तत्र भवः  
सौरीयः सौर्यस्येयं दिक् सौरी । तिष्येण युक्तः कालस्तैषः । पुष्येण युक्तः कालः  
पौषः । इत्यादि । क्षतात्प्रहारात् त्रायते इति क्षत्रम् । क्षत्राद्भवः क्षत्रस्यापत्यं वा क्षत्रियः ।  
अत्र इय् ( यस्य० । स्व० ) १-१ ( अतोऽम् ) पक्षेऽण् । क्षात्रः । एवं शुक्राद्भवं  
शुक्रियम् । यद्वा शुक्रो देवता अस्येति वा शुक्रियम् । तथा इंद्राद्भवमिन्द्रियम् । तथा इंद्र-  
स्यात्मनः प्रत्यक्षज्ञानकारणं इंद्रियम् । क्षत्रियम् । शुक्रियम् । अत्र प्रयोगत्रयेपि विकल्प-  
नात्सर्वथापि न वृद्धिः । अक्षैः पाशकैर्दीव्यति आक्षिकः । अत्र ( कारकात् ) इति  
क्रीडनार्थे इकप्रत्ययः ( भवादित्वाद्वा णित्वं चैषाम् ) इति णित्वं वृद्धिश्च ( यस्य० )  
( स्व० ) १-१ ( स्तो० ) शब्दमधीते वेत्ति वा शाब्दिकः । वेदे भवा वैदिकी स्तुतिः  
ऋक् वा । इकप्रत्यये ( इकण् ) इति णित्वाश्रयणादणंतत्वे ( त्रण ईप् । यस्य०  
१-१ ( हसे० ) वैदिकी । एवं शास्त्रेण जयतीति शास्त्रिकः । धनुषा जयतीति  
धानुष्कः । भवता प्रोक्तं भवतः इदं वा भावत्कम् ॥

( त्यतनौ ) किमादेरद्यादेर्भवाद्यर्थे च त्यतनौ प्रत्ययौ भवतः । कुत्रभवः

कुत्रत्यः । कुतस्त्यः । ततस्त्यः । अद्यभवः अद्यतनः । ह्यःभवः ह्यस्तनः ।

श्वोभवः श्वस्तनः । सदाभवः सदातनः । सनातनः । [ दक्षिणापश्चात्पु-

रसस्त्यण् वक्तव्यः ] दाक्षिणात्यः । पाश्चात्यः । पौरस्त्यः ॥

सूत्रम् ( त्यतनौ त्यश्च तनश्च त्यतनौ १-२ ( ओ औ औ ) एकपदम् । किमादे-  
रद्यादेशेति । किमादेर्भवाद्यर्थे त्यप्रत्ययो भवति तथैव अद्यादेस्तनः । अद्याद्यव्ययसा-  
हचर्यात् किमादिरप्यव्ययं गृह्यते । भवाद्यर्थे इत्यत्र आदिशब्दादागतसहशा गृह्यते ।  
कुत्र भवः कुत्रत्यः । अत्र किमव्ययाद्भवे अर्थे त्यप्रत्ययः । एवं तत्र भव इति तत्रत्यः ।  
तदो अव्ययात् । अत्र भवो अत्रत्यः । इत्यत्र इदमो अव्ययम् । तथा कुतो भवः  
कुत आगतो वा कुतस्त्यः । अमा सह भवो अमात्यः । इह भव इहत्यः । इत्यादिश-  
ब्दाज्ज्ञेम् । अद्य भवो अद्यतनः । अत्र अद्यादेर्भवार्थे तनप्रत्ययः । ह्यो गतकल्पे भवो  
ह्यस्तनः । श्व आगामिदिने भवतीति श्वस्तनः । सदाभवः सदातनः । सनान्निरं-

तरं भवतीति सनातनः । एवं दोषातनम् । सायंतनम् । चिरंतनम् । पुरातनम् । प्राक्तनम् ।  
इत्यादि । [ दक्षिणापश्चात्पुरस्त्यण् वक्तव्यः ] दाक्षिणात्यः । पाश्चात्यः । पौरस्त्यः ॥

( स्वार्थेऽपि ) उक्ताः वक्ष्यमाणाश्च प्रत्ययाः स्वार्थेऽपि भवन्ति । देवदत्त  
एव दैवदत्तकः । चत्वार एव वर्णाश्चातुर्वर्ण्यम् । चोर एव चौरः ।  
( भागरूपनामाभ्यो धेयः ) भागधेयम् । रूपधेयम् । नामधेयम् ॥

सूत्रम् ( स्वार्थेऽपि ) स्वस्य अर्थः स्वार्थस्तस्मिन् ७-१ ( अ इ ए ) अपि १-१  
अव्य० ) पूर्वोक्ता अणादयः केनेयेकाश्च प्रत्ययाः स्वार्थे अपत्याद्यर्थवर्जितेऽपि मूलार्थे  
एव भवन्ति । देवदत्त एव दैवदत्तकः । अत्र स्वार्थे कः । चतुर्वर्णाः । चत्वार एव वर्णा  
इति वाक्ये ण्यप्रत्ययः वृद्धिः । जलं० ( यस्य लोपः ) स्व० । कुलवत् । चातुर्वर्ण्यम् ।  
चोर एव चौरः । स्वार्थे अण् ( यस्य० ) वृद्धिः । द्वितीय एव द्वैतीयिकः । तृतीय  
एव तार्तीयिकः । त्रयो लोका एव त्रैलोक्यम् ॥

[ अणीनयोर्युष्मदस्मदोस्तवकादिः ] अण्चईन्च अणीनौ तयोः  
परतः युष्मदस्मदोः यथासंख्येन तवकममकौ आदेशौ भवतः । एकत्वे  
तवकममकौ । द्वित्वबहुत्वयोर्युष्माकास्माकौ । तव इदं तावकम् । मम  
इदं मामकम् । तावकीनः । मामकीनः । यौष्माकः । आस्माकः ।  
यौष्माकीणः । आस्माकीनः ॥

[ अणीनयोः० ] इत्यादि वक्तव्यरूपम् । युष्मदस्मदित्येतयोः अण्प्रत्यये ईन्प्रत्यये  
च परे तवकादिरादेशो भवति । आदिशब्दाद्विवचनबहुवचनयोर्विषये युष्मदस्मदोर्युष्मा-  
कास्माकौ आदेशौ भवतः । तत्र युष्मद् एकत्वे अणीनयोः परयोस्तवकादेशः । द्वित्वे  
बहुत्वे च युष्माकः । अस्मदश्च एकत्वे ममकादेशः । द्वित्वे बहुत्वे च अस्माकः । यु-  
ष्मद् अस्मद् । तवायं तावकः । ममायं मामकः । उभयत्रापि इदमर्थे अण् । एकस्य  
तवकः । द्वितीयस्य ममकः । णित्वात् ( आदिस्वरस्य० ) इति वृद्धिः ( यस्य लोपः )  
१-१ ( स्तो० ) पुनः युष्मद् अस्मद् । तवायं तावकीनः । ममायं मामकीनः । भवा-  
द्यर्थे इति । आदिशब्दात् इदमर्थेऽपि ईन्प्रत्ययः वृद्धिश्च ( यस्य० ) स्व० । सिद्धम् ।  
युष्मद् अस्मद् युवयोः युष्माकं वा अयं यौष्माकीणः । आवयोः अस्माकं वा अयं  
आस्माकीनः । द्वाभ्यां अण् । द्वाभ्यां ईन् । युष्मदो युष्माकः आदेशः । अस्मदश्च  
अस्माकः । वृद्धिः । यौष्माकः-आस्माकः । सर्वत्र ( यस्य० ) यौष्माकीण इत्यत्र अब-  
प्रत्याहारकवर्गपवर्गांतरत्वात् ( ऋर्नो० ) ॥

( वतुल्ये ) तुल्ये सादृश्यार्थे वत्प्रत्ययो भवति । चंद्रेण तुल्यं चंद्रवन्मुखम् । घटेन तुल्यं घटवत् । पटवत् कम्बलम् ॥

सूत्रम् । वत् १-१ ( हसे० ) तु ७-१ सदृशत्वस्यार्थे उपमानार्थे वाच्ये वत्प्रत्ययो भवति । चद्र । चंद्रेण तुल्यं सदृशं चंद्रवत् । वत्प्रत्ययः । ( क्त्वाद्यन्तं वा ) इति वत्प्रत्ययांतस्य अव्ययसंज्ञा । ततः १-१ ( अव्य० ) एवं घटेन तुल्यं घटवत् । ( सार्व-विभक्तिकाद्वत् ) इत्येके । यथा घटवत् वेणुः करंडे तिष्ठति । किं निर्मलं नीरम् । अत्र घटवत् । घटवत् इति सप्तम्यन्ताद्वत् । गिरिवत्सुंगो गजः इत्यादौ गुणतुल्यत्वेऽपि वत् । राज्ञेव वर्त्तते राजवत् । देवमिव भवंतं पश्यामि इति देववत् । राज्ञेव व्यवहृतमनेन राजवत् । ब्राह्मणायेव देवदत्ताय ददाति ब्राह्मणवत् । पर्वतादिव आसनादवरोहितः पर्वतवत् । ब्राह्मणस्येव वृत्तमस्येति ब्राह्मणवत् । मथुरायामिव पाटलिपुत्रे प्रासादाः मथुरावत् । एवं यथाप्रयोगं ज्ञेयम् ॥

( भावे तत्त्वयणः ) शब्दस्य प्रवृत्तिनिमित्तं भावः तस्मिन्भावे त त्व य-  
इत्येते प्रत्यया भवंति । ब्राह्मणस्य भावो ब्राह्मणता । तस्य नित्यं स्त्रीलिंगत्वादसमाहारे ता च । ( त्रेगुणश्च ) त्रेता । जनता तयणौ नपुंस-  
कलिङ्गौ भवतः । ब्राह्मणत्वं ब्राह्मण्यम् । सौमनस्यम् । सुमनसो भावः ।  
सौभाग्यम् । विदुषोभावः वैदुष्यम् [ कर्मण्यपि यण् वक्तव्यः ] ब्राह्मण-  
स्य कर्म ब्राह्मण्यम् । राज्ञ इदं कर्म राज्यं राजन्यम् । ( नो वा )  
नांतस्य टेलोपो भवति यकारे स्वरे च परे । इति टिलोपः ॥

सूत्रम् । भावे ७-१ ( अ इ ए ) तत्त्वयण् तश्च त्वश्च यण् च तत्त्वयण् १-३ स्व०  
( स्त्रो० ) अथ सूत्रं व्याचिख्यासुः प्रथमं भावशब्दं व्याचष्टे । शब्दस्य प्रवृत्तिनिमित्तं भावः । येन शब्दस्य प्रवृत्तिः प्रवर्त्तनं संपद्यते भवति तत्प्रवृत्तिनिमित्तम् । ततो यत्-  
शब्दस्य ब्राह्मणादेः प्रवृत्तेः कारणं स एव भावः । जातिद्रव्यगुणक्रियाभिः शब्दस्य प्रवृत्तिनिमित्तं भाव इत्युच्यते तस्मिन् भावार्थे तत्त्वयण् इत्येते त्रयः प्रत्यया भवंति ।  
उदा० । ब्राह्मणस्य भाव इति विग्रहे अत्र ब्राह्मण इति जातिरूपशब्दस्य यो भावो यज-  
नादिक्रियानिष्ठत्वलक्षणः स ब्राह्मणशब्दप्रवृत्तिनिमित्तमतस्तत्प्रत्ययः । अत्र तत्प्रत्ययांतं  
नाम स्त्रीलिंगम् । त्वयण् इत्येतदंतं नपुंसकलिङ्गं तत्र तांतस्य नित्यं स्त्रीलिंगे वर्त्तमान-  
त्वात् ( आवतः स्त्रियाम् ) इत्याप् । स्त्रीलिंगाधिकारात् पुनर्विशेषं वक्तव्येनाह [ समा-  
हारे ता च ] समाहारैर्येऽपि ताप्रत्ययो भवति । चशब्दात्तस्मिन् परे त्रेगुणः । ताप्रत्य-

यांतश्च आबंत इत्यर्थः। कचित्तु ( समाहारेतश्च ) इति पश्चात् (आबतः स्त्रियाम्)त्रि-त्र  
याणां समाहारस्त्रेता । अत्र ताप्रत्यये कृते त्रेर्गुणः । १-१ ( आपः० ) सेर्लोपः। जन  
जनानां समाहारो जनता । एवं यण्प्रत्यये ब्राह्मणस्य भावो ब्राह्मण्यम् १-१ (अतोऽम्)  
सुमनम् सुमनसो भावः सौमनस्यम् । द्रव्यम् । अत्र यण् वृद्धिः । सौ स्व० १-१ (अतो-  
म् ) सुभग-सुभगस्य भावः सौभाग्यम् । अत्र गुणः । अत्र यण्प्रत्यये ( कचिद्वयोः )  
इति सुभग इत्युभयोर्द्वयोर्वृद्धिः ( यस्य० ) स्व० । अतो विद्रम् विद्रुषो भावो वैद्रुष्यम् ।  
अत्र क्रिया यण्वृद्धिः । वै ( वसोर्व उः ) स्व० ( किला० ) सस्य षः । स्व० कुलवत्  
एवं विद्वत्ता विद्वत्त्वम् । ( वसां रसे । खसे च० ) स्व० सर्वत्र तद्धितविकल्पानुवृत्तिः ।  
तेन यूनो भावो यौवनम् । रमणीयस्य भावो रमणीयकम् । रामणीयकम्-वृद्धस्य भावो  
वार्द्धकम् । चपलस्य भावश्चापलम् । इत्यादौ अण्प्रत्ययोपि भवति (कर्मण्यपि) कर्मार्थेपि  
यण्प्रत्ययो वक्तव्यः । ब्राह्मणस्य कर्म ब्राह्मण्यम् । सुगमम् । राजन् राज्ञ इदं कर्म  
राज्यम् । राजन्यं च । उभयत्रापि कर्मणि यत्र एकत्र ( नो वा ) इति टिलोपः राज्-  
स्व० । अन्यत्र न टिलोपः । स्व० । उभयत्रापि १-१ कुलवत् । जातावपि यण् । राज्ञो  
जातीयः राजन्यः । अपिशब्दात् मुनेः मौनम् । कर्मणि साधुः कर्मण्यः । सभायां  
साधुः सभ्यः । यशसो हितं यशस्यम् ॥

( लोहितादेर्डिमन् ) लोहितादेर्भावार्थे इमन्प्रत्ययो भवति स च डित् ।

डित्वाट्टिलोपः । लोहितिमा । अणोर्भावो अणिमा । लघोर्भावो लघिमा ।

महतो भावो महिमा । ( ऋ र् इमनि ) ऋकारस्य रेफो भवति इमनि परे ।

प्रथिमा । बहोर्भाव इति विग्रहे । ( बहोर्लोपो भू च बहोः ) बहोरु-

त्तरेषां इमनादीनां इकारस्य लोपो भवति । बहोः स्थाने भू चादेशः ।

भूमा ॥

मूत्रम् । ( लोहितादे० ) लोहित आदिर्यस्य स लोहितादिस्तस्मात् ५-१ ( डिति ।  
हस्य ) इत्यलोपः ( स्रो० ) डिमन् १-१ ( हसेपः० ) लोहितादेर्नाम्नो भावे अर्थे  
इमन्प्रत्ययो भवति स च डित्संज्ञकः । परम् ( अनेकस्वरात् डिदिति वक्तव्यम् ) तेन  
भूमा इत्यत्र एकस्वरे टिलोपो न । उदा० । लोहितस्य रक्तस्य भाव इति विग्रहे इमन्प्र-  
त्ययः डित्वाट्टिलोपः ( डिति टेः ) स्व० १-१ ( नोपधायाः । हसे० । नाम्नो० ) एवं  
अणोर्भावः अणिमा । तथा लघोर्भावो लघिमा । एवं महतो भावो महिमा । राजन्श-  
ब्दवत् । ऋ ६-१ ( सांके० ) र् १-१ इमनि ७-१ पृथुमृदुदृढकृशइत्यादीनां नाम्नां  
आदेर्ऋकारस्य इमनि प्रत्यये परे र आदेशो भवति । पृथु-पृथोर्भाव इति विग्रहे अनेन  
ऋस्थाने रः । टिलोपः । पूर्ववत् प्रथिमा । एवं मृदोर्भावो मृदिमा । दृढस्य भावो दृढिमा ।



कृशस्य भावः ऋशिमा । हसादेर्लघोश्च ऋकारस्येति व्याख्येयम् । तेन कृष्णिमा । ऋजि-  
मा इत्यादौ रकारो न भवति । सर्वत्र तद्धिते विकल्पानुवृत्तिरिति । लोहितता लोहित-  
त्वं लौहित्यम् । अणुता अणुत्वम् । लघुता लघुत्वम् । पृथुता पृथुत्वम् । मृदुता मृदुत्वम् ।  
कृशता कृशत्वम् । दृढता दृढत्वम् । इत्यादि भवति । सूत्रम् । बहु५-१ (ङिति । ङस्य )  
इति अलोपः ( स्त्रो० ) लोपः । पश्चात् ( नामिनो० ) भू १-१ ( सांके० ) पश्चात्  
( हवे० । उजो ) च १-१ ( अव्य० ) बहु ६-१ (ङिति । ङस्य ) इत्यकारलोपः ( स्त्रो० )  
पंचपदम् । बहुशब्दात्परेषां इमन्प्रत्ययादीनां संबन्धिन इकारस्य लोपो भवति बहुशब्द-  
स्य च भू इत्ययमादेशो भवति । अत्र इमनादीनामिति आदिशब्दात् इमन् इष्ट ईयस्  
इत्येते प्रत्यया गृह्यन्ते । यद्यपि ईयस् ईकारोऽस्ति कारग्रहणे न केवलग्रहणमिति न्याय-  
स्तथापि भू चादेश इत्यत्र चकारान्न दोषः । केचित्तु इमनादीनामादेशलोपो भवतीत्येव  
व्याख्यायन्ति । अन्ये तु इमनादीनामिवर्णस्य लोपमिति व्याख्यायन्ति । बहु बहोर्भाव  
इति विग्रहे लोहितादित्वादिमन् । एकस्वरत्वाद्देरलोपः ( बहोर्लोपो० ) इति इकारलोपः ।  
बहोर्भूआदेशः । पूर्ववत् सि ( नोपधा० । हसे० । नाम्नो० ) भूमा ॥

( अस्त्यर्थे मतुः ) नाम्नो मतुप्रत्ययो भवति अस्यास्मिन्वास्तीति एत-  
स्मिन्नर्थे । उकारो नुमीवविधानार्थः ( त्रितो नुम् ) गोमान् । गोमती ।  
श्रीमान् । श्रीमती । ( अङ्कौ मत्वर्थे ) मत्वर्थे अङ्कौ प्रत्ययौ भवतः ।  
वैजयन्ती पताका अस्य अस्मिन् वा वैजयन्तः प्रासादः । माया विद्यते  
अस्य अस्मिन् वा मायिकः ॥

सूत्रम् । ( अस्त्यर्थे० ) अस्तेर्द्धातोरर्थोऽस्त्यर्थस्तस्मिन् ७-१ ( अ इ ए ) मतु १-१  
( स्त्रो० ) अस्यास्ति स्वेन अस्ति अस्मिन्विषय इदं वा इदमास्ति इत्येतस्मिन्नर्थे तद्धि-  
तान्नाम्नो मतुप्रत्ययो भवति । अत्र मतुप्रत्यये उकारः ( त्रितो नुम् ) इति नुम्विधा-  
नार्थस्तथा ( ष्वत्रितः ) इति ईव्विधानार्थश्च । गौरस्यास्तीति द्वितीये स्त्रीविशेषणे गौर-  
स्यास्तीति उभयत्रापि मतुः मत् । आद्ये १-१ ( त्रितो नुम् ) मनत् ( अत्वसोः सौ  
दीर्घः ) मानत् ( हसे० । संयोगां० ) गोमान् । द्वितीये ( ष्वत्रितः ) इति ईप् । स्व०  
१-१ ( हसे० ) गोमती । नपुंसकलिङ्गे तु गोमत् । एवं श्रीमान् । श्रीमती । नित्ययो-  
गातिशयप्रशस्तादिविशिष्टे अस्त्यर्थे मतुरिति केचित् । तन्मते नित्यं श्रीरस्त्यस्येति  
श्रीमान् । अतिशयिता प्रीतिरस्यास्तीति प्रीतिमान् । प्रशस्ता धीरस्त्यस्येति धीमान् ।  
किंच सूत्रम् ( अङ्कौ च मत्वर्थे ) अथ इकश्च अङ्कौ १-२मतोः अर्थो मत्वर्थस्तस्मिन्  
मत्वर्थे ७-१ यद्यपि समासे संधिनिश्चयेन स्यात्तथाप्यत्र स्पष्टार्थत्वात् ( अङ्कौ० ) इत्यत्र

संधिर्न कृतः । कचित्तु ( एकौ च मत्वर्थे ) इत्येव दृश्यते । मत्वर्थे इति मतुप्रत्ययार्थे अर्थात् अस्त्यर्थे एव नाम्नः अइकौ इत्येतौ प्रत्ययौ भवतः । वैजयंती नाम पताका ध्वजो विद्यते अस्मिन् प्रासादे इति विग्रहे अप्रत्ययः ( यस्य० ) इति इलोपः ( स्व० ) १-१ ( स्रो० ) वैजयंतः प्रासादः । तथा मायां । माया अस्त्यस्येति मायिकः पूर्ववत् इकप्रत्ययः ( यस्य० ) स्व० मायिकः । कचिदप्रत्ययो णिदापि । प्रज्ञास्यास्तीति प्राज्ञः । श्रद्धा अस्यास्तीति श्राद्धः ॥

( मांतोपधाद्वत्विनौ ) मकारांतान्मकारोपधादकारांतादकारोपधाच्च वत्विनौ प्रत्ययौ भवतोऽस्त्यर्थे । धनवान् । धनी । छत्री । दंडी । दृषद्वती भूमिः । किंवान् । शमी । ( तडिदादिभ्यश्च ) वतुप्रत्ययो भवति । तडित्वान् ॥

सूत्रम् [ मांतोपधात्० ] मश्च अश्च मा । अत्र ( सवर्णे० ) अंतश्च उपधा च अंतोपधे मौ अंतोपधे यस्य स मांतोपधस्तस्मात् ५-१ पुनः पूर्वसवर्णे अग्रे वत्विन् । वतुश्च इन्च वत्विनौ १-२ स्व० पूर्वम् ( चपा अवे जवाः ) द्विपदमिदम् । मकारांतान्मकारोपधाच्च तथा अकारांतादकारोपधाच्च । यद्वा अवर्णातात् अवर्णोपधाच्च नाम्नो अस्त्यर्थे वतु इन् एतौ द्वौ प्रत्ययौ भवतः । इन्प्रत्ययस्तु अकारांतादेव भवत्यस्त्यर्थे । प्रथमं मांतोदाहरणम् । किम् । किमस्यास्तीति वाक्ये अत्र वतुः । वत् । कचित्पदांतताश्रयणात् ( मोनु० ) १-१ ( त्रितो नु० । अत्वसोः । हसे० । संयो० ) किंवान् । लक्ष्मी । लक्ष्मीरस्यास्तीति लक्ष्मीवान् । अत्र मकारोपधात् वतुः । ( नाम्न्यादिभ्यः ) इति । ऊर्मिमान् । भूमिमान् इत्यादौ मांतोपधत्वे न वतुप्रत्ययः । किंतु मतुप्रत्ययः । एवं शम् । शमोऽस्यास्तीति शमी । अत्र मकारोपधत्वात् अकारांतत्वाच्च इन् । एवं भानि नक्षत्राणि संत्यस्येति भवान् चंद्रः । यद्वा भानि नक्षत्राणि संत्यस्मिन् इति भवान् आकाशः । अत्र अकारांतात् वतुः । एवं मालावान् । दयावान् । अत्र आकारांतात् वतुः । धनच्छत्रदंडाः । धनमस्यास्तीति धनी । छत्रमस्यास्तीति छत्री । दंडोऽस्यास्तीति दंडी । एषु सर्वत्र इन् अकारांतेभ्यः ( यस्य० ) स्व० । त्रिष्वपि १-१ ( इत्राशौ सौ दीर्घः । हसे० । नाम्नो० ) दृषद् । दृषदः संत्यस्यामिति दृषद्वती । अकारोपधत्वाद्वतुः । उकारानुबंधत्वात् ( ष्वत्रितः ) इति ईप् ( कचिद्वतौ दीर्घः ) कचिद्वतुप्रत्यये परे दीर्घत्वमपि भवति । यथा । अमरावती । पद्मावती । मृगावती । पुष्करावती । कुसुमावती । भोगावती । अहावती । पुष्पावती । कचिन्मतुप्रत्ययेपि दीर्घत्वम् । यथा । हनूमान् । सांप्रतं मांतोपधत्वं विनापि वतुप्रत्ययं वक्तव्येनाह ( तडिदादिभ्यश्च ) इति । तडिदादिभ्यो मांतोपधत्वरहितेभ्योपि वतुप्रत्ययो भवति । चकारात् तडित् इत्यत्र चपस्यजवत्वं न भवति । तडिदस्यास्मिन्वास्तीति तडित्वान् । एवं विद्युत् अस्यास्मिन् वा

स्तीति विद्युत्मान् । उभयत्रापि वतुप्रत्ययो भवति । पूर्ववत् । एवं सरस्वान् । मरुत्वान्  
समिध्वान् । चकारात् राजन्वान् । राजन्वती सौराज्ये । उदधौ उदन्वान् । एतौ  
निपातौ । तथा चूडासिध्मादेश्च लप्रत्ययः । चूडास्येति चूडालः । सिध्मलः । मासलः ।  
अंसलः । इत्यादि । ऐश्वर्ये स्वशब्दादामिन् । स्वं ऐश्वर्यमत्स्यस्येति स्वामी ॥

( एतत्किञ्चित्प्रत्ययः परिमाणेवतुः ) । ( यत्तदोरा ) यत्तच्छब्दयोरा भवति ।

( किमःकिर्यश्च ) किंशब्दस्य किरादेशो भवति वतौ परे । चकारात्  
प्रत्ययस्य वकारस्य यकारादेशो भवति । यावान् । तावान् । कियान् ।

( आइश्चैतदो वा ) वतुप्रत्यये परे एतच्छब्दस्य आ इश् इत्येतावादेशौ  
भवतः । गुरुःशिञ्चेति शित्वात्कृत्स्नस्य आ इतिगुरुस्तथापि चकारादं-  
तस्यैव टेराकारादेशो भवति न कृत्स्नस्य । यस्मिन्पक्षे इशादेशस्तस्मिन्

पक्षे प्रत्ययस्य वकारस्य यकारादेशो भवति । एतावान् । इयान् ( तुंदा-  
देरिलः ) तुंदादेरिलप्रत्ययो भवति अस्त्यर्थे । तुंदिलः ( औन्नत्ये दंता-  
दुरः ) दंतुरः । ( स्वाभ्याद्यर्थे ) स्वामी ( गंधादेरिः ) सुगंधिः । आमगंधिः ।

( श्रद्धादेर्लुः ) श्रद्धादेर्गणाल्लुप्रत्ययो भवति । श्रद्धा अस्यास्तीति श्रद्धा-  
लुः । कृपालुः । [ अस्मायामेधासग्न्योऽस्त्यर्थे विनिर्वक्तव्यः ] तपस्वी ।

मायावी । मेधावी । सग्वी । ( वाचोग्मिनिः ) वाग्मी ( आलाटौ कु-  
त्सितभाषिणि ) वाचालः । वात्ताटः ( ईषदपरिसमाप्तौ कल्पदेश्यदे-  
शीयाः ) ईषदपरिसमाप्तः सर्वज्ञः सर्वज्ञकल्पः । पटुदेश्यः । कविदेशीयः ।

( प्रशंसायांरूपः ) प्रशस्तो वैय्याकरणो वैय्याकरणरूपः । ( पाशः कुत्सा-  
याम् ) कुत्सितो वैय्याकरणो वैय्याकरणपाशः ( भूतपूर्वे चरट् ) दृष्टच-  
रः । दृष्टचरी । ( प्रांचुर्यविकारप्राधान्यादिषु मयट् ) अन्नं प्रचुरं यस्मिन्  
अन्नमयो यज्ञः । मृन्मयो घटः । स्त्रीमयो जाल्मः । अद्भुतमयश्चंद्रः ।

[ तदधीते वेद वेत्यत्राण् वक्तव्यः ] व्याकरणमधीते वेद वेति वैय्याक-  
रणः । शोभनोऽश्वः स्वश्वः । तं वेदेति सौवश्वः ॥

( एतर्त्तिक० ) इत्यादि । एतद् किम् यद् तद् इत्येतेभ्यः शब्देभ्यः परिमाणार्थे वतु-  
प्रत्ययो भवति । उकार उच्चारणार्थः । नुमीब्विधानार्थः । यद् । तद् । यत् परिमाण-  
मस्य यावान् । तत्परिमाणमस्य तावान् । परिमाणे वतुः ( यत्तदोरा ) यद् तद् इत्ये-  
तयोष्टेराकारो भवति परिमाणार्थे वतौ परे इत्यर्थः । यावत् । तावत् । उभयत्रापि १-१  
( व्रितो नु० । अत्वसोः० हसे० संयो० ) इति लोपः । सिद्धम् । स्त्रीलिङ्गात् यावती । नपुं-  
सके यावत् । किम् । किं परिमाणमस्येति कियान् ( एतर्त्तिक० ) इत्यादिना वतुप्रत्ययः  
( किमः किर्यश्च ) वतुप्रत्यये परे किमृशब्दस्य कि इत्यादेशः कृत्स्नस्य भवति वतो-  
र्वकारस्य च यकारो भवति । अनेन किमः किः वस्य च यः । यकारात् गुरुः शिञ्च ।  
गुरुत्वं विनापि सर्वस्य किरादेशः १-१ पूर्ववत् । एतत् ६-२ उभयत्रापि वतुप्रत्ययः  
( आइश्च एतदो वा ) वतुप्रत्यये परे एतच्छब्दस्य आ इश् इत्येतावादेशौ  
भवतः । ( गुरुः शिञ्च० ) इति न्यायात् कृत्स्नस्य आ इति गुरुस्तथापि चकारग्रह-  
णादंतस्यैव टेराकारादेशो न कृत्स्नस्य । इश् इति शित् ( गुरुः शिञ्च० ) इति शित्वा-  
त्सर्वस्य एतद् इत्यस्यादेशः वाग्रहणात् यत्र इशादेशः तत्र वकारस्य यकारः । अन्यत्र  
न । एतावत् इयान् १-१ पूर्ववत् ( व्रितो० । हसे० संयो० ) एतावान् इयान् । ( तुंदा-  
देरिलः ) तुंदादेः शब्दादस्त्यर्थे इलप्रत्ययो भवति । तुंदमस्यास्तीति तुंदिलः ।  
इलप्रत्ययः ( यस्य० ) स्व० १-१ । एवं उदारिलः । फेनिलः ( औन्नत्ये दंतादुरः )  
दंतशब्दात् औन्नत्ये उच्चत्वे अर्थे उरप्रत्ययो भवति । उन्नता उच्चा दंताः अस्येति  
दंतुरः । ( श्रद्धादेर्लुः ) श्रद्धादेर्नाम्नोस्त्यर्थे लुप्रत्ययो भवति । श्रद्धा दया कृपा । श्रद्धा  
अस्यास्तीति श्रद्धालुः । दयाऽस्यास्तीति दयालुः । कृपास्यस्तीति कृपालुः । सर्वत्र  
लुप्रत्ययः १-१ ( लो० ) ( अस्मायामेधा० ) इत्यादि । अस इति ( वचादेरस् )  
इत्युणादिसूत्रोक्तोऽसुप्रत्ययस्तदंतान्नाम्नः पुनः मायामेधास्त्रज्शब्देभ्यश्च अस्त्यर्थे विनिः  
प्रत्ययो वक्तव्यः । इकार उच्चारणार्थः । तपस् । तप संतापे इत्यस्याऽसंतस्य रूपम् ।  
विन् । तपोऽस्यास्तीति तपस्वी । दंडिन्शब्दवत् १-१ ( इनांशौ सौ० । हसे० । नाम्नो० )  
एवं यशस्वी । एवं मायास्यास्तीति मायावी । मेधा बुद्धिरस्त्यस्येति मेधावी । स्रक्  
मालास्यास्तीति स्रग्वीति । ( दिशां० ) इति कत्वम् । स्रज इत्यत्र अंतर्वर्तिनीं विभक्ति-  
माश्रित्य पदांतताश्रयणात् ( चोः कुः ) जस्य गः १-१ सि पूर्ववत् । ( वाचो ग्मिनिः )  
वाचूशब्दात् ग्मिनिः प्रत्ययो भवति अस्त्यर्थे । गकारानुबंधः भंकारेत्स्वनिषेधार्थः । तेन  
( जमे जमा वा ) इति न भवति । वाच् । प्रज्ञस्ता वागस्यास्तीति वाग्मी । ग्मिन्प्र-  
त्ययः ( चोः कुः ) पदांतताश्रयणात् । ( चपा० ) कस्य गः । स्व० दंडिन्शब्दवत् ।  
गौरपि अस्त्यर्थे ग्मिनिः । गावो विद्यंतेऽस्येति गोमी । ( आलाटौ कुत्सितभाषिणि )  
आलश्च आटश्च आलाटौ । १-२ बहुभाषिणीत्येके । कुत्सितं भाषत इत्येवंशी-

लः कुत्सितभाषी तस्मिन् अभिधेये वाचशब्दात् आल आट इत्येतौ प्रत्ययौ भवतः । वाच् । कुत्सिता वागस्येति वाचालः । वाचाटः । एकत्र आलः । अन्यत्र आटः । स्व० १-१ ( स्त्रो० ) ईषदपरिसमाप्तौ कल्पदेश्यदेशीयाः । स्तौकमात्रमपरिसमाप्तौ अपरिपूर्णत्वे किञ्चिन्न्यूनत्वे वाच्ये नाम्नः कल्प देश्य देशीय इत्येते त्रयः प्रत्यया भवन्ति ) सर्वज्ञ पटु कवि । ईषदपरिसमाप्तः अपरिपूर्णः सर्वज्ञः सर्वज्ञकल्पः । ईषदपरिसमाप्तः पटुः पटुदेश्यः । पटुदेशीयः । ईषदपरिसमाप्तः कविः कविदेशीयः । त्रिषु क्रमेण कल्प-देश्यदेशीयप्रत्ययाः । प्रशंसायां रूपः ( प्रशंसायां ) श्लाघायां वाच्यमानायां रूपप्रत्य-त्ययो भवति । वैय्याकरणः । प्रशस्तो वैय्याकरणो व्याकरणस्य पाठीवैय्याकरणरूपः । केचिदत्र कुत्सायां पाशः इत्यपि पठन्ति । तन्मते कुत्सितः पाषंडः पाषंडपाशः । एवं भिषक्पाशः । इत्युदाहरणम् ( भूतपूर्वं चरट् ) पूर्वं भूत इति दर्शनादिक्रियया तत्स-मयात्प्राग्विषयीभूतो भूतपूर्वः तस्मिन्नर्थे चरट्प्रत्ययो भवति । दृष्टः । पूर्वं दृष्ट इति विग्रहे अत्र दर्शनक्रियाया वर्तमानकालात्प्रागपि दृष्टत्वात् स्मृतिज्ञानेन विषयीभूतत्वात् भूतपूर्वोऽतश्चरट् । उभयत्रापि टकार ईवर्थः । एकत्र पुंसि देववत् । अन्यत्रापि टित्त्वा-दाप् ( ष्वितः । यस्य० ) स्व० । नदीवत् ( प्राचुर्यविकारप्राधान्यादिषु मयट् ) १-१ प्रचुरस्य भावः प्राचुर्यम् । विकारो अवस्थांतरापादानम् । प्राधान्यं मुख्यत्वं तथा आदि-शब्दान्निवर्तनस्वरूपपुरीषावयवेषु च एष्वर्थेषु नाम्नो मयट्प्रत्ययो भवति । उदाहरणा-नि । अन्न १-१ अन्नं प्रचुरं अस्त्यस्मिन्निति अन्नमयो यज्ञः । अत्र प्राचुर्येथे मयट् । टित्त्वादीप् । अन्नमयी स्थाली । मृट् ६-१ मृदो विकारो मृन्मयः । अत्र विकारे मयट् । ( वावसाने ) दस्य तः ( जमे जमा० तस्य नः । स्व- यद्वा ( कचिज्जवा-नामपि जमा एष्टव्याः ) इति दस्य नः । स्व० मृन्मयो घटः । स्त्री प्रधानास्येति स्त्रीमयो जाल्मः । मूर्खः अविचार्यकारी इत्यर्थः । अमृतेन निर्वृत्तोऽमृतमेव स्वरूपं यस्य वा सोऽमृतमयश्चंद्रः । अत्र निर्वर्त्तनार्थे मयट् । गोः पुरीषं गोमयम् । शरस्याऽवयवाः शर-मयाः बाणाः । ( तदधीते ० ) इत्यादि । तच्छास्त्रादि । तच्छास्त्रमधीते पठति तदेव जानाति वा इत्येतस्मिन्नर्थे अण् प्रत्ययो वक्तव्यः । उदाह० । व्याकरण २-१ व्याकरणमधीते पठति अथवा वेद जानाति वैय्याकरणः । स्वश्च २-१ सु शोभनो अश्वः स्वश्चस्तं वेदेति सौवश्वः पुरुषः । व्याकरण १ स्वश्च २ । एकत्राध्ययनज्ञानार्थेण । अन्यत्र वेदेत्यर्थेऽण् । णकारो वृद्ध्यर्थः ॥

( न संधिघ्वोर्युट् च ) संधिजौ घ्वौ संधिघ्वौ तयोः संधिजयोर्यकारव-कारयोः स्वरस्य वृद्धिर्न भवति । किंतु तयोर्युडागमो भवति । इट् उट् इत्येतावागमौ भवतः । वर्णविश्लेषं कृत्वा यकारात्पूर्वमिकारः । वकारा-त्पूर्वमुकारः । स्वरहीनं परेण संयोज्यम् । पश्चात् ( आदिस्वरस्य ङि-ति वृद्धिः ) वैय्याकरणः । सौवश्वः ॥

नन्वत्र स्वपदे वृद्धिराकारः क्रियतां तत्राह सूत्रम् । न १-१ ( अव्य० ) संधिद्योः एतस्य समासो वृत्तावेव विहितः यथा संधिजौ य्वौ संधिद्यौ तयोः संधिद्योः ६-२ स्व० ( स्त्रो० ) इद् च उद् च युद् १-१ ( ह्रस्व० ) च १-१ ( अव्य० ) पूर्वम् ( नामिनो रः ) जल० । चतुःपदम् । संधिजातयोर्यकारवकारयोः संबंधिनः स्वरस्य वृद्धिर्न भवति । अत्र य्वोः इत्यत्र विआड् उपसर्गयोयोगे संधिजो यकारस्तत्संबन्धी स्वरस्य आकारः स च वृद्धिरूप एव । अतो न तस्य वृद्धिकार्यं किंतु य्वोर्यकारवकारयोर्युडागमः तत्संबन्धी स्वर आकारः स च वृद्धिरूपः । एतस्य णिच्चावृद्धिसंभवेऽपि प्रस्तुतसूत्रेण वृद्धिनिषेधः । किंतु य्वोर्यकारवकारयोर्युडागमो भवति । युडागमः इति कोऽर्थः । तदेव विवृणोति । इद् उद् इत्येतावागमौ भवतः । टिच्चादादौ । ननु कथं संश्लिष्टस्य यकारस्य वकारस्य च इद् उद् इत्येतौ आगमौ भवत इत्याह । व्यू आम् इति वर्णविश्लेषवियोजनां असंयोगेनोच्चारणं कृत्वा यकारात्पूर्वमिकारः कर्तव्यः । वकारात्पूर्वमुकारः कर्तव्यः । स्व० । वियास इति जातम् । पश्चात् ( आदिस्वरस्य ङ्गिति० ) इति वृद्धिः । वैयासः ( यस्य० ) स्व० ( स्त्रो० ) वैयाकरणः । सौवश्वः । इति सिद्धयति । अन्यः । अत्राप्यर्थे स्वस्ति आह इति सौवस्तिकः । द्वारे नियुक्त इति दौवारिकः । एवं ऐतिहासिकः । पौराणिकः । स्वस्येदं सौवम् । त्रिपक्षेऽप्येदं त्रैपक्षम् । व्यर्थस्य भावो वैयर्थ्यम् । इत्यादि ॥

( इतो जातार्थे ) लज्जा जाता अस्य लज्जितः ॥ पंडितः । तृषितः ॥

( इतो जातार्थे ) इतः १-१ जातार्थे ७-१ । जातार्थे उत्पन्नार्थे इतप्रत्ययो भवति । उदा० । लज्जा जाताऽस्येति लज्जितः । जातार्थे इतप्रत्ययः ( यस्य० ) स्व० ( स्त्रो० ) एवं पुष्पितः फलितो वा वृक्षः । तारकितं नभः । पुलकितः । कंदलितः । कंटकितः । क्षुधितः ॥

( तरतमेयस्विष्ठाः प्रकर्षे ) अतिशयेर्थे तर तम ईयसु इष्ट इत्येते प्रत्यया भवन्ति ॥ अतिशयेन कृष्णः कृष्णतरः । कृष्णतमः । शुकुतमः [ ईयस्विष्ठौ ङिताविति वक्तव्यौ ] ( ङितितेर्लोपः ) उकारो नुमीविविधानार्थः । ( न्सम्महतो धौ दीर्घः ) अतिशयेन लघुः लघीयान् । पापीयान् । लघीयसी । पापीयसी । लघिष्ठः । पापिष्ठः । ( गुर्वादेरिष्टमेयस्सु गरादिष्टचलोपश्च ) गुरु प्रिय स्थिर स्फिर उरु बहुल वृद्ध दीर्घ प्रशस्य बाढ युवन् अल्प स्थूल दूर अंतिकानां क्रमेण गर प्र स्थ स्फ वर

बंहि ज्या द्राघ्यं श्र साध यव कन स्थव दव नेद एते आदेशा भवन्ति ।  
 अतिशयेन गुरुर्गरीयान् गरीयसी गरिष्ठः ॥ गुरोर्भावः गरिमा । प्रेष्ठः  
 प्रेयान् । स्थविष्ठः स्थवीयान् ( ईलोपो ज्याशब्दादीयसः ) ज्याशब्दा-  
 दुत्तरस्य ईयसप्रत्ययस्य ईकारस्य लोपो भवति । ज्यायान् ज्येष्ठः ।  
 अतिशयेन दीर्घो द्राघीयान् द्राघिष्ठः । अतिशयेन प्रशस्यः श्रेयान् श्रेष्ठः ।  
 बहोरिष्टेपि ) भूयिष्ठः भूयान् ॥

सूत्रम् । तरश्च तमश्च ईयसुश्च इष्ठश्च तरतमेयस्विष्टाः १-३ ( सव० । स्त्रो० ) प्रकर्ष  
 ७-१ ( अ इ ए ) प्रकर्षे । अतिशयार्थे नाम्नस्तर तम इयस् इष्ठ इत्येते चत्वारः  
 प्रत्यया भवन्ति । इष्ठः प्रत्ययः ठांतः । कृष्ण २ अतिशयेन कृष्णः इयामः कृष्णतरः  
 कृष्णतमः । एकत्र तरप्रत्ययः । एकत्र तमप्रत्ययः १-१ ( स्त्रो० ) एवं शुक्लतरः । शुक्ल-  
 तमः [ ईयस्विष्टौ० ] इति ईयस् इष्ठ इत्येतौ प्रत्ययौः डित्संज्ञौ वक्तव्यौ । लघु ३ ।  
 अतिशयेन लघुर्लघीयान् । अतिशयेन लघुः स्त्री लघीयसी । अतिशयेन लघुर्लघिष्ठः ।  
 सूत्रद्वये ईयसुः । तृतीये इष्ठ । [ ईयस्विष्टौ डितौ० ] इति डित्त्वादुकारलोपः । स्व० ।  
 आद्ये १-१ उकारानुबंधत्वात् ( त्रितो नुम् ) इति नुमागमः । ( न्सम्महतो० । हसे० ।  
 संयोगां० ) द्वितीये ( श्रुत्रितः ) स्व० १-१ ( हसे० ) लघीयसी । तृतीये इष्ठप्र-  
 त्ययः । डित्त्वाट्टिलोपः । स्व० १-१ ( स्त्रो० ) लघिष्ठः । पाप ३ । अत्र पापशब्दः  
 पापयुक्तस्य नरस्य वाचको न पापस्य । यतः पापशब्दस्य व्याकरणांतरेषु इन्प्रतिषे-  
 धोऽस्तीति यथा । ( नो पापद्विरद्राभ्यामिन् । छंदासि तु भवति ) अतः अतिशयेन पापः  
 पापवान्पुरुषः इति पापीयान् । स्त्री चेत् पापीयसी । उभयत्रापि ईयस् । डित्त्वाट्टिलोपः ।  
 स्व० । आद्ये १-१ लघीयस्वत् । द्वितीये ( श्रुत्रितः ) इति ईप् । पुनः अति-  
 शयेन पापः पापिष्ठः पापवान् पुरुषः । इष्ठप्रत्ययः । डित्त्वाट्टिलोपः स्व० १-१  
 ( स्त्रो० ) पापिष्ठः ( गुर्वादेरिष्टमेयस्सु गरादिष्टचलोपश्च ) गुर्वादेः शब्दस्य इष्ठ इमन्  
 ईयस् इत्येतेषु गर इत्यादय आदेशा भवन्ति । गुरु १ प्रिय २ स्थिर ३ स्थूल ४  
 प्रशस्य ५ वृद्ध ६ दीर्घ ७ बहुल ८ दूर ९ निकट १० लघूनां ११ क्रमेण गर १ प्र २  
 स्थ ३ स्थव ४ श्र ५ ज्या ६ द्राघ् ७ बंह् ८ दव् ९ नेद् १० कनाः ११ एते आदेशा  
 भवन्ति । टेश्च अलोप इति । लोपो न भवतीत्यर्थः । गुरु ३ एकत्र ईयस् अन्यत्र  
 इष्ठ । तृतीये भावार्थे लोहितादेरिमन् सर्वत्र । गुरु इत्यस्य गर । अत्र ( ईयस्विष्टौ० )  
 इति डित्त्वेपि निषेधकथनाद्वेर्न लोपः । अतिशयेन गुरुर्गरीयान् गरिष्ठः । तृतीये गुरो-  
 र्भावो गरिमा । इमन् । स्व० १-१ राजन्शब्दवत् । स्त्री चेत् गरीयसी । प्रिय २ अति-

शयेन प्रियः प्रेयान्-प्रेष्ठः । ईयन् इष्ठ । उभयत्रापि ( गुर्वादेः० ) इत्यादिना प्रिय-  
स्य प्र इति आदेशः ( अ इ ए ) स्त्री चेत्प्रेयसी । एवं स्थिर इत्यस्य स्थः । अति-  
शयेन स्थिरः स्थेयान्-स्थेष्ठः । स्थेयसी । स्थिरस्य भावः स्थेमा । स्थूलस्य स्थव ।  
अतिशयेन स्थूलः स्थवीयान्-स्थविष्ठः । प्रशस्यस्य श्र आदेशः । अतिशयेन प्रशस्यः  
श्रेयान्-श्रेष्ठः । श्रेयसी । वृद्ध २ अतिशयेन वृद्धो ज्यायान्-ज्येष्ठः । स्त्री चेत् ज्याय-  
सी । वृद्धस्य ज्या आदेशः । एकत्र ( ईलोपो ज्याशब्दादीयसः । बहोश्च ) ज्याशब्दात्  
बहुशब्दाच्च परस्य ईयसः प्रत्ययस्य ईकारस्य लोपो वक्तव्यः । १-१ ( त्रितो नु० । न्सम्महलो  
धौ० । हसे० । संयो० ) अन्यत्र इष्टप्रत्ययः ( अ इ ए ) दीर्घः । अतिशयेन दीर्घो द्राघीयान्-द्राघि-  
ष्ठः । द्राघीयसी । दीर्घस्य द्राघ आदेशः । अतिशयेन बहुलः बंहीयान्-बंहिष्ठः । बंहीयसी ।  
अतिशयेन दूरः दवीयान्-दविष्ठः । स्त्री चेद्दवीयसी । अतिशयेन निकटः नेदीयान्-नेदिष्ठः ।  
नेदीयसी । अतिशयेन लघुः लघीयान्-लघीष्ठः । लघीयसी । युवा अल्पो वा कनी-  
यान्-कनिष्ठः । कनीयसी । पाणिनीये तु ( युवाऽल्पयोः कनन्यतरस्याम् ) अतिशयेन  
युवा अल्पो वा कनीयान्-कनिष्ठः । पक्षे यविष्ठः । अल्पिष्ठः ( अंतिकवाढयोर्नेदसाधौ )  
अतिशयेन अंतिकः नेदीयान्-नेदिष्ठः । अतिशयेन वाढः साधीयान्-साधिष्ठः । गुरु १  
स्फिर २ वृद्ध ३ तृपाणां ४ क्रमेण गर १ स्फ २ वर्ष ३ त्रपः ४ स्युः ( विन्मत्तोलुक् )  
विनो मतुपश्च लुक् स्यात् इष्टेयसोः परयोः । अतिशयेन स्रग्वी स्रजिष्ठः-स्रजीयान् ।  
अतिशयेन त्वग्वान्-त्वचिष्ठः-त्वचीयान् । एवमन्येपि यथासंभवं ज्ञेयाः । क्वचित्तु स्थूल १  
दूर २ युवन् ३ ह्रस्व ४ क्षिप्र-क्षुद्राणां ६ अंत्या यरलवाः सस्वरा एव लोप्याः ।  
पूर्वस्य च गुणः इष्टेयसोः परयोः । स्थविष्ठः-स्थवीयान् । दविष्ठः २ यविष्ठः ३ ह्रस्वस्य  
गुणासंभवः हसिष्ठः २ क्षेपिष्ठः । बहु । अतिशयेन बहुभूयान् । अत्र ईयस्प्रत्यये  
( बहोर्लोपो० ) इत्यादिना भूआदेशः । चकारात् ( इमनादीनां० ) इति बहुवचनत्वात्  
ईकारस्य लोपः । अथवा ( बहोश्च ) इति कथनादीकारलोपः । पुनः बहु इष्टप्रत्ययः  
( बहोर्लोपः० ) इति उकारलोपः । बहोश्च भूआदेशः । ततो ( बहोरिष्टे यिः ) बहुश-  
ब्दात् इष्टप्रत्यये परे यिर्भवति । इति इकारस्वरस्य यकारागमो भवति । उक्तं च प्रक्रि-  
यायाम् ( इष्टस्य यिद् च ) अत्र बहोर्भूआदेशो यदादेशस्तद्वद्भवति इति बहुवत् । तथा  
इष्टस्य इकारे लुप्तेपि एकदेशविकृतमनन्यवद्भवतीति न्यायात् न विरुद्धम् । भूयिष्ठः । अत्र  
केचिद्बहुशब्दादिष्ठसंबन्धिनः इकारस्यापि इत्येव व्याचक्षते । तूदसंगतम् । इकारलोपस्य  
प्रधानत्वात् । भूइत्यादेशस्तु इकारलोपाद्वत् दुःसाधः ॥

[ किमोऽव्ययादाख्याताच्च तरतमयोराम् वक्तव्यः ] कुतस्तारां परमा-

णवः । कुतस्तमां तेषां आरंभकत्वम् । उच्चैस्तारां गायति । पचति-



तराम् । पचतितमाम् । [ अव्ययसर्वनाश्रामकच् प्राकृटेः ] उच्चकैः ।  
यकः । सकः । सर्वकः ॥

पुनश्चित्यम् [ किमोऽव्ययात् ० ] इति । किम् इति अव्ययरूपात्किम् : किम् शब्दसंबन्धिनोऽ-  
व्ययात् अन्यस्मादपि उच्चैस् इत्यादिकादव्ययात् आख्यातसिद्धात् भ्वादिरूपाद्भवति  
पचतीत्यादिरूपात् स्वार्थे अतिशयार्थे वा तरतमप्रत्ययौ भवतः । तस्मात्पुरतः आप्रत्ययो  
भवति । उदा० । कुत इति तत्रादिगणः । किम् : पंचम्यंतस्य निपातरूपमव्ययं  
तस्मात्तरप्रत्ययस्तमप्रत्ययश्च । उभयत्रापि आम् । कुतस्तरां परमाणवः । प्रादुर्भवन्ती-  
त्यध्याहारः । तथा तेषां परमाणूनां कुतस्तमामारंभकत्वं परमाणुद्वययोगेन द्व्यणुकाद्यु-  
त्पादकत्वं कुतः कुतो मूलोत्पत्तिरित्यर्थः । उच्चैस्तरां गायति इत्यव्ययम् । केचित्तु केव-  
लात्मिक एव प्रत्ययात्तरतमयोराम् इति व्याचक्षते । चशब्दात् उच्चैर्नीचैरव्यययोरपी-  
ति । तथा इपचप् पाके । पच् तिप् ( अप् कर्त्तरि ) स्व० पचति । अग्रे स्वार्थे तरतम-  
स्तमाच्च आम् । पचतितराम् । पचतितमाम् । एवं पठ व्यक्तायां वाचि । पठ पूर्ववत् । पठति-  
तमाम् । एतदाख्यातिकम् ॥

( परिमाणे दघ्नादयः ) परिमाणेऽर्थे दघ्नट् द्वयसट् मात्रट् इत्येते प्रत्यया  
भवन्ति । जानुदघ्नं जलम् । शिरोद्वयसम् । पुरुषमात्रम् [ द्वयोर्वहूनां  
चैकस्य निर्धारणे किमादिभ्यो डतरडतमौ वक्तव्यौ ] कतरो भवतोः  
काण्वः । कतमो भवतां तांत्रिकः । भवतोऽर्थतरस्तार्किकस्ततर उद्गृह्णातु  
( संख्येयविशेषावधारणे द्वित्रिशब्दाभ्यां तीयः ) द्वितीयः । ( त्रैः संख्य-  
सारणम् ) तृतीयः । ( षट्चतुरीस्थः ) षष्ठः । चतुर्थः ( पंचादेर्मट् )  
पंचमः । सप्तमः । अष्टमः । नवमः । ( एकादशादेर्डट् ) एकादशः ॥

( परिमाणे दघ्नादयः ) इति । ऊर्ध्वप्रमाणार्थे दघ्नट् द्वयसट् मात्रट् इत्येते त्रयः  
प्रत्यया भवन्ति । वक्तव्यमात्रमेतदुदाहरणम् । जानु । जानु परिमाणमस्य जानुदघ्नम् ।  
अत्र परिमाणे दघ्नट्प्रत्ययः । जानुपरिमितं जलमित्यर्थः । तथा पुरुषः । पुरुषः प्रमा-  
णमस्येति पुरुषमात्रम् । तथा शिरम् । शिरः परिमाणमस्य शिरोद्वयसम् । टकारानुबन्ध-  
त्वात् ( ष्टुन्नितः ) इतीप् । तेन ऊरुद्वयसी । ऊरुदघ्नी । शिरोद्वयसी । गजपतिद्वयसी ।  
इत्यादि । द्वयोर्वहूनां चैकस्य निर्धारणे किमादिभ्यो डतरडतमौ वक्तव्यौ । व्याख्या ।  
द्वयोर्मध्यात् बहूनां मध्यात् एकस्य निर्धारणे पृथक्करणे जात्यादिपरिग्रहे च किमादि-  
भ्यः किञ्चत्तद्भ्यो डितौ तरतमौ भवत इत्यर्थः । किम् । बहूनां द्वयोर्वा मध्ये वः क-

तमः । कतरः । अत्र निर्द्धारणं पृथक्करणं तस्यार्थे डतरः । टित्वाट्टिलोपः । स्व० । कतरो भवतां काण्वः । क इति कतरः भवतोर्द्वयोर्मध्ये काण्वः । कथगोत्रीयः काण्ववंशीयः कः । तथा किम् । डतमः । पूर्ववत् । कतमो भवतां मध्ये तांत्रिकः शास्त्रविदित्यर्थः । सैद्धांतिकस्तु तांत्रिकः । यद् तद् उभयत्रापि डतरः । टिलोपः । स्व० ( सवर्णे० ) १-१ ( स्रो० ) भवतोर्द्वयोर्मध्ये यतरस्तार्किकस्ततर उद्गृह्णातु । ब्रवीतु । इति भावः । चकारात् एकशब्दात् अन्यशब्दादपि डतरडतमौ वक्तव्यौ । एकतरः । एकतमः । अन्यतरः । अन्यतमः । ( संख्येय० ) इति । संख्यातुं योग्यः संख्येयः । द्वयोस्त्रयाणां वा मध्ये यौत्यः संख्येयो गणनायां प्रस्तुतः संख्यापूरणस्तस्य विशेषेण अवधारणे अयं कथित इत्यस्मिन्नर्थे परिच्छेदे द्वित्रिशब्दाभ्यां तीयप्रत्ययो भवति । [ त्रेः संप्रसारणं च वक्तव्यम् ] त्रिशब्दस्य संप्रसारणम् । रेफस्य ऋकारः । द्वित्रि । द्वयोः संख्यापूरणो द्वितीयः । एकस्यापेक्षयाऽपरः संख्येयः तस्य विशेषेण परिच्छेदः क्रियत इति द्विशब्दात्तीयप्रत्ययः । अन्यत्र तु त्रयाणां संख्यापूरणत्वेन विशेषावधारणे तत्रापि तीयः तस्मिंश्च परे त्रेः संप्रसारणम् । यकारस्य सस्वरस्य संप्रसारणं इकारः । वकारस्य उकारः । रेफस्य ऋकारः । सस्वरस्य च दीर्घस्वरयुक्तस्य च दीर्घईकारादिरिति संप्रसारणं वक्तव्यम् । अत्र त्रिशब्दे रेफस्य ऋकारः । तृतीयः । ( षट्चतुरोस्थद् ) इति षष् । चतुर् इत्येतयोः संख्येयविशेषावधारणे संख्यापूरणेर्यं थट्प्रत्ययो भवति । षष् । षण्णां संख्यापूरणः षष्ठः । थट् प्रत्ययः ( षुभिः षुः ) थस्य ठः । स्व० १-१ ( स्रो० ) चतुर्णां संख्यापूरणश्चतुर्थः । थट्प्रत्ययः । जल० । टित्वादीप् । षष्ठी । चतुर्थी । चतुर्णां संख्यापूरणः तुर्यः तुरीयः इति पूर्वमेवोक्तम् ( पंचादेर्मट् ) पंचादेर्नाम्नो दशपर्यं तात्संख्येयविशेषावधारणे मट्प्रत्ययो भवति । पंचानां संख्यापूरणः पंचमः । मट् प्रत्ययः ( नाम्नो० ) पंचमः । एवं सप्तमः । अष्टमः । नवमः । दशमः । इति ( एकादशादेर्डः ) टकारानुबंधत्वमत्राप्यनुवर्तनीयम् । एकादशन् इत्यादेः अष्टादश यावत्संख्ये विशेषावधारणे संख्यापूरणार्थे डः प्रत्ययो भवति । विकल्पेन मट्प्रत्ययोऽपीति केचित् । एकादशन् । एकादशानां संख्यापूरण एकादशः । डप्रत्ययः अत्र टित्वाट्टिलोपः । स्व० १-१ ( स्रो० ) सहादेः सादिः ) इति एकस्य । एका इत्यादेशः । प्रक्रियामते तु ( आन्महतः० ) इति योगविभागादात्वम् । देवशब्दवत् । एकत्वात् । प्राय एकवचनमेव । एवं द्वादशः । त्रयोदशः ( द्वित्र्यष्टानां द्वात्रयोष्ठाः ) इति द्विशब्दस्य द्वाइत्यादेशः । अष्टन् इत्यस्य अष्टा इत्यादेशः । चतुर्दशः । पंचदशः । षोडशः ( सहादेः सादिः ) इति षस्य उः । दस्य डः ( उ ओ ) सप्तदशः । अष्टादशः । एकोनविंशतिः । अत्र डप्रत्यये कृते निपातनात् तिसहितस्य ढेरकारस्य लोपः । स्व० । एकोनविंशतितमः । तथा स्त्रीत्वे विंशतितमी इत्यपि भवति । द्वितीय डः प्रत्ययः । “डानुर्वधेत्यस्वरादेर्लोपस्तर्विंशतेरपि” इत्यनेन सह टिलोपः । पूर्वं ति इत्यस्य लोपः । प-

श्चाट्वेलोपः । स्व० । विंशः । तथा प्रक्रियायाम् ( तिर्विंशतेर्ङिति ) विंशतिशब्दस्य तेःलोपः स्यात् ङिति परे । यद्वा केचित्तु टिलोपे कृते पुनः ( हलादेशीषादौ ) इति टिलोपमिच्छन्ति । केचित्तु टिलोपे कृते ( सहादेः सादिः ) इति विंशति इत्यस्य विंशइत्यादेशमिच्छन्ति । केचित्तु वाग्रहणादेव ( पंचादेर्मः ) इति भप्रत्ययमपीच्छन्ति । तन्मते विंशतितमः इत्यपि स्यात् । एवं एकविंशतितमः एकविंशः । द्वाविंशतितमः द्वाविंशः । त्रयोविंशतितमः त्रयोविंशः । द्वात्रिंशत्तमः द्वात्रिंशः । त्रयस्त्रिंशत्तमः त्रयस्त्रिंशः । चत्वारिंशत्तमः चत्वारिंशः । पंचाशत्तमः पंचाशः । एवं षष्टितमः । एकषष्टिः । इत्यादि ज्ञेयम् । अत्र ग्रंथांतरेष्वेतानि वक्तव्यानि सन्ति । द्वित्र्यष्टानां द्वात्रयोष्ठा भवन्ति ( प्राक् शतादनशीति वा ) शतात् प्राक् शतं यावत् अनशीति अशीतिशब्दं वर्जयित्वान्यत्र यत्र द्वित्रिअष्टशब्दाः सन्ति तत्र क्रमेण द्वा त्रयः अष्टा एते आदेशा भवन्ति । यथा । द्वादशः । त्रयोदशः । अष्टादशः ( चत्वारिंशदादौ वा ) चत्वारिंशदादिषु शब्देषु परेषु द्वित्र्यष्टानां द्वा त्रयोष्ठा वा भवन्ति । द्विचत्वारिंशत् । द्वाचत्वारिंशत् । त्रिचत्वारिंशत् त्रयश्चत्वारिंशत् । अष्टचत्वारिंशत् अष्टाचत्वारिंशत् । द्विपंचाशत् द्वापंचाशत् । त्रिपंचाशत् त्रयःपंचाशत् । अष्टपंचाशत् अष्टापंचाशत् । एवं द्विषष्टिः द्वाषष्टिः । द्विसप्ततिः द्वासप्ततिः । द्विनवतिः द्वा नवतिः । अनशीतिरिति विशेषणात् द्व्यशीतिः द्व्यशीतितमः । त्र्यशीतिः । अष्टाशीतिः । अत्र द्वात्रयोष्ठा न भवन्ति । शतादेर्नित्यं तमङ् प्रत्ययः स्यात् । शततमः । एकादशादेरधिकार्थात् सप्तम्यर्थे शते सहस्रे च डप्रत्ययः । एकादश अधिका यस्मिन् तत एकादशशतम् । एवं द्वादश त्रयोदश एकविंशतिशतं इत्यादि ज्ञेयम् । शतादेरित्यादिशब्दात् शततमः । एकशततमः । मासतमः । अर्धमासतमः । संवत्सरतमः । इत्यादि ज्ञेयम् । शतादीनि संख्योपयोगानि लोकादवगंतव्यानि ॥

( कतिकतिपयाभ्यां थः ) कतिथः । कतिपयथः ( संख्यायाः प्रकारे धा ) द्विधा । त्रिधा । चतुर्धा । पञ्चधा ( गुणोऽण् च ) द्वेधा । त्रेधा । द्वैधम् । त्रैधम् ( क्रियाया आवृत्तौ कृत्वस् ) पंचकृत्वः सप्तकृत्वः ( द्वित्रिभ्यां सुः ) द्विरुक्तम् । त्रिरुक्तम् ( बहुधादेः शस् ) बहुशः । शतशः । ( तयायडौ संख्यायामवयवार्थे ) द्वितयम् । त्रितयम् । द्वयम् । त्रयम् ॥ ( शेषा निपात्याः कत्यादयः ) कासंख्या येषां ते कति ॥ इति तद्धितप्रक्रिया संपूर्णा ॥

इति श्रीअनुभूतिस्वरूपाचार्यकृतसारस्वतस्य

प्रथमा वृत्तिः संपूर्णा ॥

( संख्यायाः प्रकारे धा ) संख्यावाचिनो नाम्नः प्रकारेण धाप्रत्ययो भवति । द्विप्रकार इति । द्वौ प्रकारौ अस्येति वा द्विधा । त्रिधा । चतुर्धा । पंचधा । षोढा इत्यादि । ( गुणोऽण् च ) धाप्रत्यये परे द्वित्रिशब्दयोरुणो भवति अण् च वा भवति इकागस्य ए गुणः । द्वेधा । त्रेधा १-१ ( क्त्वाद्यन्ते च ) इति ( अव्ययाद्विभक्त्यलुक् ) तथा धाप्रत्ययात्स्वार्थेऽण् प्रत्ययो भवति । णकारोवृद्धचर्यः । द्विधा । त्रिधा । उभयत्रापि अण् । वृद्धिः ( यस्य लोपः ) गायत्र्याद्यण् इति नपुंसके १-१ ( अतोऽम् ) द्वैधम् । त्रैधम् ( क्रियाया आवृत्तौ कृत्वम् ) क्रियायाश्चलनगमनकरणादिकाया आवृत्तौ तत्संख्यापरावृत्तेन पौनःपुन्ये वारंवारार्थे पंचसप्तादिसंख्यायाः कृत्वम् इति प्रत्ययो भवति । पंचन् । पंचवारान् इति पंचन् कृत्वम्प्रत्ययः ( नाम्नो० ) प्रथमैकवचनं सि ( अव्य० । स्त्रो० ) पंचकृत्वः । सप्तकृत्वः । त्रिः सप्तकृत्वः । कतिकृत्वः । इत्यादीन्युदाहरणानि ( द्वित्रिभ्यां सुः ) द्वित्रिशब्दाभ्यां क्रियाया आवृत्तौ सुप्रत्ययो भवति । उकार उच्चारणार्थः । द्वौ वारौ इति द्विः । त्रीन्वारान् इति त्रिः । सुप्रत्यये कृते १-१ ( अव्य० । स्त्रो० ) अत्रे उक्तमिति ( नामिनो रः ) स्व० । एवं द्विर्भुक्ते । द्वौ वारौ इत्यर्थः । त्रिरधीते । त्रिः । त्रीन् वरान् अधीते पठतीत्यर्थः । चतुः स्वपिति इत्यपि क्वचित् दृश्यते [ एकस्य सुप्रत्ययसहितस्य सकृदादेशो वक्तव्यः ] सकृत् एकवारम् ( वद्वादेः शम् ) वद्वादेर्नाम्नो वारंवारार्थे संख्यायां वा शम् प्रत्ययो भवति । बहु । बहून् वारान् इति बहुशः । अथवा बहवः एव बहुशः । कोटिः संख्या येषां ते कोटिशः । शम् प्रत्ययः ( अव्य० ) एवं शतशः । सहस्रशः । लक्षशः । कोटिशः । अनेकशः । भूरिशः । गणशः । कतिशः । इत्यादीनि ( तयायडौ संख्यायामवयवार्थे ) अवयवार्थे संख्यायां वाच्यमानायां तयद् अयद् इत्येतौ प्रत्ययौ भवतः । तत्र तयद् संख्यावाचिनः शब्दात् संभवति । अयद् द्वित्रिशब्दाभ्यामेव । द्वि त्रि । उभयत्र तयद् । क्लीबे द्वितयं त्रितयं चतुष्टयम् । अयाडित्यत्र डकारश्चिलोपार्थः । इति चिंत्यम् । द्वौ अवयवौ यस्य समुदायस्य तत् द्वितयम् । यद्वा द्वौ अवयवौ यस्येत्यत्र त्रयम् । त्रयोऽवयवा यस्येति त्रयम् । एवं द्वयम् द्वित्रि । अयद् प्रत्ययः ( यस्य० ) स्व० १-१ ( अतोऽम् ) स्त्रीलिङ्गे द्वितयी । त्रितयी । चतुष्टयी । द्वयी । त्रयी [ उभयशब्दादप्ययद् वक्तव्यः ] उभौ अवयवौ अस्येत्युभयः । टित्त्वादुभयी । ( यस्य लोपः ) ( अल्पे शमीकुटीशुंडाभ्यां रः ) अल्पार्थे लब्धार्थे वाच्ये शमीकुटीशुंडा इति त्रिभ्यः शब्देभ्यः रप्रत्ययो भवति । अल्पा शमी शमीरः । अल्पा कुटी कुटीरः । अल्पा शुंडा शुंडारः ( स्त्रीपुंसान्तरणस्त्रणौ ) स्त्रीपुंसोः शब्दयोः क्रमेण नस्त्रणौ प्रत्ययौ भवतः अपत्याद्यर्थे । णकारो वृद्धचर्यः । स्त्राषु भवः स्त्रिया अपत्यं स्त्रीणां समूहो वा स्त्रैणम् । पुंसि भवः पुंसौ अपत्यं पुंसां समूहो वा पौंसम् । तत्र स्त्रैणमित्यत्र नण् । णित्त्वात् वृद्धिः ( ष्रुनो० ) तथा पुंसः स्त्रणप्रत्ययः । णित्त्वाद् वृद्धिः । पौंसम् ( संयोगांतस्य० ) इति सलोपः १-१ । क्लीबे ( अतोऽम् । अम्श० ) अथो-

पसंहारमाह। ( शेषा निपात्याः कत्यादयः ) इति। शेषाः अत्र व्याकरणेऽनु-  
च उदाहृताः शब्दाः कति कतिपय कतिथ कतिपयथ यति तति अन्येपि ।  
चत्वारिंशत् पंचाशत् षष्टि सप्तति अशीति नवति शत इत्यादयः शब्दाः निप-  
सिद्धाः प्रयोगानुसारेण साध्याः ॥ इति चन्द्रकीर्तिविरचितायां सुबोधिकायां तति

सुबोधिकायां क्लृप्तायां सूरिश्रीचंद्रकीर्तिभिः ॥  
स्यादीनां प्रक्रिया पूर्णा बभूवेत्थं मनोहरा ॥ १ ॥  
तेषामेव हि सच्छिष्यो हर्षकीर्त्याह्वपाठकः ॥  
लिखनोपक्रमं चास्याः प्रपेदे प्रीतमानसः ॥ २ ॥

इति श्रीनागपुरीयतपागच्छाधिविधायिसदाराजभट्टारकश्रीचंद्रकीर्ति-  
रिक्तायां सारस्वतटीकायां प्रथमा वृत्तिः संपूर्णा ॥

१ पा० कीर्तिस्तपोधनः ।

इति सारस्वतचंद्रकीर्तौ प्रथमा वृत्तिः ।



पुस्तकमिलनेका ठिकाना-खेमराज श्रीकृष्णदास,

“ श्रीवेङ्कटेश्वर ” ( स्टीम् ) यन्त्रालय, स्वतवाडी-